ଆଲୁଅ ତା'ର କି ମନୋହର 
ଅନ୍ଧକାର ତା ଠାରୁ ଭଲ 


ଗାନିଜୀଙ୍କ ' ଗ୍ରାମ ସ୍ଵରାଜ” ଓ ମାଓଙ୍କ ' ସମତା ଓ 
ସମ ଅଧିକାର ' ଆଦିକୁ ମୁଖ୍ୟ ଆୟୁଧ କରି ଯେ 
ଗ୍ରାମର ମାନଚତ୍ର ବଦଳାଇ ଦେବାର ସମ୍ଭାବନା 
ରହିଛି ତାହା ମୁଁ ସବୃବେଳେ ବିଶ୍ଵାସ କରି ଆସିଛି | 
ଯେଉମାନେ ଭାବ୍ବହନ୍ତ ଯେ ପାରାତ୍ୟ ଓ 
ତଥାକଥିତ ବହିଗତ ଚିନ୍ତାଧାରା ଦ୍ଵାରା ଭାରତର 
ଗୀମାନଙ୍କ ଅବସ୍ଥା ବଦଳାଇ ଦିଆଯିବ ଓ ସବୁକଥା 
ଚାକଚକ୍ୟରେ ଭରିଯିବ, ତାହା ସମ୍ପୁଣ୍ଢ ମତିଭ୍ରମ 
ବୋଲି ସ୍ଵୀକାର କରିବାକୁ ହେବ । ଯେଉଁମାନେ 
ଭାବନ୍ତି ଯେ ଗାମାନଙ୍କରେ ବ୍ୟାପି 


ଜନଅସନ୍ତୋଷକୁ ଅମାନବୀୟ ଏବଂ ପାଶବକ 


ତଥା ହିଂସାପୂର୍ଣ ବାଟରେ ଚାପିଦେଇ ହେବ, ତାହା 


ମଧ୍ଯ ସମ୍ପୁର୍ଣ ଭ୍ରମାତ୍ସକ । ଏଇଥି ପାଇଁ ଗ୍ରାମ ବିକାଶ 
ଓ ପରିବରନରେ ବୈପୁବିକ ଚିନ୍ତାଧାରାର 
ପ୍ରୟୋଗ କରିବାର ସମୟ ଉପସ୍ଥିତ ହୋଇଛି | 
ଏହି ପ୍ରୟୋଗର ଦୂଇଟି ଧାରା ହେଉଛି 
ଗାମାନଙ୍କର ପ୍ରାକୃତିକ ସମ୍ବଳର ସମ୍ପୂର୍ଣ ବିନିଯୋଗ 
ଏବଂ ଅନ୍ୟଟି ହେଉଛି ଗ୍ରାମ୍ୟ ଶାସନର 
ପୁନରୁଦ୍ଧାର। ଏହା ସମ୍ଭବ କରାଇବା ପାଇ 
ଗ୍ରାମବାସୀ, ସରକାର ଓ ନାଗରିକ ସମାଜର 
ସବୁବର୍ଗର ଲୋକଙ୍କୁ ଗୋଟିଏ ସ୍ରୋତରେ ସାମିଲ 
ହେବାକୁ ପଡ଼ିବ | 


ସ୍ବାଧୀନତା ପ୍ରାପ୍ତିର ୬୭ ବର୍ଷ ଅତିକ୍ରମ 
ହୋଇସାରିଥିଲେ ମଧ୍ୟ ଦେଶରେ ଅନେକ 
ଆଦିବାସୀ ଗାଁ ଅତ୍ୟନ୍ତ ଶୋଚନୀୟ ଭାବେ 
ଅବହେଳିତ । ଏକଥା ସ୍ଵୀକାର୍ଯ୍ୟ ଯେ ଆଦିବାସୀ 
ଗାମାନଙ୍କରେ ଏବେ ମଧ୍ୟ ସ୍ଵଜନଶୀଳତା ଭରପୁର 
ରହିଛି। ଆଉ ମଧ୍ୟ ରହିଛି ସ୍ଥାନୀୟ ଜିନିୟସ୍‌ ଅର୍ଥାତ 
ବୃଦ୍ଧି । ବଞ୍ଚି ରହିବାର ତୀବ୍ର ସଂଘର୍ଷି ସତ୍ତ୍ଵେ ଆ 


କେବେ ହାରିଯିବା କଥା ଭାବି 

ଉତ୍ସର୍ଗ 


ଯେଉଁ ଅଗଣିତ ଆଦିବାସୀ ଭାଇଭଉଣୀଙ୍କ ବିକାଶ ପାଇଁ ଗତ 
୩୫ ବର୍ଷ ଧରି ମୁଁ କାମ କରି ଆସିଛି ସେମାନଙ୍କ 
ଉଦେଶ୍ୟରେ ଏହି ପୁସ୍ତକଟି ଉତ୍ସର୍ଗ କଲି । 
- ଅଚ୍ୟୁତ ଦାସ 

ଲେଖକୀୟ ଅଭିମତ 


ଏ ବହିରେ ପ୍ରକାଶିତ ହୋଇଥୁବା ପଚାଶଟି ପ୍ରବନ୍ଧ ଦୈନିକ ଓଡ଼ିଆ ସମ୍ବାଦପତ୍ର 
“ପର୍ଯ୍ୟବେକ୍ଷକ ରେ ପ୍ରକାଶିତ ହୋଇଥଲା | ଏହି ପ୍ରକାଶନରେ ` ପର୍ଯ୍ୟବେକ୍ଷକ 'ର ସମ୍ପାଦକ 
ଡ. ପବିତ୍ର ମୋହନ ସାମନ୍ତରାୟ ଏବଂ ସହଯୋଗୀ ଶ୍ରୀ ଜ୍ଞାନ ରଞ୍ଜନ ଦାସଙ୍କର ଅକୁଣ୍ଠ 
ସମର୍ଥନ ରହିଅଛି । ସେମାନଙ୍କୁ ବିଶେଷ ଧନ୍ୟବାଦ । 

ଏ ବହିର ବିଭିନ୍ନ ବିଷୟବସ୍ତୁରେ ବର୍ଣ୍ଣିତ ହୋଇଥୁବା ଗାଁମାନଙ୍କୁ ଯାଇ ଗ୍ରାମବାସୀମାନଙ୍କ 
ସହ କଥାବାର୍ଭା କରିବାର ସୁଯୋଗ ସୃଷ୍ଟି କରିଛନ୍ତି ଅନେକ ସାଥୀ ଓ ସହକର୍ମୀ । ସେମାନେ 
ମୂଲ୍ୟବାନ ତଥ୍ୟ ମଧ୍ୟ ଯୋଗାଇଛନ୍ତି । ସମସ୍ତଙ୍କର ନାମ ଏଠାରେ ଦେବା ସମ୍ଭବ ନୁହେଁ । 
ସେମାନଙ୍କର ମୂଲ୍ୟବାନ ଅବଦାନ ପାଇଁ ଏ ଲେଖକ କୃତଜ୍ଞ | 

ଲେଖା ପ୍ରକାଶନ କରିବା, ତା'ପରେ ସଜାଡ଼ି ଦେବା ଏବଂ ଡି.ଟି.ପି. କରିବାରେ ବନ୍ଧୁ 
ଡ. ଚନ୍ଦନ କୂମାର ସିଂହ, ଶ୍ରୀ ଲୋକନାଥ ପଣ୍ଡା, ଶ୍ରୀ ହୃଷୀକେଶ ରଥ ଅପରିମିତ ସାହାଯ୍ୟ ଓ 
ସମର୍ଥନ ଯୋଗାଇ ଦେଇଛନ୍ତି । ଅବେଳରେ ମଧ୍ଯ ଉପସ୍ଥିତ ହୋଇ ଲେଖାଗୁଡ଼ିକର 
ପ୍ରକାଶନରେ ସକ୍ରିୟ ଭୂମିକା ଗ୍ରହଣ କରିଛନ୍ତି । ଏହି ବହିଟିର ସଫଳତା ସେହିମାନଙ୍କର 
ଯୋଗୁଁ । 

ବନ୍ଧୁ ଡ. ଦିନନାଥ ପାଠୀ ଏବଂ ଡ. ଅରବିନ୍ଦ ବେହେରାଙ୍କୁ ଯଥାକ୍ରମେ ବହିଟିର 
ମୁଖବନ୍ଧ ଓ ପୂୃଶ୍ବବନ୍ଧ ଲେଖିବାକୁ ମୁଁ ଅନୁରୋଧ କରିଥିଲି । ବିଭିନ୍ନ କାର୍ଯ୍ୟବ୍ଯସ୍ତତା ସତ୍ତ୍ଵେ 
ସେମାନେ ଚମକ୍ରାର ଅଭିବ୍ୟକ୍ତି ପ୍ରକାଶ କରିଛନ୍ତି । ଡ. ଦିନନାଥ ପାଠୀ ଓ ଡ. ଅରବିନ୍ଦ 
ବେହେରାଙ୍କର ଜନ୍ମସ୍ଥାନ ଗାଁରେ । ଟିକିଏ ସୁଯୋଗ ପାଇଲେ ଗ୍ରାମ୍ୟ ଜୀବନ ସହିତ ଅନ୍ତରଙ୍ଗ 
ଭାବରେ ସଂପୃକ୍ତ ହୋଇଯିବାର ଉଦାହରଣ ସେମାନେ ଆମ ଆଗରେ ଉପସ୍ଥାପନ କରିଛନ୍ତି । 
ସେମାନଙ୍କର ଲେଖନୀ ନିଃସୃତ କେଇ ଧାଡ଼ି ଏହି ବହିକୁ ଯଥେଷ୍ଟ ସମ୍ପଦ୍ଧ ଓ ସୂପାଠ୍ଯ 
କରିଛି । ସେଥିପାଇଁ ସେମାନଙ୍କୁ ଧନ୍ୟବାଦ | 

ପୁସ୍ତକଟିର ପ୍ରକାଶନ ପାଇଁ ' ଶିକ୍ଷା ସନ୍ଧାନ 'ର ଶ୍ରୀ ଅନୀଲ ପ୍ରଧାନ ଏବଂ ଶ୍ରୀ ଦେବେନ୍ଦ୍ର 
କୂମାର ରାଉତ ଦାୟିତ୍ଵ ନେଇଛନ୍ତି । ପୁସ୍ତକଟି ଅନେକ ପାଠକଙ୍କ ପାଖରେ ପହଞ୍ଚିବାର 
ଗୁରୁଦାୟିତ୍ଵ ତାଙ୍କ ପାଖରେ । ଏହି ଅବସରରେ ସେମାନଙ୍କୁ ମଧ୍ୟ ମୋର ଧନ୍ୟବାଦ ଜଣାଉଛି । 

ଇତି 
ଅଚ୍ୟୁତ ଦାସ 
୩୧ ଜୁଲାଇ ୨୦୧୫ 


ଆଲୁଅ ତା'ର କି ମନୋହର, ଅନ୍ଧକାର ତା' ଠାରୁ ଭଲ ¦ ୫ 

ବିଶ୍ଵାସର ଆକାଶ ତଳେ 
ମଚଳି ଯାଇଥିବା ଅଳସିଫୁଲ 


ଏହି ବହିଟିର ସୁଯୋଗ୍ୟ ଲେଖକ ଶ୍ରୀଯୁକ୍ତ ଅଚ୍ୟୁତ ଦାସ ଅଗ୍ରଲେଖ ଲେଖ୍ନବା ପାଇଁ କହି 
ମୋ ପାଇଁ ଏକ ଅପୂର୍ବ ଅନୁଭବ ଆଣି ଦେଇଛନ୍ତି ଏବଂ ତାଙ୍କ ଜୀବନବ୍ୟାପୀ ସଂଗ୍ରାମର 
କାଣିଚାଏ ମହାର୍ଦ ଘେନିବାର ସୁଯୋଗ ଦେଇଛନ୍ତି । ବହିଟିର ପ୍ରତ୍ୟେକ ପୃଷ୍ଠାରେ ଲୁହ, ରକ୍ତ, 
ହସ, କାନ୍ଦ ଓ ଜୀବନ ବଞ୍ଚିବାର କବିତା- ସରଳ, ନିଷ୍ଠପଟ ଅର୍ଥାତ୍‌ ଦୃଢ଼ମନା ଲଢୁଆ ମଣିଷଙ୍କ 
କଥା- ସେମାନଙ୍କ ମାଟି, ପାହାଡ଼, ଡଙ୍ଗର, ବଣ, ଝରଣା, ଆକାଶ, ପବନ ଭଳି ଯେତେ ସବୁ 
ଏଠିଶ୍ଵରୀୟ ବିଭବ କିଭଳି ଗୋଟିଏ ସ୍ଵାର୍ଥାନ୍ଧ ଅର୍ଥଲୋଭୀ, କୂଚକ୍ରୀ ଗୋଷ୍ଠୀ ଦ୍ଵାରା ଲୁଣ୍ଠିତ ଓ 
ଧର୍ଷିତ ହେବାର ଅଖ୍ମଦେଖା, ଅଙ୍ଗେ ନିଭାଇଥ୍‌ବା କଥା । ସେମାନଙ୍କ ଗାଁ ଗଣ୍ଡା ପରିବେଶ, 
ପ୍ରକୃତି, ଜୀବନ ଓ ବିଶ୍ଵାସର ସରଳ ଛନ୍ଦ କିଭଳି ବିକାଶର ବ୍ୟଭିଚାରରେ ଉଚ୍କଡ଼ି ଯାଉଛି, ତା'ର 
ଏକ ହୃଦୟସ୍ତର୍ଶୀ ଆଲେଖ୍ୟ ବାଢ଼ିଛନ୍ତି ଲେଖକ । 

ବିକାଶର ଦ୍ବାହି ଦେଇ ଗୋଟିଏ ସବୁଜ ପ୍ରକୃତିକୁ କାରଖାନାର କୂଢ଼ କୂଢ଼ ପାଉଁଶ ଭିତରେ 
ପେତି ପକାଇବା, ଗୋଟିଏ ନିଷ୍ପାପ ଝରଣାର ପାଣିକୁ ଆଲୁମିନା ହେଉ ବା ଗ୍ରାଫାଇଟର ମଳ 
ମୂତ୍ରରେ ବିଷାକ୍ତ କରିଦେବା, ଯୁଗ ଯୁଗ ଧରି ମୁଣ୍ଡଟେକି ଠିଆ ହେରଥୁବା ଗାଁ-ଗଣ୍ଡାକୁ ଧ୍ଵଂସ 
କରିଦେର ସେଠିକାର ବାସିନ୍ଦାଙ୍କୁ ବାସଚ୍ୟୁତ କରି ସର୍ବଗ୍ରାସୀ ସହରରେ ଦିନ ମଜୁରିଆ କରିଦେବା 
ଭିତରେ କାହାର ସ୍ଵାର୍ଥ ସାଧୃତ ହେଉଛି ତାହା ହେଚିବା ପାଇଁ ଲେଖକ ଆହ୍ଵାନ ଦେଇଛନ୍ତି । 
ଲେଖକ ଅନୁଭବ କରିଛନ୍ତି ଓ ବିଶ୍ଵାସ କରି ଆସୁଛନ୍ତି ଯେ ପାଶ୍ଚାତ୍ୟ ଓ ତଥାକଥୂତ ବହିରାଗତ 
ଚିନ୍ତାଧାରା ଦ୍ଵାରା ଭାରତବର୍ଷର ଗାଁମାନଙ୍କ ଅବସ୍ଥା ବଦଳାଇ ଦେଇ ହେବନାହିଁ । ପୁଣି 
ଗାଁମାନଙ୍କରେ ବ୍ୟାପୁଥବା ଜନ ଅସନ୍ତୋଷକୁ ଅମାନବୀୟ, ପାଶବିକ ତଥା ହିଂସାପୂର୍ଣ୍ ବାଟରେ 
ଚାପିଦେଇ ହେବ, ତାହା ମଧ୍ୟ ସଂପୂର୍ଣ୍ଣ ଭ୍ରମାତ୍ସକ ଚିନ୍ତା । 

ଲେଖକ ଅତି ଚମଜ୍କାର କଥାଟିଏ କହିଛନ୍ତି- ଗାଁର ମାନଚିତ୍ର ବଦଳିବାର ରାସ୍ତା କେବଳ 
ସମ୍ଭବ ଗାନ୍ଧୀବାଦ ଓ ମାଓବାଦର ମଧୁର ସମନ୍ଟୟରେ |! ନା ଆମେ ଗାଁର ବିକାଶ ପାଇଁ ଗାନ୍ଧୀ 
ଗୁରୁତ୍ଵ ଦେଇ କହିଥ୍‌ବା କଥା ବୁଝିପାରିଛୁ, ନା ମାଓ-ସେ-ତୃଙ୍ଗଙ୍କ ପାଠଛାଡ଼ ଆଦର୍ଶରେ ଚୀନ 
ଦେଶରେ ଗ୍ରାମ୍ୟ ବିକାଶର ଢାଞ୍ଚାକୁ ଆପଣେଇ ପାରିଛୁ । ଗାନ୍ଧୀଙ୍କ ଭିଲେଜ ରିପବ୍ଲିକ ବା ଗ୍ରାମ 
ସ୍ଵରାଜର ସ୍ଵପ୍ନ ସଂପୂର୍ଣ ଧୂଳିସାତ୍‌ । “ ଉଭୟେ ଗାନ୍ଧୀ ଓ ମାଓ ନିଜ ନିଜ ଦେଶର ସଂସ୍କୃତି ଓ 

ପରମ୍ପରାକୁ ଗ୍ରାମ୍ୟ ବିକାଶର ପରିଧି ଭିତରକୁ ଆଣିଥୂଲେ ! କ୍ଷୁଦ୍ରଚାଷୀ ଓ ସେମାନଙ୍କ କୃଷି 
ଉତ୍ପାଦନ, ଜମି ଉପରେ ଅଧ୍ୂକାର, ସଂଗଠନ, ମେସିନ୍‌ ଉପରେ ନିୟନ୍ନଣକୁ ଉଭୟେ ମାନ୍ୟତା 
ଦେଇଥିଲେ | ଗାନ୍ଧୀ ଚରଖା କଥା କହିଲା ବେଳେ ମାଓ କୋଦାଳ କଥା କହୁଥିଲେ ! ଉଭୟେ 
ବିକଳ୍ପ ସମାଜର ପରିକଛନା କରିଥଲେ | ଗାନ୍ଧୀଜୀ ଭାମରାଜ୍ୟ କଥା କହିଲାବେଳେ ମାଓ 
ତାତୋଙ୍ଗ କଥା କହୁଥିଲେ ।” ଆମେ ଏବେ ଉଭୟ ବୈପ୍ଲବିକ ଚିନ୍ତା ଓ କାର୍ଯ୍ୟ ପ୍ରଣାଳୀକୁ 
ହତାଦର କରି ସଂପୂର୍ଣ୍ଣ ପାଶ୍ଚାତ୍ୟ ବଜାରକୈନ୍ଦ୍ରିକ ହୋଇପଡ଼ିଛୁ । ଚାକଚକ୍ଯର ଚମକ ଆମକୁ 
ବିଭ୍ରାନ୍ତିର ଫେରନ୍ତା ରାସ୍ତାରେ ଚାଲିବାକୁ ବାଧ୍ୟ କରିଛି । 
ମୁଁ ଜଣେ ଚିତ୍ରଶିଳ୍ୀର ଦୃଷିଭଙ୍ଗୀ ନେଇ ଗାଁ-ଗଣ୍ଡାଗୁଡ଼ିକର ଦୟନୀୟ ଅବସ୍ଥା ଦେଖୁଛି । 
ଚିତ୍ରକଳାର ପରିବର୍ଗିତ ଧାରା ଭିତରେ ମୁଁ ଏଏତିହ୍ଯର ଅବକ୍ଷୟକୁ ଆକଳନ କରିଛି ¦ ମୁଁ ମୋ 
ଭାରନାଙ୍କ ଗ୍ରାମ୍ୟ ଚିତ୍ରଶାଳାରେ ଚିତ୍ରବିଦ୍ୟା ଶିକ୍ଷା ଆରମ୍ଭ କରି ପାଶ୍ଚାତ୍ୟ କଳା ଧାରାରେ 
ଉଚ୍ଚତର ଡିଗ୍ରୀ ପାଇଛି । ମୋ ମନରେ ସବୁବେଳେ ପ୍ରଶ୍ନ ଉଠିଛି, କ'ଣ ପାଶ୍ଚାତ୍ୟ କଳାର 
ଚାକଚକ୍ୟ ଭିତରେ ହଜାର ହଜାର ବର୍ଷ ଧରି ତିଷ୍ଠି ରହିଥିବା ଆମ କଳାର ପରମ୍ପରା ଓ 
ଏହିତିହ୍ୟ ନିଶ୍ଚିହ୍ନ ହେଇଯିବ ? ଏ ପ୍ରଶ୍ନ ଏ ସମସ୍ଯା ଆମର ପରିଚୟ ଓ ଅସ୍ତିତା ସହିତ 
ଜଡ଼ିତ । ଏଇଥପାଇଁ ଗାନ୍ଧିଜୀ କଂଗ୍ରେସ ଅଧ୍ୟବେଶନମାନଙ୍କରେ ସଭାମଣ୍ଡପ ମଣ୍ଡଣି ଓ ପ୍ରଦର୍ଶନୀ 
ପାଇଁ ସ୍ଥାନୀୟ ସାମଗ୍ରୀ ବ୍ୟବହାର କରିବାକୁ ଶାନ୍ତି ନିକେତନ କଳାଭବନର ଆଚାର୍ଯ୍ୟ ନନ୍ଦଲାଲ 
ବୋଷଙ୍କୁ ପ୍ରଚୋଦିତ କରିଥଲେ । ଭାରତୀୟ ସ୍ଵାଧୀନତା ଆନ୍ଦୋଳନ ସହିତ ସ୍ଵଦେଶୀ କଳାର 
ଆନ୍ଦୋଳନ ମଧ୍ୟ ମୁଣ୍ଡ ଟେକିଥଲା । ବିଦେଶୀ ଚିନ୍ତାଧାରା ହିଁ ଆମ କଳା ଓ କଳାକାରଙ୍କୁ 
ଦୂଇଟି ଶ୍ରେଣୀରେ ବିଭାଜିତ କରିଦେଲା, ଗୋଟିଏ ଗୋଷ୍ଠୀ ପରିଚିତ ହେଲେ ସର୍ଜନଶୀଳ 
ଶିଳୀ ବା ଥା ଭାବେ ଏବଂ ଅନ୍ଯ ଦଳଟି ଚିହ୍ନିତ ହେଲେ କାରିଗର ବା craftsman 
ଭାବେ, artisan ଭାବେ ! 
ଅଚ୍ୟୁତ ବାବୁଙ୍କ ବହିଟି ପଢ଼ିଲା ପରେ ଚିତ୍ରକଳାରେ ଶ୍ରେଣୀ ସଂଘର୍ଷର ମଞ୍ଜି କେଉଁଠି 
ତାହା ଭଲ ଭାବରେ ବୁଝିପାରୁଛି । ଖୋଦ୍‌ ମୁଖ୍ୟମନ୍ତ୍ରୀଙ୍କ ନିର୍ବାଚନ ମଣ୍ଡଳୀର ପାଞ୍ଚ ସାତଖଣ୍ଡ 
ଗାଁରେ ଆମେ ଆଖଡ଼ା ବସାଇ ସଖୀନାଟ ଶିକ୍ଷା ଦେବା ବ୍ଯବସ୍ଥା କଲୁ । ପ୍ରତ୍ଯେକ ଗାଁର 
ଚାରି ପାଞ୍ଚ ଜଣ କରି ପିଲା ନାଟ ଶିଖୁଲେ | ପୁରୁଷୋତ୍ତମପୁର ଗୀ ପାଖ ଭାଟକୁମୁରଡ଼ାରେ 
ଆମେ ରାଜ୍ୟସ୍ତରୀୟ ପ୍ରଥମ ସଖୀନାଟ ମହୋତ୍ସବର ଆୟୋଜନ କରି ସହରୀ ଲୋକଙ୍କୁ 
ଦେଖେଇ କହିଲୁ ଅବଲୁପ୍ତପ୍ରାପ୍ତ ସଖୀନାଟର ପୁନରୁଦ୍ଧାର ସମ୍ଭବ । ସହରୀ ବାବୁମାନେ 
ଏଭଳି କ୍ଲାସିକାଲ୍‌ ମାୟାରେ ମାତିଛନ୍ତି ଯେ ଏସବୁ ଗ୍ରାମ୍ୟନ୍ଧତ୍ୟ ସେମାନଙ୍କୁ ଗନ୍ଧାଉଛି | 
ଆମେ ସରକାରୀ ପ୍ରୋତ୍ସାହନ ପାଇପାରିଲୁ ନାହିଁ । ଗଁ ଲୋକେ ଏବେ ପରାଙ୍ଗ ପୁଷ୍ଟ ପ୍ରାଣୀରେ 
ବଦଳି ଯାଇଛନ୍ତି । ଆମ ପ୍ରୟାସ ସେତିକିରେ ରହିଲା | 
ଗାଁ ମଠ ମନ୍ଦିରରୁ ଭିତ୍ତିଚିତ୍ର ନିଶ୍ଚିହୃ ହୋଇଗଲାଣି । ଏହି ଅଳ୍ପଦିନ ତଳେ ପାରଳାଖେମୁଣ୍ଡି 
ଯାଇଥ୍‌ଲି ପ୍ରହଲ୍ଲାଦ ନାଟକ ସମ୍ପର୍କରେ ଏକ ଆଲୋଚନାରେ ଭାଗ ନେବା ପାଇଁ । ଆଶା ଥୁଲା 

ବଡ଼ମଠ କାନ୍ଧର ଚିତ୍ରଗୁଡ଼ିକୁ ଆଉ ଅରେ ଦେଖ୍ରବି । କାନ୍ଧ ଦେହରେ ନୂଆ ଚୂନ ଲିପା ହେଇ 
ସାରିଲାଣି | ଚିତ୍ରକାର ସାହିରେ ଆଉ ଜଣେ କେହି ପିଣ୍ଡାରେ ବସି ଚିତ୍ର କରିବା ଦେଖୁଲିନି । 
ମନେହେଲା ପରମ୍ପରାର ପାରଳାଖେମୁଣ୍ଡି ଉଜୁଡ଼ି ଯାଇଛି । 
ପୁରୀ ପାଖ ଚିତ୍ରକାର ଗାଁ ରଘୁରାଜପୁରର ଅବସ୍ଥା ତଦୁପ । ଗାଁ ମୁଣ୍ଡ ବରଗଛ ଆଉ 
ନାହିଁ । ଭୁଆସୁଣୀ ଏବେ ଭୂବାସିନୀ । ତାଙ୍କ ଆସ୍ଥାନ ସିମେଣ୍ଟ ମନ୍ଦିରରେ ବଦଳିଯାଇଛି । ଗାଁର 
ଚିତ୍ରକାରମାନେ ଆଉ ଗୋଟିଏ ବସ୍ତି ଗଢ଼ି ଦେଲେଣି, ରଘୁରାଜପୁର- ୨ । ଶୁଣାଯାଉଛି ଗାଁ 
ଲୋକଙ୍କର ଆର୍ଥକ ମାନ ବଢ଼ାଇବା ପାଇଁ ସରକାର ସବୁ ଚାଳଘର ଭାଙ୍ଗି ପକ୍ଟାଘର କରିଦେବେ । 
ରଘୁରାଜପୁର ଚିତ୍ରକାରଙ୍କ କଲୋନୀ ହେଇଯିବ । ଏହା କ”ଣ ବିକାଶ ? 
ଶ୍ରୀଯୁକ୍ତ ଦାସଙ୍କ ବହିରେ କେତେ କେତେ ସୁନ୍ଦର ଗାଁ କଥା ଲେଖା ଅଛି | ହାତଅଙ୍କା 

ଚିତ୍ର ଭଳି ଗାଁ ସବୁ । କୋରାପୁଟ ଜିଲ୍ଲାର ଦଶମନ୍ତପୁର ବୃକର ମୁନ୍ଦାର, ଆଉ ଗୋଟିଏ ଅନାମଧେୟ 
ଗାଁ ପରଜାବାରିକଣ୍ଟା । ବରଗଡ଼ ଜିଲ୍ଲାର ପାଇକମାଳ ବ୍ଲକର ଟେମିରି । ରାୟଗଡ଼ା ବକର 
ଲାଇଲାଇ ବା ଥୁଆମୂଳ ରାମପୁର ବକର ମହୁଲପାଟଣା ପଞ୍ଚାୟତରେ ଥିବା ପଣ୍ଡପୁଷ ଏବଂ 
ବଣମଲ୍ଲୀ ଭଳି ଆମ ନିକଟରେ ଅଜଣା ହେଇ ରହି ଯାଇଥିବା ଏଭଳି ଶହ ଶହ ଗାଁ । ପାହାଡ଼ 
ଜଙ୍ଗଲ ଘେରା, ମହୁଲ ଫୁଲର ବାସ୍ବାରେ ସଦା ମହକିତ ଛୋଟ ଛୋଟ ଜନବସତି । ଗୋଟିଏ 
ଗୋଟିଏ ଗାଁ ଗୋଟିଏ ଗୋଟିଏ ସୁନ୍ଦର ପୂଥବୀ | ସବୁକୁ ଯୋଡ଼ି ଦେଲେ ହେଇଯିବ ମାନବିକତାର, 
ବିଶ୍ଵାସର ଓ ମକା, ମାଶ୍ରିଆର ଏକ ଚମକ୍ରାର ବିଶ୍ବ । 

ଲେଖକଙ୍କର ଅନ୍ତରର ବିଗଳିତ ଭାଷା ଛତ୍ରେ ଛତ୍ରେ ଫୁଟି ଉଠିଛି । ଏହି ଦେଖନ୍ତୁ - “ମୁଁ 
ଗାମାନଙ୍କୁ ଭଲ ପାଇବାକୁ ଯେତିକି ଚେଷ୍ଟା କରୁଛି, ସେତିକି ସେତିକି ବ୍ୟଥାତୂର ଓ ଯନ୍ତ୍ରଣାଦଗ୍ଧ 
ହୋଇପଡୁଛି । ଗ୍ରାମ୍ୟଜୀବନର ସରଳତା, ମଧୁରତା ଓ ମାନବିକତା ଯେମିତି ମରିହଜି ଯାଇଛି । 
ଅନେକ କିଛି ମୁଲ୍ୟବୋଧ ଯେମିତି ଆଜି ଖୋଜିବାକୁ ପଡୁଛି । ଗାଗୁଡ଼ିକର ସାମାଜିକ, ଆଥିକ, 
ସାଂସ୍କୃତିକ ଓ ପାରିବେଶିକ ସ୍ଥିତିରେ ଘୋର ବିଶୁଙ୍ଖଳା ଦେଖା ଦେଇଛି । ଯାହା ଜଣେ ଗାଁରେ 
ପାଦ ଦେଉ ଦେଉ ସହଜରେ ଜାଣି ପାରିବ । ଦିନ ଥଲା, ଗାଁରେ ଏକ ଚମକ୍କାର ବିବିଧତା 
ଥିଲା । ଗାଁର ଏହି ଜୀବନଛନ୍ଦ, ଚମକ୍ରାର କର୍ମଚିନ୍ତନର ଚକ୍ର କୁଆଡ଼େ ମରିହଜି ଯାଇଛି । ନା 
ଅଛି କର୍ମ ନା ଅଛି ଚିନ୍ତନ । ସବୁ ଅବକ୍ଷୟ | ଆଗାମୀ ଦିନରେ ଗ୍ରାମ୍ୟ ଜୀବନର ଚିତ୍ର କିପରି 
ହେବ, ସହଜରେ କଳନା କରିହେଉନି ।” 

ମୁଁ ଅନେକ ଆଦିବାସୀ ଗାଁରେ ପାଦ ଦେଇଛି । ଜଣେ ନୃତନ୍ତ୍ରବିତର ମନୋଭାବ ନେଇ, 
ଜଣେ ଶିଛୀର ଅବବୋଧ ନେଇ, ସଂସ୍କୃତିର ଗବେଷକ ଭାବେ, ସୌନ୍ଦର୍ଯ୍ୟର ଉପାସକ ଭାବେ । 
ମୁଁ କେବଳ ଚେଷ୍ଟା କରିଛି ସେମାନଙ୍କ କଳା ପରମ୍ପରା କିମିତି ବଞ୍ଚି ରହିବ | ସଉରା ଗାଁମାନଙ୍କରେ 
ପହଞ୍ଚି ଗ୍ରାମବାସୀଙ୍କୁ ବୁଝେଇବାକୁ ଚେଷ୍ଟା କରିଛି ସେମାନେ ଡାକ୍ତରୀ ଓ୍ିଷଧ ଖାଇ ରୋଗରୁ 
ଭଲ ହୁଅନ୍ତୁ ପଛେ ଘର କାନ୍ସରେ ରଡ଼୍ତାଲ ଲେଖୁବା ଭୁଲନ୍ତୁ ନାହିଁ । ବିଶ୍ଵାସ ତୁଟେଇ ଦିଅନ୍ତୁ 
ନାହିଁ । ବିଶେଷ କିଛି ଫଳ ହେଇନାହିଁ । ଅଣଆଦିବାସୀ ଶିଳ୍ପୀମାନେ ଭୁବନେଶ୍ବର ରାଜଧାନୀ 
କାନ୍ସରେ ସଉରାମାନଙ୍କ ଚିତ୍ରକୁ ବିକୃତ କରି ଆଙ୍କିଛନ୍ତି । ସହରୀବାବୁମାନେ ଆଦିବାସୀ ଚିତ୍ର 

ଦେଖୁ ପ୍ରଶଂସାରେ ଶତମୁଖ । ନ ଦେଖୁଲା ଓଉ ଛଫଡ଼ା ଭଳିଆ କଥା । ଏହି ଆଦିବାସୀ ଚିତ୍ର 
କାହା ପେଟରେ -ଦାନା ଦେଇଛି ? କେଉଁ ଆଦିବାସୀ ଶିଳୀକୁ ଚିହ୍ନେଇଛି ? ନାନ୍ଦନିକତାର ଏହା 
ଚମକ୍ରାର ଅଭିନୟ । 
କାହିଁ ଜୁଆଙ୍ଗମାନଙ୍କ ମଣ୍ଡଘରର ଚମଳ୍କାର କାଠ ଖୋଦାଇ, କାହିଁ ତା”ର ସ୍ଥାପତ୍ୟର 
ଅଭିନବତା | କାହିଁ କନ୍ଧମାନଙ୍କର ପିତଳ ଲିଙ୍ଗା, କାହିଁ ଡଙ୍ଗରିଆଙ୍କ ଛୁଞ୍ଚି କାମର ନିପୁଣତାରେ 
ଭରା ବର୍ଣ୍ଣିକ ଚାଦର, କାହିଁ ମଣିଷେ ଉଚ୍ଚର ଗାଁ ମୁଣ୍ଡରେ ଶୋଭା ପାଉଥିବା ସାଇବ ସାଇବାଣୀ 
ଦେବତା - କୁଆଡ଼େ ହଜିଗଲା ଏସବୁ ବିଭବ | ଜୁଆଙ୍ଗ ପାନିଆଟେ ଏବେ ଦେଖୁବାକୁ ସ୍ପପ୍ନ 
ଅଚ୍ୟୁତ ଦାସଙ୍କ ବହିଟି ପଢ଼ିବା ପରେ ମୁଁ ବୁଝିଲି ସୌନ୍ଦର୍ଯ୍ୟର ଉପସନା ଜୀବନଚର୍ଯ୍ୟାରେ 
ଏକ ପ୍ରସ୍ତ ହେଲେ ବି ତାହା ଯଥେଷ୍ଟ ନୂହେଁ । ଏକଥା ଆଗରୁ ଭଲା କିଏ ମୋତେ ଚେତେଇ 
ଦେଇଥାନ୍ତା! ଚିତ୍ରଶିଛୀ ରୂପ ଶବରକୁ ମୁଁ ମୋ ମହାବିଦ୍ୟାଳୟକୁ ନିମନ୍ତ୍ରଣ କରି ଆଣିଛି, ଆଥିକ 
ସହାୟତା ଦେଇଛି । କିନୁୁ ଶେଷରେ ରୂପ ଶବର ତା'ର ରୂପ ସଂପଦକୁ ହଜେଇ ଦେଇଛି । ମୋ 
Painted Icon’ ବହିରେ ପଚାଶ ଷାଠିଏ ସଉରା ଶିଳୀଙ୍କୁ ଚିହ୍ନଟ କରିଛି, ସେମାନଙ୍କ କୃତିକୁ 
ବହି ପୃଷ୍ଠାରେ ଅମରତ୍‌ ଦେବାକୁ ଚେଷ୍ଟା କରିଛି । ଆମେ (ବଂଧୁ ଏବରହାର୍ଡ ଫିସରଙ୍କ ସହ) 
ଆମ ଓଷାକୋଠୀ ବହିରେ ଶହ ଶହ ଗ୍ରାମ୍ଯଶିଳ୍ପୀଙ୍କୁ ଚିହୁଟ କରିଛୁ, ସେମାନଙ୍କ କୃତିକୁ ବିଶ୍ବ 
ଦରବାରରେ ସ୍ଥାନିତ କରିଛୁ । କ୍ରାଫ୍ଲସ୍‌ କାଉନସିଲ ମାଧ୍ୟମରେ ଗାଁ- ଗଣ୍ଡାର ଶହ ଶହ ଚିତ୍ରକର, 
କାରିଗରଙ୍କର ପଞ୍ଜିକରଣ କରି ସେମାନଙ୍କ ଶିଛକଳାକୁ ଲୋକଲୋଚନକୁ ଆଣିଛୁ । କିନ୍ତୁ 
ସେମାନଙ୍କର ଜୀବନ ପଥର ତଳେ ଚାପି ହୋଇ ରହିଯାଇଛି । ଚିତ୍ରକଳା, ସଂଗୀତ ଓ ନୃତ୍ୟ 
ପାଣି ପବନ ଭଳି ଗ୍ରାମ୍ୟଜୀବନର ଅବିଚେଦ୍ଯ ଅଙ୍ଗ । ମୁଁ ଏକଥା ମୋ “ ଦିଗପହଶଣ୍ଡିର ଡ଼ରଇଁ 
ମାଷ୍ଟେ' ଓ ' ପୁଞ୍ଜିକର୍ୟାର ଫକୀର” ବହିରେ କହିଛି । 
ଥରେ ଜଣେ ବିଶିଷ୍ଟ ଲେଖକ ଗ୍ରାମ୍ୟାଭିମୂଖୀ ମୋ ଲେଖାଗୁଡ଼ିକୁ ନ୍ୟୁନ କରି କହିଲେ, 
ଦିନନାଥ, ତମେ ଖାଲି ଗାଁ କଥା ଲେଖୁ ... ।” ମୋତେ ତାଙ୍କ କଥା ଅବାଗିଆ ଲାଗିଲା | ମୁଁ 
କହିଲି, ଗାଁ ମୋ ମୁଣ୍ଡରେ, ମୋ ପ୍ରାଣରେ ଏମିତି ଘର କରି ରହିଛି ଯେ ଅନ୍ତତଃ ପକ୍ଷେ ଗାଁ 
ବିଷୟରେ ମୁଁ ଆଉ ଶହେ ଖଣ୍ଡେ ବହି ଅନାୟାସରେ ଲେଖୁ ପାରିବି । 
ଅଚ୍ୟୁତ ଦାସଙ୍କ ବହିଟି ନିଛକ ଓ ପ୍ରାଣସ୍ପର୍ଶୀ ବର୍ଣନା ଯୋଗୁଁ ଓଡ଼ିଆ ସାହିତ୍ଯରେ 
ସ୍ଵତନ୍ତ୍ରତା ଦାବି କରେ । ମୋର ବିଶ୍ଵାସ ବହିଟି ଅଜସ୍ର ପାଠକୀୟ ଶ୍ରଦ୍ଧା ଓ ସ୍ବୀକୃତି ଳାଭ କରିବ । 
ଶେଷରେ ମୋ ନନା (ବାପା) ଶ୍ୟାମସୁନ୍ଦର ପାଠୀଙ୍କ ଉଝଟ କବିତାରୁ ପଦେ ଲେଖୁ ମୋ କଥା 
ଶେଷ କରୁଛି । 
' ଦିଗ ଦିଶୁନାହିଁ ଦିଗପହଶ୍ତି ଦିବସ ଅନ୍ଧାର 
ହାଲ ଚାଲ ପଚାର କିସ ଜଙ୍ଗଲେ କରିଛି ଘର ।' 
(କାଶୀପୁରର ଅଚ୍ୟୁତ ଦାସଙ୍କ ପାଇଁ ଏହି କବିତା ପଦ) 
- ଦିନନାଥ ପାଠୀ 

ସୂଚୀପତ୍ର 


ଲେଖକୀୟ ଅଭିମତ 


* ୫ 
ବିଶ୍ଵାସର ଆକାଶ ତଳେ ମଚଳି ଯାଇଥ୍ବବା ଅଳସି ଫୁଲ ¢ ୭ 
ଗ୍ରାମ୍ୟ ପରିବେଶ: ଅଶ୍ଚୟନ ଓ ଅନୁସନ୍ଧାନ ¢ ୧୩ 
ଅଦୂଶ୍ୟ ଦୃଶ୍ଯ: ର୍ଗାମାନଙ୍କର * ୧୭ 
ଇନ୍ଦ୍ରାବତୀ ଡ୍ୟାମ୍‌ଟ ବେଣାଖମାର ଜଙ୍ଗଲ ଓ 

ସାନ ଛତରଙ୍ଗ ର୍ଗାଁ * ୨୧ 
ଦାରିଦ୍ର୍ୟ ଓ ଗ୍ରାମ୍ୟ ପରିବେଶ ¢ ୨୫ 
କେଚ୍‌ଲା ଗାଁରେ ସଭ୍ୟତା ପଶୁଛି ¢ ୨୯ 
ଜଳ, ପରିବେଶ ବ୍ୟବସ୍ପା ଓ ଆଦିବାସୀ ସମାଜ * ୩୩ 
ଚିରୁପଦା ର୍ଗାଁ ପାଇଁ ମାଇଲ୍‌ ଖୁଣ୍ଡ ¢ ୩୭ 
ଗ୍ରାମର ନାମ କେଶକେରୀ: ଅନ୍ଧାରରୁ ଆଲୋକକୁ * ୪୧ 
ତଳେ ଝରଣା, ଉପରେ ପାହାଡ଼ ଓ 

ତା ' ପରେ ଆଶାର ଆକାଶ * ୪୫ 
ସ୍କାନୀୟ ଉତ୍ପାଦନ, ସ୍କାନୀୟ ସଂଗ୍ରହଣ 

ଓ ସ୍କାନୀୟ ବିତରଣ ° ୪୯ 
ଗୋତି ଗୁଡ଼ା ଗୀଁର ଗତି ଓ ପ୍ରଗତିର ଲତିହାସ * ୫୩ 
ଗ୍ରାମ୍ୟ ଜୀବନ ଓ ଅସଲ ପରିବେଶ ବିଜ୍ଞାନ * ୫୭ 
ଭିନ୍ନ ଏକ ଯାତ୍ରା ସମ୍ପର୍କରେ... * ୬୧ 
ଘରବୁଡ଼ି ପାଣି ଆଣ୍ଡୁଏ, କିନୁ ନିଦ ଭାଙ୍ଗବ କେବେ ? * ୬୫ 
ଧୂଳି ଧୂସରିତ ପୂଥୁବୀ: କିନ୍ତୁ କା' ପାଇଁ ? ¢ ୬୯ 
ଟେମିରି ଗାଁର ଦୂରବସ୍କା - କିଏ ବୁଝିବ ? * ୭୪ 
ଆଉ ଜଣେ ମାସାନବୁ ଫୁକୋକାଙ୍କ ଅପେକ୍ଷାରେ... * ୭୭ 
ଆଦିବାସୀ ଗୀ: ପାହାଡ଼ ତଳର ଘାସ ଭଳି * re 
ଗ୍ରାମ୍ୟ ଜୀବନ ଓ ଜଳ ବିବାଦ * ୮୫ 
ଗୀର ମାନଚିତ୍ର ବଦଳାଇବାର ରାସ୍ତା: 

ଆଗ୍ରୋଇକୋଲୋଜି (କ) ¢ ୮୯ 
ଗାର ମାନଚିତ୍ର ବଦଳାଇବାର ରାସ୍ତା: 

ଆଗ୍ରୋଇକୋଲୋଜି (ଖ) * ୯୩ 


ଗୀର ମାନଚିତ୍ର ବଦଳିବାର ରାସ୍ତା: 
ନିରନ୍ତର ଓ ସମବଣ୍ଢନର ବିକାଶ * ୯୭ 

ଗୀର ମାନଚିତ୍ର ବଦଳିବାର ରାସ୍ତା: 


ଗାନ୍ଧୀବାଦ ଓ ମାଓବାଦର ସମ୍ମିଶ୍ରଣ * ୧୦୧ 
ଗୀ ପାଇଁ ପାଣି, ପାଣି ପାଇଁ ଗୀ * ୧୦୫ 
ଗ୍ରାମ୍ୟ ପରିବେଶ ଓ ମହିଳାଙ୍କ ଭୂମିକା * ୧୦୯ 
ଅନେକ ପ୍ରଫେସର ନାରାୟଣ ହଜାରୀଙ୍କ ଅପେକ୍ଷାରେ.... * ୧୧୩ 
ମୁନ୍ଦାର ଗାଁର ଅଁଳା ମିଣିଆକା ¢ ୧୧୭ 
ସୁବର୍ଣ୍ଣ ଅତୀତ ଫେରିଆସୁ ! ¢ ୧୨୧ 
ମକା, ମାଣ୍ରିଆ ଓ ଏକ ଚମଜ୍ାର ପୂଥବୀ ¢ ୧୨୫ 
ର୍ଗାର ବିକାଶ କାହା ଇଙ୍ଗିତରେ ? ¢ ୧୨୯ 
ଏକଥା ଆଉ ଚଳିବ ନାହିଁ ¢ ୧୩୩ 
ଗ୍ରାମ୍ୟ ଜୀବନ: ସୁଖର ଅବା ଦୁଃଖର ¢ ୧୩୭ 
ଏବେ ବି ଅମୃତର ସନ୍ତାନ ବଞ୍ଚିଛି (କ) ¢ ୧୪୧ 
ଏବେ ବି ଅମୃତର ସନ୍ତାନ ବଞ୍ଚିଛି (ଖ) ¢ ୧୪୫ 
ଲାଇଲାଇ ଗାଁ: ୨୦ ବର୍ଷର ଆଦିବାସୀ ଇତିହାସ (୩୬) ¢ ୧୪୯ 
ଗ୍ରାମର ନାମ ପଣ୍ଡପୁଷ: 

କଳାହାଣ୍ଡିର ଅନ୍ୟ ଏକ ଚିତ୍ର (୩୭) ¢ ୧୫୩ 


ବଡ଼ମା ସିଂ ଗାର ବଡ଼ିମା * ୧୫୭ 


କବାଟସିଲ୍‌ ଗାଆଁର ସ୍ଵପ୍ନ ସାକାର ହେବ କି ? ` ୧୬୧ 
ଦୁର୍ଖାଲ ଗୀର ସୁନାମାଲ୍‌: 

ସ୍ବର୍ଗରେ ଥାଇ ହସୁଛି ଏବଂ କାନ୍ଦୁଛି ! * ୧୬୫ 
କାନ୍ଦ୍ରାଗୁଡ଼ା ଗୀଁର କାନ୍ଦଂ କେବେ ବନ୍ଦ ହେବ ? * ୧୭୦ 
ମାଳାମ୍ବ ଗାଁର ଦୁଇବନ୍ଧୁଟ ଏକ ଅଭୁଲା ସ୍ସୃତି * ୧୭୪ 
ଡେଵୁଳିପଡ଼ାର ଧନୁର୍ଜୟ ମାଝୀ: ଏକ ଆଶାର ଆଲୋକ * ୧୭୮ 
ଗ୍ରାମର ନାମ କୁମ୍ଭାରଶିଳା: ଆମର ସାମୂହିକ ବ୍ୟର୍ଥତା * ୧୮୧ 
କଳାହାଣ୍ଡିର ଆଉ ଏକ ମାଳିଗୀ * ୧୮୫ 
କଟାଳି ଗୀର ସୁଶୀଳା ମାଝୀ: ଆମ ସମସ୍ତଙ୍କର ଗର୍ବ * ୧୮୯ 
ଏ ଗୀର ଅଳସୀ ଫୁଲ, ସେ ଗାର କାନ୍ଦୁଲବାଡ଼ି * ୧୯୩ 
କାନିକିପଦର: ଯେଉଁ ଗୀ ବିଷୟରେ 

ଭେରିଅର ଏଲଞ୍ଜିନ୍‌ ଲେଖୁନାହାନ୍ତି * ୧୯୭ 
ମଣ୍ଡଳଝରୀ ଗାଁ ବିଷୟରେ ପଦେ ଦୁଇପଦ * ୨୦୧ 
ଆମ ଗୀର ଶେଷ କଥା ?... କେବେ ନୁହେଁ ! ! ! * ୨୦୫ 
ପୃଷ୍ଠଭୂମି * ୨୦୯ 

ଗ୍ରାମ୍ୟ ପରିବେଶ: 
ଅଷ୍ଷୟନ ଓ ଅନୁସନ୍ଧାନ 


KC 


ମୁଁ ଯେତେବେଳେ ସହର ଭିତରେ ପ୍ରବେଶ କରିଥାଏ, ସେତେବେଳେ ଗାଁର କଥା 
ଅତି ଅନ୍ତରଙ୍ଗତାର ସହ ମନେପକାଇଥାଏ | ଜୀବନର ଅର୍ବଵାଧିକ ସମୟ ଗାଁରେ କାଟିବାପରେ 
ଏବଂ ଗାଁର ଇତିହାସ, ଭୂଗୋଳ, ସାମାଜିକ, ଅର୍ଥନୈତିକ, ସାଂସ୍କୃତିକ, ରାଜନୈତିକ ଓ 
ପାରିବେଶିକ ମାନଚିତ୍ର କିପରି ଦୃତଗତିରେ ବଦଳିବାରେ ଲାଗିଛି ତାହା ଗଭୀର ଭାବେ 
ଲକ୍ଷ୍ଯ କରିଲା ପରେ ଗୋଟିଏ ଧାରଣା ମନଭିତରେ ଦୃଢ଼ୀଭୂତ ହୋଇଛି । ତାହା ହେଉଛି 
ଅବକ୍ଷୟ | ସବୁକିଛି ଯେମିତି ଦୋହଲି ଯାଇଛି । ଏହା ସାମଗ୍ରିକ ସ୍ଥିତି ହୋଇପାରେ ବା 
ନିରନ୍ତର ବିକାଶ ପ୍ରକ୍ରିୟା ହୋଇପାରେ । ଗାଁରେ ମଜ୍‌୍ଲିସ୍‌ ବୋଲି ଆଉ କିଛି ନାହିଁ । 
ବିଚାରବୋଧ କିଛି ନାହିଁ । ସହରୀ ଆଖିରେ ସମସ୍ତେ ଗାଁମାନଙ୍କ ଦେଖୁଛନ୍ତି । ଗାରେ ସହରର 
ସୁବିଧା ଖୋଜୁଛନ୍ତି । ଜଣେ ବନ୍ଧୁ କହୁଥିଲେ ଯେ ଯଦି ଗାଁରେ କୋକାକୋଲା ବା ପେପ୍‌ସୀ 
ବୋତଲ ଆଦି ମିଳୁନାହିଁ ବା ମୋବାଇଲ ଫୋନ୍‌ କାମ କରୁନାହିଁ, ସେସବୁ ଗାଁରେ କେହି 
ଖୁସିରେ ରହିପାରିବେ ନାହିଁ । ଗାଁର ଆଜି ସବୁଲୋକେ ବିଶେଷ କରି ଯୁବକ-ଯୁବତୀମାନେ 
ପଳାୟନ କରିବାରେ ଲାଗିଛନ୍ତି ସହରାଭିମୁଖେ | ଯେଉଁଭଳି ଦୃତଗତିରେ ସହରୀକରଣ ପ୍ରକ୍ରିୟା 
ପ୍ରସାରିତ ହେଉଛି, ଆଉ କେତେବର୍ଷ ପରେ ଗାଁଟିଏ ଖୋଜିବାକୁ ପଡ଼ିବ । ମୁଁ ଜର୍ମାନୀରେ 
ଅଷ୍ଟାଦଶ ଶତାଦ୍ଦୀର ଏକ ଗାଁକୁ ମ୍ୟୁଜିୟମ କରି ରଖାଯାଇଥିବାର ଦେଖିଛି ଓ ସେଠାକୁ ହଜାର 
ହଜାର ଟୁରିଷ୍ଠ ଆସୁଛନ୍ତି ଦେଖିବା ପାଇଁ । ଗାଁର ପାଠଶାଳା, ଦୋକାନ, ପୋଷ୍ଟ ଅଫିସ୍‌, 
ମଦଭାଟି, ଚାଷୀର ଖଳା, କମାର ଶାଳ, ଗାଁର ସାମୁହିକ ବୈଠକ ଘର, ଉପାସନା ଘର 
ଆଦିକୁ ସବୁ ଏତିହାସିକ ଦୃଷ୍ଟିକୋଣରୁ ଜୀବନ୍ତ କରି ତିଆରି କରାଯାଇଛି । ଗାଁ ପାଠଶାଳାରୁ 
ଯେଉଁମାନେ ଶିକ୍ଷାଲାଭ କରି ପରବର୍ରୀ ସମୟରେ ଉଚ୍ଚ ପଦ ପଦବୀରେ ରହିଛନ୍ତି, ସେମାନଙ୍କର 
ଏକ ତାଲିକା ପ୍ରସ୍ତୁତ କରାଯାଇ ଟଙ୍ଗା ଯାଇଛି | ଗାଁର ପୁସ୍ତକାଳୟରେ ସେ ସମୟର ବହିଗୁଡ଼ିକ 
ଏବେ ମଧ୍ଯ ସୁରକ୍ଷିତ ହୋଇ ରହିଛି । ସମୟ ଆସୁଛି ଗାଁଗୁଡ଼ିକ ସବୁ ଏଇଭଳି ମ୍ୟୁଜିୟମର 
ସାମଗ୍ରୀ ହୋଇଯିବେ ଓ ପର୍ଯ୍ୟଟକମାନଙ୍କର ଆକର୍ଷଣର କେନ୍ଦ୍ରବିନ୍ଦୁ ହୋଇଯିବେ । ଓଡ଼ିଶାର 
ପୁରପଲ୍ଲୀ କଥା ଆମେ କେବେ କେମିତି ଆଲୋଚନା କରୁଛେ ଓ ଗ୍ରାମ୍ୟଜୀବନ ଏବଂ ତା'ର 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ ' ୧୩ 

ସମସ୍ୟାଗୁଡ଼ିକୁ କେବେ କେବେ ଚିହ୍ନଟ କରିବାକୁ ପ୍ରୟାସ କରୁଛେ | କିନଧୁ ଗୀରେ ରହିବାକୁ 
ସମସ୍ତଙ୍କର ଅନିଚ୍ଛା । ଗାଁର ଚାଷୀଭାର ଚାହୁଁଛି ଖେତକୁ ନ. ଯାଇ ସହରରେ କୁଲି କରିବ କି 
ରିକ୍୍‌ା ଟାଣିବ । ଗାଁର ମା” ଭଉଣୀମାନେ ସହରର ବରସ୍ରିବାସିନ୍ଦା ହେବାକୁ ବେଶି ପସନ୍ଦ 
କରୁଛି । ଗାର ନେତା ଟାଉଟରମାନେ ସହରରେ ରହି ଗ୍ରାମ୍ୟ ରାଜନୀତିକୁ ନିୟନ୍ତ୍ରଣ କରୁଛନ୍ତି । 
ଗାଁର ବଜାର ବେପାର ସବୁ ସହରୀ ସାହୁକାର ହାତରେ ! ଗ୍ରାମର ନ୍ଯାୟ ପଞ୍ଚାୟତ ଆଦି 
ସହରୀ କୋର୍ଟକଚେରୀ ଏବଂ ଓକିଲ ଦଲାଲ୍‌ମାନଙ୍କ ଦ୍ଵାରା ନିଶ୍ଚିହ୍ନ ହୋଇଯାଇଛି ! ଗ୍ରାମ୍ୟଜୀବନ 
ଗୋଟାପଣେ ଧ୍ଵଂସ ପାଇଯିବ ବୋଲି ଭବିଷ୍ଯବାଣୀ ହୋଇସାରିଛି । 

ଏକଥା ସତ ଯେ ସହରର ବିକାଶ ଯେଉଁ ଗତିରେ ଏବଂ ଯେଉଁ ପରିବର୍ବିତ ବ୍ୟାପକତା 
ସହ ରୂପାୟିତ ହେଉଛି, ଗ୍ରାମ୍ୟ ବିକାଶ ତାହାର କାଣିଚାଏ ମଧ୍ଯ ହେଉନାହିଁ । ଅବଶ୍ୟ ଆମେ 
ସମସ୍ତେ ଏକା ସ୍ଵରରେ କହିବାରେ ଲାଗିଛେ ଯେ ଦେଶର ଶତକଡ଼ା ଅଶୀଭାଗ ଲୋକ 
ଗାଁରେ ବସବାସ କରନ୍ତି ଓ ଦେଶର ବିକାଶ ଗ୍ରାମ୍ୟବିକାଶ ବ୍ୟତିରେକ ସମ୍ଭବ ନୁହେଁ । ଏହା 
ଆମର ଏକ ସଚେତନ ମାନସିକତା । ଏଇ ମାନସିକତା ଏତେ ଗଭୀର ସ୍ତରକୁ ପଶି ସାରିଛି 
ଯେ ଗ୍ରାମ୍ୟ ବିକାଶ ପାଇଁ ଉତ୍ସର୍ଗୀକୃତ ସମାଜସେବୀମାନେ ଆଜିକାଲି ଗାଁକୁ ଯିବାଜୁ ପସନ୍ଦ 
କରୁନାହାନ୍ତି କି ଗ୍ରାମବାସୀଙ୍କ ସହ କଥାବାର୍ରା କରିବାକୁ ଅବସର ପାଉ ନାହାନ୍ତି । ଏସବୁ 
ଜଗତୀକରଣର ଲମ୍ବା ପ୍ରଭାବ ଛଡ଼ା ଆଉକିଛି ନୁହେଁ । ଗାଁ କହିଲେ ଗାର ପାଣି, ପବନ, 
ଗଛଲତା, ମାଟିଗୋଡ଼ି, ଆଲୁଅ ଓ ଅନ୍ଧାର ଯାହାକୁ ନେଇ ଗ୍ରାମବାସୀମାନେ ବଞ୍ଚି ରହିବାର 
ସଂଗ୍ରାମ ଅହର୍ନିଶ ଜାରି ରଖିଛନ୍ତି । ଅବଶ୍ୟ ଆଦିବାସୀ ଅଞ୍ଚଳର ଗାଁ ଅଣଆଦିବାସୀ ଅଞ୍ଚଳର 
ଗାଁଠାରୁ ଟିକେ ଭିନ୍ନ । କିନ୍ତୁ ଗାଁ କହିଲେ ଗାଁ-ସହର କେବେହେଲେ ନୂହେଁ ବୋଲି ଆମକୁ 
ମାନିବାକୁ ପଡ଼ିବ । ଏହାକୁ ଆଧାର କରି ବିଖ୍ୟାତ କବି ସଚ୍ଚି ରାଉତରାୟ ଲେଖିଛନ୍ତି, “ ଛୋଟ 
ମୋର ଗାଁଟି” ଏବଂ ଚିତ୍ରଶିନୀ ପ୍ରଫୁଲ୍ଲ ମହାନ୍ତି ଲେଖିଛନ୍ତି, “ My Village, My Life” | 
ବିଖ୍ୟାତ ସମାଜଶାସ୍ତୀ ଏମ୍‌.ଏନ୍‌. ଶ୍ରୀନିବାସ ଲେଖିଛନ୍ତି “he Remembered 
Village ” | ଆହୂରି ମଧ୍ଯ ଗ୍ରାମ୍ୟଜୀବନକୁ ଆଧାର କରି ଲେଖିଛନ୍ତି “ Agrarian Struggle 
in India After Independence” | ଗ୍ରାମ୍ୟ ଜୀବନର ଜୀବନ୍ତଚିତ୍ର ଦେଇଛନ୍ତି ଉପନ୍ୟାସିକ 
ଫକୀରମୋହନ ସେନାପତି ତାଙ୍କର କ୍ଲାସିକ୍‌ ‘ଛ ମାଣ ଆଠଗୁଣ୍ଡଂ ଏବଂ ଗୋପୀ ମହାନ୍ତି 
ତାଙ୍କର ପ୍ରସିଦ୍ଧ ଉପନ୍ୟାସ “ ମାଟିମଟାଳ ”ରେ । ଭେରିଅର ଏଲୱନ ଆଦିବାସୀଙ୍କ ଜୀବନ 
ଏବଂ ସେମାନଙ୍କର ବସତି ଉପରେ ଚମଜ୍ରାର ପୁସ୍ତକ ରଚନା କରିଛନ୍ତି । ରାମଚନ୍ଦ୍ର ଗୁହା 
ଏବଂ ମାଧବ ଗାଡ଼ଗିଲ ସାମାଜିକ ପରିବେଶ ବା “୦a! Ecoାଠgy’ ଉପରେ ବିଭିନ୍ନ 
ଦିଗରୁ ଆଲୋକପାତ କରିଛନ୍ତି । ଚିତ୍ତରଞ୍ଜନ ଦାସ ତାଙ୍କର ବିଭିନ୍ନ ଲେଖାରେ ଗ୍ରାମ୍ୟଜୀବନର 
ବାସ୍ତବିକତାକୁ ଅଭିନବ ଢଙ୍ଗରେ ବର୍ଣ୍ଣନା କରିଛନ୍ତି । ପୃଥିବୀର ପ୍ରତି ଭାଷାରେ ଗ୍ରାମ୍ୟଜୀବନ 
ଉପରେ କବିତା, ଉପନ୍ୟାସ, ପ୍ରବନ୍ଧ ଓ ଗବେଷଣାତ୍ସକ ଲେଖା ପ୍ରକାଶିତ ହୋଇଛି ଓ ସାହିତ୍ୟ 
ସୃଷ୍ଟି ହୋଇଛି । ଏସବୁ ଲେଖାରେ ଅନେକ ଦିଗନ୍ତ ପ୍ରତିଫଳିତ ହୋଇଛି | ଗାଁରେ ରହୁଥିବା 

ମଣିଷଙ୍କ ଜୀବନରେ ଅନେକ ଘାତ -ପ୍ରତିଘାତ ରହିଛି ସତ, କିନୁ ବଂବାର ଏକ ଚମଜ୍କାର 
ମହକ ଅଛି ବୋଲି ସମସ୍ତେ ସ୍ଵୀକାର କରିଛନ୍ି । ଏଇଥିପାଇଁ ସଚେତନ ମଣିଷଟିଏ ସହରର 
ନକଲି ଓ ଅସାର ଜୀବନକୁ ପରିତ୍ୟାଗ କରି ଗାଁକୁ ଫେରିଯିବାକୁ ଚାହୁଁଛି ଓ ର୍ବଂବାର ନୂତନ 
ଅର୍ଥ ଖୋଜୁଛି । ଅବଶ୍ୟ ସହର ଓ ଗାଁ ଭିତରେ ଏକ ସମନ୍ଵୟ ଆଣିବାକୁ ଓ ଉଭୟ ପୂଥିବୀର 
ଅନୁଭୂତି ନେବାକୁ ଧନୀକ ଗୋଷ୍ଠୀ ନିଜ ନିଜର “ଫାର୍ମ ହାଉସ୍‌ ' ପ୍ରତିଷ୍ଠା କରୁଛନ୍ତି ସହରର 
ଉପକଣ୍ଠରେ | ଗାଁ ପରିବେଶ ସୃଷ୍ଟି କରୁଛନ୍ତି କୃତ୍ରିମ ଭାବେ । ସହରର ଜୀବନ ଅତିଷ୍ଠ 
ହୋଇପଡ଼ିଲେ ପଳାୟନ କରୁଛନ୍ତି ଏଇ ଫାର୍ମ ହାଉସ୍‌ ' ମାନଙ୍କୁ । ଚମକ୍ରାର ଅଭିନୟ ଏମାନେ 
କରୁଛନ୍ତି । ସାମ୍ପତିକ ସମାଜରେ ଓ ବ୍ୟବସ୍ଥା ଭିତରେ ଏଇ ଗ୍ରାମ୍ୟ ପରିବେଶର ସଂଜ୍ଞା ଆମ 
ସମସ୍ତଙ୍କୁ ବୁଝିବାକୁ ପଡ଼ିବ | ˆ ଗ୍ରାମ୍ୟ ପରିବେଶର ପ୍ରାକୃତିକ ଓ ନିର୍ମଳ ଚିନ୍ତା ଓ ଚେତନାକୁ 
ହୃଦୟଙ୍ଗମ କରିବାକୁ ପଡ଼ିବ | କ୍ରମ ପରିବର୍ଗନର ଆବର୍ଭରେ ପଡ଼ି ଯାଇଥିବା ଅଗଣିତ ଗାଁମାନଙ୍କୁ 
ପୁଣିଥରେ ଅବିଷ୍କାର କରିବାକୁ ହେବ ଓ ଭଲ ପାଇବାର ସମସ୍ତ ଉଚ୍ଲାସ ପୁଣି ଥରେ ଅନୁଭବ 
କରିବାକୁ ହେବ । 

ମୋତେ ସ୍କୁଲ ଜୀବନରେ ଭଲ ଲାଗୁଥିବା କବିତାମାନଙ୍କ ଭିତରେ ଥିଲା ସଚ୍ଚି 
ରାଉତରାୟଙ୍କ ' ଛୋଟ ମୋର ଗାଁଟି! ଓ ଗ୍ରାମ୍ୟ ଶ୍ଲଶାନ' । ଏହାପରେ ସୁଯୋଗ ମିଳିଥିଲା 
ପୂରା କବିତା ସଂଚୟନ ‘ପଲ୍ଲୀ କବିତା”ଟି ପଢ଼ିବାକୁ । କବିତା ଓ ଛନ୍ଦର ଥିଲା ତାହା ଏକ 
ଚମଜ୍ରାର ଅଭିବ୍ୟକ୍ତି । ଅନେକବାର ପଢ଼ି ସେ କବିତାକୁ ଆବୃଭି କରିବା ମୋର ଏବଂ 
ମୋର କେତେଜଣ ଘନିଷ୍ଠ ବନ୍ଧୁଙ୍କର ପ୍ରଚଣ୍ଡ ଆଗ୍ରହ ଥିଲା । ଆମକୁ ଜଣେ ଶିକ୍ଷକ ପ୍ରେରଣା 
ଦେଇଥିଲେ ଏଥିପାଇଁ । ତେଣୁ ସମୟ ପାଇଲେ ସ୍କୁଲ ପାଖାପାଖି ଗାଁମାନଙ୍କୁ ଯାଇ ଆମେ 
ଘେରାଏ ବୁଲି ଆସୁଥିଲୁ । ଦେଖୁଥିଲୁ ଗାଁ ମୁଣ୍ଡରେ କୁଢ଼ କୂଢ଼ ମଣିଷ ହାଡ଼ ପଡ଼ିଛି କି ନାହିଁ ବା 
ଗାଁରେ ଭ୍ରତ ନାହାକର ଝିଅ ସତରେ ଅଛି କି ନାହିଁ । ଗାଁ ତୋଟାରେ ମାଙ୍କଡ଼ ଅଛି ନା ଭୂତ 
ପିଶାଚ ରହୁଛନ୍ତି, ତାହା ମଧ୍ଯ ଅବିଶ୍ଠାର କରିବାକୁ ମନ ଡାକୁଥିଲା । ଅନେକ ବର୍ଷ ତଳର 
ସେଇ “ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ” ଖୋଜିବାକୁ ଓ ଅନ୍ତରଙ୍ଗ 
ଭାବେ ଅନୁଭବ କରିବାକୁ ଯେମିତି ଏକ ଅଦମ୍ଯ ଇଚ୍ଛା ଜାଗରିତ ହୋଇଛି । ପରିବର୍ଭିତ 
ଗ୍ରାମ୍ଯୟଜୀବନକୂୁ ଅଧ୍ୟୟନ କରିବା ଓ କିଛି ଠୋସ୍‌ କଥା ଲେଖି ପାଠକମାନଙ୍କ ପାଖରେ 
ଉପସ୍କାପନା କରିବା ଆଜି ମୋ ପାଇଁ ଏକ ଆହ୍ଵାନ ହୋଇଯାଇଛି । ଗାର ସବୁକିଛି 
ଆବୁଡ଼ାଖାବୁଡ଼ା, ଅସୁନ୍ଦର ଓ ଅସମାନ, ଅନୀତି ଓ ଅନ୍ୟାୟ କଥା ବର୍ଣ୍ଣନା କରିବାକୁ ଯେତିକି 
ସାହସ ଦରକାର, ଗାର କବିତାମୟ, ଛନ୍ଦମୟ, ଛବିଳ ଦୃଶ୍ଯପଟ୍ଟ ଲେଖିବାକୁ ସେତିକି 
ଆବେଗର ଆବଶ୍ଯକତା ରହିଛି । ଗାର ଦାରିଦ୍ର୍ୟର କଷାଘାତରେ ପୀଡ଼ିତ ଅସଂଖ୍ୟ ଭାଉ- 
ଭଉଣୀଙ୍କ କଥା ବର୍ଣ୍ଣନା କରିବା ପାଇଁ ଏକ ନୂତନ ଭାଷାର ଆବଶ୍ୟକତା ରହିଛି ନିଶ୍ଚିତ । 
ଗାଁର ଜଳ, ଜମି, ଜଙ୍ଗଲ ତଥା ପ୍ରାକୃତିକ ସମ୍ପଦ ଗୋଟାଏ ଦୃଷ୍ଟିରେ ଶ୍ରୀହୀନ ହୋଇଯାଇଛି 
ଯେମିତି । ଅନ୍ୟ ଦୃଷ୍ଟିରେ ଗାଁର ସାମୂହିକ ଓ ଗୋଷ୍ଠୀଗତ ଜୀବନ କଳୁଷିତ ହୋଇଯାଇଛି । 

ଗ୍ରାମ୍ୟ ଏକତା ଆଜି ଖଣ୍ଡବିଖଣ୍ତିତ ହୋଇପଡ଼ିଛି । ଚାଷୀଭାଇ ତା”ର ଜମିକୁ ଭୟ କରୁଛି । 
ବନ୍ୟା ହେଉ କି ମରୁଡ଼ି ହେଉ, ସେ ଭାଗ୍ୟକୁ ଆଦରି ବସି ରହିଛି କେବଳ | ଗାଁର ସାମାଜିକ, 
ସାଂସ୍କୃତିକ ସରହଦ ବଦଳିବାରେ ଲାଗିଛି । ଗାଁରେ ରାଜନୀତି ଏକ ନୂତନ ଅର୍ଥ ନେଇ 
ପ୍ରତ୍ୟେକ ଅଣୁ-ପରମାଣୁକୁ ଯେମିତି ବିଷାକ୍ତ କରିଦେଇଛି | ଗାଁରେ ଅନ୍ଧକାର ଯେମିତି ଆଲୋକକୁ 
ହଟାଇ ଦେଇ ଶାସନଗାଦିରେ ବସିଯାଇଛି । ଏସବୁ କାହିଁକି ତାହା ବୁଝିବାକୁ ହେଲେ ଯେମିତି 
ଅଧ୍ୟୟନ ଆବଶ୍ଯକ, ଗ୍ରାମବାସୀଙ୍କ ସହ ବାର୍ଭାଳାପ କରିବା ଓ ବନ୍ଧୁତା ସ୍ଥାପନ କରି ସେ 
ସବୂକୂ ବିଶ୍ଲେଷଣ କରିବା ସେତିକି ଜରୁରୀ । ମୋଟାମୋଟି କହିବାକୁ ହେଲେ ଗାୀମାନଙ୍କୁ 
ଆଉ ଏକ ଲେନ୍‌ସରେ ଦେଖିବାର ସମୟ ଉପସ୍ତିତ ହୋଇଛି ! 
ଏଇ ସ୍ତମ୍ଭରେ କେବଳ ଗାମାନଙ୍କ ଆଭିମୁଖ୍ୟ ଓ ସେଥିରେ ଥିବା ଅନେକ ଜଟିଳତାକୁ 
ବର୍ଣ୍ଣନା କରିବା ପାଇଁ ମୁଁ ପ୍ରଚେଷ୍ଟା କରିବାକୁ ଇଛା କରିଛି | ଗୀମାନେ ଆଲୋକିତ ହୋଇଥାଆନ୍ତୁ 
କି ଅନ୍ଧକାର ଭିତରେ ବୁଡ଼ି ଯାଇଥାଆନ୍ତୁ । ସେମାନଙ୍କ ଚିତ୍ର ଉପସ୍ଥାପନା ପାଇଁ ଦରକାର 
ହେଉଛି ଏକ ନୂଆ କାନ୍‌ଭାସ ଓ ବର୍ଣ୍ଣନା ପାଇଁ ଆବଶ୍ୟକ ହେଉଛି ଏକ ନୂତନ ଶୈଳୀ ବା 
ଏଥ୍‌ନୋଗ୍ରାଫି (Ethnography) | 
ଗାଁ ଲୋକଙ୍କ ସହ ସହରବାସୀଙ୍କର ଜୀବନଯାପନ ପ୍ରଣାଳୀ ଓ ମାନବାଧିକାରର ଏକ 
ତୁଳନାତ୍ସକ ଚିତ୍ର ପ୍ରଦାନ କରିବା ପାଇଁ ଆଗ୍ରହ ରଖିଛି ! ବିକାଶ ପ୍ରକ୍ରିୟାରେ ମୌଳିକ ପରିବର୍ରନ, 
ସାମଗ୍ରିକ ନିରାପତ୍ତାର କ୍ରମକ୍ଷୟିଷ୍ଣୁ ସ୍ତର ଏବଂ ହିଂସା, ଦ୍ଵେଷ, ବ୍ଯକ୍ରିକୈନ୍ଦ୍ରିକ ଚିନ୍ତାଧାରାର 
କାୟା ବୃଦ୍ଧି ଆଦିକୁ ଗଭୀର ଭାବେ ଅନୁଧ୍ଯାନ କରି ନିଶ୍ଚିତ ଭାବେ ଅସଲ ବାସ୍ତବତାକୁ ଛୁଇଁ 
ତାକୁ ହୃଦୟର ଭାଷାରେ କହିବା ଏକାନ୍ତ ଆବଶ୍ୟକ ବୋଲି ମୁଁ ବିଶ୍ଵାସ କରିଛି । ଏହା ସହ 
କେଉଁଠି ଗାଁର ଲୋକେ ନିଜର ଜୀବନ-ଜୀବିକା ପାଇଁ ସଂଘର୍ଷରତ ଓ ପରିବର୍ଭନର ସ୍ତୋତକୁ 
ଅଟକାଇବାକୁ ସଂକଳଛବଦ୍ଧ, ତାହା ମଧ୍ଯ ଏ ସ୍ତମ୍ଭରେ ପ୍ରକାଶିତ କରିବାକୁ ଯୋଜନା କରିଛି | 
ଗାଁର ଲୋକେ ସବୁବେଳେ ଚାହିଁଛନ୍ତି ଯେ ଜିଏ ତାଙ୍କ ପଛରେ ଛିଡ଼ା ହେଉ ଓ ତାଙ୍କ ସହ 
ହାତରେ ହାତ ମିଳାଉ ଓ ମନରେ ଆଣିଦେଉ ଆଶା ଓ ବିଶ୍ଵାସର ପୁଲକ | ମୁଁ ଆଶା କରିବି 
ଯେ ଆମ ଭଳି ସମଭାବାପନ୍ସ ବ୍ଯକ୍ରିମାନେ ଗାଁ ଲୋକଙ୍କ ସହ ସାମିଲ ହେବାକୁ ଆଗ୍ରହ 
ପ୍ରକାଶ କରିବେ ଖୋଲାଖୋଲି ଓ ସଚେତନତାର ସହ । 
+++ 
ପର୍ଯ୍ୟବେକ୍ଷକ 

ଅଦ୍ୂଶ୍ଯ ଦୃଶ୍ଯ! ଗାଆଁମାନଙ୍କର 


ଆମେ ଯେଉଁଦିନ ଗାଆଁମାନଙ୍କୁ ଯାଇ ଗ୍ରାମ୍ୟ ଜୀବନକୁ ଅତି ନିକଟରୁ ଦେଖୁବାକୁ 
ପ୍ରୟାସ କରିଥାଉ, ଆମେ ଦୁଇଟି କଥା ବିଚାରକୁ ନେଉ । ପ୍ରଥମଟି ହେଉଛି ପରିବର୍ନ 
ସ୍ରୋତରେ ପଡଢ଼ିଯାଇଥ୍‌ବା ଭୂଦୃଶ୍ୟ ବା ଲ୍ୟାଣ୍ଡସ୍କେପ୍‌୍‌ ଅନ୍ୟଟି ହେଉଛି ଜୀବନ ସଂଗ୍ରାମର 
ଜୀବନ୍ତ ଚିତ୍ର । କିନ୍ତୁ ଦୁଇଟିଯାକ ଗୋଟିଏ କଥା ସ୍ପଷ୍ଟ କରିଥାଆନ୍ତି । ତାହା ହେଉଛି, ଆମ 
ମନ ଭିତରେ ଭାବାନ୍ତର | ଗାଆଁରେ ପହଞ୍ଚିଲା ମାତ୍ରକେ କେଉଁଠି ମନ ଖୁସିରେ ଭରିଯାଏ ତ' 
ଆଉ କେଉଁଠି ଦୁଃଖରେ ପ୍ରାଣ ଜର୍ଜରିତ ହୋଇଯାଏ । ସବୁକିଛି ଦେଖ୍‌ବା ଏବଂ ଅଙ୍ଗେ 
ନିଭାଇବା ମଣିଷ ଉପରେ ନିର୍ଭର କରେ । ଗାଆଁମାନଙ୍କରେ ଯେତିକି ସବୁଜିମାର କବିତା 
ରହିଛି, ସଂଘର୍ଷର ସେତିକି ଲାଲ୍‌ ସଙ୍କେତ ମଧ୍ଯ ରହିଛି । କିନ୍ତୁ କବିତା ସବୁ ଲେଖୁବା ସରିନାହିଁ 
କି ସଂଘର୍ଷର ସବୁ ଦିଗ ଉନ୍ମୋଚିତ ହୋଇନାହିଁ । 

ଏପରି ସବୁ ଗାଆଁ ରହିଛି, ଯାହାକୁ ନେଇ ରାମାୟଣ ଓ ମହାଭାରତ ଲେଖୁହେବ- 
ଅଥଚ କୌଣସି ଲେଖକ ସେଠାରେ ଏବେ ମଧ୍ଯ ପହଞ୍ଚିନାହାନ୍ତି । କିନ୍ତୁ ଲ୍ୟାଣ୍ଟସ୍କେପ୍‌ ବଦଳୁଛି 
କାହିଁକି ? ମଣିଷର ସମାଜ ଓ ଅର୍ଥନୀତି ବଦଳୁଛି ବୋଲି କି ପ୍ରକୃତି ଓ ପରିବେଶ ବଦଳୁଛି 
ବୋଲି ? ଆଦିବାସୀ ଗାଆଁମାନଙ୍କର ଶୋଭା ବର୍ବନ କରୁଥିବା ଜଙ୍ଗଲ କଟିବାରେ ଲାଗିଛି । 
ନଦୀକୂଳରେ କେଉଁ ଯୁଗରୁ ବସିଥ୍‌ବା ଗାଆଁସବୁ ନଦୀଗର୍ଭରେ ବିଲୀନ ହେବାକୁ ବସିଛି । 
କେତେ ଗାଆଁସବୁ ଖଣିଖାଦାନ, ନଦୀବନ୍ଧ ଯୋଜନା, ଶିଳଛାୟନ ଓ ସହରୀକରଣର ପ୍ରଭାବରେ 
ଲୁପ୍ତ ହୋଇସାରିଛନ୍ତି । ଅନେକ ଗାଆଁର କେତେ ପରିବାର ସବୁଦିନ ପାଇଁ ଭିଟାମାଟି ଛାଡ଼ିଛନ୍ତି 
ଓ ସେମାନଙ୍କର ଘରଦ୍ବାର ଏକ ଭଗ୍ନସ୍ତୂପରେ ପରିଣତ ହୋଇଯାଇଛି । ଏହା ପଶ୍ଚିମ ଓଡ଼ିଶାର 
ଗାଆଁମାନଙ୍କରେ ବିଶେଷ ଭାବେ ଦେଖବାକୁ ମିଳୁଛି । ଆଦିବାସୀ, ଛୋଟଚାଷୀ, ଶ୍ରମିକ, 
ମତ୍ସ୍ୟଜୀବୀ, ଗାଁ କାରିଗର ଆଦି ସବୁଠାରୁ ବେଶୀ ବାସଚ୍ୟୁତ ହୋଇଛନ୍ତି ଏବଂ ଗାଆଁ ଛାଡ଼ିଛନ୍ତି 
ପରିବର୍ରନର ଆବର୍ରରେ ପଡ଼ିଯାଇଥବା ଏଇ ଗୋଷ୍ଠୀ ଆଜି ଦୟନୀୟ ଅବସ୍ଥାରେ କେଉଁଠି 
ଆଶ୍ରୟ ଖୋଜୁଛି । 

ଜଗତୀକରଣ ଏବଂ ବଜାରୀକରଣ ପ୍ରକ୍ରିୟାରେ ପଡ଼ି ଯାଇଥ୍‌ବା ଗ୍ରାମ ଏବଂ 
ଗ୍ରାମବାସୀମାନେ ଏବେ ନିଜର ମୌଳିକ ସତ୍ତା ଓ ପରିଚୟ ହଜାଇ ବସିଛନ୍ତି । ସେମାନଙ୍କ 

ସମ୍ବଳ ଓ କର୍ମକୁଶଳତା ପଣ୍ୟଦ୍ରବ୍ୟରେ ପରିଣତ ହୋଇଯାଇଛି | ସେମାନଙ୍କର ଜୀବନଜୀବିକା 
କିପରି ସମ୍ପୂର୍ଵ ଅସୁରକ୍ଷିତ ହୋଇଯାଇଛି, ତାହା ଜାଣିଲେ ଜଣେ ଭୟ କରିବ | ଗ୍ରାମବାସୀଙ୍କ 
ଉପରେ ପ୍ରତ୍ୟକ୍ଷ ଓ ପରୋକ୍ଷ ଭାବେ ଯେଉଁ ଅତ୍ୟାଚାର କରାଯାଇଛି, ତାହାର କାରଣ ସବୁ 
ଜାଣିବା କଷ୍ଟକର ନୁହେଁ । ମୋଟାମୋଟି ଭାବେ ଗାଆଁର ସମ୍ବଳ ଉପରେ ସମସ୍ତଙ୍କର ଲୋଲୁପ 
ଦୃଷ୍ଚି ପଡ଼ିଛି । ରାଷ୍ଟ୍ର ଓ ସରକାର ଗ୍ରାମ୍ୟବିକାଶର ନାତି ନିର୍ବାରଣ କରୁଛନ୍ତି ଓ ବିଭିନ୍ନ ପଞ୍ଚବାର୍ଷିକ 
ଯୋଜନାରେ ଅନେକ ପ୍ରକାରର କାର୍ଯ୍ୟକ୍ରମ ରଚନା କରୁଛନ୍ତି । କିନ୍ଧୁ ମାନସିକତା ହେଉଛି 
ଗ୍ରାମାଞ୍ଚଳକୁ ସହରାଞ୍ଚଳ କରିବା ପାଇଁ । ଗ୍ରାମବାସୀଙ୍କୁ ବିଭିନ୍ନ ବାଟରେ ସହର ଆଡ଼କୁ ମୁହାଁଇବା 
ପାଇଁ । ଏଇଥୁପାଇଁ ଦୃନ୍ଦ୍ର ଓ ସଂଘର୍ଷ ଅନିବାର୍ଯ୍ୟ ହୋଇପଡ଼ିଛି । ଏହାକୁ ବୁଝିବାକୁ ହେଲେ 
ଜଣକୁ ବିକାଶ, ପରିବେଶ, ସଂସ୍କୃତି ଓ ସାମାଜିକ ମୂଲ୍ୟବୋଧ ଆଦି ବିଷୟଗୁଡ଼ିକୁ ଗଭୀରଭାବେ 
ବିଶ୍ଳେଷଣ କରିବାକୁ ହେବ । ବାରମ୍ବାର ପ୍ରମାଣିତ ହୋଇଛି ଯେ ରାଷ୍ଟ୍ର ଏବଂ ସରକାରଙ୍କ 
ଅନେକ ନୀତିସବୁ ଜନବିରୋଧୀ | ଜାଣ ଅଜାଣତରେ ଗ୍ରାମବାସୀମାନେ ଏ ନାତିକୁ ସମର୍ଥନ 
କରି ଘୋର ବିପଦରେ ପଡ଼ିଛନ୍ତି । ଏଇଥପାଇଁ ସେମାନଙ୍କୁ ବହୁମୂଲ୍ୟ ଦେବାକୁ ପଡ଼ୁଛି ଏବେ | 

ଗାଆଁମାନଙ୍କୁ ନୂତନ ଆଶା ଓ ଆଭିମୁଖ୍ୟ ନେଇ ଯଦି ଜଣେ ଯିବାକୁ ଚାହିଁବ, ତେବେ 
ସେ କ'ଣ ସେଠାରେ ଲକ୍ଷ୍ୟ କରିବ ? ଆର୍ଥିକ ଉଦାରୀକରଣ ଓ ଜଗତୀକରଣ ପ୍ରଭାବରେ 
ବଦଳିଯାଇଥବା ଜୀବନଧାରାକୁ ସ୍ପଷ୍ଟଭାବେ ଦେଖୁବାକୁ ମିଳିବ । ହସ୍ତତନ୍ତଶିଳ୍ୀ କିପରି ତାହାର 
ଜୀବିକା ପରିତ୍ୟାଗ କରି ରିକସା ଚାଳକ ହୋଇଛି ଅଥବା ମସ୍ୟଜୀବୀ କିପରି ମାଛ ନ ଧରି 
ଦିନମଜୁରିଆ ହୋଇଛି, କୃଷକ ଅଣକୃଷି ଶ୍ରମିକ ହୋଇଛି ଅଥବା ଦେଶାନ୍ତରୀ ହୋଇଛି 
ତାହା ଯେକୌଣସି ବ୍ୟକ୍ତିଙ୍କୁ ଚମକାଇ ଦେବ । ଗାଆଁ ଏବଂ ରାଷ୍ଟ୍ର ଭିତରେ ଆଭ୍ଯନ୍ତରୀଣ 
ସଂଘର୍ଷର ଏହା ହେଉଛି ମୂଳ କାରଣ | ଗାଆଁ ଭିତରେ ପାରସ୍ପରିକ ସମ୍ପର୍କର ମୂଳଦୁଆ 
ଦୋହଲିଯାଇଛି ଏଇଥ୍‌ ପାଇଁ । ସମ୍ପର୍କ, ସମନ୍ୃଟୟ ଓ ସଂହତି ଆଜି ପରିଣତ ହୋଇଛି 
ସଂଘର୍ଷରେ । ଗାଆଁ ଗାଆଁ ଭିତରେ ସଂଘର୍ଷ, ଜାତି ଜାତି ଭିତରେ ସଂଘର୍ଷ, ଧନୀ ଗରିବଙ୍କ 
ଭିତରେ ସଂଘର୍ଷ, ଶ୍ରେଣୀ ଶ୍ରେଣୀ ଭିତରେ ସଂଘର୍ଷ ଆଜି ନୂଆ କଥା ନୁହେଁ । ଉଦାହରଣସ୍ବରୂପ 
ଯେଉଁଠି ଶିଛାୟନ ହେଉଛି ଓ ଜମି ଅଧ୍ଵଗ୍ରହଣ ହେଉଛି, ଗାଆଁର ବହୁଭାଗ ଲୋକ ବିରୋଧ 
କରିଲେ ମଧ୍ଯ, କିଛି ସ୍ବାର୍ଥନ୍ଵଷୀ ଗୋଷ୍ଠୀ ଏହାକୁ ସମର୍ଥନ ଦେଇଛନ୍ତି । ବେଳେବେଳେ ଏଇ 
ବିରୋଧାଭାସ ହିଂସାରେ ପରିଣତ ହେଉଛି । ଗାଆଁମାନଙ୍କରେ “ ମାଫିଆ” ଗୋଷ୍ଠୀ ମୁଣ୍ଡ 
ଟେକୁଛନ୍ତି । ଯେଉଁଆଡ଼େ ଦେଖୁବ, ସେଇଆଡ଼େ “ ମାଫିଆରାଜ୍‌ ” ଚାଲିଛି | ଗ୍ରାମାଞ୍ଚଳ ଅଶାନ୍ତ 
ହୋଇ ଉଠିବା ଏହାର ପରିଣତି ବୋଲି ଅନେକେ ସ୍ଵୀକାର କରୁଛନ୍ତି । “ ଜଙ୍ଗଲ ମାଫିଆ”, 
“ ଜମି ମାଫିଆମାନଙ୍କ ”ର କାରବାର ବ୍ୟାପକ ଭାବେ ଚାଲିଛି । “ ମାଫିଆ” କହିଲେ ଇଟାଲୀ 
ବା ଆମେରିକାର ଗ୍ୟାଙ୍ଗଷ୍ଟାରମାନଙ୍କୁ ବୁଝାଇଥାଏ | ଏବେ ଆମ ଦେଶର କୌଣସି ଅଞ୍ଚଳରେ 
“ ମାଫିଆ” କହିଲେ ସମସ୍ତେ ପ୍ରାୟ ବୁଝୁଛନ୍ତି । 

ସାମାଜିକ ପ୍ରଶ୍ନ ଓ ପରିବେଶ ଉପରେ ଆଧାରିତ ହୋଇ ଅନେକ ଜନଆନ୍ଦୋଳନ 
ଦେଶସାରା ମୁଣ୍ଡ ଟେକିଛି । କେଉଁଠି ମଦ ବିରୋଧରେ ମାଆ-ଭଉଣୀମାନେ ରାଜରାସ୍ତାକୁ 
ଓହ୍ଲାଇଛନ୍ତି ତ କେଉଁଠି ବିସ୍ଥାପନ ଓ ଶିଳାୟନ ବିରୋଧରେ ଜନଆନ୍ଦୋଳନ ମୁଣ୍ଡ ଟେକୁଛି । 
ଜମି, ଜଳ ଓ ଜଙ୍ଗଲ ଉପରେ ଅଧ୍ବକାର ପାଇଁ ଆଦିବାସୀମାନେ ବର୍ଷ ବର୍ଷ ଧରି ଆନ୍ଦୋଳନ 
କରି ଆସିଛନ୍ତି । ପ୍ରଦୂଷଣ ବିରୋଧରେ ମଧ୍ଯ ଜନଆନ୍ଦୋଳନର ସଂଖ୍ୟା କିଛି କମ୍‌ ନୁହେଁ । 
ବାଲିଆପାଳ ହେଉ କି ଗନ୍ଧମାର୍ଦନ ହେଉ, କାଶୀପୁର ହେଉ କି କଳିଙ୍ଗନଗର ହେଉ, 
ଗୋପାଳପୁର ହେଉ କି ଚିଲିକା ହେଉ, ସଫଳ ଜନଆନ୍ଦୋଳନର ଉଦାହରଣ ଆମ ରାଜ୍ୟରେ 
କିଛି କମ୍‌ ନୁହେଁ । ଏଇ ସଫଳତା ପାଇଁ ପ୍ରଭାବିତ ଗାଆଁର ସାଧାରଣ ଲୋକେ ଅସାମାନ୍ୟ 
ସାହସ ଏବଂ ଏକତା ପ୍ରଦର୍ଶନ କରିଛନ୍ତି । ଆମ ଦେଶରେ ମଧ୍ଯ ଚିପ୍‌କୋ ଆନ୍ଦୋଳନଠାରୁ 
ଆରମ୍ଭ କରି ଆପିକୋ ଆନ୍ଦୋଳନ ପର୍ଯ୍ୟନ୍ତ, “ନର୍ମଦା ବଚାଓ” ଆନ୍ଦୋଳନଠାରୁ ଆରମ୍ଭ କରି 
କୋଏଲ୍‌କାରୋ ପର୍ଯ୍ୟନ୍ତ ଚାଲି ଆସିଥ୍‌ବା ଜନଆନ୍ଦୋଳନଗୁଡ଼ିକ ଇତିହାସ ସୃଷ୍ଟି କରିଛନ୍ତି । 
ସବୁଠାରେ ଗାଆଁମାନଙ୍କର ସାଧାରଣ ଲୋକେ ସଂଶ୍ଲିଷ୍ଟ ହୋଇଛନ୍ତି । ଏମାନଙ୍କ ଆନ୍ଦୋଳନକୁ 
ଲିପିବଦ୍ଧ କରିବା ପାଇଁ ଉଦ୍ଯମ ମଧ୍ଯ କରାଯାଇଛି । ଆମ ରାଜ୍ୟରେ ଚାଲିଥିବା ଏଇସବୁ 
ଜନଆନ୍ଦୋଳନ, ତାହାର ପୃଷ୍ଠଭୂମି, ତାହାର ଗତିଶୀଳତା ଓ ସାମ୍ପତିକ ସ୍ପିତି ବିଷୟରେ ଅନେକ 
କିଛି ଆଲୋଚନା କରିବାର ଆବଶ୍ଯକତା ସବୁବେଳେ ଅନୁଭବ କରଯାଇଛି | 

ଗୋଟାଏ ପାର୍ଶ୍ବରେ ପରିବର୍ରନର ସୁଅରେ ପଡ଼ିଯାଇଥିବା ଗାଆଁମାନଙ୍କୁ ଏବଂ ଅନ୍ୟପାର୍ଶ୍ବରେ 
ମୁଣ୍ଡଟେକିଥବା ଜନଆନ୍ଦୋଳନମାନଙ୍କୁ ନିକଟତମ ମହଲରୁ ଦେଖୁବାପାଇଁ ପ୍ରୟାସ କରିବା 
ଆବଶ୍ୟକ | ଜଣେ ବନ୍ଧୁ ପ୍ରସ୍ତାବ ଦେଇଛନ୍ତି ଯେ ପଲ୍ଲୀକବି ନନ୍ଦକିଶୋର ବଳଙ୍କ ନିଜ ଗାଆଁ 
ଅଥବା ଫକୀରମୋହନ ସେନାପତିଙ୍କ ମଲ୍ଲାକାଶପୁର ଗାଆଁ ବା ଗୋପୀନାଥ ମହାନ୍ତିଙ୍କ ବର୍ଣ୍ଣିତ 
ସୋରିଷପଦର ଗାଆଁର ଇତିହାସ ଓ ଭୁଗୋଳକୁ ଅଧ୍ୟୟନ କରି ତାହାକୁ ସୁଚିନ୍ତିତ ଭାବେ 
ଉପସ୍ଥାପନ କରିବା ପାଇଁ । ଏହା କରାଗଲେ ଗାଆଁମାନଙ୍କରେ କ”ଣ ଚାଲିଛି, ତାହା 
ଲୋକଲୋଚନକୁ ଆସିବ । ଜନଆନ୍ଦୋଳନରେ ସାମିଲ୍‌ ହୋଇଥବା ଗ୍ରାମବାସୀଙ୍କ ସଂଘର୍ଷ 
ଓ ସଫଳତାର ବର୍ଣ୍ଣନା ନୂତନ ଢଙ୍ଗରେ କରିଲେ, ତାହାଦ୍ଵାରା ସାମ୍ପତିକ ଜଗତୀକରଣ ଓ 
ଉଦାରୀକରଣ ପ୍ରକ୍ରିୟାର ବିଭିନ୍ନ ଦିଗକୁ ହୃଦୟଙ୍ଗମ କରିହେବ । କାହିଁକି ଗୋଟାଏ ଗାଆଁ 
ଜଗତୀକରଣ ବିରୁଦ୍ଧରେ ସଂଗ୍ରାମ କରୁଛି ଓ ଆଉ ଗୋଟିଏ ଗାଆଁ ସାଲିସ୍‌ପନ୍ଛୀ ହୋଇଯାଇଛି, 
ତାହା ମଧ୍ଯ ବୂଝିହେବ । ଆଦିବାସୀ କାହିଁକି ଜଙ୍ଗଲ କାଟୁଛି, ଗରିବ ଲୋକ କାହିଁକି ଦେଶାନ୍ତରୀ 
ହେଉଛନ୍ତି, କୃଷକ କାହିଁକି ଜମି ପଡ଼ିଆ ରଖୁଛି, ମାଆମାନେ କାହିଁକି ସବୁବେଳେ ନୀରବତାରେ 
ରହିବାକୁ ବେଶି ପସନ୍ଦ କରୁଛଚି, ତାହା ମଧ୍ଯ ବିଶେଷଭାବେ ଜାଣିହେବ । ଗ୍ରାମ୍ୟ ନେତୃତ୍ବକୁ 
ମଧ୍ଯ ବିଶ୍ଲେଷଣ କରିବାକୁ ପଡ଼ିବ । ନେତୃତ୍ବର କିଛି ନୂତନତ୍ଵ ଅଛି କି ? ଏଥୁରେ କିଛି ନିର୍ଦିଷ୍ଟ 
ମାନସିକତା ରହିଛି କି ? ନେତୃତ୍ଵରେ ଗୋଟିଏ ଶ୍ରେଣୀର ସମ୍ପୃ୍ତି ରହିଛି କି ୨ ଜନଆନ୍ଦୋଳନରେ 
ଛାତ୍ର ଯୁବଗୋଷ୍ଠୀ ଗଣମାଧ୍ୟମ, ବୈଜ୍ଞାନିକ, କବି ଓ ଲେଖକମାନଙ୍କର ସହଭାଗିତା କାହିଁକି 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ ୧୯ 


Digitized by srujanika@gmail.com 


ଯଥେଷ୍ଟ ହେଉନାହିଁ, ତାହା ମଧ୍ଯ ଜାଣିବାର ଆବଶ୍ୟକତା ରହିଛି । ଆଜିକାଲି ଗାଁର ପରିବର୍ଭନ 
ପ୍ରକ୍ରିୟାରେ ସ୍ବେଛାସେବୀ ସଂଗଠନ ଓ ନାଗରିକ ସମାଜଗୁଡ଼ିକର ସଚେତନ ସମ୍ପକ୍ତି ସବୁଆଡ଼େ 
ଅନୁଭବ କରିହେଉଛି । ବିକଛ ବିକାଶର ଚିନ୍ତନ ମଧ୍ୟ ଅନେକ ସ୍ଥାନରେ ପରିଲକ୍ଷିତ ହେଉଛି । 
କିନ୍ତୁ ଜନଆନ୍ଦୋଳନ ଓ ସ୍ବେଚଛାସେବୀ ସଂଗଠନ ସମାନ ନୂହନ୍ତି କେବେହେଲେ । ଏକଥା 
ପ୍ରତ୍ୟକ୍ଷ ଭାବେ ପ୍ରମାଣିତ ହେବାର ସମୟ ଅସିଛି । ଗ୍ରାମ୍ୟସ୍ତରୀୟ ଅନୁଷ୍ଠାନମାନଙ୍କର ସ୍ପିତି ଓ 
କାର୍ଯ୍ୟକ୍ରମ ଆଶା ଓ ଆଭିମୁଖ୍ୟ ସମ୍ପର୍କରେ ବିସ୍ତୃତ ଗବେଷଣା କରିବାକୁ ଆହ୍ଵାନ ଆସିଛି । 
ଗାଆଁର କ୍ଷମତାଶାଳୀ ବର୍ଚଙ୍କ ମତିଗତି ଓ ଚରମ ଦୃଷ୍ଟି କୋଣକୁ ଆଉଥରେ ଦୃଷ୍ଟିପାତ କରିବା 
ସ୍ବାଭାବିକ । ଗୋଟାଏ ସମୟରେ ରାଜା, ଜମିଦାର, ଗୌନ୍ଧିଆମାନଙ୍କ ସହ ସାମିଲ୍‌ ହୋଇଥଲେ 
ସରକାରୀ କର୍ମଚାରୀ ଓ ଜବାନ୍‌ମାନେ | ପ୍ରତ୍ୟେକ କ୍ଷେତ୍ରରେ ପଣ୍ଡା ପୁରୋହିତମାନଙ୍କ ସଂଖ୍ୟା 
ବଢ଼ିବାରେ ଲାଗିଛି । ପ୍ରତ୍ୟେକ ଗାଆଁରେ ସରକାରୀ କଳ, ଶାସନ ବ୍ୟବସ୍ଥା ଓ ଢାଞ୍ଚା ସହ 
ଗ୍ରାମ୍ୟସ୍ତରୀୟ ସାମାଜିକ ଓ ରାଜନୈତିକ ଜୀବନର ସମୀକରଣକୁ ମଧ୍ଯ ଭିନ୍ନଦୃଷ୍ଟିରେ ଦେଖୁବାକୁ 
ପଡ଼ିବ ବୋଲି ଯୋଜନା ରହିଛି ¦ 

ମୁଁ ଦୁଇଟି ପୁସ୍ତକକୁ ବାରମ୍ବାର ଧ୍ୟାନର ସହ ପଡ଼ିବାକୁ ଚାହିଁଛି ବିଭିନ୍ନ ପରିସରରେ । 
ପ୍ରଥମଟି ହେଉଛି ' ହାଓ ଗ୍ରୀନ୍‌ ୱାଜ୍‌ ମାଇଁ ଭ୍ୟାଲି' (How Green was My Valley) | 
ଲେଖକ ରିଚାର୍ଡ ଲେୱଡେଲିନ୍‌ ( Richard Llewellyn) | ୧୯୩୯ ମସିହାରେ ପ୍ରକାଶିତ 
ବହିରେ ଇଂଲଣ୍ଡର ଦକ୍ଷିଣ ଜ୍ଵେଲ୍‌ସରେ ଗୋଟିଏ ପରିବାର ଖଣିଖାଦାନ ଶିଳାୟନ ଦ୍ଵାରା 
କିପରି ପ୍ରଭାବିତ ହୋଇଛି, ତାହା ଖୁବ୍‌ ମର୍ମସ୍ପର୍ଶୀ । ପରିବେଶ ଉପରେ ଲିଖୁତ ଏହି ବହିଟି 
ଆଜି ଗୋଟିଏ କ୍ଲାସିକ୍‌ । ଅନ୍ଯ ବହିଟି ହେଉଛି, ସମାଜବିଜ୍ଞାନୀ ସ୍ବର୍ଗତଃ ପ୍ରଫେସର୍‌ ବିକ୍ରମ 
ନନ୍ଦଙ୍କ ବହିଟି ' କଣ୍ଟୋର୍‌ସ୍‌ ଅଫ୍‌ କଣ୍ଡିନିୟୁଟି ଆଣ୍ଡ ଚ୍ଞ' (Contours of Continuity 
and Change) | ପୂସ୍ତକଟିରେ ବଣ୍ଡାମାନଙ୍କର ସାମଜିକ, ଆର୍ଥକ ଓ ସାଂସ୍କୃତିକ ଜୀବନରେ 
କି ପରିବର୍ଗନ ଆସିଛି, ତାହା ଉପରେ ଚମକ୍ରାର ବର୍ଣ୍ଣନା କରାଯାଇଛି । ପ୍ରଫେସର ବିକ୍ରମ 
ନନ୍ଦ ମୋର ଘନିଷ୍ଠ ବନ୍ଧୁ ଥଲେ ଓ ଅତି ଅଳ୍ପ ବୟସରେ ବୁଦ୍ଧିଜୀବୀ ହିସାବରେ ନାମ 
କମାଇଥଲେ | ଅତି ଅନୁନ୍ନତ ବଣ୍ଡାମାନଙ୍କ ଗହଣରେ ରହି ଗବେଷଣା କରିବା ଓ ନିଜର 
ମତାମତକୁ ସୂପାଠ୍ଯ ଭାବେ ଉପସ୍ଥାପନା କରିବାରେ ସେ ଏକ ଅଭିନବ ଉଦାହରଣ ଛାଡ଼ି 
ଯାଇଛନ୍ତି । ତାଙ୍କର ପଦାଙ୍କ ଅନୁସରଣ କରି ସେଇଭଳି ବହିଟିଏ ଲେଖୁବାକୁ ମୁଁ ଅନେକ 
ପ୍ରେରଣା ପାଇଛି । 

+¢ ¢ 


ପର୍ଯ୍ୟବେକ୍ଷକ 


୨୭lo୮।୨୦୦୯ 

ଇନ୍ଦ୍ରାବତୀ ଡ୍ୟାମ୍‌ ବେଣାଖମାର ଜଙ୍ଗଲ 
ଓ ସାନ ଛତରଙ୍ଗ ଗାଆଁ 


ମୁଖିଗୁଡ଼ାରୁ ଖାତିଗୁଡ଼ା ଆଉ ଖାତିଗୁଡ଼ାରୁ ମୁଖିଗୁଡ଼ା । ଇନ୍ଦ୍ରାବତୀ ଜଳବିଦ୍ୟୁତ ପ୍ରକଳର ରାସ୍ତା 
ଖୁବ୍‌ ଅଙ୍କାବଙ୍କା । ଗୋଟାଏ ପଟେ ଜଳଭଣ୍ଡାରର ପାଣି ଓ ଅନ୍ୟପଟରେ ଉଚ୍ଚନୀଚ ଅନେକ 
ପାହାଡ଼ ଓ ପର୍ବତ | ଇନ୍ଦ୍ରାବତୀ ଜଳଭଣ୍ଡାର ନିର୍ମାଣ ପୂର୍ବରୁ ଖାତିଗୁଡ଼ାକୁ ଲାଗି ଏକ ବଡ଼ ହୀଟ 
ବସୁଥଲା | ଝାଲିଆଗୁଡ଼ା ହାଟ ବୋଲି ସେ ଅଞ୍ଚଳର ସବୁଲୋକ ଜାଣନ୍ତି । କାହିଁ କେତେଦୂର- 
କାଶୀପୁର, ଦଶମନ୍ତପୁର, ନବରଙ୍ଗପୁର, ଥୁଆମୂଳ ରାମପୁର ଆଡୁ ଦୂର୍ଗମ ଜଙ୍ଗଲ ରାସ୍ତାରେ 
ଚାଲିଚାଲି ଲୋକ ବିଶେଷକରି ଆଦିବାସୀମାନେ ଆସିଥାଆନ୍ତି ବିକାକିଣା କରିବାକୂ । ଅନେକେ 
ନିଜର ଜିନିଷପତ୍ର ବୋହି ହାଟ ବସିବା ଦିନ ପୂର୍ବରୁ ପହଞ୍ଚିଥଆନ୍ତି ଓ ରାତିଟି ଗାଆଁରେ 
କଟାଇଥାଆନ୍ତି | 

ଝାଲିଆଗୁଡ଼ାର ନାଆଁ ଝାଲିଆ, ଅର୍ଥାତ୍‌ ମୟୂରରୁ ସୃଷ୍ଟି ହୋଇଛି । ସ୍ଥାନୀୟ ପରଜା ଭାଷାରେ 
ମୟୂରକୁ ଝାଲିଆ କହିଥାଆନ୍ତି | ମୟୂରମାନଙ୍କର ଗାଆଁ ଝାଲିଆଗୁଡ଼ା । ଜଣେ ଅବାକ୍‌ ହୋଇଯାଏ 
ଝାଲିଆଗୁଡ଼ାର ଇତିହାସ ଜାଣିଲେ | ଏବେ ମଧ୍ଯ ଝାଲିଆଗୁଡ଼ାରେ ହାଟ ବସୁଛି । କିନ୍ତୁ ଖାତିଗୁଡ଼ାରେ 
ଇନ୍ଦ୍ରାବତୀ ପ୍ରକଳ୍ତର ମୁଖ୍ୟ କାର୍ଯ୍ୟାଳୟ ଓ ଏକ ଛୋଟ ସହର | ଦୋକାନବଜାର, ମନ୍ଦିର, ସଲ, 
କଲେଜ, ବ୍ୟାଙ୍କ, ଜଳସେଚନ ବିଭାଗର କ୍ୟାର୍ଟସ୍‌ମାନଙ୍କ ସହ ଗଢ଼ିଉଠିଛି । ଠିକାଦାର, 
ରଞ୍ଜିନିୟରମାନଙ୍କର ବାସଗ୍ଧହମାନଙ୍କ ପାଖକୁ ଲାଗି ବିସ୍ଥାପିତମାନଙ୍କର ତଥାକଥତ କଲୋନି 
ବା କୃଷ୍ଣର | ଝାଲିଆଗୁଡ଼ା କେବଳ ଲୋକକଥା ହୋଇଯାଇଛି । ଯାହାକୁ ପଚାରିବ ସିଏ କହିବ 
ଖାତିଗୁଡ଼ା କିପରି ସ୍ଥାପିତ ହେଲା ଓ ଲୋକେ କିପରି ବିସ୍ଥାପିତ ହେଲେ । ଇନ୍ଦ୍ରାବତୀ ପ୍ରକଳ୍ତର 
ଶୁଭ ଦିଆଯାଇଥିଲା ୧୯ ୭୮ ମସିହାରେ ! ନିର୍ମାଣ କାର୍ଯ୍ୟ ଶେଷ ହେଲା ୨୦୦୦ ମସିହା 
ପରେ | ଏବେ ମଧ୍ଯ ଖାତିଗୁଡ଼ା ସହର ଉଠିଯାଇନାହିଁ । ନବୋଦୟ ବିଦ୍ୟାଳୟ ସ୍ଥାପିତ ହୋଇଛି । 
ଏକ ମେଡିକାଲ୍‌ କଲେଜ ପ୍ରତିଷ୍ଠା ପାଇଁ ପ୍ରସ୍ତାବ ଉଠିଛି ! ପ୍ରକହ୍ଥର ଅନେକ ଜାଗା ଖାତିଗୁଡ଼ାକୁ 
ଲାଗି । ଜମି ଅଧଗ୍ରହଣ ଯୋଗୁଁ ଖାତିଗୁଡ଼ା, ଝାଲିଆଗୁଡ଼ା ଆଦି ଗାଁ ସବୁ ଉଠିଯାଇଛି । ଜମି 
କେବଳ ଇତିହାସକୁ ମନେ ପକାଇବା ପାଇଁ ରହିଯାଇଛି । 

ପ୍ରକନର ଉପର ଅତିଥନିବାସ ଛୋଟ ଏକ ପାହାଡ଼ ଉପରେ । ସେଠାକୁ ଗଲେ ଇନ୍ଦ୍ରାବତୀ 
ନଦୀ ଓ ତା ପାଖକୁ ଲାଗି ସମତଳ ଜମି ଅଖୁପାଇଲା ପର୍ଯ୍ୟନ୍ତ ଦେଖୁହୁଏ | ପାହାଡ଼ିଆ ଗତିପଥ 
ଅତିକ୍ରମ କରି ନଦୀ ନବରଙ୍ଗପୁର ସମତଳ ଅଞ୍ଚଳକୁ କିପରି ପ୍ରବେଶ କରିଛି ବୁଝିହୁଏ । ଉର୍ବର 
ଜମି ପଡ଼ିରହିଛି । ସବୁ ଛୋଟ ଛୋଟ ପାହାଡ଼ମାନେ ବିକୃତ ହୋଇଯାଇଛନ୍ତି । ପଥର ଖୋଳିବା 
ପାଇଁ କେତେ ଡିନାମାଇଟ୍‌ ବ୍ୟବହାର ହୋଇଥିବ, ତାହା ଜଣେ ସହଜରେ କଳ୍ପନା କରିପାରେ । 
ଲାଣ୍ଡସପେପ୍‌ ବିବର୍ ଓ ଅମାନୁଷିକ । ବାହାରର ଲୋକେ ଖତିଗୁଡ଼ାରେ ଆସ୍ଥାନ ଜମାଇଛନ୍ତି । 
ସ୍ଥାନୀୟ ଲୋକଙ୍କ ଅସ୍ତିତ୍ଵ ଭାଷା, ସଂସ୍କୃତି, ଲୋକକଥା ଓ କିମ୍ବଦନ୍ତୀ ଇତିହାସ ଓ ପରିଚୟ 
ସବୁ ଇନ୍ଦ୍ରାବତୀ ଜଳଭଣ୍ଡାରରେ ସଲୀଳ ସମାଧ୍ୟ ନେଇ ସାରିଛନ୍ତି । 

ଖତିଗୁଡ଼ା ସହରରୁ ଜଳଭଣ୍ଡାରର ସୀମାକୁ ଲାଗି ମୁଖିଗୁଡ଼ାକୁ ରାସ୍ତା ନିର୍ମାଣ କରାଯାଇଛି ପ୍ରକଳ୍ନ 
କର୍ଗୁପକ୍ଷଙ୍କ ଦ୍ଵାରା । ଘାଟିରାସ୍ତା ଖୁବ୍‌ ଲମ୍ବା ଜଣାପଡ଼େ ଜଣକୁ । କାଉ ଉଡ଼ିଗଲେ ଖତିଗୁଡ଼ା ଓ 
ମୁଖିଗୁଡ଼ା ଯେମିତି ଲଗାଲଗି ହୋଇ ମୁଣ୍ଡ ଟେକିଛନ୍ତି । ଗୋଟାଏ ଉପରେ, ଆଉ ଗୋଟାଏ ତଳେ | 
ଖତିଗୁଡ଼ା ନବରଙ୍ଗପୁର ଜିଲ୍ଲାରେ ଆଉ ମୁଖିଗୁଡ଼ା କଳାହାଣ୍ଡି ଜିଲ୍ଲାରେ ଯେଉଁଠି ଜଳବିଦ୍ୟୁତ ଉତ୍ପାଦନ 
କେନ୍ଦ୍ର ସ୍ଥାପିତ ହୋଇଛି । ମହୁଲପାଟଣାର ପାହାଡ଼ ଉପରୁ ପାଣି ଟନେଲ୍‌ ଦେଇ ଯାଉଛି ବଡ଼ ବଡ଼ 
ପାଇପ୍‌ ପାଖକୁ । ସେଠାରୁ ପାଣି ଯାଇ ଟର୍‌ବାଇନ୍‌ ଚଳାଉଛି ଓ ବିଦ୍ୟୁତ୍‌ ଉତ୍ପାଦିତ ହେଉଛି । 
ମହୁଲପାଟଣା ଉପରୁ କଳାହାଣ୍ଡିର ବିସ୍ତୀର୍ ସମତଳ ଅଞ୍ଚଳ ଦେଖୁହେଉଛି । କିନୁୁ ସେଥୁରେ କୌଣସି 
ରଙ୍ଗ ବିବିଧତା ନାହିଁ । କେବଳ ସବୁ ଧୂସର ଓ ଶୁଷ୍କ । ପାୱାର ଚ୍ୟାନେଲ୍‌ରେ ପାଣି ଦୂର ଜୟପାଟଣା 
ଓ ଧର୍ମଗଡ଼ ଅଞ୍ଚଳକୁ ଯାଇ ଜଳସେଚନ ବ୍ୟବସ୍ଥାକୁ ସୁଦୃଢ଼ କରିଛି । ଜଳସେଚିତ ଅଂଳରେ 
ଚାଷୀମନରେ କେତେ ଆଶା ଆକାଂକ୍ଷା ଓ ସ୍ବଛଳତାର ସ୍ଵପ୍ନ ଅଙ୍କୁରିତ ହୋଇଛି, ତାହା ଏପର୍ଯ୍ୟନ୍ତ 
ସମ୍ପୂର୍ଣ ମପାଯାଇନାହିଁ । ଟିର ମରଗୁପ୍ରପୀଡ଼ିତ କଳାହାଶ୍ରିରେ ଇନ୍ଦ୍ରାବତୀ ଜଳଭଣ୍ଡାର ପାଣି କେତେଦୂର 
ସୁଫଳା ଓ ଶସ୍ୟଶ୍ୟାମଳା କରିଛି ତାହା କଳନା କରି ହେଉନାହିଁ । ଇନ୍ଦ୍ରାବତୀ ଜଳଭଣ୍ଡାରରୁ ବିଦ୍ୟୁତ୍‌ 
-ଶିକ୍ତି ଉଚ୍ଚା ଉଚ୍ଚା ଟାୱାରରେ ବ୍ରହ୍ମପୁର ଓ ଭୂବନେଶ୍ବର ଆଡ଼କୁ ନିଆଯାଇଛି | ରନ୍ଦ୍ରାବତୀର ବିସ୍ଥାପିତ 
ଲୋକଙ୍କ ପାଇଁ ପାଣି ନାହିଁ କି ଜଳବିଦ୍ୟୁତ ନାହିଁ । ଜୀବିକା ନାହିଁ କି ଜିଜ୍ଞାସା ନାହିଁ| 

ଖାତିଗୁଡ଼ାରୁ ପ୍ରକଛ ରାସ୍ତାରେ ପନ୍ଦର କି.ମି. ଗଲାପରେ ପଡ଼େ ବେଣାଖମାର ଜଙ୍ଗଲ | 
ଦିନଥଲା ଏହା ଏକ ବିରାଟ ଘଞ୍ଚ ଶାଳ ଜଙ୍ଗଲ ଥୁଲା | ବନ୍ୟଜନ୍ତୁମାନଙ୍କ ଦ୍ଵାରା ଭରି ଯାଇଥୁଲା | 
ବାଫଲିମାଳୀର ବାଘ, କଲରାପତରିଆ ବାଘମାନେ ଏ ଅଞ୍ଚଳକୁ ଆସୁଥିଲେ ଇନ୍ଦ୍ରାବତୀ ନଦୀ 
ଅତିକ୍ରମ କରି | ସାଧାରଣ ଲୋକ ଓ ଆଦିବାସୀମାନେ ସାହସ କରୁନଥଲେ ଜଙ୍ଗଲ ଭିତରେ 
ପ୍ରବେଶ କରିବାକୁ । ଜଳଭଣ୍ଡାରର ଏକ ଦୀର୍ଘ ଡାଇକ୍‌ ବା ବନ୍ଧ ତିଆରି ଆରମ୍ଭ ହେଲା ମାତ୍ରକେ 
ବେଣାଖମାର ଜଙ୍ଗଲ ଉପରେ ଆକ୍ରମଣ ଆରମ୍ଭ ହେଲା । ଶ୍ରମିକମାନଙ୍କର ଏକ କଲୋନି 
ସ୍ଥାପତି ହେଲା । ଟ୍ରକ୍‌ ଓ ଅନ୍ୟ ମାଟି ଖୋଳିବା ଯନ୍ତ୍ରପାତି ପହଁଂଲା । ଯେଉଁ ଟ୍ରକ୍‌ ସିମେଣ୍ଟ 
ଆଣିଲା, ସେଇ ଟୁକ୍‌ରେ ବେଣାଖମାର ରିଳର୍ଭ ଜଙ୍ଗଲରୁ ମୂଲ୍ୟବାନ କାଠ ଚୋରାରେ ଚାଲାଣ 
କରାଗଲା | ଖତିଗୁଡ଼ା ସହରରେ ବଢ଼େଇମାନେ ବସା ବାନ୍ଧିଲେ । ଖଟ, ସୋଫା ସବୁ ତିଆରି 

ହେଲା ବହୁ ସଂଖ୍ୟାରେ | ବସ୍‌ରେ ଯାତ୍ରୀମାନେ ସେସବୁ ନିଜ ନିଜ ଗାଆଁମାନଙ୍କ ବୋହିନେଲେ । 
ବେଣାଖମାରର ମୁଲ୍ୟବାନ କାଠ ଜୟପୁର, ବ୍ରହ୍ମପୁର ଓ ଭୁବନେଶ୍ବରର ଘରେ ଶୋଭାପାଇଲା । 
ବେଣାଖମାର ଧ୍ଵସ୍ତବିଧ୍ଵସ୍ତ ହୋଇଗଲା | ଜଙ୍ଗଲ କଟିଗଲା ଗୋଟାପଣେ | ଯେଉଁଆଡ଼କୂ ଦେଖୁବ 
ମୋଟାମୋଟା ଗଛର ଗଣ୍ଡି ମାଟି ଉପରେ କେଇଫୁଟ କେବଳ ପଡ଼ିରହିଛି । ଏକଦା ଘଞ୍ଚ ଜଙ୍ଗଲ 
ବୋଲି ନାମିତ ହୋଇଥବା ଏ ରଲାକା ଏବେ ବୁଦୁବୁଦୂକିଆ ଜଙ୍ଗଲରେ ପରିଣତ ହୋଇଛି । 

‘କାଠ ମାଫିଆଙ୍କ କବ୍‌ଜାରେ ଥିବା ଏ ଜଙ୍ଗଲ ବିଷୟରେ ବନବିଭାଗ କର୍ମଚାରୀଙ୍କୁ 
ପଚାରିଲେ ସେମାନେ ନ ଜାଣିଲା ପରି ହୁଅନ୍ତି । ବେଣାଖମାର ଜଙ୍ଗଲ ନବରଙ୍ଗପୁର ଓ କଳାହାଣ୍ଡି 
ସୀମାନ୍ତରେ | ଏଣୁ କାହାର ଦୃଷ୍ଟି ନଥାଏ । ଏତେବଡ଼ ଜଙ୍ଗଲ କଗିବାକୁ ଜଣେ ଫରେଷ୍ଟଗାର୍ଡ଼ । 
ନବେ ଦଶକରେ ମୁଁ ରାଜ୍ୟ ଯୋଜନା ବୋର୍ଡରେ ସଦସ୍ଯ ଥିବା ବେଳେ ଜଙ୍ଗଲ ବିଭାଗର 
ସଂରକ୍ଷକ ଓ ମୁଖ୍ୟ ସଂରକ୍ଷକଙ୍କୁ ବେଣାଖମାର ଜଙ୍ଗଲର ତାପୂର୍ଯ୍ୟ ବିଷୟରେ ସୂଚିତ କରି ଜଙ୍ଗଲ 
ସୁରକ୍ଷା ପାଇଁ ଅନୁରୋଧ କରିଥୁଲି ମୌଖିକ ଓ ଲିଖୂତ ଭାବେ । କିନ୍ତୁ ଫଳାଫଳ କିଛି ହେଲାନାହିଁ । 
ସ୍ଥାନୀୟ ଲୋକେ ଜଙ୍ଗଲ କିପରି ସୁରକ୍ଷିତ ରହିବ ତାହା ଦାବି କରିଥଲେ | ଫରେଷ୍ଟଗାର୍ଡ ମଦବୋତଲ 
ହେଉ କି କେତେଟଙ୍କା ହେଉ, ଭୟ ପ୍ରମାଦ ହେଉ ବା ପ୍ରୋତସ୍ସାହନର ଅଭାବ ହେଉ ଏ ଜଙ୍ଗଲ 
ଧ୍ଵଂସ ହେବାରେ ସହାୟତା ପ୍ରଦାନ କରିଛି ବୋଲି ସ୍ଥାନୀୟ ଲୋକେ ବହୁବାର ଅଭିଯୋଗ କରିଛନ୍ତି । 
ସବୁଠାରୁ ଆଶ୍ଚର୍ଯ୍ୟର କଥା ଯେ ଇନ୍ଦ୍ରାବତୀ ଜଳଭଣ୍ଡାରର ପାଣି ଝନେଲ୍‌ ଯୋଗେ ଏକ ନୂଆ 
କେନାଲ ଦେଇ ହାତୀ ନଦୀରେ ପଶୁଛି । ହାତୀ ନଦୀ ହେଉଛି ତେଲ୍‌ ନଦୀର ଶାଖାନଦୀ । ତେଲ୍‌ 
ନଦୀ ହେଉଛି ମହାନଦୀର ଉପନଦୀ । ଏଥୁରୁ ସ୍ପଷ୍ଟ ହୋଇଯାଉଛି ଯେ ଇନ୍ଦ୍ରାବତୀ ନଦୀ ସହ 
ମହାନଦୀର ସଂଯୋଗୀକରଣ କରାଯାଇଛି । ଏହାର ସ୍ଵୀକୃତି ଭାରତ ସରକାରଙ୍କ ପରିବେଶ ଓ 
ଜଙ୍ଗଲ ମନ୍ତ୍ରଣାଳୟ ଦେଇଛି କି ନାହିଁ କେହି ଜାଣନ୍ତି ନାହିଁ । ଓଡ଼ିଶା ସରକାରଙ୍କ ଜଳସେଚନ 
ବିଭାଗ, ଏ ପ୍ରକାର ସଂଯୋଗୀକରଣ ଯଥାର୍ଥ ଓ ବିଧସଂଗତ କି ନାହିଁ ତାହାର ସ୍ପଷ୍ଟୀକରଣ ଦେଇନାହିଁ । 
ସବୂକଥା ଯେମିତି ଲୁଚାଛପା ହୋଇଛି । 

ଇନ୍ଦ୍ରାବତୀ ନଦୀର ପାଣି କୁଆଡ଼େ ଏବେ ହାତୀନଦୀରେ ବନ୍ୟା ସୃଷ୍ଟି କରୁଛି । ଅନ୍ୟପକ୍ଷରେ 
ତେଲ୍‌ନଦୀ ଚିରସ୍ରୋତା ହୋଇପଡ଼ିଛି । ତେଲ୍‌ ନଦୀରୁ ପାଣି ନେଇ ବେଦାନ୍ତର ଆଲୁମିନା ଶିଳ୍ପ 
ସମ୍ପଦ୍ଧ ହେବାରେ ଲାଗିଛି । ଏଣୁ ଏଥୁରୁ ସ୍ଷ୍ଚ ହୋଇଯାଇଛି ଯେ ରନ୍ଦ୍ରାବତୀର ହଜାର ହଜାର 
ବିସ୍ଥାପିତଙ୍କ ଜୀବନ ସଂଗ୍ରାମ ବଦଳରେ ଅନ୍ୟ ଅଣ-ଆଦିବାସୀ ଓ ଶିଛପତିମାନେ ବିଭିନ୍ନ ବାଟରେ 
ଲାଭାନ୍୍‌ଵିତ ହୋଇଛନ୍ତି । 

ବେଣାଖମାର ଜଙ୍ଗଲ ଓ ବନ୍ୟଜନ୍ତୁ ଧ୍ବଂସ ପାଇବା ପରେ ସେଠାରେ ଏକ ଦୁଃଖଦ ପରିସ୍ଥିତି 
ସୃଷ୍ଟି ହୋଇଛି । ଠେକୁଆଟିଏ ଦେଖୁବାକୁ ମିଳୁନାହିଁ ଆଜିକାଲି । ବେଣାଖମାର ମୋଡ଼ରେ ତାଇକ୍‌ 
ପାଖରେ କଲରାପତରିଆ ବାଘଟିଏ ଅନେକ ବର୍ଷଧରି ବସା ବାନ୍ଧିଥିଲା । କେଉଁ ଶିକାରୀର 
ଗୁଳିରେ ସେ ମରିଛି ଜାଣିବା ଏବେ କଷ୍ଟକର ହୋଇପଡ଼ିଛି । ବେଣାଖମାର ଜଙ୍ଗଲ ଧ୍ଵଂସ 
ହୋଇଥୁବା ହେତୂ ଆଖପାଖ ଦଶଟି ଗାଆଁର ଲୋକଙ୍କୁ ଏବେ ହଳ ଲଙ୍ଗଳ ପାଇଁ ବା ବାସଗ୍ଧହ 

ନିର୍ମାଣ ପାଇଁ କାଠ ମିଳୁନାହିଁ । ବେଣାଖମାରର ଛତୁ ଲୋକଙ୍କ ମିଳୁନାହିଁ । ବେଣାଖମାର ଜଙ୍ଗଲର 
ମହୂର ସ୍ବାଦ ଚାଖିବା ସ୍ଵପ୍ନ ହୋଇଯାଇଛି | 
ବେଣାଖମାର ଜଙ୍ଗଲ ପରେ ପାଡ଼େପଦର ଗାଁ ଯେଉଁଠି ଏବେ ନୂଆ ପଞ୍ଚାୟତ ଗଢ଼ିଉଠିଛି, 
ତା'ପରେ ଚାରିପାଞ୍ଚ କିଲୋମିଟର ଦୂରରେ ସାନ ଛତରଙ୍ଗ ଗାଆଁ । ବିସ୍ଥାପିତ ପରିବାରମାନେ 
ସ୍ଥାୟୀ ବସବାସ କରିବା ପାଇଁ ସେଠାରେ ପହଞ୍ଚିଛନି ଓ ଗାଆଁର ଜନସଂଖ୍ୟା କିଛି ବଢ଼ିଛି । 
ପୌଷ ପୂର୍ଣ୍ଣିମାରେ କନ୍ଧ ଓ ପରଜାମାନଙ୍କର ମୁଖ୍ୟ ପର୍ବ ' ପୁଷ୍‌ ପରବ ସମାପ୍ତ ହୁଏ 
'ମାଳିଚଘା'ରେ | ଅର୍ଥାତ୍‌ ଆଖପାଖ ଶହେଟି ଗାଆଁର ଲୋକେ ସୁଉଚ୍ଚ ବାଫଲିମାଳୀ ପର୍ବତ 
ଚଢ଼ନ୍ତି ସେଦିନ । ମାଳୀ ଉପରେ ବିସ୍ତୀର୍ଣ୍ଣ ପଡ଼ିଆ । ବାଫଲିମାଳୀରେ ବକ୍ସାଇଟ୍‌ ଭରି ରହିଛି । 
ଏଇଥୁପାଇଁ ଏହାର ଭୂତାର୍ଵିକ ସ୍ଥିତି ସୃଷ୍ଚି । ମାଳୀ ଉପରେ ‘ ପୁଷ୍‌ ପରବ୍‌' ଦିନ ଦୋକାନ ବଜାର 
ବସେ । ଆଦିବାସୀମାନେ ଖୁବ୍‌ ନାଚଗୀତ କରନ୍ତି । ଧାନ, ମାଣ୍ରିଆ କାଟିବା ପରେ ଏହା 
ସେମାନଙ୍କର ମୁଖ୍ୟ ପର୍ବ । ଧୁମ୍ଧାମ୍‌ ଓ ଆନନ୍ଦ ମଉଚ୍ଛବର ସମୟ । ଇନ୍ଦ୍ରାବତୀ ନଦୀର ପଶଣ୍ଚିମପଟେ 
ଥିବା ଗାଁମାନଙ୍କ ଭିତରେ ସାନହତରଙ୍ଗ ଅନ୍ୟତମ । 
ଇନ୍ଦ୍ରାବତୀ ଜଳଭଣ୍ଡାରରେ ଅକାତ କାତ ପାଣି । ଏଣୁ ଏବେ ‘ପୁଷ୍‌ ପରବରେ ଏପଟ 
ଅଞ୍ଚଳର ଲୋକେ କାଶୀପୁରର ବାଫଲିମାଳୀକୂ ଯାଇପାରୁନାହାନ୍ତି । ସାନଛତରଙ୍ଗ ଗାଆଁକୁ ଲାଗି 
ଉଚ୍ଚା ପାହାଡ଼ଟିଏ । ସେଇଠି ହଜାର ହଜାର ପିଆଶାଳ ଗଛ ବଞ୍ଚିଛି । ସୌଭାଗ୍ୟବଶତଃ “କାଠ 
ମାଫିଆ” ମାନଙ୍କର ଆଖୁ ପଡ଼ିନାହିଁ । ମୁଁ ସେ ଗାଆଁରେ ସନ୍ଧ୍ୟାରେ କଥବାର୍ଗା କରିଲା ବେଳେ 
ଗ୍ରାମବାସୀଙ୍କୁ ପ୍ରସ୍ତାବ ଦେଇଥୁଲି ମନ୍ଦିରଟିଏ ଗଢ଼ିବା ପାଇଁ । ମନ୍ଦିର ତିଆରି ହେଲେ ଗଛ କାଟିବା 
ମନା ହୋଇଯିବ ଓ ଜଙ୍ଗଲ ସୁରକ୍ଷା ହେବ । ଲୋକଙ୍କ ମନକୁ ଏହା ପାଇଥୁଲା । ମୁଁ ହିମାଳୟ 
ପାଦଦେଶରେ ଏଇଭଳି ଦେବସ୍ଥାନମାନଙ୍କରେ ଜଙ୍ଗଲ ସୁରକ୍ଷିତ ହୋଇଥିବା ଦେଖଛି ଯାହାକୁ 
କୁହାଯାଏ “ ସାକ୍ରେଡ୍‌ ଗ୍ରୋଭ୍‌' ( Sacred Grove) | ବଣ ଓ ବଣଦେବତାଙ୍କୁ ପୂଜା ହୁଏ ସେଇଠି | 
କୌଣସି ଗଛ କଟାଯାଏ ନାହିଁ । ଜଳସ୍ରୋତ ଥିବାରୁ, ପିଇବା ପାଣି ଗାଆଁ ଲୋକେ ବର୍ଷସାରା 
ପାଆନ୍ତି । ହିମାଳୟ ପାଦଦେଶରେ ପ୍ରତ୍ୟେକ ଗାଆଁର ସ୍ଥିତି ହେଉଛି ଏଇଭଳି । 
ସାନ ଛତରଙ୍ଗ ଗାଆଁରେ ଏଇକଥା ସମ୍ଭବ ହୋଇଛି | ପାହାଡ଼ର ମଥାନ ଉପରେ ମନ୍ଦିରଟିଏ 
ଗାଆଁ ଲୋକେ ଗଢ଼ିଛନି । ପିଆଶାଳ ଗଛ ସେ ଅଞ୍ଚଳକୁ ସମ୍ପଦ୍ଧ କରିଛି । ଯଦି ଗୋଟିଏ ପିଆଶାଳ 
ଗହର ମୁଲ୍ୟ ଲକ୍ଷେ ଟଙ୍କା ହୁଏ, କେତେ ଶହ କୋଟି ଟଙ୍କାର ସଅ୍ଚରି ଲୋକେ ଜମା କରିଛନ୍ତି 
ତାହା ଅନୁମେୟ | ଏବେ ' ପୁଷ୍‌ ପରବ୍‌'ରେ ସେଠାରେ ' ମାଳିଚଘା' ହେଉଛି ଆଖପାଖ ଗାଆଁ 
ଲୋକଙ୍କ ଦ୍ଵାରା । ଦୋକାନବଜାର ବସୁଛି । ମାଇକ୍‌ ସେଟ୍‌ରେ ଗୀତ ବାଜୁଛି । ଆଦିବାସୀ 
ଧାଙ୍ଗଡ଼ା ଧାଙ୍ଗଡ଼ୀ ନାଚଗୀତ କରୁଛନ୍ତି । ବାଫଲିମାଳୀ ନ ଯିବାର ଦୁଃଖ ଓ ଗ୍ଲାନି ଏବେ ଦୂର 
ହୋଇଛି । ରନ୍ଦ୍ରାବତୀ ଜଳଭଣ୍ଡାର ଅନେକେ ସ୍ଥାନୀୟ ଲୋକଙ୍କ ଜୀବନଜୀବିକା ଧ୍ଵଂସ କରିଛି । 
କିନ୍ତୁ ମାଟି ଆଉ ବଣଜଙ୍ଗଲର ମଣିଷ ହାରିଯାଇନାହିଁ । 
+¢+¢* 
ପର୍ଯ୍ୟବେକ୍ଷକ 
o୩୦୯।୨ ୦୦୯ 

ଦାରିଦ୍ର୍ୟ ଓ ଗ୍ରାମ୍ଯ ପରିବେଶ 


ଏ ପୃଥିବୀରେ ପରିବେଶ ବିଷୟରେ ଯଦି କେହି ସବୁଠାରୁ ପ୍ରଭାବଶାଳୀ ମନ୍ତବ୍ୟ ଦେଇଥାଏ 
ତେବେ ସେଇ ବ୍ୟକ୍ତିଜଣକ ହେଉଛନ୍ତି ଶ୍ରୀମତୀ ଇନ୍ଦିରା ଗାନ୍ଧୀ । ୧୯୭୨ ମସିହା କଥା । 
ସ୍ଵିଡେନ୍‌ର ରାଜଧାନୀ ଷ୍ଟକହୋମ୍‌ଠାରେ ଆୟୋଜିତ ମାନବୀୟ ପରିବେଶ ସଂକ୍ରାନ୍ତୀୟ ବିଶ୍ବ 
ସମ୍ମିଳନୀରେ ପ୍ରଧାନମନ୍ତ୍ରୀ ଶ୍ରୀମତୀ ଇନ୍ଦିରା ଗାନ୍ଧୀ ରାଷ୍ଟ୍ରମୁଖ୍ୟ ହିସାବରେ ଯୋଗ ଦେଇଥିଲେ । 
ବିକାଶ ଓ ପରିବେଶ କିପରି ଓତଃପ୍ରୋତ ଭାବେ ସଂଶ୍ଲିଷ୍ଟ ତାହା ସେ ଉଲ୍ଲେଖ କରି କହିଥିଲେ, 
“ ଦାରିଦ୍ୟୁ ଏ ପୁଥିବୀର ସବୁଠାରୁ ବେଶି ପ୍ରଦୂଷଣକାରୀ । ସେ କହିଥିଲେ- “ ଦାରିଦ୍ୟୟ ଓ ଅଭାବ 
ସର୍ବଶ୍ରେଷ୍ଠ ପ୍ରଦୂଷଣକାରୀ ନୁହେଁ କି ? ଦାରିଦ୍ର ଥିଲେ ପରିବେଶ ଉନ୍ନତ ହୋଇପାରିବ ନାହିଁ । 
ବିଜ୍ଞାନ ଓ ବୈଷୟିକଞଜ୍ଞାନ ବିନା ଦାରିଦ୍ଧୟ ଦୂରୀକରଣ ସମ୍ଭବ ହୋଇପାରିବ ନାହିଁ ।” 

ଶ୍ରୀମତୀ ଗାନ୍ଧୀଙ୍କ କଥା କେତେ ଯେ ଅକ୍ଷରେ ଅକ୍ଷରେ ସତ୍ୟ, ତାହା ଭାରତର ଯେକୌଣସି 
ଗାଁକୁ ଗଲେ ସହକରେ ଅନୁଭବ କରିହେବ | ଏ ଲେଖକ ଆଦିବାସୀ ଗୀମାନଙ୍କ ଗଲେ କେତୋଟି 
କଥା ଜାଣିବାକୁ ସବୁବେଳେ ଚେଷ୍ଟା କରିଥାଏ । ଗାଁ ଲୋକଙ୍କୁ ପିଇବା ପାଣି ଠିକ୍‌ ମିଳୁଛି କି 
ନାହିଁ ? ଗାଁରେ ଜାଳ କାଠ ମିଳୁଛି କି ନାହିଁ ? ଗାଁର ମଇଳା ଆବର୍ଜନା କେଉଁଠି ପିଙ୍ଗାଯାଉଛି ? 
ଗାଁରେ ଘୁଷୁରୀ ଅଛଚ୍ତି କି ନାହିଁ ? ଗାଁରେ ଘୁଷୁରୀ ରୋଗ-ବେମାରୀରେ ଲୋକେ ଆକ୍ରାନ୍ତ ହେଉଛନ୍ତି 
କି ନାହିଁ ? ଗାଁରେ ମଦଦୋକାନ ଅଛି କି ନାହିଁ ? ଗାଁ ଲୋକେ ଦେଶାନ୍ତରୀ ହେଉଛନ୍ତି କି ନାହିଁ ? 
ଏଇଭଳି ଅନେକ ପ୍ରଶ୍ନ ପଚାରିବାକୁ ମନ ଡାକେ । ଏଇସବୁ ପ୍ରଶ୍ନ ପଚାରିବାର ଅସଲ ଉଦେଶ୍ୟ 
ହେଉଛି ଗାଟିର ଦାରିଦ୍ର ଓ ପରିବେଶଜନିତ ସ୍ପିତି ଆକଳନ କରିବା । ସତକଥା କହିବାକୁ 
ଗଲେ ପ୍ରତ୍ୟେକ ଆଦିବାସୀ ଗାଁର ପରିବେଶରେ ଘୋର ଅବକ୍ଷୟ ଦେଖାଦେଇଛି ! 

ଯେଉଁସବୁ ଗାଁ ଶିଛାଞ୍ଚଳକୁ ଲାଗି ରହିଛି, ତାହାର ଅବସ୍ଥା କହିଲେ ନସରେ । କାଶୀପୁରରେ 
ଶିଳ କହିଲେ ଏକ ଗ୍ରାଫାଇଟ୍‌ ଫ୍ରାକଟ୍ରିକୁ ବୁଝାଏ । ଗୋଡ଼ିବାଲି ପଞ୍ଚାୟତର ବନ୍ଧମାଣ୍ଡି କଲୋନୀ 
ପାଖରେ ଏହା ଅବସ୍ଥିତ । ଜଣେ ଖଣି ବିଭାଗର ଅଧିକାରୀ କହୁଥିଲେ ଯେ କାଶୀପୁରସାରା 
ଗ୍ରାଫାଇଟ ଭରି ରହିଛି ଓ ବିଭିନ୍ନ ବ୍ଯକ୍ତି ଓ କମ୍ପାନି ଖଣି ଲିଜ୍‌ ଦେବା ପାଇଁ ଆଗ୍ରହୀ ଅଛନ୍ତି । 
ଦେଶସାରା ଗ୍ରାଫାଇଟ୍‌ର ଚାହିଦା ଅଛି | ଗ୍ରାଫାଇଟରୁ ଅନେକ ଜିନିଷ ତିଆରି ହୋଇ ବୈଦ୍ୟୁତିକ 
ଶିଳ୍ ମୋଟର ଗାଡ଼ି ଶିଳ୍ପ ଆଦିରେ ବହୁଳଭାବେ ବ୍ଯବହାର କରାଯାଉଛି । କିନ୍ତୁ ଗ୍ରାଫାଇଟ୍‌ 
ଶିଳରେ ସବୁଠାରୁ ବେଶୀ ପ୍ରଦୂଷଣ ହୋଇଥାଏ | ମୃତ୍ତିକା, ଜଳ ଓ ବାୟୁ ପ୍ରଦୂଷଣରେ ଗ୍ରାଫାଇଟ୍‌ 

ଶିଳର ତାଲିକା ଆଗରେ ଥାଏ | ଏହାଦ୍ଵାରା କେଉଁ ପ୍ରକାର ରୋଗବେମାରୀ ହୋଇଥାଏ, ତାହା 
ସାଧାରଣ ଲୋକେ ଜାଣିନଥା'ନ୍ତି । 

ଶିଳ କାରଖାନା ବସିଲେ ଆଖପାଖ ଲୋକଙ୍କୁ କାମଧନ୍ଦା ମିଳିଥାଏ ବୋଲି ସମସ୍ତେ ଶିଳ୍ତାୟନକୁ 
ସ୍ଵାଗତ କରିଥାଆଚ୍ତି । କିନ୍ଧୁ ଏହାର ପ୍ରତିକୂଳ ପ୍ରଭାବ ଜାଣିଲାବେଳକୁ ନେଡ଼ିଗୁଡ଼ କହୁଣୀକୁ 
ବୋହିଯାଇଥାଏ । ବନ୍ଧମାଣ୍ତି କଲୋନି ନିକଟସ୍ଥ ଗ୍ରାଫାରଟ ଫ୍ୟାକ୍ତିର ଇତିହାସ ଯେ କେହି ଜାଣିବାକୁ 
ଚାହିଁବ । କିଏ ଆରମ୍ଭ କରିଲା, ଗ୍ରାଫାଇଟ୍‌ ଖଣିର ଲିଜ୍‌ କେତେ ବର୍ଷ ପାଇଁ ଦିଆଗଲା ଏବଂ ଫ୍ରାକଟ୍ରି 
ବସାଇବା ପୂର୍ବରୁ ପରିବେଶ ସଂକ୍ରାନ୍ତୀୟ ସମସ୍ତ ତଥ୍ୟ ପ୍ରଦୂଷଣ ବୋର୍ଡ ସମୀକ୍ଷା କରିଥିଲେ କି ନାହିଁ 
ଆଦି ପ୍ରଶ୍ନ ପଚାରିବାର ଆବଶ୍ୟକତା ଥିଲେ ମଧ୍ଯ କେହି ଏ ଦିଗରେ ପ୍ରୟାସ କରିନାହିଁ । ଗ୍ରାଫାଇଟ୍‌ 
ଫ୍ରାକଟ୍ରି ପ୍ରଦୂଷଣ ସମ୍ପର୍କରେ ଅବଶ୍ୟ ଗଣମାଧ୍ୟମରେ ଥରେ ଅଧେ ପ୍ରକାଶ ପାଇଛି, କିନୁ ଅସଲ 
ତଥ୍ୟ ଜାଣି ମଧ୍ଯ ପ୍ରଦୂଷଣ ବୋର୍ଡ ନୀରବ ରହିଥିବା ବଡ଼ କ୍ଷୋଭର ବିଷୟ | 

କାଶୀପୁରର ମାଣ୍ଡିବିଶି ଦେଇ ସିକରପାଇ ରାସ୍ତାରେ ଗଲେ ଗ୍ରାଫାଇଟ ଫ୍ରାକଟ୍ରିକୁ ରାସ୍ତାକଡ଼ରେ 
ଦେଖିବାକୁ ମିଳେ | ପାଖରେ ଚିରସ୍ରୋତା ଝରଣାଟିଏ | ଅନତିଦୂରରେ ପାହାଡ଼ ଓ ଜଙ୍ଗଲ | ଫ୍ରାକ୍‌ଟ୍ରିର 
ଅବସ୍ଥିତି ଖୁବ୍‌ ଅନୂକୂଳ । ଚାରିଆଡ଼େ ସବୁଜିମା ଅଥଚ ଫ୍ରାକ୍ଟ୍ରିଟି ଯେମିତି ମାଟି ଓ ପାଉଁଶ ଭିତରେ 
ପେତି ହୋଇଯାଇଛି । ସବୁ ଧୂସର ଓ ବିବର୍ଣ୍ଣ । ସବୂ ଧ୍ଵଂସ ଓ ଧର୍ଷଣର ସଙ୍କେତ | 

ଗ୍ରାଫାଇଟ୍‌ ଫ୍ରାକଟ୍ରିକୁ ଲାଗି ଆଖପାଖ ଦଶଟି ଗାର ପ୍ରାୟ ହଜାରେ ପରିବାର ପ୍ରଦୂଷଣ ଦ୍ଵାରା 
କ୍ଷତିଗ୍ରସ୍ତ । ଏଗୁଡ଼ିକର ନାମ ହେଲା-ଗୋଡ଼ିବାଲି ପଞ୍ଚାୟତର ନାରିଙ୍ଗବାଡ଼ି, ପଣସଗୁଡ଼ା, ପଡେଙ୍ଗ, 
ଜାରକା, ଗୋର୍ଣ୍ଣମା, ବାହାରଡେସ୍କା, ସିକରପାଇ ପଞ୍ଚାୟତର ଖୁଣ୍ଡାଖୁରା ଏବଂ ବଲ୍ଡିଆ । ଫ୍ରାକଟ୍ରି 
ପାଖ ଦେଇ ପ୍ରବାହିତ ଚିରସ୍ରୋତା ଝରଣାରେ ଗ୍ରାଫାଇଟ୍‌ ବିଶୋଧନର ଉଦଗତ ସମସ୍ତ ବିଷାକ୍ତ 
ଦ୍ରବ୍ୟ ମିଶୁଛି ଓ ଏହାକୁ ନିର୍ଭର କରି ଚଳୁଥିବା ଦଶଟି ଗାଁର ଅବସ୍ଥା କହିଲେ ନ ସରେ । ପେଟ 
ରୋଗ ଓ ଚର୍ମରୋଗ ବ୍ୟାପୀ ଯାଇଛି ସବୁଆଡ଼େ । ଗାଇଗୋରୁ ଏ ବିଷାକ୍ତ ପାଣି ପିଇ ମରିଛନ୍ତି 
ଅନେକ ସଂଖ୍ୟାରେ । ଫ୍ରାକଟ୍ରିର ବର୍ଜ୍ୟବସ୍ତୁ ଯେଉଁ ବିଲ ଜମିରେ ମାଡ଼ି ଯାଇଛି, ସେଠାରେ ଚାଷ 
ହେଉନାହିଁ । 

ପଡେଙ୍ଗ ଓ ନାରଙ୍ଗବାଡ଼ି ଗାଁ ଜମିରେ ଆଉ ଚାଷ ହେଉନାହିଁ । ଏସବୁ ଗାଁମାନଙ୍କରେ 
ଅବଶ୍ୟ ପ୍ରତିବାଦର ସ୍ଵର ରହିଛି, କିନୁ ମାଲିକଙ୍କୁ ସବୁପ୍ରକାର କୌଶଳ ଜଣା । ସ୍ଥାନୀୟ 
ନେତାମାନଙ୍କୁ ଚାନ୍ଦା ଦେବା ଛଡ଼ା ପ୍ରତିବାଦ କରୁଥିବା ଆଦିବାସୀମାନଙ୍କୁ ମଦପାଣି ଦେବା 
ଚବିଶ ଘଣ୍ଟା ଦରକାର ମଦ | ତଥପି ଫ୍ରାକ୍ଟ୍ରି ମାଲିକ ସହଜରେ କମ୍ପାନି ଚଳାଇ ପାରୁନାହିଁ । 
କେତେଥର କିଣାବିକା ହୋଇସାରିଲାଣି | ପ୍ରଦୂଷଣ ପାଇଁ କମ୍ପାନିରେ କାମ କରୁଥିବା ଶ୍ରମିକମାନେ 
ଆନ୍ଦୋଳନ, ଧର୍ମଘଟ ମଧ୍ଯ କରୁଛନ୍ତି । କେତେବେଳେ ମଜୁରୀ ପାଇଁ ତ ଆଉ କେତେବେଳେ 
ପାନୀୟ ଜଳ ପାଇଁ । ଗୋଡ଼ିବାଲି ସରପଞ୍ଚ ଫ୍ରାକ୍ଟ୍ରି ବିରୋଧରେ ପ୍ରତିବାଦ କରିଆସୁଛନ୍ତି | 
ସାନମାଟୁ ଗାଁରୁ ବେଆଇନ ଭାବେ ଗ୍ରାଫାଇଟ୍‌ ଉତ୍ତୋେଳନକୁ ସେ ବିରୋଧ କରି କର୍ଚ୍ଧପକ୍ଷଙ୍କ 

ଦୃଷ୍ଟି ଆକର୍ଷଣ କରିସାରିଛନ୍ତି । ଜଙ୍ଗଲ ନିୟମକୁ ଭଙ୍ଗ କରି ଗ୍ରାଫାଇଟ୍‌ ଖଣି ଖୋଳା ଚାଲିଛି । 
ଏଥିପାଇଁ ସ୍ଥାନୀୟ ତହସିଲଦାର, ବନବିଭାଗ କର୍ମଚାରୀ, ଖଣିବିଭାଗ କର୍ମଚାରୀମାନେ ଆଖିକାନ 
ବନ୍ଦ କରିଦେଇଛନ୍ତି ବୋଲି ସହଜରେ ଜଣାପଡୁଛି । ଫ୍ରାକଟ୍ରିର ଲାଭାଂଶରୁ ଏକ ଭାଗ ନିଶ୍ଚିତ 
ରୂପେ ବିଭିନ୍ନ ଅଧିକାରୀମାନଙ୍କ ପକେଟକୁ ଯାଉଛି । 

ରାୟଗଡ଼ାସ୍ପିତ ପ୍ରଦୂଷଣ ବୋର୍ଡର କର୍ଚ୍ଧପକ୍ଷ ଏହି ଫ୍ୟାକ୍ଟ୍ରି ତଦାରଖ କରିଥିବେ କି ନାହିଁ 
ସେମାନଙ୍କୁ ପଚାରିବାର ଅଛି । ପ୍ରଦୂଷଣ ନିୟନ୍ତ୍ରଣ ପାଇଁ ଆବଶ୍ଯକ ଯନ୍ତ୍ରପାତି ବସାଯାଇଛି କି 
ନାହିଁ କିଏ କହିବ ? ପ୍ରଦୂଷଣ ବୋର୍ଡରେ ଏଥିପାଇଁ ଯଥେଷ୍ଟ ଜ୍ଞାନକୌଶଳ ଅଛି କି ନାହିଁ ମଧ୍ଯ 
ଅନୁସନ୍ଧାନ କରିବାର ଅଛି | ଫ୍ୟାକଟ୍ରି ପାଖରେ ମଦ ଭାଟି ମାଲିକ ମଦଭାଟିଟିଏ ବସାଇବାର 
ଯୋଜନା କରିଥିଲା । ସ୍ଥାନୀୟ ଲୋକେ ତାହା ଭାରି ଦେଇଛନ୍ତି । ଏଇଠି ପ୍ରଶ୍ନ ଉଠୁଛି ଯେ 
ଗ୍ରାଫାଇଟ୍‌ ଫ୍ୟାକ୍ଟ୍ରି ରହିବ କି ନାହିଁ ? ଏ ଦେଶରେ ଯେତେବେଳେ ଗ୍ରାଫାଇଟ୍‌ର ଚାହିଦା 
ବଢୁଛି, ସେତେବେଳେ ସରକାରଙ୍କୁ କେଉଁଭଳି ନିଷ୍ଠରି ନେବାକୁ ହେବ ଓ କେର୍ଭଭଳି ନୀତି 
ପ୍ରଣୟନ କରିବାକୁ ହେବ, ସେ ସମ୍ପର୍କରେ ବିଶେଷଭାବେ ଚିନ୍ତା କରିବାର ବେଳ ଆସିଛି । 
ଶିଳ୍ଜାୟନର ସମର୍ଥକମାନେ ମଧ୍ଯ ବିଚାର କରିବାର ଅଛି ଯେ ସେମାନଙ୍କୁ ଗ୍ରାଫାରଟ୍‌ ଦରକାର 
ବା ଦଶଟି ଗାଁର ହଜାର ହଜାର ପରିବାରଙ୍କ ଜୀବନଜୀବିକା, ସ୍ବାସ୍ଥ୍ୟ ଓ ବଞ୍ଚିବାର ଅଧିକାର 
ସୁରକ୍ଷିତ କରିବା ଦରକାର ! 

ଗ୍ରାଫାରଟ୍‌ ଫ୍ୟଯାକ୍ଟ୍ରିଟି ଅନୁସୂଚୀତ ଅଞ୍ଚଳରେ ଅବସ୍ପିତ ହୋଇଥିବାରୁ ନିୟମ ଅନୁଯାୟୀ 
ଗ୍ରାମସଭାରେ ଅନୁମୋଦିତ ହେବା ଉଚିତ । ଏସବୁ ବିଷୟରେ ଜନସଚେତନତା ଅବଶ୍ୟ ବଢୁଛି 
ଓ ଯୁବ ସରପଞ୍ଚ ବିଭିନ୍ନ ବାଟରେ କମ୍ପାନିର ବିରୋଧାଭାସ କରୁଛନ୍ତି । କିନୁ ଫ୍ୟାକ୍ଟ୍ରିଟି ଜନହିତରେ 
ବନ୍ଦ କରିବା କଥା କେହି କହିନାହାନ୍ତି । ଗାଲୋକଙ୍କର ଆଶା ଅଛି ଯେ ଫ୍ୟାକଟ୍ରି ଦିନେ ନା 
ଦିନେ ବନ୍ଦ ହେବ ଓ ସେମାନଙ୍କର ପରିବେଶ ପୁଣିଥରେ ସୁନ୍ଦର, ସବୁଜ ଓ ସୁରକ୍ଷିତ 
ହୋଇପାରିବ । ଏବେ ଆଖପାଖରେ ଅନ୍ୟ ଶିଳ୍ପ ଓ ଗ୍ରାମ୍ୟ ପରିବେଶ ଉପରେ ସେମାନଙ୍କର 
ପ୍ରଭାବ ଏ ଆଲୋଚନାର ପରିଧି ଭିତରକୁ ଅଣାଯାଉ । 

ରାୟଗଡ଼ା ପାଖରେ କାଗଜକଳ-ଜେକେ ପେପରସ୍‌ । ଚାରିଆଡ଼େ ଗଦାଗଦା ପାଉଁଶ ଓ 
ମଇଳା | ପଚା ଦୂର୍ଗନ୍ଧ ଭିତରେ ଗାଁଲୋକମାନେ କିପରି ବଞ୍ଚି ରହିଛନ୍ତି ତାହା ଭାବିଲେ ଅବାକ୍‌ 
ଲାଗେ । କାଗଜକଳର ପ୍ରଦୂଷଣ ସାରା ପୂଥିବୀ ଜାଣିଛି, ତଥାପି କାଗଜକଳମାନେ ଦିନକୁ ଦିନ 
ସମ୍ପଦ୍ଧ ହେଉଛନ୍ତି । କାରଣ ଆମ ସମସ୍ତଙ୍କର କାଗଜ ଓ କାଗଜ ପ୍ରସ୍ତୁତ ଜିନିଷ ଆବଶ୍ୟକ | 
ବିନା କାଗଜରେ ପିଲା ହେଉ କି ବୂଢ଼ା ହେଉ ଚଳିବା ଖୁବ୍‌ ମୁସ୍କିଲ୍‌ | କାଗଜକଳର ମାଲିକମାନେ 
କିନ୍ତୁ କେତେ ଚାଲାକ, ତାହା ଅଧ୍ୟୟନ କରି ବିଶିଷ୍ଟ ପରିବେଶବିତ୍‌ ଶ୍ରୀ ଡୂନୁ ରାୟ ଏକ ପୁସ୍ତକ 
ଛାପିଛନ୍ତି । ମଧ୍ଯପ୍ରଦେଶର ସାଡୋଲ ଜିଲ୍ଲାରେ କାଗଜକଳ କିପରି ଭୟାନକ ସଂଘର୍ଷ ଓ ଅନ୍ତର୍ଦଧନ 
ସୃଷ୍ଟି କରିଛି, ତାହାର ବିଶ୍ଲେଷଣ ଅଦ୍ଵିତୀୟ । କାଗଜକଳ ମାଲିକ ସ୍ଥାନୀୟ ଗାଁଲୋକଙ୍କ ମନ 
ଜିଣିବା ପାଇଁ ସଂକୀର୍ଭନ ମଣ୍ଡଳୀ ପ୍ରତି ଗାଁରେ ଗଢ଼ିଛି । ଭଜନକୀର୍ଭନ ମଧ୍ଯ ଚାଲିଛି । ମନ୍ଦିର 
ନିର୍ମାଣ କରାଯାଇଛି । କେବେ କେମିତି ଆଖପାଖ ଗାଁର ଲୋକଙ୍କୁ କାମ ମିଳିଯାଉଛି । 

କାଗଜକଳ ମାଲିକଙ୍କ ଲମ୍ବାହାତ କେତେଦୂର ବ୍ୟାପିଛି, ତାହା ଅଧ୍ୟୟଯନର ଏକ 
ଅଂଶବିଶେଷ | ଏଥିପାଇଁ କାଗଜକଳ ବାରମ୍ବାର ସମ୍ମାନିତ ହେଉଛି । ସବୁ ବଡ଼ବଡ଼ିଆ ଧାଢ଼ି 
ବାନ୍ଧୁବନ୍ତି ଆତିଥ୍ୟର ମଜା ନେବା ପାଇଁ | ଏ ଲେଖକ ଶ୍ରୀଯୁକ୍ତ ଡୁନୁ ରାୟଙ୍କ ଦ୍ଵାରା ସଂଘର୍ଷର 
ଜଟିଳତାମାନଙ୍କର ସରଳ ବିଶ୍ଲେଷଣ, ପରିବେଶ ବିଜ୍ଞାନର ଏକ ମାଇଲଖୁଣ୍ଟ ବୋଲି ମାନିବାକୁ 
ହେବ । ଜଙ୍ଗଲର ବାଉଁଶବଣକୁ ଲୁଣ୍ଠନ କରିବା ସହ ଆଦିବାସୀମାନଙ୍କୁ ପ୍ରଲୋଭିତ କରି 
ଇୟୁକାଲିପଟାସ ଗଛ ସେମାନଙ୍କ ଜଙ୍ଗଲରେ ଲଗାଇବା ପଛରେ ସରକାରୀ କଳର ସମର୍ଥନ 
ଅଛି । ବ୍ୟାଙ୍କମାନେ ମଧ୍ଯ ଇୟୁକାଲିପଟାସ ବୃକ୍ଷରୋପଣ ପାଇଁ ଆଦିବାସୀମାନଙ୍କୁ ଆକର୍ଷିତ 
କରୁଛନ୍ତି । ବିଶ୍ବବ୍ୟାଙ୍କ ଜେକେ ପେପରସ୍‌କୁ ମଧ୍ଯ ରଣ ଦେଇଛି । ସରକାର ଜମି ନିଶ୍ଚିତ 
ଯୋଗାଇଛନ୍ତି । ଜେକେ ପେପରସ୍‌ ଦ୍ଵାରା ଆଖପାଖ ଗାଁର କେତେ ବିକାଶ ହୋଇଛି ଓ ଶାରୀରିକ 
ତଥା ମାନସିକ ବ୍ୟାଧି କେତେ ବଢ଼ିଛି, ତାହାର ଅଧ୍ୟୟନ କରାଯାଇନାହିଁ | ବିଜ୍ଞାପନ ଜରିଆରେ 
ଜନମତ ସୃଷ୍ଟି କରାଯାଇଛି । ବିଧାନସଭାର ପରିବେଶ କମିଟି ଯେତେ ରିପୋର୍ଟ ଦେଲେ ମଧ୍ଯ 
ଶୁଣିବା ପାଇଁ କେହି ନାହାନ୍ତି । ସେଇଭଳି ଲାଞ୍ଜିଗଡ଼ସ୍ତିତ ବେଦାନ୍ତ ଆଲୁମିନା ରିଫାଇନେରୀ 
ଦ୍ଵାରା ବଂଶଧାରା ନଦୀଜଳ ଦିନକୁ ଦିନ ବିଷାକ୍ତ ହେବାରେ ଲାଗିଛି । ଯେଉଁ ଗୀମାନେ 
ନଦୀତଟରେ ଅବସ୍ଥିତ ହୋଇ ନଦୀଜଳ ବ୍ୟବହାର କରୁଛନ୍ତି, ସେମାନଙ୍କ ଦେହରେ ଚର୍ମରୋଗ 
ଓ ପେଟରୋଗ ବ୍ୟାପିଛି । ଜଳ ବ୍ୟବହାର କରି ଗୋ-ସମ୍ପଦ ମଧ୍ଯ ଆକ୍ରାନ୍ତ ହୋଇଛନ୍ତି | ପ୍ରଦୂଷଣ 
ବୋର୍ଡ ଦେଖି ମଧ୍ଯ ନ ଦେଖିଲା ପରି ହେଉଛି । ଶିଳାୟନକୁ ସମର୍ଥନ କରୁଥିବା ଜେକେ 
ପେପରସ୍‌ ଓ ବେଦାନ୍ତର ଜ୍ଵଳନ୍ତ ଉଦାହରଣ | ଏକେ ତ ଗାଁମାନଙ୍କରେ କ୍ଷୁଧା ଓ ଅନାହାର ଲାଗି 
ରହିଛି । ଏହା ସହ ପରିବେଶ ପ୍ରଦୂଷଣ ପରିସ୍ଥିତିକୁ ଆହୁରି ସଙ୍ଗୀନ କରିଛି । 
ଭାରତର ପରିବେଶ ସୁରକ୍ଷା ଉପରେ ଦୃଷ୍ଟିପାତ କରିଲେ ଗ୍ରାମ୍ୟଜୀବନ ପରିବେଶର 
କେତୋଟି ବିଷୟ ନିଶ୍ଚିତ ଭାବେ ବିଚାରକୁ ନିଆଯିବା ଉଚିତ ବୋଲି ଏ ଲେଖକ ବିଶ୍ଵାସ 
କରିଛି । ସେଗୁଡ଼ିକ ହେଲା; ଜଳ, ଜମି, ଜଙ୍ଗଲ, କୃଷି, ବିହନ, ପଶୁସମ୍ଚଦ ଓ ପରିବେଶ 
ସଚେତନତା । ଦାରିଦ୍ର୍ୟ ବତୂଛି କି କମୁଛି, ତାହା ଏହା ଉପରେ ନିର୍ଭର କରୁଛି । ଶିଳାୟନ ଦ୍ଵାରା 
ଉଭୟ ଦାରିଦ୍ର୍ୟ ଓ ପ୍ରଦୂଷଣ କେବଳ ବଢ଼ିବାରେ ଲାଗିଛି । ଶିଳ୍ତାୟନ ଦ୍ଵାରା ଏ ଦେଶର ଆର୍ଥିକ 
ଅଭିବୃଦ୍ଧି ଓ କେତେକ ନିର୍ଦିଷ୍ଟ ଗୋଷ୍ଠୀର ମୁଣ୍ଡପିଛା ଆୟ ବଢ଼ିବ ବୋଲି ଆଶ୍ଵାସନା ଦିଆଯାଉଛି । 
ସତ-ମିଛର ଏକ ହାୱା ସୃଷ୍ଟି କରାଯାଇଛି ଏହାର ସପକ୍ଷରେ ! ଗ୍ରାମ୍ୟ ପରିବେଶର ସୁରକ୍ଷା ପାଇଁ 
ଗାଁର ଲୋକମାନଙ୍କର ଏକ ନୈତିକ ଅଧିକାର ସବୁବେଳେ ରହିଆସିଛି । ଏ ଦେଶର ବିଭିନ୍ନ 
ଜନଆନ୍ଦୋଳନର ମୂଳକାରଣ ଏହା ହୋଇସାରିଛି । ଏ ଦେଶରେ ପରିବେଶକୁ ନେଇ ଏକ 
ତର୍କବିତ୍କ ଚାଲିଛି ମଧ୍ଯ । ଏହାକୁ କହୁଛନ୍ତି “ଏନ୍‌ଭାରନ୍‌ମେଣ୍ଟାଲିଜମ୍‌ 
( Environmentalism) | ଆଗାମୀ ଦିନମାନଙ୍କରେ ଏଇ ତର୍କବିତର୍କ ଆହୁରି ତୀବ୍ର ଓ ତୀକ୍ଷ୍ଣ 
ହେବ ବୋଲି ଏ ଲେଖକ ଆଶା କରୁଛି । 
¢ +¢ 
ପର୍ଯ୍ୟବେକ୍ଷକ 
୧୭/oC୯/oC୯ 

କେଚ୍ଲା ଗାଆଁରେ ସଭ୍ୟତା ପଶୁଛି 


କୋରାପୁଟ ସହରରୁ କେଚ୍‌ଲା ଗାଆଁ ବେଶି ଦୂର ନୁହେଁ ଅଥଚ ଅନେକ ଦୂର | ଅପର 
କୋଲାବ ଜଳଭଣ୍ଡାର ତିଆରି ହେଲା ପରେ ଗୋଟାଏ ଦୃଷ୍ଟିରୁ ଗାଆଁଟି ବିଛିନ୍ନ ହୋଇପଡ଼ିଛି । 
ପ୍ରାୟ କୋଡ଼ିଏ କିଲୋମିଟର ଅତିକ୍ରମ କରିଲା ପରେ ଜଳଭଣ୍ଡାର ଭିତରେ ଡଙ୍ଗାରେ ଗୋଟିଏ 
ଘଣ୍ଟାର ଯାତ୍ରା । ବର୍ଷାଦିନେ ଯେତେବେଳେ ଜଳଭଣ୍ଡାର ଭରିଯାଏ, ସେତେବେଳେ ଦୂରତା 
ଅଧକ ଜଣାପଡ଼େ । ଜଣେ ଯଦି ଚାହିଁବ ଯେ କେବଳ ସ୍ଥଳପଥରେ କେଚ୍ଲା ଗାଆଁକୁ ଯାତ୍ରା 
କରିବ, ତେବେ କୋରାପୁଟରୁ ପ୍ରାୟ ୧୦୦ କିଲୋମିଟର ଦୂରତ୍ବ ଅତିକ୍ରମ କରିବାକୁ ପଡ଼ିବ 
ନନ୍ଦପୁର ବାଟ ଦେଇ । ସେ ବାଟଟିର ଅନେକାଂଶ ଅଗମ୍ଯ ହୋଇଥିବାରୁ କୋରାପୁଟ 
ଯିବାପାଇଁ ସମସ୍ତେ ଡଙ୍ଗାର ବ୍ଯବହାର କରନ୍ତି । ଡଙ୍ଗାଘାଟରୁ ସାଇକେଲ୍‌, ଅଟୋ ଏବଂ 
ଭଡ଼ାଗାଡ଼ି ମିଳିଯାଏ ! ପାଞ୍ଚ କି.ମି. ଗଲେ ବସ୍‌ଷ୍ଟାଣ୍ଡ । ରବିବାର ଦିନ କୋରାପୁଟ ହାଟ ପାଇଁ 
ଡଙ୍ଗାଘାଟ ବେଶ୍‌ ଗହଳି ହୁଏ | ଜିନିଷପତ୍ରର ନେବା ଆଣିବା ଦିନସାରା ଚାଲିଥାଏ | କେଚଲା 
ଯେମିତି ଆଉ ଗୋଟିଏ ଦେଶ ଓ ଆଉ ଗୋଟିଏ ଭିନ୍ନ ସଭ୍ୟତା । ମଣିଷମାନେ ଯେମିତି 
ସ୍ଵତନ୍ତ୍ର । ପରଜା ଆଦିବାସୀ ହୋଇ ମଧ୍ଯ, ସେମାନେ ଯେମିତି ସ୍ଵତନ୍ତ୍ର । କୋଲାବ ଜଳଭଣ୍ଡାର 
ଅଶୀଦଶକରେ ସମ୍ପୂର୍ଣ ହେଲା ଓ କେଚଲା ଗାଆଁର ଇତିହାସ ଓ ଭୂଗୋଳ ଯେମିତି ବଦଳିଗଲା । 

ବନ୍ଧୁ ପ୍ରାଞ୍ଜଳ ଦିଲ୍ଲୀର ଯୁବକ । ଶ୍ରୀଅରବିନ୍ଦ ଆଶ୍ରମର ଅନ୍ତେବାସୀ । କେଉଁ ଏକ ଅଜଣା 
ପୁଲକ ଓ ଆବେଗରେ କେଚଲା ଗାଆଁରେ ପହଞ୍ଚିଛନ୍ତି । ଆରମ୍ଭ ହୋଇଛି ଗୋଟାଏ ପ୍ରଶିକ୍ଷଣ 
କେନ୍ଦ୍ର । ଆଦିବାସୀ ଯୁବକମାନଙ୍କୁ ଚୟନ କରି ବିଭିନ୍ନ ପ୍ରକାର ତାଲିମ ଦେବେ ! ସେମାନଙ୍କୁ 
ଦିଲ୍ଲୀ ବା ପଣ୍ଡିଚେରୀରେ ବିଭିନ୍ନ ପ୍ରକାର ବୈଷୟିକ ଶିକ୍ଷା ଦେବେ । କେଚଲା ଗାଆଁକୁ 
ଦେଶବିଦେଶରୁ ଯୁବକ ଯୁବତୀମାନେ ଆସିବେ ! ଅତ୍ୟାଧୁନିକ ଶିକ୍ଷା ପାଇଁ ସ୍ତୁଲଟିଏ ଆରମ୍ଭ 
ହୋଇଛି ସେଠାରେ | ଛାତ୍ରାବାସ ନିର୍ମାଣାଧୀନ ଅଛି । କଳ୍ପନା ଚମକ୍ରାର ! ବାହାରର ପିଲାଙ୍କ 
ସହ ସ୍ଥାନୀୟ ଆଦିବାସୀ ପିଲାମାନେ ଏକାଠି ରହି ପାଠ ପଢ଼ିବେ | ଏଇ ଅତ୍ୟାଧୁନିକ ସ୍କୁଲ 
ଆବାସିକ ହେବ | ଦେଶର ଯେକୌଣସି ଉନ୍ନତ ଓ ଦାମୀ ସ୍କୁଲ ସହ ତୁଳନୀୟ ହେବ । 

ପିଲାମାନେ ସ୍କୁଲରେ ପାଠ ପଢ଼ିବା ସହ ଶିଖୁବେ ଜଳକ୍ରୀଡ଼ା ଓ ବଗିଚା କାମ । 
ଯେଉଁମାନେ ବାହାର ସ୍କୁଲରୁ ଆସିବେ ବିଭିନ୍ନ ଧରଣର କ୍ଯାମ୍ଚ୍‌ ପାଇଁ, ସେମାନେ ମଧ୍ଯ 

ବିଭିନ୍ନ ପ୍ରକାରର ଆଡ୍‌ଭେଞ୍ଚର କରିବାକୁ ସୁଯୋଗ ପାଇବେ ଓ ଆଦିବାସୀ ଗାଆଁକୁ ମଧ୍ଯ 
ଅଧ୍ୟୟନ କରିବେ । ପହଁରିବା ଶିଖ୍ଵବେ । ପାଖରେ ଉଚ୍ଟା ନୀଚା ଅନେକ ପାହାଡ଼ କାହିଁ 
କେତେଦୂର ପର୍ଯ୍ୟନ୍ତ ଲମ୍ବିଛି । ପିଲାମାନେ ମଧ୍ଯ ଲଣ୍ଡା ପାହାଡ଼ମାନଙ୍କ ଭିତରେ ଲୁପ୍ତ ହେବାକୁ 
ବସିଥିବା ଏକ ଆଦିବାସୀ ପରିବେଶକୁ ଆବିଷ୍କାର କରିବେ । ଯେ କେହି ଆକର୍ଷିତ ହେବ | 
ବିଜୁଳି ଶକ୍ତି ସେଠାରେ ପହଞ୍ଚି ନାହିଁ ଏପର୍ଯ୍ୟନ୍ତ । ପ୍ରାଞ୍ଜଳ ଲଗାଇଛନି ସୌରଶକ୍ତି ଚାଳିତ 
ଆଲୋକ ସ୍ତର | ସ୍କୁଲ ଓ କ୍ୟାମ୍ପସ୍‌ଟି ସୌରଶକ୍ତିର ଭରପୁର ବିନିଯୋଗ କରିବ | ପବନକଳରେ 
ଜଳଭଣ୍ଡାରରୁ ପାଣି ଉଠିବ । ଫଳ ଓ ପନିପରିବାର ବଗିଚା ଆରମ୍ଭ କରାଯାଇଛି ପ୍ରଥମ ଥର 
ପାଇଁ । ଲଣ୍ଡା ଓ ଲଙ୍ଗଳା ଦେଖାଯାଉଥିବା ଲାଲ୍‌ ଜମିରେ ସବୁଜିମା ସୃଷ୍ଟି ହୋଇଛି । ବିଭିନ୍ନ 
କିସମର ଗଛ ସବୁ ଲଗାଯାଇଛି ! ନର୍ସରୀ କରାଯାଇଛି । ପଶ୍ତିଚେରୀସ୍ଥ ଅରୋଭିଲ୍‌ ଆଶ୍ରମର 
ବିଶେଷଜ୍ଞମାନେ ମଝିରେ ମଝିରେ ଆସୁଛଚି ପରାମର୍ଶ ଦେବାପାଇଁ । ବିଦେଶରୁ ମଧ୍ଯ 
ସ୍ଵେଛାସେବୀମାନେ ଆସି ବିଭିନ୍ନ ବୈଷୟିକ ଜ୍ଞାନକୌଶଳ ପ୍ରଦାନ କରୁଛନ୍ତି । କେଚ୍‌ଲାରେ 
ଗୋଟାଏ ସ୍ବୟଂସମ୍ପୂର୍ଶ ବସତି ବସିବାର ପରିକଳନା କରାଯାଇଛି ବୋଲି ସୂଚନା ମୋତେ 
ଦିଆଯାଇଥୁଲା ଏବଂ ମୁଁ ଅନେକ ଦିନରୁ ସେଠାରେ ଯାଇ କିଛି ସମୟ ଅତିବାହିତ କରିବି 
ବୋଲି ବନ୍ଧୁ ପ୍ରାଞ୍ଜଳଙ୍କୁ ପ୍ରତିଶୃତି ଦେଇଥିଲି | 

ପ୍ରାଞ୍ଜଳ ସ୍ଥାନୀୟ ବାସିନ୍ଦା ହୋଇନଥବାରୁ ତାଙ୍କୁ ଅନେକ ବିରୋଧାଭାସର ସମ୍ମୁଖୀନ 
ହେବାକୁ ପଡ଼ିଛି । ଅନ୍ୟ ସ୍ବେଛାସେବୀ ସଂଗଠନ ହେଉ ବା କେଚ୍ଲା ଗାଆଁକୁ ନିୟନ୍ତ୍ରଣ 
କରୁଥିବା ରାଜନୀତି ହେଉ, ପ୍ରାଞ୍ଜଳଙ୍କୁ ଏକ ସଶକ୍ତ ବିରୋଧୀ ଗୋଷ୍ଠୀକୁ ଅନେକ ଦିନ ଧରି 
ଆପଣାର କରିବାର ପ୍ରୟାସ କରିବାକୁ ପଡ଼ିଛି । କୋରାପୁଟର ଜିଲ୍ଲା ପ୍ରଶାସନର ସାହାଯ୍ଯ 
ନେବାକୁ ପଡ଼ିଛି । ନେତା, ଟାଉଟରମାନଙ୍କ ସହ ବୁଝାମଣା ପାଇଁ ଅଭିନୟ କରିବାକୁ ପଡ଼ିଛି । 
ସମସ୍ତଙ୍କର ମନ ଜିଣିବା ପାଇଁ ଅନେକ ପ୍ରକାରର ଅଭିନୟ କରିବାକୂ ପଡ଼ିଛି । ଗାଆଁର 
ଆଦିବାସୀ ଯୁବକମାନଙ୍କୁ ବାହାର ଦୂନିଆରେ କ”ଣ ଚାଲିଛି ଜାଣିବା ପାଇଁ ଦିଲ୍ଲୀ ପଠାଯାଇଛି । 
ଯେଉଁମାନେ ଯାଇଛନ୍ତି ସେମାନେ ଆଉ ଗାଆଁକୁ ଫେରି ବିକାଶ କାର୍ଯ୍ୟକ୍ରମରେ ନିଜକୁ 
ନିୟୋଜିତ କରିବାକୁ ନାରାଜ ¦ ଦିଲ୍ଲୀ ସହରରେ ଜୀବିକାଟି ମିଳିଯିବା ସହଜ, ଯଦି ଜଣେ 
ନିଜକୁ ବିକିଦେବାକୁ ଦ୍ବିଧା ପ୍ରକାଶ ନକରେ । ପ୍ରାଞ୍ଜଳଙ୍କ ମନରେ ବିଶେଷ ଦୂଃଖ ଯେ 
ଦିଲ୍ଲୀରେ ପ୍ରଶିକ୍ଷଣ ନେବା ପରେ ଅନେକ ଆଦିବାସୀ ଯୁବକ କର୍ମ ଅନୂସନ୍ଧାନରେ ରହିଯାଇଛନ୍ତି | 
ବଜାରର ଆକର୍ଷଣ ଆଜିର ଦିନରେ ଆଦିବାସୀ ହେଉ କି ଅଣଆଦିବାସୀ ହେଉ ସମସ୍ତଙ୍କୁ 
କିମିଆ କରିଛି । 

ପ୍ରାଞ୍ଜଳ ଅନେକ ଦିନ ଧରି ନିମନ୍ତ୍ରଣ କରିଥୁଲେ କେଚ୍ଲା ଗାଆଁକୁ ଆସିବାକୁ । ଅପର 
କୋଲାବ ଜଳଭଣ୍ଡାର ଗୋଟାଏ ଆଦିବାସୀ ଗାଆଁର ଜନଜୀବନକୁ କିପରି ଧୃସ୍ତବିଧ୍ଵସ୍ତ କରିଛି, 
ତାହା ସବିଶେଷ ଜାଣିବା ମୋର ଏକାନ୍ତ ଲକ୍ଷ୍ଯ ଥଲା | ଏହାଛଡ଼ା ଗୋଟାଏ ଗାଆଁ ଶିକ୍ଷା, 
ସ୍ବାସ୍ଥ୍ୟ, କୃଷି ଓ ଜୀବିକା ଦୃଷ୍ଟିକୋଣରୁ କେମିତି ସ୍ବୟଂସମ୍ପୂର୍ଣ ଓ ସ୍ଵାବଲମ୍ବୀ ହେବାର ପରିକଳ୍ପନା 
କରାଯାଇଛି, ତାହା ମଧ୍ଯ ଅନୁସନ୍ଧାନ କରିବା ଉଦ୍ଦେଶ୍ୟ ଥଲା । ଅପର କୋଲାବ ଜଳଭଣ୍ଡାର 

ନିର୍ମାଣ ହେବା ଦିନଠାରୁ ସ୍ଥାନୀୟ ପରିବେଶ ଉପରେ କି ପ୍ରଭାବ ପଡ଼ିଛି ତାହା ମଧ୍ଯ ଜାଣିବାକୁ 
ସୁଯୋଗ ମିଳିବ ବୋଲି ମୋର ଆଶା ଥୁଲା | 

କେଚଲା ଗାଆଁକୁ ଯିବାକୁ ହେଲେ ଯେଉଁ ଡଙ୍ଗାଘାଟରେ ପହଞ୍ଚିବାକୁ ହେବ, ସେଠାକୁ 
ଯିବାକୁ ବାଟ ବତାଇବାକୁ ସାଙ୍ଗରେ ଥିଲେ କେଚଲା ଗାଆଁର ଆଦିବାସୀ ଯୁବକ କୃପାସିନ୍ଧୁ । 
ସେ ଦିଲ୍ଲୀରେ କିଛିଦିନ ଏକ ଫାକଟ୍ରୀରେ ନିଯୁକ୍ତି ପାଇଥିଲେ । ଆଦିବାସୀ ହୋଇ ମଧ୍ଯ 
ସାଧାରଣ ଭାବେ ଚାଲାକ ଚତୁର ହେବାକୁ ତାଙ୍କୁ ବିଶେଷ ସମୟ ଲାଗିନାହିଁ । ବାଟସାରା 
କେଚ୍ଲା ଗାଆଁ ବିଷୟରେ ଛୋଟବଡ଼ ଅନେକ କିଛି ସୂଚନା ମୋତେ ତାଙ୍କଠାରୁ ମିଳିଥୂଲା | 
କେଚ୍ଲା ଗାଆଁର ଏକ ସାମଗ୍ରିକ ଚିତ୍ର ମନେ ମନେ ଆଙ୍କି ହେଉଥଲା | ଡଙ୍ଗାଘାଟକୁ ଗାଡ଼ି 
ସହଜରେ ପହଞ୍ଚେନାହିଁ । କିଛି ବାଟ ଉଠାଣି । ତାହାପରେ ଜଳଭଣ୍ଡାର ଧାରକୁ ଖସିବାକୁ 
ପଡ଼େ | ମୂଭିକା ସଂରକ୍ଷଣ ବିଭାଗ ତରଫରୁ ବିଭିନ୍ନ ପ୍ରକାରର ବୃକ୍ଷରୋପଣ କରାଯିବାକୁ 
ନିଶ୍ଚିତ ପ୍ରୟାସ କରାଯାଇଛି । କେବଳ ସିମାରୁଆ ଗଛ ପାହାଡ଼ିଆ ଜମିର କଙ୍କରମୟ ଓ ରୁକ୍ଷ 
ପରିବେଶରେ ବଞ୍ଚିରହିଛି । ସିମାରୁଆ ଗଛକୁ ଆମର ବିଶେଷଞ୍ଚମାନେ ଲାଟିନ୍‌ ଆମେରିକାର 
ଏଲ୍‌ ସାଲ୍ଭାଡୋର (EL Salvador) ଦେଶରୁ ଆମଦାନୀ କରିଛନ୍ତି । ମୃଭଚିକାହୀନ ଓ 
ପଥୁରିଆ ଜମିରେ ଏହା ମଧ୍ଯ ବଞ୍ଚିପାରେ । ଗାଭଗୋରୁ ଖାଆନ୍ତି ନାହିଁ ଏ ଗଛକୁ । ମଞ୍ଜିରୁ 
ଘିଅଭଳି ଖାଇବା ତେଲ ବାହାରେ । ସିମାରୁଆ ଗଛର ଚାହିଦା ଆଜି ଏଥୁପାଇଁ କୋରାପୁଟ 
ଅଞ୍ଚଳରେ ବେଶି ବଢ଼ିଛି । ଜଳଭଣ୍ଡାରକୁ ଲାଗି କେଉଁଠି କେଉଁଠି ମଧ୍ୟ ଇୟୁକାଲିପ୍‌ଟସ୍‌ର 
କୃତ୍ରିମ ଜଙ୍ଗଲ ସୃଷ୍ଟି କରାଯାଇଛି । କୋରାପୁଟରେ ବେଶ୍‌ ଆସ୍ଥାନ ଜମାଉଥବା କାଜୁ ଗଛ 
ମଧ୍ୟ କେଉଁଠି କେଉଁଠି ଚାରି ହୋଇଯାଉଛି । ସବୁଆଡ଼େ ପୋଡ଼ୁଚାଷର ଛାପ ପଡ଼ିଛି । କୃପା 
କହୁଥିଲା ଯେ ଜଳଭଣ୍ଡାର ନିର୍ମାଣ କାର୍ଯ୍ୟ ଆରମ୍ଭ ହେବା ପରେ ପରେ ପ୍ରାକୃତିକ ଜଙ୍ଗଲ 
ଲୋପ ପାଇଯାଇଛି । ଜଳଭଣ୍ଡାର ଯେଉଁ ଅଞ୍ଚଳକୁ ଆଛନ୍ତ କରିଦେଇଛି, ସେ ଅଞ୍ଚଳରେ 
ଥିବା ପାହାଡ଼ର ମଥାନ ଉପରେ କିଛି କିଛି ବଣବୁଦା ଯାହା ବଞ୍ଚିରହିଛି । ବନ୍ଯଜନ୍ତୁ ପ୍ରାୟ 
ଲୋପ ପାଇଯାଇଛନ୍ତି । କୋରାପୁଟ ସହରକୁ ଅଙ୍ଗାର ରପ୍ତାନୀ କରିବା ପାଇଁ ଜଙ୍ଗଲ ଯେମିତି 
ସଫା କରାଯାଇଛି । ପୋଡ଼ୁଚାଷର ଏହା ଏକ ତୀବ୍ର ପ୍ରଭାବ ବୋଲି ମଧ୍ଯ କେହି କେହି 
କହୁଛନ୍ତି । ପରଜା ଆଦିବାସୀମାନେ ପୋଡ଼ୁ ଚାଷ କରିବାରେ ବେଶ୍‌ ଅନୁଭବୀ । କେଚ୍‌ଲା 
ଗାଆଁରେ ଏବେ ମଧ୍ଯ ପୋଡ଼ୁ ଚାଷ ଉପରେ ଲୋକେ ନିର୍ଭରଶୀଳ ବୋଲି କୃପା ସୂଚନା 
ଦେଇଥୁଲା | 

ଡଙ୍ଗାଘାଟକୁ ପ୍ରାଞ୍ଜଳ ତାଙ୍କର ' ସିଡ୍‌ବୋଟ୍‌' ପଠାଇଥଲେ | ଶକ୍ତିଶାଳୀ ଇଞ୍ଜିନ୍‌ ଚାଳିତ 
ବୋଟ୍‌ରେ କେଚଲା ଗାଆଁ ପହଞ୍ଚିବାକୁ ପନ୍ଦର ମିନିଟ୍‌ ଲାଗିଲା । ଖରାଦିନିଆ ଝାଞ୍ଜ ମାରୁଥାଏ 
ଓ ଜଳଭଣ୍ଡାରରେ ଉଚ୍ଚ ଉଚ୍ଚ ଢେଉ ଆମର ବୋଟ୍‌କୁ ହଲାଇ ଦେଉଥାଏ । କେତେକ 
ଅନିବାର୍ଯ୍ୟ କାରଣ ହେତୁ ଆମର ବୋଟ୍‌ ଡଙ୍ଗାଘାଟ ଛାଡ଼ିବାକୁ ଅନେକ ଡେରି ହେଲା । ଏ 
ବିଳମ୍ବ କାହିଁକି ହେଉଛି ବୋଲି ପ୍ରାଞ୍ଜଳ ଆଉ ଏକ ବୋଟ୍‌ରେ ଆମକୁ ଦେଖୁବା ପାଇଁ 
କେଚଲା ପଟ ଡଙ୍ଗାଘାଟରେ ଆୟୋଜନ କରୁଥିଲେ । ସେ ଆମକୁ ଭରପୂର ସ୍ବାଗତ କରି 

କହିଲେ ଯେ ଗାଆଁରେ ଚୈତିପର୍ବ ଲାଗି ରହିଛି ଓ ବୋଟ୍‌ ଚଲାଇବାରେ ଦୋଷତୁଟି 
ହୋଇପାରେ ବୋଲି ସେ ନିଜେ ବାହାରୁଥିଲେ ମୋତେ କୋରାପୁଟପଟୁ ଆଣିବା ପାଇଁ । 
ତାଙ୍କର ଆନ୍ତରିକତାକୁ ପ୍ରଶଂସା କରି କେଚଲା ଗାଆଁରେ ମୁଁ ପାଦ ଦେଲି । 
ଆଦିବାସୀଙ୍କ ଜୀବନ ଓ ପରିବେଶ ସମ୍ପର୍କରେ ଅନେକ ଯୁକ୍ତିତର୍କ ମୋର ହୋଇଛି 
ବିଭିନ୍ନ ବ୍ୟକ୍ତି ଓ ଅନୁଷ୍ଠାନମାନଙ୍କ ସହ | ପୋଡଚାଷର ଭଲମନ୍ଦ ଓ ଲାଭକ୍ଷତି ବିଷୟରେ 
ଆଦିବାସୀମାନଙ୍କଠାରୁ ଆରମ୍ଭ କରି ପରିବେଶବିତ୍ମାନଙ୍କ ସହ ଭାବବିନିମୟ ହୋଇଛି । 
ଆଦିବାସୀ ଅଞ୍ଚଳରେ ଜଙ୍ଗଲ ସମ୍ପଦର ବିନାଶ ପାଇଁ ଏଇ ପୋଡ଼ଚାଷ ଯେ ଏକାନ୍ତ ଦାୟୀ 
ବୋଲି ଆମର ବିଶେଷଜ୍ଞମାନେ ସବୁବେଳେ ଯୁକ୍ତି କରି ଆସିଛନ୍ତି । କିନୁୁ ଆଦିବାସୀମାନଙ୍କର 
ପୋଡ଼ୂଚାଷ ଏକ ସଂସ୍କୃତି ଓ ଜୀବନ ଜୀବିକାର ଏକ ଅବିନେଦ୍ୟ ଅଙ୍ଗ | ପ୍ରାଞ୍ଜଳ ଏହା ବୁଝିଛନ୍ତି 
ଓ ଆଦିବାସୀମାନଙ୍କୁ ବୈଜ୍ଞାନିକ ଉପାୟରେ ଓ ବୈଷୟିକ ଜ୍ଞାନ କୌଶଳର ସହାୟତାରେ ଏକ 
ନୂତନ ରାସ୍ତା ବାହାର କରିବାକୁ ଯେଉଁ ଉଦ୍ୟମ ଆରମ୍ଭ କରିଛନ୍ତି, ତାହା ଅବଶ୍ୟ ପ୍ରଶଂସନୀୟ । 
ସେଇଥ୍‌ପାଇଁ ଶିକ୍ଷା ଓ ବିଜ୍ଞାନର ସମନ୍ଵୟ ଆଣିଛନ୍ତି ସେଠାରେ । ବାହାର ଦୂନିଆର ପରିବର୍ଭନକୁ 
ଯେମିତି ଆଦିବାସୀମାନେ ବୃଝିବେ ଓ ଜଳଭଣ୍ଡାର ଦ୍ଵାରା ବିପନ୍ନ ଓ ବିଛିନ୍ନ ହୋଇଥୁବା ଜୀବନ 
ଜୀବିକାର କିପରି ପୁନରୁଦ୍ଧାର ହୋଇପାରିବ । ତାଙ୍କର ପରିକଳ୍ପନା ବୁଝିବା ପାଇଁ ମୋତେ 
କେତେ ଘଣ୍ଟା ଲାଗିଗଲା ସେଦିନ । 
ମୋର ମନେପଡୁଥଲା ବିଖ୍ୟାତ ନୃତତ୍ତ୍ବବିତ୍‌ ଓ ଲେଖକ ଭେରିଅର୍‌ ଏଲ୍‌ୱନ୍‌ (Verrier 
Ewin)ଙ୍କ କଥା । ସେ ବଇଗା ଆଦିବାସୀମାନଙ୍କ ଉପରେ “' ସିଭିଲାଇଜିଙ୍ଗ ଦି” ସାଭେଜ!' 
(Civilising the Savage) ବୋଲି ଗୋଟିଏ ପ୍ରବନ୍ଧ ଲେଖୁ ସ୍ପଷ୍ଟ କରିଛନ୍ତି ଏକ 
ଲୋକକଥାକୁ ଉଦ୍ଧାର କରି “ ପୃଥବୀର ସମସ୍ତ ରାଜ୍ୟ ଭାଙ୍ଗି ଖଣ୍ଡ ଖଣ୍ଡ ହୋଇଯାଇପାରେ, 
କିନ୍ତୁ ଏ ପୂଥୁବୀକୁ ଯିଏ ଗଢ଼ିଛି ଓ ଯିଏ ଭୂମିରାଜା, ସେ କେତେବେଳେ ହେଲେ ବି ହାରିଯିବ 
ନାହିଁ । ତୁମେ ଏ ପୃଥିବୀରୁ ନିଜର ଜୀବିକା ଅର୍ଜନ କରିବ । ଏହାର ମାଟିରୁ କନ୍ଦାମୂଳ ଖୋଳି 
ଖାଇବ । ଏ ଜଙ୍ଗଲରୁ ଗଛ କାଟିବ ଓ କାନ୍ଧରେ କାଉଡ଼ି କରି ଘରକୁ ବୋହିନେବ । ତୁମର 
ସ୍ତ୍ରୀ ପତ୍ର ତୋଳିବ ଆଉ ତାକୁ ଖଲି ଦନା କରି ବିକିବ । ତୁମେ ଗଣ୍ଡ ଏବଂ ହିନ୍ଦୁମାନଙ୍କ ଭଳି 
ହଳ ଚାଷ କରି ମାଟି ମାଆର ବୂକୁ ଚିରିବ ନାହିଁ । ତୁମେ ଗଛ କାଟି ତାକୁ ଜାଳିବ । ସେ 
ପାଉଁଶରେ ବିହନ ବୁଣିବ । ତୁମେ ଧନ ଲୋଭରେ ପଡ଼ିବ ନାହିଁ । ଯଦି ପଡ଼ିବ ତେବେ 
ତୁମର ପୂଥବୀକୁ ତୁମେ ହରାଇ ବସିବ । ତୁମକୁ କେହି ରକ୍ଷା କରିପାରିବେ ନାହିଁ । ପ୍ରାଞ୍ଜଳ ଏ 
କଥାକୁ ସମ୍ଭବତଃ ପରଜା ଆଦିବାସୀଙ୍କ ଭିତରେ ଥାଇ ଅନୁଭବ କରିଛନ୍ତି ଓ ନିଜର ରଣନୀତି 
ନିର୍ବାରଣ କରିଛନ୍ତି ବୋଲି କେଚଲା ଗାଆଁରେ ନିଜର ଆସ୍ଥାନ ଦୃଢ଼ କରିପାରିଛନ୍ତି । 
++, 
ପର୍ଯ୍ୟବେକ୍ଷକ 
9୪ ୦୯୨୦୦୯ 

ଜଳ, ପରିବେଶ ବ୍ୟଯବସ୍ପା 
ଓ ଆଦିବାସୀ ସମାଜ 


ଏବେ କିଛିଦିନ ତଳେ ମୁଁ କନ୍ଧମାଳ ଜିଲ୍ଲାର ବିଭିନ୍ନ ଗାଁ ଗସ୍ତକରି ଗୋଟିଏ ବୃଷ୍ିପୁଷ୍ଠ 
ଅଞ୍ଚଳରେ ଏଥର ଅନିୟମିତ ବର୍ଷାର ପ୍ରଭାବ ଅନୁସନ୍ଧାନ କରିବାକୁ ଚେଷ୍ଟା କରିଥିଲି । କନ୍ଧମାଳ 
ଜିଲ୍ଲା ଏବେ ମଧ୍ଯ ଜଙ୍ଗଲ ଓ ସବୂଜିମାରେ ପରିପୂର୍ଣ । ଅବଶ୍ୟ କେତେକ ଅଞ୍ଚଳରେ ପୋଡୂଚାଷର 
ପ୍ରଭାବ ପଡ଼ିଛି ଓ ଠାଏ ଠାଏ ଲଣ୍ଡା ଦିଶୁଛି । ଆଦିବାସୀମାନଙ୍କର କହିବା କଥା ଯେ ଝୁଡ଼ଙ୍ଗ ଚାଷ 
କରିବାକୁ ସେମାନଙ୍କୁ ଜଙ୍ଗଲର କିଛି କିଛି ଅଂଶ କାଟିବାକୁ ହେଉଥିଲା । ପୋଡ଼ଚାଷର ମୁଖ୍ଯ 
ଫସଲ ହେଉଛି ଝୁଡ଼ଙ୍ଗ | ଅମଳ ସମୟରେ ଝୁଡ଼ଙ୍ଗ ଟ୍ରକ୍‌ ଟ୍ରକ୍‌ ବିକ୍ରୟ କରନ୍ତି ଆଦିବାସୀମାନେ 
ଅତି ଶସ୍ତା ଦରରେ । କିଛି ପରିମାଣରେ ମଧ୍ଯ ସଞ୍ଚୟ କରନ୍ତି ଘରେ ଡାଲିକରି ଖାଇବା ପାଇଁ । 
ଝୁଡ଼ଙ୍ଗ ବେଶୀ ଦିନ ରଖି ହୁଏ ନାହିଁ । ପୋକ ଲାଗି ଯାଆନ୍ତି ଅଛ୍ପ ସମୟରେ | ବିଭିନ୍ନ ପାଉଁଶ ଓ 
ନିମ୍ଭପତ୍ର ଆଦି ଦେଇ ରଖିବାକୁ ହେବ । ପାହାଡ଼ିଆ ଓ ଜଙ୍ଗଲ ଅଞ୍ଚଳ ହୋଇ ମଧ୍ଯ କନ୍ଧମାଳ 
ଏକ ମରୁଡ଼ିପ୍ରବଣ ଅଞ୍ଚଳ । ଅନେକ ବର୍ଷ ଧରି ଏଠାରେ ଜଳବିଭାଜିକା କାର୍ଯ୍ୟକ୍ରମ ଲାଗି 
ରହିଛି । ପ୍ରଥମେ ବିଶ୍ବବ୍ୟାଙ୍କ ସହାୟତାରେ ଏକ ବିଶାଳ ଜଳବିଭାଜିକା କାର୍ଯ୍ୟକ୍ରମ ଆରମ୍ଭ 
ହୋଇଥିଲା | ସାଲ୍କୀ ନଦୀର ଅବବାହିକାକୁ ଏ କାର୍ଯ୍ୟକ୍ରମର ଅନ୍ତର୍ଭୁକ୍ତ କରାଯାଇଥିଲା | କେନ୍ଦ୍ର 
ସରକାରଙ୍କ ମରୁଡ଼ିପ୍ରବଣ ଅଞ୍ଚଳ ପାଇଁ ଉଦ୍ଦିଷ୍ଟ ଜଳବିଭାଜିକା କାର୍ଯ୍ୟକ୍ରମରେ ସାରା ଜିଲ୍ଲାକୁ 
ଅନ୍ତର୍ଭୁକ୍ତ କରାଯାଇଛି ଓ ବିଭିନ୍ନ ପ୍ରକାରର ରଣନୀତି ଅବଲମ୍ବନ କରାଯାଇଛି । ଏବେ ଆନ୍ତର୍ଜାତିକ 
କୃଷି ବିକାଶ ପାଣ୍ଠି ବା “ଆଇଫାଡ୍‌' (|୮AD )ର ସହାୟତାରେ ଓଡ଼ିଶା ଆଦିବାସୀ ସଶକ୍ତିକରଣ 
ଏବଂ ଜୀବିକା କାର୍ଯ୍ୟକ୍ରମ ବାଲିଗୁଡ଼ା ଅଞ୍ଚଳରେ ଆରମ୍ଭ ହୋଇଛି । 

ମୋଟାମୋଟି ଭାବରେ କହିବାକୂଗଲେ ' କନ୍ଧମାଳ ଜିଲ୍ଲାରେ ଜଳବିଭାଚିକା କାର୍ଯ୍ୟକ୍ରମ 
ଜରିଆରେ ଜମି, ଜଳ ଓ ଜଙ୍ଗଲର ବିକାଶ ପାଇଁ ସରକାରୀ ଓ ବେସରକାରୀ ଉଦ୍ୟମ ଜାରି 
ରହିଛି । କିନ୍ତୁ ଏହାର ପ୍ରଭାବ କେତେଦୂର ପଡ଼ିଛି ତାହାର ଏକ ଗଭୀର ସମୀକ୍ଷା ସମ୍ଭବତଃ 
କରାଯାଇ ନାହିଁ । ସାମ୍ପଦାୟିକ ଦଙ୍ଗାରେ ସକ୍ରିୟ ଭାଗ ନେଇଥିବା କେତେକ ଶିକ୍ଷିତ ଯୁବକଙ୍କ 
ସହ ବାର୍ରାଳପ କରିବାକୁ ମୁଁ ଏକଦା ସୁଯୋଗ ପାଇଥିଲି । ଏ ଶିକ୍ଷିତ ଯୁବକମାନେ ସୁଦୂର 
କେରଳ ପ୍ରଦେଶରେ ନିଜର ଜୀବିକା ଖୋଜିଛନ୍ତି । ସେମାନଙ୍କର ଯୁକ୍ତି ଥିଲା ଯେ ତାଙ୍କର 
ଜନ୍ମଭୂମିରେ ସବୁ ଥାଇ ମଧ୍ଯ ସେମାନେ ବାସ୍ତୁହରା । କେରଳରେ ପ୍ଲାଇ ଶି ହେଉ କି ଫଳ 

ପ୍ରକ୍ରିୟାକରଣ ଶିଳରେ ସେମାନେ ଯାଇ କାମ କରନ୍ତି, ଯଦିଓ କେରଳରେ କାଠ ବା ଫଳ 
ଯଥେଷ୍ଟ ଉତ୍ପାଦିତ ହେଉନାହିଁ । କନ୍ଧମାଳରେ କାଠ ଅଛି । ଆତ୍ମ ପଣସ ଗଦାଗଦା । ହଳଦୀ, 
ଲଙ୍କାର ଫସଲ କିଛି କମ୍‌ ନୂହେଁ । ଅବଶ୍ଯ ପ୍ରକ୍ରିୟାକରଣ ଶିଜ କନ୍ଧମାଳରେ ଏବେ ମଧ୍ଯ 
ବିକଶିତ ହୋଇନାହିଁ । ଶିକ୍ଷିତ ଯୁବକମାନେ ଗାଁରେ ରହି ନିଜର ଶର୍ତି ଓ ସାମର୍ଥ୍ୟ ବିନିଯୋଗ 
କରିପାରୁ ନାହାନି । ଏଇଥିପାଇଁ ଦେଶାନ୍ତରୀ ହେବାକୁ ପଡ଼ୁଛି । ଭୁବନେଶ୍ବର ହେଉ ଅଥବା 
କେରଳ ହେଉ, ସେମାନଙ୍କୁ ଦେଶାନ୍ତରୀ ହୋଇ ଜୀବିକାର ଅନ୍ତେଷଣରେ ଯିବାକୁ ଯେମିତି 
ବାଧ୍ୟ କରାଯାଉଛି । 

କନ୍ଧମାଳରେ ଯେତିକି ଜମି, ଜଳସମ୍ପଦ ଓ ଜଙ୍ଗଲ ସମ୍ପଦ ଅଛି, ତାହା ଓଡ଼ିଶାରେ ଅନ୍ୟତ୍ର 
ଦେଖିବା ବିରଳ । କିନୁ କନ୍ଧମାଳ ଜିଲ୍ଲାରେ ଆର୍ଥିକ, ସାମାଜିକ, ରାଜନୈତିକ ଓ ଧାର୍ମିକ 
ସମସ୍ୟା ଏବେ ଯେତିକି ସୃଷ୍ଟି ହୋଇଛି, ତାହାର ସମାଧାନ କେମିତି ହେବ ଏ ବିଷୟରେ 
ସୁଚିନ୍ତିତ ଯୋଜନା କରାଯାଉ ନାହିଁ । ଯେଉଁ ସାମ୍ପଦାୟିକ ଦଙ୍ଗାର ବିଷମଞ୍ଜି ପୋତା ଯାଇଛି 
ତାହା ଅଙ୍କୁରିତ ହୋଇ ବିଶାଳ ବୃକ୍ଷରେ ପରିଣତ ହେବାକୁ ଯାଉଛି । 

ଖାଲି କନ୍ଧମାଳ ନୁହେଁ, ସାରା ଆଦିବାସୀ ଅଞ୍ଚଳରେ ହିଂସା, ଦ୍ଵେଷ, ଅମାନୁଷିକତା ଆଦି 
ବିଭିନ୍ନ କିସମର ବିଷମଞ୍ଜି ବିଭିନ୍ନ ଉଦ୍ଦେଶ୍ୟ ନେଇ ପୋତା ଯାଇସାରିଛି । ଏସବୁର ପରିଣତି 
ଅବଶେଷରେ କ'ଣ ହେବ ତାହା କଳ୍ନା କରି ହେଉନାହିଁ । ଆଦିବାସୀ ସମାଜର ଗତି ଓ ପ୍ରଗତି 
କେଉଁ ଦିଗରେ ମୁହାଁଇବ, ତାହା ମଧ୍ଯ କେହି ଅଧ୍ୟୟନ କରିବାକୁ ଗୁରତର ସହ ପ୍ରୟାସ କରୁନାହାନ୍ତି | 
ଆଦିବାସୀମାନେ ସ୍ବୟଂ ଏ ଅଧ୍ୟୟନ ଓ ଅନୂଶୀଳନରେ ପ୍ରତ୍ୟକ୍ଷ ଭାବେ ଭାଗ ନେବା କଥା | ତାହା 
କିନୁ ଯେମିତି ଅସମ୍ଭବ ଜଣାପଡୁଛି । ମୁଁ କିଛିଦିନ ତଳେ ଭାରତର ଜଣେ ବିଶିଷ୍ଟ ପରିବେଶବିତ୍‌ ଓ 
ବୃଵିଜୀବୀ ପ୍ରଫେସର ଜୟନ୍ତ ବନ୍ଦୋପାଧାୟଙ୍କ ସହ କଥାବାର୍ରା କରିବାକୁ ସୁଯୋଗ ପାଇଥିଲି | 
ଅଶୀ ଦଶକରେ ପ୍ରଫେସର ବନ୍ଦୋପାଧ୍ୟାୟ ଓ ଶ୍ରୀମତୀ ବନ୍ଦନା ଶିବା ପରିବେଶ ବିଜ୍ଞାନକୁ ସାଧାରଣ 
ଲୋକେ ସହଜରେ ଯେପରି ବୁଝିପାରିବେ, ସେଥିପାଇଁ ଅଦ୍ଵିତୀୟ ପ୍ରୟାସ କରି ଅନେକ କିଛି 
ସଫଳ ହୋଇଥିଲେ । ଅଶୀ ଦଶକରେ ପରିବେଶ ଆନ୍ଦୋଳନ ମଧ୍ଯ ଏ ଦେଶର ବିଭିନ୍ନ ସ୍ଥାନରେ 
ଆରମ୍ଭ ହୋଇଥିଲା । ପରିବେଶ ଯେ ଦୂଷିତ, କଳୁଷିତ ଓ ପ୍ରଦୂଷିତ ହେଉଛି ଓ ତାହାର ପ୍ରଭାବ 
କିପରି ଜନଜୀବନରେ ପଡ଼ୁଛି, ତାହା ଉପରେ ସଚେତନତା ସୃଷ୍ଠି କରିବାର ସୁଯୋଗ ସୃଷ୍ଟି 
କରାଯାଇଥିଲା | ସାମଗ୍ରିକ ଭାବେ ପରିବେଶ ବ୍ୟବସ୍ଥା କ'ଣ ଓ ତାହାର ବିଭିନ୍ନ ପରିସର ବିଷୟରେ 
ପ୍ରଫେସର ବନ୍ଦୋପାଧାୟ ଆଲୋଚନା କରିଛନ୍ତି ତାଙ୍କର ବିଭିନ୍ନ ପ୍ରବନ୍ଧ ଜରିଆରେ । ତାଙ୍କର ସଦ୍ୟ 
ପ୍ରକାଗିତ ବହି ଓଟର, ଇକୋସିଷ୍ଟମ୍‌ ଆଣ୍ଡ ସୋସାଇଟି (Water, Ecosystem and Soci- 
et) ଅନେକ ବୃଦିଜୀବୀ ଓ ପାଠକମାନଙ୍କୁ ଆନ୍ଦୋଳିତ କରିଛି । 

ଜଳସମ୍ପଦ ଏବଂ ବ୍ୟବସ୍ଥାକୁ ବୃଝିବାକୁ ହେଲେ ଜାତୀୟ, ପ୍ରାଦେଶିକ ତଥା ଆଞ୍ଚଳିକସ୍ତରରେ 
ବିଭିନ୍ନ ନାଳ, ଝରଣା, ନଦୀ, ଉପନଦୀ ଓ ସେମାନଙ୍କ ଦ୍ଵାରା ଜଳ ନିଷ୍କାସନ ପ୍ରକ୍ରିୟାକୁ ଅନୁଧ୍ୟାନ 
କରିବାକୁ ହେବ । ନଦୀମାନଙ୍କରେ ଜଳପ୍ରବାହ ମୌସୁମୀ ବୃଷ୍ଟିପାତ ଉପରେ ନିର୍ଭର କରିଥାଏ | 
ଦକ୍ଷିଣ ପଶ୍ଚିମ ମୌସୁମୀ ବାୟୁ ପ୍ରବାହିତ ହୋଇ ପାହାଡ଼ ପର୍ବତରେ ବାଧା ପାଇଲେ ବୃଷ୍ଟିପାତ 

ସମ୍ଭବ ହୁଏ । ପଶ୍ଚିମଘାଟ ପର୍ବତମାଳା ଓ ହିମାଳୟ ପର୍ବତମାଳାରେ ମୌସୁମୀ ବାୟୁ ବାଧା 
ପାଉଥିବାରୁ ଜୁନଠାରୁ ସେପ୍ଟେମ୍ବର ମାସ ଭିତରେ ବର୍ଷା ସମ୍ଭବ କରାଇଥାଆନି । ହିମାଳୟରୁ 
ବାହାରିଥିବା ନଦୀଗୁଡ଼ିକ ବରଫ ତରଳିବା ହେତୁ ଚିରସ୍ରୋତା ହୋଇଥାଆନ୍ତି । କିନ୍ଧୁ ଦେଶର 
ଅନ୍ୟ ନଦୀଗୁଡ଼ିକ ବୃଷ୍ଟିକଳ ଛଡ଼ା ଅନ୍ୟ କୌଣସି ଉପାୟରେ ଜଳସ୍ତୋତ ପାଇ ନଥାନ୍ତି । ଏଥିପାଇଁ 
ଦେଶର ପଶ୍ଚିମ ଏବଂ ଦକ୍ଷିଣ ଅଞ୍ଚଳରେ ଶୁଷ୍ପ ଓ ମରୁଭୂମି ଅଞ୍ଚଳ ଭଳି ଅନେକ ଅଞ୍ଚଳ ପ୍ରତୀୟମାନ 
ହୁଏ । ଏଇ ଅଞ୍ଚଳ ପ୍ରାୟ ଭୂଜଳ ଉପରେ ସଦାସର୍ବଦା ନିର୍ଭର କରିଥାଏ ! ଜଳାଭାବ ଦ୍ଵାରା ଏ 
ଅଞ୍ଚଳରେ ବସବାସ କରୁଥିବା ଲୋକେ ଖୁବ୍‌ ଦୁଃଖକଷ୍ଟ ଭୋଗ କରନ୍ତି । କୃଷି ଓ ଆନୁଷଙ୍ଗିକ 
କାର୍ଯ୍ୟ ମଧ୍ଯ ଘୋର ଅନିଶ୍ଚିତତା ମଧ୍ଯ ଦେଇ ଗତି କରେ । 

କନ୍ଧମାଳର ବହୁଭାଗ ମହାନଦୀର ଅବବାହିକାରେ ଅନ୍ତର୍ଭୁକ୍ତ ହୋଇଥିବାରୁ, ପାହାଡ଼ିଆ ଓ 
ଅସମତଳ ଅଞ୍ଚଳ ହୋଇଥିବାରୁ, ବର୍ଷା ପାଣି ନାଳ, ଝରଣା ଓ ସାଲ୍‌କୀ ନଦୀ ଦେଇ ତେଲ 
ନଦୀକୁ ପ୍ରବାହିତ ହୁଏ | ତେଲ୍‌ ନଦୀର ପାଣି ଯାଇ ମହାନଦୀରେ ପଶେ । ଏଇପରି ଢଙ୍ଗରେ 
ବର୍ଷାପାଣି କ୍ଷୀପ୍ରଗତିରେ ନିଷ୍କାସିତ ହୋଇଯାଏ । ଏବର୍ଷ ପିଲାସାଲ୍‌କୀ ନଦୀରେ ବନ୍ଯା ଆସିବା 
ଫଳରେ କେତେଦିନ ଧରି କନ୍ଧମାଳ ଜିଲ୍ଲାର ଅନେକାଂଶ ବାହ୍ୟ ଜଗତରୁ ବିଛିନ୍ନ ହୋଇପଡ଼ିଥିଲା | 
କନ୍ଧମାଳର ମରୂଡ଼ିପ୍ରବଣ ଅଞ୍ଚଳରେ ବନ୍ୟାବିପ୍ବାତ ଅନେକ ଲୋକଙ୍କୁ ଆଶ୍ଚର୍ଯ୍ୟ କରିଛି । ଜଳବାୟୁ 
ପରିବର୍ଭନ ହେଉ ଅଥବା ପ୍ରକୃତିର ରହସ୍ୟ ହେଉ, ଏ ବର୍ଷର ବୃଷ୍ଟିପାତରେ ବ୍ୟତିକ୍ରମ କନ୍ଧମାଳକୁ 
ନିଶ୍ଚିତଭାବେ ପ୍ରଭାବିତ କରିଛି ବୋଲି ନିଃସନ୍ଦେହରେ କୁହାଯାଇପାରେ । ଏହା କନ୍ଧମାଳ 
ଜିଲ୍ଲାରେ ଜଳ ନିରାପରାକୁ କ୍ଷତି ପହଞ୍ଚାଇବ ବୋଲି ସ୍ତଷ୍ଟ ଅନୁଭବ କରିହେଉଛି । 

ଏବେ କନ୍ଧମାଳ ଜିଲ୍ଲାରେ ସାମଗ୍ରିକଭାବେ ନଦୀ ଅବବାହିକା ଓ ଜଳବିଭାଜିକା କାର୍ଯ୍ୟକ୍ରମର 
ସମୀକ୍ଷା କରିବା ଆବଶ୍ଯକ ହୋଇପଡ଼ିଛି । କନ୍ଧମାଳ ଜିଲ୍ଲାର ସମସ୍ତ ଅଞ୍ଚଳକୁ ତିନିଟି ନଦୀର 
ଅବବାହିକାରେ ବିଭକ୍ତ କରାଯାଇପାରେ । ପ୍ରଥମଟି ହେଲା- ମହାନଦୀ ଅବବାହିକା (୭ ୦. ୨ ୫%) | 
ଦ୍ଵିତୀୟଟି ହେଲା ବଂଶଧାରା ଅବବାହିକା ( ୧୮.୩୦%) ଏବଂ ତୃତୀୟଟି ହେଲା ରଷିକୂଲ୍ଯା 
ଅବବାହିକା ( ୧ ୧.୪ ୫%) | ମହାନଦୀର ଉପନଦୀଗୁଡ଼ିକ ମୁଖ୍ୟତଃ ହେଲେ ପିଲାସାଲ୍‌କୀ, ସାଲ୍‌କା, 
ବାଘ, ସୁନାନଦୀ, ବୃତାଙ୍ଗ ଓ ଉଗେଇ | ବଂଶଧାରାର ଉପନଦୀ ହେଲେ ପଣ୍ଡକାନାଳ, ଚାଉଳଧୁଆ 
ନଦୀ ଏବଂ ରଷିକୂଲ୍ୟାର ମୂଳ ଉପନଦୀ ହେଲେ ( ଯାହାର ଉତ୍ପତିସ୍ଥଳ ହେଉଛି ଏକ ହଜାର ମିଟର 
ଉଚ୍ଚ କନ୍ଧମାଳର ଏକ ପର୍ବତ), ଜୋରୋ ନଦୀ ଏବଂ ବୋସିଙ୍ଗ ନଦୀ | 

ପ୍ରତ୍ୟେକ ନଦୀ ଉପନଦୀମାନଙ୍କର ଅବବାହିକାରେ ଅନେକ ଗ୍ରାମ ବସତି ଗଢ଼ି ଉଠିଛି ଓ 
ଆଦିବାସୀ ଏବଂ ଦଳିତ କେଉଁ ଯୁଗରୁ ବସବାସ କରିଆସୁଛନ୍ତି । ମଥା ଉପରେ ଜଙ୍ଗଲ ପାହାଡ଼ 
ଓ ସେଥିରୁ ବହି ଆସିଛି ଝରଣା । ତଳେ ଜମି, ଖୁବ୍‌ ଉର୍ବର | ଏଇଥିପାଇଁ ଆଜି ଆହ୍ଵାନ ଆସିଛି 
ଯେ ଗ୍ରାମବାସୀଙ୍କ ମିଳିତ ସହଯୋଗରେ କିପରି ଜମି, ଜଳ ଓ ଜଙ୍ଗଲର ସୁରକ୍ଷା ହେବ ଏବଂ 
ଏଇ ସୁରକ୍ଷା ଅବଶେଷରେ ଆଣିଦେବ ପରିବେଶ ଓ ଜୀବିକାର ସୁରକ୍ଷା | ଏହା ହାସଲ କରିବାକୁ 
ହେଲେ ନୀତିଗତ ଭାବେ କେତୋଟି ନିଷ୍ଠର ନେବାକୁ ହେବ । ପ୍ରଥମେ ବର୍ଷାଜଳର ପ୍ରତ୍ୟେକଟି 
ବିନ୍ଦୁ ସଂରକ୍ଷଣ କରିବାକୁ ହେବ । ଜଳ ସଂରକ୍ଷଣର ପ୍ରଥମ ପାହାଚ ହେଉଛି ଜଙ୍ଗଲ । ଏଣୁ 

ଜଙ୍ଗଲ ସୁରକ୍ଷା ଉପରେ ସର୍ବାଧିକ ଗୁରୁତ୍ଵ ଦେବାକୁ ହେବ । ଦ୍ଵିତୀୟ ପାହାଚ ହେଉଛି ଜଳ 
ଅମଳ | ଏଇଥିପାଇଁ ଜଳ ଅମଳ ପ୍ରକଳ ପ୍ରତି ଜଳବିଭାଜିକାର ମୁଖ୍ୟ କାର୍ଯ୍ୟକ୍ରମ ରୂପେ ନିଶ୍ଚିତ 
ହେବ । କେଉଁଠି ବନ୍ଧ ଓ ମହାବନ୍ଧ ତିଆରି କରିବାକୁ ହେବ ତ କେଉଁଠି ଚେକ୍‌ ଡ୍ୟାମ୍‌ ବା 
କେନାଲ ତିଆରି କରିବାକୁ ହେବ । କିଛିଦିନ ତଳେ ପିଲାସାଲ୍‌କୀ ନଦୀ ଉପରେ ଏକ ନଦୀବନ୍ଧ 
ଯୋଜନା କରାଯିବାର ପ୍ରସ୍ତାବ ରହିଛି ବୋଲି କନ୍ଧମାଳ ଜିଲ୍ଲାରେ ଗୁଜବ ଉଠିଥିଲା । ଏହି 
ଯୋଜନା କାର୍ଯ୍ୟକାରୀ କଲେ ଯେ ଅନେକ ବିସ୍ଥାପିତ ହେବେ ଏଥିରେ କୌଣସି ସନ୍ଦେହ 
ନାହିଁ । ଏହାଛଡ଼ା ଅନେକ ଅଞ୍ଚଳରେ ଜମି ଓ ଜଙ୍ଗଲ ନଦୀବନ୍ଧରେ ବୃଡ଼ିଯିବ । କନ୍ଧମାଳରେ ଏ 
ନଦୀବନ୍ଧ ବିଷୟରେ ସମର୍ଥନ ଓ ବିରୋଧାଭାସ ଅବଶ୍ୟ ସୃଷ୍ଟି ହୋଇଥିଲା । ବିରୋଧାଭାସ 
ସହିତ ଭୟ ସଞ୍ଚାର ମଧ୍ଯ ହୋଇଥିଲା । କିନ୍ତୁ କନ୍ଧମାଳ ଜିଲ୍ଲାର ଜଳସମସ୍ଯାର ସମାଧାନ ଯେ 
ପିଲାସ୍ଲାକୀ ନଦୀବନ୍ଧ ଯୋଜନା ନୂହେଁ ଏହା ସ୍ପଷ୍ଟ ଅନୁଭବ କରାଯାଇଥିଲା | 
କନ୍ଧମାଳ ଜିଲ୍ଲାରେ ଦୃନ୍ଦ୍ର ଓ ସଂଘର୍ଷର ଯେଉଁ ଭୟାନକ ପରିସ୍ଥିତି ସୃଷ୍ଠି ହୋଇଛି, ତାହାର 
ସମାଧାନର ଉପାୟ କ'ଣ ବୋଲି ଅନେକ ପ୍ରଶ୍ନ ବାରମ୍ବାର ଉଠିଛି । ମୋର ପ୍ରସ୍ତାବ ରହିଛି ଯେ, 
ଏପରି କେତୋଟି କାର୍ଯ୍ୟକ୍ରମ ନିଆଯାଉ ଯାହା ବିରୋଧୀ ଗୋଷ୍ଠୀମାନଙ୍କ ଭିତରେ ସମନ୍୍‌ୟ 
ଆଣିପାରିବ ଓ ବିଗତ ବର୍ଷମାନଙ୍କର ହିଂସା ଓ ଦ୍ଵେଷକୁ ଭୁଲି ଯାଇହେବ | ଏହି କାର୍ଯ୍ୟକ୍ରମକୁ 
ସାକାର କରିବା ପାଇଁ ମୋର ତିନିଟି ପ୍ରସ୍ତାବ ରହିଛି | ପ୍ରଥମଟି ହେଉଛି ଯେ କନ୍ଧମାଳର ସବୁ 
ପିଲାମାନଙ୍କୁ କେମିତି ଶିକ୍ଷା, ସ୍ଵାସ୍ଥ୍ୟ ପୋଷାହାର ଓ ସୁରକ୍ଷାର ପରିବେଶ ଯୋଗାଇ ଦିଆଯାଉ | 
ଏଥିପାଇଁ ଆଦିବାସୀ ଓ ଦଳିତ ଗୋଷ୍ଠୀକୁ ପ୍ରେରିତ କରିବା ପାଇଁ ନାଗରିକ ସମାଜ ତତ୍ପର 
ହୁଅନ୍ତୁ । ଦ୍ବିତୀୟଟି, ଯୁବଗୋଷ୍ଠୀ ଭିତରେ ସମନ୍ବୟ ଓ ସଦଭାବନା ସୃଷ୍ଟି କରାଯାଉ | ଯୁବକ ଓ 
ଯୁବତୀମାନେ ଚାହାନ୍ତି ସ୍ଵାଭିମାନ ଓ ସ୍ଵରୋଜଗାର ! ଏଇଥିପାଇଁ ପ୍ରଶିକ୍ଷଣ ଓ ଭିତ୍ତଭୂମିର ଚରମ 
ଆବଶ୍ୟକତା ରହିଛି । ତାହା କିପରି ତୃଣମୂଳ ସ୍ତରରେ ମେଣ୍ଟାଯାଇ ପାରିବ ସେଥିପାଇଁ ଯୋଜନାର 
ଆବଶ୍ୟକତା ରହିଛି । ଏଥିରେ ମଧ୍ଯ ନାଗରିକ ସମାଜର ଭୂମିକା ଅନିବାର୍ଯ୍ୟ । ତୃତୀୟରେ, 
ଜଳବିଭାଜିକା କାର୍ଯ୍ୟକ୍ରମକୁ ତୃରାନ୍ତିତ କରାଯିବାକୁ ପଦକ୍ଷେପ ନେବାର ଆବଶ୍ଯକତା ସବୁଠାରୁ 
ଗୁରୁତ୍ଵପୂର୍ଣ ହୋଇରହିଛି । ପ୍ରତ୍ୟେକ ଜଳବିଭାଜିକା କାର୍ଯ୍ୟକ୍ରମରେ ଜଳସଂରକ୍ଷଣ କାର୍ଯ୍ୟକ୍ରମକୁ 
ଅଗ୍ରାଧିକାର ଦେବାକୁ ମୁଁ ପ୍ରସ୍ତାବ ଦେଉଛି । ଗାଁରେ ଜଳାଶୟ ହେଉ ବା ଜଳ ଅମଳ ପ୍ରକଳ୍ପ 
ହେଉ, କନ୍ଧମାଳର ସର୍ବାଙ୍ଗୀନ ଉନ୍ନତି କରି ସଫଳତା ଦେଖାଇବାର ଅନେକ ଉଦାହରଣ ଅଛି | 
ସାମ୍ପଦାୟିକ ଦଙ୍ଗାରେ ନିୟୋଜିତ ହେଉଥିବା ବା ପ୍ରଭାବିତ ହେଉଥିବା ଗୋଷ୍ଠୀମାନଙ୍କୁ ଉତ୍ପ୍ରେରଣା 
ଯୋଗାଇଦେଇ ଏହିସବୁ ପଦକ୍ଷେପ ନିଆଗଲେ ଭବିଷ୍ୟତର ଦଙ୍ଗାମାନଙ୍କର କଳାବାଦଲ ଗୁଞ୍ଚିଯିବ | 
ମାନବ ଇତିହାସକୁ ଲକ୍ଷ୍ଯ କରିଲେ, ନବନିର୍ମଣ ଓ ରଚନାତ୍ସକ କାର୍ଯ୍ୟକ୍ରମ ଆଣି ଦେଇଛି ନୂତନ 
ଆଶା ଓ ଗଢ଼ଛ ନୂତନ ସମାଜ ଓ ସଭ୍ୟତା ! କନ୍ଧମାଳରେ ଜଳସମ୍ପଦ, ପରିବେଶ ବ୍ଯବସ୍ଥା ଓ 
ଆଦିବାସୀ ସମାଜ ଭିତରେ କିପରି ସମନ୍ଵୟ ଅଣାଯାଇ ପାରିବ, ତାହା ହେଉଛି ଏକ ବିରାଟ ଆହ୍ଵାନ | 
+++ 

ଚିରୁପଦା ଗାଆଁ ପାଇଁ ମାଇଲ୍‌ ଖୁଣ୍ଟ 


ଅଶୀ ଦଶକରେ କେଜାଣି କାହିଁକି ମୟୂରଭଞ୍ଜର ଆଦିବାସୀ ହୋ” ଯୁବକ ମାନାଇଁ 
ଦେଓଗାମ ସହିତ ପ୍ରଥମ ଦେଖାରେ ମୋର ବନ୍ଧୁତା ସ୍ଥାପନ ହୋଇଗଲା | ଠାକୂରମୁଣ୍ଡା ବକର 
କେଶିଡ଼ିଲା ପଞ୍ଚାୟତ ଶିମୁଳିପାଳ ପର୍ବତର ପାଦଦେଶକୁ ଲାଗି ଘଞ୍ଚ ଅରଣ୍ୟଘେରା ଇଲାକାଟିଏ । 
ତା” ଭିତରେ ଚିରୁପଦା ଗାଆଁର ପାଣି ପବନ, ଶାଳ ଜଙ୍ଗଲ କ୍ଷେତବାଡ଼ିକୁ ନେଇ ମାନାଇଁ 
ନିଜକୁ ଏକ ଭିନ୍ନ ମଣିଷ ଭାବେ ଗଢ଼ିବାକୁ ଚେଷ୍ଟା କରିଛି । ବାପା ଶ୍ରୀ ସୁରେନ୍ଦ୍ର ଦେଓଗାମ୍‌, 
ସ୍ଥାନୀୟ ହୋ” ସମାଜରେ ଜଣେ ମୁଖ୍ଆ ଓ ବେଶ୍‌ ଉଦ୍ଯୋଗୀ ପୁରୁଷ । ଭଲ ଚାଷୀ ମଧ୍ଯ । 
ମାନାଇଁ କିନ୍ତୁ ସବୁ ଚେଷ୍ଟା ସନ୍ତେ ମାଟ୍ରିକ୍‌ ପାସ୍‌ କରିପାରିଲା ନାହିଁ । କିନ୍ତୁ ଦୂନିଆ ବିଷୟରେ 
ତାହାର ସମ୍ୟକ୍‌ ଧାରଣା ଥୁଲା | ମୋ' ପିଛା ଲାଗିଥିଲା ଯେ ଟିରୁପଦା ଗାଆଁକୁ ଯାଇ ତା'ର 
ବନ୍ଧୁବାନ୍ଧବ ଓ ଜ୍ଞାତି କୂଟୁମ୍ଭମାନଙ୍କୁ ମୋତେ ଭେଟି ଦୂଇପଦ କଥା ହେବାକୁ ହେବ ।! ସୁଖଦୁଃଖ 
କଥା ବୁଝିବାକୁ ହେବ । ଚିରୁପଦା ରେଭେନ୍ଧ୍ଯ ଗାଆଁ ଓ ସାଥୀରେ ତିନୋଟି ଅନ୍ଯ ପଲ୍ଲା 
ଗାଆଁ । ଯାହାର ନାମ ହେଲା ସାରୁପାଣି, କେଟକେଟାବେଡ଼ା ଓ ବାଲିପୋଷି । ଚାରିଆଡ଼େ 
ଜଙ୍ଗଲ ଘେରି ରହିଛି | ଠାକୁରମୁଣ୍ଡା ବୃକ୍‌ ସଦର ମହକୁମାଠାରୁ ଦଶ କିଲୋମିଟର ଦୂର | ଘଞ୍ଚ 
ଜଙ୍ଗଲ ଦେଇ ପାଦଚଲା ରାସ୍ତା । ବାଘ, ଭାଲୁ ଓ ହାତୀ ଭୟ | ଦିନବେଳା କେହି କେହି 
ଯିବା ଆସିବା କରନ୍ତି । ଠାକୁରମୁଣ୍ଡା ହାଟ ବୁଧବାର ଦିନ । ଅନେକ କିସମର ଜଙ୍ଗଲଜାତ 
ଦ୍ରବ୍ଯ ସଂଗ୍ରହ କରନ୍ତି ଲୋକମାନେ ଟିରୁପଦା ଅଞ୍ଚଳରୁ ଓ ଠାକୁରମୁଣ୍ଡାର ବକାର ଛଡ଼ା 
ବ୍ୟବସାୟୀ | ବଜାରକୁ ଛାଡ଼ିଦେଲେ ଠାକୂରମୁଣ୍ଡାର ବିଭିନ୍ନ ସରକାରୀ ଅଫିସ୍‌, ଡାକ୍ତରଖାନା, 
ଆଶ୍ରମ ସ୍କୁଲ୍‌ ଓ ଗମନାଗମନ ପାଇଁ ଯାନବାହନର ସୁବିଧା ଲୋକଙ୍କୁ ବାଧ୍ୟକରେ ଆସିବାକୁ । 
କରଞ୍ଜିଆ ଓ ବାରିପଦା କାହିଁ କେତେଦୂର । ଲୋକେ ଶିମୁଳିପାଳ ଜଙ୍ଗଲର ଅଭ୍ୟନ୍ତରୀଣ 
ରଲାକାର ଦୁର୍ଗମ ଜଙ୍ଗଲର ଇତିହାସ, ଭୁଗୋଳ ଜାଣିଛନ୍ତି ସତ, କରଞ୍ଜିଆ ବା ବାରିପଦାକୁ 
ସମ୍ଭବତଃ ଚିହ୍ନିନଥାନ୍ତି । ହୋ”ମାନେ ଚାରିଆଡ଼େ ବିଛାଇ ହୋଇଛନ୍ତି ଛୋଟ ଛୋଟ ବସ୍ତି 
ସ୍ଥାପନ କରି । କାହିଁ କେତେଦୂର ଝାଡ଼ଖଣ୍ଡ ଅଞ୍ଚଳରେ ସେମାନଙ୍କ ବଂଶ କୁଟୁମ୍ବ ଅଛନ୍ତି । 
ଶିମୁଳିପାଳ ତାଙ୍କର ନିଜର ଥଲା ଅତୀତରେ, ଏବେ ଅଛି ଏବଂ ଭବିଷ୍ୟତରେ ନିଜର ହୋଇ 
ରହିବ ବୋଲି ଗାଆଁରେ ଲୋକେ ସବୁବେଳେ କୁହାକୁହି ହେଉଛନ୍ତି ବୋଲି ମାନାଇଁ କହୁଥିଲା | 

ମୁଁ ପଚାରିଥଲି ଯେ ତା'ର ଗାଆଁକୁ ବାହାରର କେଉଁ ଲୋକ ଆସନ୍ତି । ମାନାଇଁ କହୁଥିଲା ଯେ 
ବେଳେବେଳେ ପାଖ ଗାଆଁରେ ଜଙ୍ଗଲ କ୍ୟାମ୍ପ୍‌ ହୁଏ ଓ ଖ୍ରୀଷ୍କିଆନ୍‌ ମି ଶନାରୀମାନେ 
ବେଳେବେଳେ ଆସନ୍ତି ବାରିପଦା ବା କଟକ ଆଡ଼ୁ । କିଏ କହେ ଯେ, ସେ ତାଙ୍କ ଭାଷା 
ଶିଖବବାକୁ ଆସିଛି ତ? ଆଉ କିଏ ଧର୍ମ ଉପାସନାର ବାର୍ରା ଦିଏ । 

ଅଶୀ ଦଶକରେ ଏଇସବୁ ଅଞ୍ଚଳରେ ଧର୍ମାନ୍ତରୀକରଣ ପ୍ରକ୍ରିୟା ପାଇଁ ବିଭିନ୍ନ ଧର୍ମର 
ପ୍ରଚାରକମାନଙ୍କ ଉଦ୍ୟମ ବ୍ୟାପକ ହୋଇଥଲା ବୋଲି କେତେକ ବନ୍ଧୁ ସୂଚନା ଦେଇଥିଲେ | 
ଆଦିବାସୀର ଧର୍ମ ଅଣଆଦିବାସୀ କେବେ ବୁଝେ ନାହିଁ, କିନୁ ଧର୍ମ ଲଦି ଦେବାକୁ ଅଣଆଦିବାସୀ 
ତାହାର ଏକ ଧାର୍ମିକ କର୍ରବ୍ୟ ବୋଲି ସେ ମନେକରିଥାଏ | ଚିରୁପଦା ଗାଆଁର ସାମାଜିକ, 
ଆର୍ଥକ, ସାଂସ୍କୃତିକ ଓ ରାଜନୈତିକ ଚିତ୍ରଟିଏ ଆଙ୍କିବା ପାଇଁ ମାନାଇଁର କଥାରେ ତାକୁ 
ଗାଆଁକୁ ଯିବି ବୋଲି କଥା ଦେଇଥୁଲି । ମୁଁ ମୋର ସାଥୀମାନେ ସକାଳୁ ସକାଳୁ ଚାଲିବା 
ଆରମ୍ଭ କରିଥିଲୁ । ସନ୍ଧ୍ଯା ପୂର୍ବରୁ ଗାଆଁରେ ପହଞ୍ଚିବାକୁ ପଡ଼ିବ । ଅଙ୍କାବଙ୍କା ପାଦଚଲା 
ରାସ୍ତାଟିଏ । ସେଥୁରେ କେବେ କେମିତି ସାଇକେଲ ଯିବା ଆସିବା କରିଥାଏ । ରାସ୍ତାର 
ଦୂଇପାର୍ଶ୍ବରେ ଉଚ୍ଚାନୀଚା ପୁରୁଣା ଶାଳଗଛ ସବୁ । ଦୁଇ ତିନୋଟି ଝରଣା ମଧ୍ଯ ଅତିକ୍ରମ 
କରିବାକୁ ପଡ଼ିଥାଏ | ମାନାଇଁ ବାଟ ଦେଖାଉଥାଏ | କହି ଚାଲିଥାଏ ଯେ ଗାଆଁର ଲୋକମାନେ 
କେତେ କ'ଣ ଆଶା ବାନ୍ଧିଛନ୍ତି ଓ ମୋ' ଆଗମନକୁ ଚାହିଁ ବସିଛନ୍ତି । 

ଗ୍ରାମ୍ୟ ବିକାଶର ବିଶାରଦମାନେ ଗାଆଁରେ ଗ୍ରାମବାସୀଙ୍କ ସହ ବିସ୍ତୃତ ଆଲୋଚନା 
କରନ୍ତି କି ନାହିଁ, ବିକାଶର ବିଭିନ୍ନ ଧାରାର ଓ ସୂତ୍ର ପ୍ରସ୍ତାବ କିନ୍ତୁ ରଖୁଥାଆନ୍ତି । କିଏ କହେ 
ଚାରିସୂତ୍ରୀ ତ' ଆଉ କିଏ ପାଞ୍ଚସୂତ୍ରୀ | କିଏ ଆଠସୂତ୍ରୀ ନିୟମ ପ୍ରଣୟନ କରିଛି ତ” ଆଉ କିଏ 
ଗ୍ରାମ୍ୟ ବିକାଶ କାର୍ଯ୍ୟକ୍ରମର ସଫଳ ରୂପାୟନ ପାଇଁ ଦଶସୂତ୍ରୀ ନିୟମକୁ ଧରି ଅଡ଼ି ବସିଛି । 
ଚିରୁପଦା ଗାଆଁରେ କେଉଁ ସୂତ୍ରୀ ନିୟମର ସଫଳ ପ୍ରୟୋଗ କରାଯିବ, ସେଥୂନେଇ ମୁଁ 
ସନ୍ଦିହାନ ହୋଇ ପଡ଼ିଥିଲି । ଗାଆଁରେ ଏକତା, ସହଯୋଗ, ପରିବର୍ଭନ ପାଇଁ ନବୋଦ୍ୟମ, 
ବିକାଶ ପାଇଁ ସମ୍ବଳ, ମଦ୍ୟପାନ ନିଷେଧ, ଆଭ୍ୟନ୍ତରୀଣ କଳହ ସମାଧାନ କରିବାର କ୍ଷମତା 
ଆଦି କେତୋଟି ସର୍ବନିମ୍ନ ଆବଶ୍ୟକତା ସେଠାରେ ପୂରଣ ହେଉଛି କି ନାହିଁ ମୋତେ ପ୍ରତ୍ୟକ୍ଷ 
ଓ ପରୋକ୍ଷ ଭାବେ ଅନୁସନ୍ଧାନ କରିବାକୁ ହେବ | ମାନାଇଁ କିନ୍ତୁ ଚିରୁପଦା ଗାଆଁ ସମ୍ପର୍କରେ 
ଏକ ସର୍ବୋତ୍ତମ ଅବଧାରଣା ସୃଷ୍ଟି କରିସାରିଥୂଲା । ଗାଆଁରେ ୧୦ ୦ରୁ ଉର୍ବ୍ବ ପରିବାର ଓ 
ତିନିଶହ ପାଖାପାଖି ଜନସଂଖ୍ୟା । ସମସ୍ତେ ପ୍ରାୟ ଆଦିବାସୀ । ଗାଆଁ ଦାଣ୍ଡ ବେଶ୍‌ ଚଉଡ଼ା | 
ଦୁଇ ପାଖେ ଛାଡ଼ି ଛାଡ଼ି ଘର ସବୁ ହୋ” ମାନଙ୍କର | 

ସେଦିନ ମିଟିଂକୁ ଖାଲି ଚିରୁପଦା ନୂହେଁ, ସାରୁପାଣି, କେଟ୍‌କେଟାବେଡ଼ା ଏବଂ 
ବାଲିପୋଷିର ଲୋକେ ଆସିଥୂଲେ | ମାନାଇଁର ବାପା ସୁରେନ୍ଦ୍ର ଏ ମିଟିଂର ମୁଖ୍ୟ ଆୟୋଜକ 
ଥିଲେ ଓ ତାଙ୍କ କଥା ମାନି ସମସ୍ତ ବାପା-ମାଆମାନେ ଏକାଠି ହୋଇଥୁଲେ | ଆମ ସ୍ବେଛାସେବୀ 
ସଂଗଠନ ତରଫରୁ ଶିକ୍ଷା ଓ ଜଳସେଚନ ଉପରେ ଗୁରୁତ୍ଵର ସହ ବିଭିନ୍ନ ପ୍ରକଳ୍ପ ହାତକୁ 
ନିଆଯାଉଛି ବୋଲି ଗାଆଁ ଲୋକଙ୍କୁ ଆଗରୁ ସୁରେନ୍ଦ୍ର ସୂଚନା ଦେଇଥୁଲେ | ମିଟିଂର ମୁଖ୍ୟଧାରା 

ଏହି ଦୁଇଟି ବସ୍ତୁ ଉପରେ କେନ୍ଦ୍ରିତ ଥିଲା । ଗାଆଁରେ ଶିକ୍ଷାର ଅଭାବ ରହିଆସିଛି । ପ୍ରାଥମିକ 
ଶିକ୍ଷା ନାହିଁ । ଚିରୁପଦାଠାରୁ ଠାକୂରମୁଣ୍ଡା ରାସ୍ତାରେ କିଛି ଦୂରରେ ମିଟୁଆଣୀ ଗାଁ ପଡ଼େ । 
ଆଦିବାସୀ ଓ ଅଣଆଦିବାସୀଙ୍କ ମିଶ୍ରିତ ଗାଆଁ ଓ ସେଠାରେ ସରକାରୀ ସ୍କୁଲ ଥାଏ ! କିନ୍ତୁ 
ଜଙ୍ଗଲିଆ ରାସ୍ତାରେ ଛୋଟ ଛୋଟ ପିଲା ଯିବାକୁ ଡରିଥାଆନ୍ତି ! ଠାକୂରମୁଣ୍ଡାର ଆଶ୍ରମ ସ୍କୁଲ୍‌ରେ 
ସ୍ଥାନ ସଂଖ୍ୟା ବହୁତ କମ୍‌ । ତେଣୁ ଏଥୁପାଇଁ ଚିରୁପଦା ଗାଆଁର ପିଲାମାନେ ଶିକ୍ଷାରୁ ବଞ୍ଚିତ 
ହୋଇଥାଆନ୍ତି | 

ଆମେ ଚିରାଚରିତ ଉପାୟରେ ରତ୍ରି ସ୍କୁଲ ଆରମ୍ଭ ପାଇଁ ପ୍ରସ୍ତାବ ଦେଇଥୁଲୁ ଓ ଗାଆଁର ସବୂ 
ଲୋକ ରାଜି ହୋଇଗଲେ | ପ୍ରଥମେ ଚିରୁପଦା ଗାଆଁରେ ଆରମ୍ଭ ହେବ ଓ ପରେ ପରେ ଅନ୍ୟ 
ପଲ୍ଲୀ ଗାଆଁକୁ ସମ୍ଭସାରିତ ହେବ । ଗାଆଁରେ ରାତ୍ରି ସ୍କୁଲରେ ପିଲାମାନେ ପ୍ରଥମ ଥର ପାଇଁ 
ସିଲଟ ଖଡ଼ି ଧରିବେ, ଗାଆଁ ଭିତରେ ଉନ୍ମାଦନା ପ୍ରକାଶ ପାଉଥଲା ସତ କିନ୍ତୁ ସମସ୍ତଙ୍କର 
ଆଲୋଚନାର ମୁଖ୍ୟ ବିଷୟବସ୍ତୁ ଥଲା ଯେ ଯୋଡ଼ାମ୍ବ ନଦୀ ଶିମୁଳିପାଳ ନଦୀରୁ ବାହାରି 
ଗାଆଁର ପାର୍ଶ୍ବ ଦେଇ ପ୍ରବାହିତ ହେଉଛି । ଜଳସେଚନ ପ୍ରକଳ୍ପଟିଏ ହେଲେ ଚାରୋଟି ଗାଆଁର 
ପ୍ରାୟ ସାଢ଼େ ଚାରିଶହ ଏକର ଜମିରେ ପାଣି ମାଡ଼ିବ । ଏହା ଏକ ଉତ୍ସାହଜନକ ପ୍ରସ୍ତାବ ଥୁଲା 
ନିଶ୍ଚିତ | 

ମୁଁ ଓ ମୋର ସହକର୍ମୀମାନେ ରାଜି ହୋଇଥଲେ ଗ୍ରାମବାସୀଙ୍କ ଆଲୋଚନାରେ । ଏକ 
ବିରାଟ ପଟୁଆରରେ ସମସ୍ତେ ଚାଲିଲୁ ଜଙ୍ଗଲ ଭିତରକୁ ଯେଉଁଠି ଡ୍ଯାମ୍‌ ତିଆରି ହେଲେ 
ସବୁଠାରୁ ବେଶୀ ପାଣି ଜଳସେଚନ ହୋଇପାରିବ | ଅତି ଦୁର୍ଗମ ସ୍ଥାନ । ସେଠାକୁ କିପରି 
ବାଲି, ସିମେଣ୍ଟ ଓ ଲୁହାଛଡ଼ ଯିବ, ମିସ୍ତ୍ୀମାନେ କିପରି ସେଠାରେ ରହିବେ ଓ ତଦାରଖ କିପରି 
ହେବ, ସେଥୂନେଇ ଅନେକ ପ୍ରଶ୍ନ ଉଠିଥିଲା | କିନ୍ତୁ ଜମିକୁ ପାଣି ଆସିବ ଓ ଗ୍ରାମବାସୀ ବର୍ଷକୁ 
ଦୁଇଟି ଫସଲ ଚାଷ କରିବେ, ଏହା ଥୁଲା ପ୍ରଥମ ବିଚାର | ଆଗରୁ ସେମାନେ ଶ୍ରମଦାନ କରି 
କିଛି ବାଟ କେନାଲ ଖୋଳିଥଲେ ୧୯୮୭ ମସିହାରେ ଓ ବ୍ୟର୍ଥ ହୋଇଥିଲେ । ଗାରଆଁଠାରୁ 
ପ୍ରାୟ ୪ କି.ମି. କେନାଲ ଶ୍ରମଦାନରେ ଖୋଳିବା ସହଜ ନୁହେଁ କିନ୍ତୁ ଉଦ୍ୟମ ପ୍ରଶଂସନୀୟ |! 

ଗ୍ରାମବାସୀଙ୍କ ଅଭିନବ ଉଦ୍ୟମ ଓ ଉତ୍ସାହ ଆମକୁ ଏକ ମସ୍ତବଡ଼ ପ୍ରକଳରେ ହାତ 
ଦେବାକୁ ଅନେକ ଭରସା ଯୋଗାଇଥିଲା | କାମ ଆରମ୍ଭ ହେଲା ଇଞ୍ଜିନିୟରିଂ ସର୍ଭେ ପରେ | 
ଡ୍ୟାମ୍‌ର ଉଭୟ ପାର୍ଶ୍ବରେ କେନାଲ ଖୋଳାଯିବାର ପ୍ରସ୍ତାବ ରହିଲା । ଆମେ ସିମେଣ୍ଟ, ଲୁହାଛଡ଼ 
ଓ ମିସ୍ତ୍ରୀର ଖର୍ଚ୍ଚ ବହନ କରିବୁ । ଗାଆଁ ଲୋକେ ବାକି ସବୁକିଛି ବୁଝିବେ । ମିସ୍ତ୍ରୀମାନେ 
କହିଲେ ଡ୍ୟାମ୍‌ ସ୍ଥାନରେ ସେମାନଙ୍କ କ୍ୟାଖ୍‌ ନକଲେ କାମ ଅନେକବର୍ଷ ଲାଗିଯିବ । 
ସଞ୍ଜବୂଡ଼ିବା ପୂର୍ବରୁ ବଡ଼ ବଡ଼ ଜଙ୍ଗଲୀ ମଶା ଆକ୍ରମଣ କରନ୍ତି । ବନ୍ଯଜନ୍ତୁଙ୍କ ଭୟ | ଆମର 
କର୍ମୀମାନେ ଭୀଷଣ ଡରିଲେ, କିନୁ ଲୋକମାନେ ଆଗେଇ ଆସିଥୁଲେ ସାଙ୍ଗରେ ରହିବାକୁ । 
କୋଡ଼ିଏ ପଚିଶ ଜଣ ଯୁବକ ମାନାଇଁର ନେତୃତ୍ବରେ ଡ୍ୟାମ୍‌ କାମ ଆରମ୍ଭ ହେବା ଦିନଠାରୁ 
ସେଠାରେ ରହିଲେ । ରେଷେଇ ପାଇଁ ସାଜ ସରଞ୍ଜାମର ଆୟୋଜନ କରାଗଲା ¦ ମଶା କାମୁଡ଼ିବାରୁ 
ବଞ୍ଚିବା ପାଇଁ ବଡ଼ ବଡ଼ ମଶାରୀ କିଣାଗଲା | ରାତ୍ରିର ଅନ୍ଧାର ଓ ଭୟ ଦୂର କରିବା ପାଇଁ 

ପେଟ୍ରୋମାକ୍୍‌୍‌ ଆଲୁଅ ଜଳାଗଲା | ସୁରକ୍ଷା ପାଇଁ ପହରାଦାର ମଧ୍ଯ ପାଳିକରି ନିଯୁକ୍ତ ହେଲେ | 

ଡ୍ୟାମ୍‌ ତିଆରି କାମ ଦୃତଗତିରେ ଆଗେଇଗଲା । ଡ୍ଯାମ୍‌ଟି ରିଜର୍ଭ ଜଙ୍ଗଲ ମଧ୍ୟରେ 
ତିଆରି ହେଉଥୁବାରୁ ଆଦିବାସୀମାନେ ଜଙ୍ଗଲ ବିଭାଗକୁ ଦରଖାସ୍ତ କରିଥୂଲେ ଅନୁମତି ପାଇଁ | 
ଜଙ୍ଗଲ ବିଭାଗ କର୍ମଚାରୀମାନେ କହିଲେ ଅନୁମତି ଦିଆଯାଇପାରିବ ନାହିଁ ଜଙ୍ଗଲ ଓ ପରିବେଶ 
ଆଇରନ୍‌ ଅନୁସାରେ, କିନୁ ଜନହିତରେ ଏ କାର୍ଯ୍ୟ ହେଲେ, ସେମାନେ ଆଖୁକାନ ବୁଜିଦେବେ | 
ଠାକୁରମୁଣ୍ଡା ବିଡିଓ ଡ୍ୟାମ୍‌ କାମ ଦେଖୁ ଆସିଥିଲେ ତାଙ୍କର ସହକର୍ମୀମାନଙ୍କ ସହ | ଆଶ୍ଵାସନା 
ଦେଇଥିଲେ କେନାଲ କାମ କରିଦେବା ପାଇଁ । ଗୋଟାଏ ବର୍ଷ ଭିତରେ ଡ୍ୟାମ୍‌ କାମ ଶେଷ 
କରିଥିଲେ । କିନୁ କେନାଲ୍‌ କାମ କେମିତି ସମ୍ପୂର୍ଣ୍ଣ ହେବ। 

ବୃକ୍ର ରାଜନୀତି ଏପରି ଥଲା ଯେ ବିଭିନ୍ନ ଆଳ ଦେଖାଇ କେନାଲ୍‌ କାମ ବାତିଲ୍‌ 
ହୋଇଗଲା । ଆମ ତରଫରୁ ଅତିରିକ୍ତ ସାହାଯ୍ୟ ଦେବାର କିଛି ବ୍ଯବସ୍ଥା ନଥୁଲା | 
ଆଦିବାସୀମାନେ ପୁଣି ଏକାଠି ହୋଇ ବିଚାର କରିଲେ ଯେ ଯଦି ସ୍ବେଚୁାସେବୀ ସଂଗଠନ 
ବା ବୃକ୍‌ ସାହାଯ୍ଯ ଦେବାକୁ ଅନିଛୁକ, ସେମାନେ ଭିକ ମାଗିବେ ପଛେ, ଶ୍ରମଦାନରେ 
କେନାଲ୍‌ ଖୋଳିବେ । ଏଇ ନିଷ୍ପରି ପୂର୍ଣ୍ଣପ୍ରାଣରେ ନିଆଗଲା ଓ କେନାଲ ଖୋଳିବା କାମ 
ଆରମ୍ଭ ହେଲା | ଭୋକ ଉପାସରେ ରହୁଥିବା ମଣିଷମାନେ କେତେ ଯେ ସଂଗ୍ରାମ କରିପାରନ୍ତି 
ଚିରୁପଦାର ଜଳସେଚନ ପ୍ରକଳ୍ପ ତା'ର ଉଦାହରଣ ଥଲା | କେନାଲ କାମ ଶେଷ ହେଲା ଓ 
ଜମିରେ ପାଣି ମାଡ଼ିଲା | 

ଶୀତଦିନିଆ ଫସଲ ପ୍ରଥମ ଥର ପାଇଁ ଚିରୁପଦା ଗାଆଁରୁ ୧୯ ୯୪ ମସିହାରେ ନିଆଗଲା । 
ଶୀତଦିନେ ନଦୀରେ ସ୍ଵତଃ ଜଳ ପ୍ରବାହ କମିଯାଇଥାଏ । ତଥାପି ଦୂଇଶହ ଏକର ଜମିରେ 
ଜଳସେଚନ ସମ୍ଭବ । ପନିପରିବା ଉତ୍ପାଦନ ପାଇଁ ସଂସ୍ଥାଟିଏ ଗଢ଼ାଗଲା । ବର୍ଷାଦିନେ ବଢ଼ି ଆସି 
କେନାଲ ଭାଟ୍ଦେଲା, କିନ୍ତୁ ବର୍ଷା ଛାଡ଼ିବା ମାତ୍ରକେ ପୁଣି କେନାଲ ମରାମତି ହେଲା । ବୁକ୍‌ 
କର୍ଚ୍ଧପକ୍ଷ ପ୍ରତିବର୍ଷ ଆସୁଥାଆନ୍ତି ଓ ସାହାଯ୍ୟ କରିବାର ପ୍ରତିଶୃତି ଦେଉଥାଆନ୍ତି । କେବଳ ମିଥ୍ୟା 
ଆଶ୍ଵାସନା ଛଡ଼ା ଏସବୁ କିଛିନଥୂଲା । ଅନ୍ୟ ଗାଆଁ ଏ ଉଦ୍ୟମ ଦେଖ ସହିପାରିନଥୂଲେ ଓ କାମ 
ଭଣ୍ଡୁର କରିବାକୁ ବହୁ ଚେଷ୍ଟା କରିଥଲେ ! ଜଙ୍ଗଲ ବିଭାଗକୁ ପ୍ରଭାବିତ କରି ଲୋକଙ୍କ ନାମରେ 
କେଶ୍‌ ଦିଆଗଲା । କିନ୍ତୁ ଲୋକମାନଙ୍କର ଜଳସେଚନ ପାଇଁ ଅଙ୍ଗୀକାରବଦ୍ଧତା କୌଣସି ବାଟେ 
କମିନଥୂଲା | ଏବେ ମଧ୍ଯ କେନାଲ୍‌ କାମ ସରିନାହିଁ । ମାନାଇଁ ଓ ସୁରେନ୍ଦ୍ର ଏବେ ମଧ୍ଯ ଦୀର୍ଗସ୍ଥାୟୀ 
ଜଳସେଚନ ପ୍ରକଳ୍ପ ଯୋଜନାରୁ ଓହରି ନାହାନ୍ତି ¦ ଚିରୁପଦା ଗାଆଁକୁ ଏବେ ପ୍ରଧାନମନ୍ତ୍ରୀ ସଡ଼କ 
ଯୋଜନା ତିଆରି ହୋଇଯାଇଛି, ଅଥଚ ଜଳସେଚନ ପ୍ରକଳ୍ପକୁ ସମ୍ପୂର୍ଣ କରିବାକୁ କୌଣସି 
ପଦକ୍ଷେପ ନିଆଯାଇନାହିଁ । କିନ୍ତୁ ସେ ଅଞ୍ଚଳରେ ଲୋକେ ଯେଉଁ ମାଇଲ୍‌ଖୁଣ୍ଟ ପୋତିଛନ୍ତି, ତାହା 
ଏବେ ମଧ୍ଯ ଅକ୍ଷୁଣ୍ଡ ଓ ଅତୂଟ ରହିଛି । 

++ ¢ 


ପର୍ଯ୍ୟବେକ୍ଷକ 
orijo୯| 9୦0୧୦0 


୪୦ ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ 


Digitized by srujanika@gmail.com 


ଗ୍ରାମର ନାମ କେଶକେର: 
ଅନ୍ଧାରରୁ ଆଲୋକକୁ 


୧୯୮୦ ମସିହା କଥା | କାଶୀପୁରର ସିରିପାଇ ପଞ୍ଚାୟତ ସବୂଠାରୁ ଦୂର୍ଗମ ଅଞ୍ଚଳ ବୋଲି 
ସମସ୍ତଙ୍କ ମନରେ ଭୟ ସଞ୍ଚାର କରିଥାଏ । ମୁଁ କିନ୍ତୁ ଏହାର ସତ୍ୟତା ଅନୁଭବ କରିବା ପାଇଁ 
କେତୋଟି ରାତି ସେଠାରେ କାଟିଥଲି । ଚାରିଆଡ଼େ ଘଞ୍ଚ ଜଙ୍ଗଲ ! ତା'କୁ ଲାଗି ଉଚ୍ଚା ଉଚ୍ଚା 
ପାହାଡ଼ | ଅନତି ଦୂରରେ ଝରଣାଟିଏ ଅପୂର୍ବ ସଙ୍ଗୀତ ସୃଷ୍ଟି କରି ବହିଚାଲିଛି ଦିନରାତି । ଚିରସ୍ତୋତା 
ପ୍ରବାହ । ସିରିପାଇ ଗାଆଁକୁ ଲାଗି ମୀନାଖୁଣ୍ିୟ କେଶକେରୀ, ଓଟଘାଟି | ଘାଟି ତଳ ସାନମଟ୍ୁ, 
ବନ୍ଧମାଣ୍ଡି କଲୋନି । ଗାଆଁ ଲୋକଙ୍କ ଏକାନ୍ତ ଆଶା ଯେ ପର୍ବତଖୋଲରୁ ବାହାରୁଥିବା ଝରଣାରେ 
ଗୋଟିଏ ଡ୍ୟାମ୍‌ ବାନ୍ଧିଲେ ତାହା ଯୋଗୁଁ ଆଖପାଖ ପନ୍ଦରଟି ଗାଆଁକୁ ପାଣି ମାଡ଼ିବ । ଗ୍ରାମବାସୀମାନେ 
ଜିଦ୍‌ କରିଲେ ଯେ ମୋତେ ନେଇ ଝରଣାର ଉପ୍ପରିସ୍ଥଳକୁ ଯିବେ ଓ କେଉଁଠି ଡ୍ୟାମ୍‌ ନିର୍ମାଣ 
କରିଲେ ବେଶୀ ପାଣି ମାଡ଼ିବ, ତାହା ସେମାନେ ଦେଖାଇବେ | ଗୋଟାଏ ଦିନ ସକାଳୁ ସକାଳୁ 
ବାହାରିଲୁ ଆମେ । ପାଖରେ ଲିଲିଗୁମାର ଶାଳବଣ ଯାହା ରିଜର୍ଭ ଜଙ୍ଗଲ ବୋଲି ନାମିତ 
ହୋଇଥାଏ | ସେ ଘଞ୍ଚ ଜଙ୍ଗଲରେ ମହାବଳ ବାଘ, କଲରାପତରିଆ ବାଘ ଓ ଭାଲୁ ଭରି 
ରହିଥାଆନ୍ତି । ସେହି ଜଙ୍ଗଲ ଭିତରକୁ ପ୍ରବେଶ କରିବାକୁ ହେଲେ ହାତହତିଆର ଧରି ଯିବାକୁ 
ହେବ । ଗାଆଁ ଲୋକ ପେଟ୍ଗାବାଡ଼ି, ଟାର୍ଗିଆ ଧରିଲେ ! ଲିଲି ଗଉଡ଼ଙ୍କ ହାତରେ ବନ୍ଧୁକ | 
ମୀନାଖୁଣ୍ଟା ଗାଆଁକୁ ଅତିକ୍ରମ କରିଲା ମାତ୍ରକେ ଝରଣା କୂଳେ କୂଳେ ଉଠାଣି ରାସ୍ତା ଓ ତା'ପରେ 
ଜଙ୍ଗଲକୁ ପାଦଚଲା ରାସ୍ତା ବାହାରିଛି । କିଛି ବାଟ ଆଗେଇ ଗଲା ପରେ କେଶକେରୀ ଗାଆଁ 
ସେଇଠି ଜଙ୍ଗଲ ଆରମ୍ଭ ହୋଇଛି, ଆଉ ଆଗକୁ ରାସ୍ତା ନାହିଁ । ଆମର ସାହସୀ ଯୁବକ ବନ୍ଧୁମାନେ 
ଗଛକାଟି ଜଙ୍ଗଲ ସଫା କରୁଥାଆନ୍ତି ଓ ଆମେସବୁ ଧାଡ଼ି ବାନ୍ଧୁଥାଉ । ମନେ ହେଉଥାଏ ମୁଁ 
ଆଫ୍ରିକା ଆମାଜନ୍‌ ନଦୀ ଅବବାହିକାର ଘଞ୍ଚ ଓ ଅଗମ୍ୟ ଅରଣ୍ୟ ଭିତରେ ଏକ ଆଡଭେଞ୍ଚର 
କରୁଛି । ଯାହାର ପାହାଡ଼ ଚଢ଼ିବାର ଅଭ୍ୟାସ ନଥବ, ସେ ଏଇଭଳି ଅପନ୍ତରା ଓ ଅପହଞ୍ଚ 
ରଲାକାକୁ କେବେହେଲେ ଯିବାକୁ ସାହସ କରିବ ନାହିଁ । ଆମେ କିନ୍ତୁ ସବୁ ଆଶା ଓ ଆକାଂକ୍ଷା 
ସହ ଚାଲିଲୁ । ନିଷ୍ଠରି ନେଇଛୁ ଯେ ଝରଣାର ଉପ୍ପତ୍ତସ୍ଥଳରେ ପାଦଦେବୁ । ଝରଣା କୁନ୍ଧକୁନୁ 
ହୋଇ ପଥର ଚଟାଣ ଉପରେ ବହିଯାଇଛି । ଦୂରରୁ ମୟୂର ବୋବାଇବାର ଶବ୍ଦ ଆସୁଛି । 
ଆମେସବୁ ଆସିବାର ଜାଣି ବଣୁଆ ଓଧମାନେ ପାଣିରୁ ଉଠି କୂଳ ଆଡ଼କୁ ପଳାଇ ଯାଉଛନ୍ତି । 

ସେଇ ପଥର ଚଟାଣ ଉପରେ ଡ୍ୟାମ୍‌ ବାନ୍ଧିଲେ ଭଲ ହେବ ଓ ବେଶୀ ଗଭୀର ଫାଉଣ୍ଡେସନ୍‌ 
ଖୋଳିବାକୁ ହେବ ନାହିଁ । ସିରିପାଇ ଗାଆଁର ପ୍ରାୟ ୫ କି.ମି. ଉଠାଣି ରାସ୍ତାରେ ଯାଇ ଡ୍ୟାମ୍‌ଟିଏ 
କରିବାକୁ ଜଳସେଚନ ବିଭାଗ ହେଉ କି ବୁକ୍‌ କର୍ଦ୍ଧପକ୍ଷ ବହୁତ ଦ୍ବିଧା ପ୍ରକାଶ କରୁଥଲେ । 
ଅନେକ ପ୍ରତିଶ୍ରୁତି ସତ୍ତ୍ଵେ ଡ୍ୟାମ୍‌ ତିଆରି ହୋଇପାରୁନଥାଏ । କୁଆଡ଼େ ମୋ ଦ୍ଵାରା ଡ୍ୟାମ୍‌ଟିଏ 
ତିଆରି ହୋଇଯିବ ବୋଲି ସିରିପାଇ ଗାଆଁର ଜାନୀବୂଢ଼ାକୁ ସ୍ଵପ୍ନ ଆସିଛି ! ଲୋକମାନଙ୍କ ଭିତରେ 
ଅଦମ୍ୟ ଉତ୍ସା। ମୋତେ ସେମାନେ ଭାର କରି ଝରଣାର ଉପ୍ପରିସ୍ଥଳକୁ ବୋହି ନେବାକୁ 
ପ୍ରସ୍ତୁତ ଥଲେ ! ନିଷ୍ପରି ହେଲା ଯେ ପନ୍ଦର ଖଣ୍ଡ ଗାଆଁରେ ଯେହେତୁ ଜଳସେଚନ ହେବ, 
ସେମାନେ ସବୂ ଏକଜୂଟ୍‌ ହେବେ ଓ ଆବଶ୍ଯକ ଶ୍ରମଦାନ କରିବେ । କୁଟୁମ୍ବ ଭଳି ମିଳିତ 
ହୋଇ ଶ୍ରମଦାନ କରିବେ | ମୁଁ ଖୁବ୍‌ ଉତ୍ସାହିତ ହୋଇଥୂଲି ଏସବୂ ଉଦ୍ଦୀପନାର ଆଭାସ ପାଇ | 
କିନ୍ତୁ ଇଞ୍ଜିନିୟର ଆସି ସର୍ଭେ କରିବା ପ୍ରଥମ କାମ ହେବ ବୋଲି ସେଦିନ ଆମେ ସମସ୍ତେ 
ବିଚାର କରିଥୁଲୁ | 

ଏତେବଡ଼ ପ୍ରକଳ ହାତକୁ ନେବା ସହଜ କଥା ନଥୁଲା | ରାୟଗଡ଼ା ଏବଂ କୋରାପୁଟର 
ଉଚ୍ଚ କର୍ମକର୍ରାଙ୍କୁ ଭେଟି ମୁଁ ଏହି ପ୍ରକନର ସୂଚନା ଦେଇଥ୍‌ଲି । ଜନସହଭାଗିତାରେ ଏତେବଡ଼ 
ପ୍ରକଳ ଯେ ସମ୍ଭବ, ସେମାନେ ଏହା ବିଶ୍ଵାସ କରୁନଥିଲେ । ଏପରିକି ମୋର ସ୍ଵପ୍ନବିଳାସର 
ସମାଲୋଚନା ହୋଇଥଲା । ଅବଶ୍ୟ ମୋର ଆଶା ଥଲା ଯେ ଦିନେ ନା ଦିନେ ସେଠାରେ ମୁଁ 
ପ୍ରକଳ କରି ଦେଖାଇଦେବି । କିନୁ ଦୂର୍ଭାଗ୍ୟବଶତଃ, ସିରିପାଇ ପଞ୍ଚାୟତରେ ସରକାର, ବ୍ୟାଙ୍କ ଓ 
ଅନ୍ୟ ସଂସ୍ପାମାନେ ସେମାନଙ୍କର ନିଜ ନିଜର କାର୍ଯ୍ୟକ୍ରମରେ ଲୋକମାନଙ୍କର ମନ 
ମୋହିନେଲେ । ଛୋଟ ଛୋଟ ପ୍ରକଳ୍ମାନ କାର୍ଯ୍ୟକାରୀ ହେଲା । ଜାନୀବୂଢ଼ା ମରିଗଲା | ଲିଲି 
ଗଉଡ଼ ଆତୃହତ୍ଯା କରିଲା । ଗାଆଁ ଲୋକମାନେ ମୋତେ ମଧ୍ଯ ଗୁରୁତ୍ଵ ଦେଲେନାହିଁ । କିନ୍ତୁ 
୨୦ ୦୦ ମସିହାରେ ପୁଣି ମୁଁ ସେ ଗାଆଁମାନଙ୍କୁ ଯାଇଥିଲି | ଏ ଭିତରେ ସେ ବାଟେ ରେଳପଥ 
ରାୟଗଡ଼ାରୁ କୋରାପୁଟ ପର୍ଯ୍ୟନ୍ତ ନିର୍ମାଣ ହୋଇଥଲା ଓ ଲୋକମାନଙ୍କୁ ଜଳସେଚନ ପ୍ରକଳ୍ପ 
ସାମୂହିକ ଭାବେ ଭୁଲିଯିବାକୁ ପରିସ୍ଥିତି ସୃଷ୍ଟି କରିଥଲା | ରେଳପଥ ପାଇଁ ଲମ୍ବା ଲମ୍ବା ସୁଡ଼ଙ୍ଗମାନ 
ତିଆରି ହେଲା । ଲୋକେ କାମଧନ୍ଦା ପାଇଲେ | ଜଙ୍ଗଲ ମଧ୍ଯ କଟିଗଲା | ଓଡ଼ିଶାର ବନ୍ୟଜନ୍ତୁଭରା 
ଏକ ଅଞ୍ଚଳ ସଫା ହୋଇଗଲା । ଡଙ୍ଗରମାନ ଲଣ୍ଡା ହୋଇଗଲା । ଯେତେବେଳେ ଉପରର 
ମାଟି ଧସି ତଳ ଜମିକୁ ବାଲିଚର କରିଦେଲା, ସେତେବେଳେ ଲୋକମାନଙ୍କର ମନେପଡ଼ିଲା 
ଯେ ଜଳସେଚନ ସେମାନଙ୍କର କେତେ ଆବଶ୍ୟକ । ଏ ଭିତରେ ସେମାନଙ୍କୁ ନଜଣାଇ ଏବଂ 
ପରାମର୍ଶ ନକରି ସରକାରଙ୍କଠାରୁ ଠିକା ନେଇ ଗୋଟିଏ ଛୋଟ ମୁଣ୍ଡା ବା ଚେକ୍‌ ଡ୍ୟାମ୍‌ ତିଆରି 
କରାଗଲା ମୋତେ ଦେଖାଇଥିବା ପଥର ଚଟାଣ ଉପରେ । ଏ ଡ୍ୟାମ୍‌ର ନିଅଁ ଖୋଳା 
ହୋଇନଥିଲା ¦! ତାହା ଗୋଟାଏ ବଡ଼ ବର୍ଷାରେ ଭାସିଗଲା । କନ୍ଧୁ କେଶକେରୀ ଗାଆଁର ଲୋକେ 
ମାଟିବନ୍ଧ କରି କେନାଲ ଖୋଳି ପାଣି ଆଣିଥିଲେ ଗାଆଁକୁ । ଅପର୍ଯ୍ୟାପ୍ତ ପାଣି । ଜଳସେଚନର 
ଅପୂର୍ବ ସୁଯୋଗ |! ଉପରେ ପାଣି ଓ ତଳେ ଗାଆଁ । ସେଠାରେ ଆମର କର୍ମାମାନେ ଜୈବିକ 
ଚାଷ କରିବା ପାଇଁ ଗାଆଁ ଲୋକଙ୍କ ସହ ଯୋଜନା କରିଲେ । ବର୍ଷସାରା ଜଳସେଚନର 
ବ୍ୟବସ୍ଥା ଥିବାରୁ ବର୍ଷକୁ ତିନୋଟି ଫସଲ ସମ୍ଭବ ହେବ । କେଶକେରୀ ଗାଆଁରେ ଜୈବିକ ଚାଷ 

ହେବ କି ନାହିଁ ଶେଷ ନିଷ୍ଠରି ନେବାକୁ ମୋତେ ଯିବାକୁ ପଡ଼ିଥିଲା । ମୁଁ ପୁଣିଥରେ ସିରିପାଇରୁ 
ମୀନାଖୁଣ୍ଡି ଦେଇ କେଶକେରୀ ଗାଆଁରେ ପହଞ୍ଚିଲି ଓ ଗ୍ରାମବାସୀ ଖୁବ୍‌ ଉତ୍ସାହରେ ମୋର ଭବ୍ୟ 
ସମ୍ବର୍ବନା କରିଥୁଲେ | ପୁଣି କେନାଲ ଓ ଡ୍ୟାମ୍‌ ଦେଖୁବାକୁ ପାହାଡ଼ ଚଢ଼ିବାକୁ ସୁଯୋଗ ମିଳିଲା । 
ଜଳସେଚନ ପାଇଁ କେନାଲ ଓ ଗାଆଁର ଜମି ଭିତରେ ଦେଢ଼ଶହ ଫୁଟର ବ୍ୟବଧାନ । ଏଇଭଳି 
ଉଚ୍ଚତା ଥିଲେ ଟରବାଇନ୍‌ ବସାଯାଇ ବିଜୁଳିଶକ୍ତି ଉତ୍ପାଦନ ହୋଇପାରିବ ବୋଲି ମୁଁ 
ଦେଶବିଦେଶରେ ଦେଖୁଥିଲି । ଲୋକଙ୍କୁ କଥା ଦେଇଥୁଲି ଯେ ଚିରସ୍ଥାୟୀ ଜଳସେଚନ ବ୍ୟବସ୍ଥା 
ସଙ୍ଗେ ସଙ୍ଗେ ବିଜୁଳି ଶକ୍ତି ପାଇଁ ମାଇକ୍ରୋ-ହାଇଡେଲ (ଅତିକ୍ଷୁଦ୍ର ଜଳବିଦ୍ୟୁତ୍‌ ପ୍ରକଳ୍ପ) ପ୍ରତିଷ୍ଠା 
ହୋଇପାରିବ । ଏ ସମୟରେ ଜର୍ମାନ ସରକାରଙ୍କଠାରୁ ସାହାଯ୍ୟ ନେଇ ଏକ ଆନ୍ତର୍ଜାତିକ 
ବେସରକାରୀ ସଂସ୍ଥା ଅକ୍ଷୟଶକ୍ତିର ବିକାଶ ପାଇଁ ପ୍ରକଳ୍ପ ଖୋଜୁଥାଏ । କେଶକେରୀର ମାଇକ୍ରୋ- 
ହାଇଡେଲ୍‌ ପ୍ରତିଷ୍ଠା ପାଇଁ ମୁଁ ପ୍ରସ୍ତାବ ଦେଲି | ବିଶେଷଜ୍ଞମାନେ ଆସିଲେ ଓ ପ୍ରାୟ ୧୫ କିଲୋୱାଟ୍‌ 
ଜଳବିଦ୍ୟୁତ ଉତ୍ପାଦନ ହୋଇପାରିବ ବୋଲି ଆଶ୍ଵାସନା ଦେଲେ । ପ୍ରକଳ୍ପଟି ସ୍ଵୀକୃତି ଲାଭକଲା 
୨୦ ୦୬ ମସିହାରେ | ସେବର୍ଷ କାଶୀପୁରରେ ଅଭୂତପୂର୍ବ ବର୍ଷା ହେଲା ଓ ସରକାରଙ୍କ ନିର୍ମିତ 
ଡ୍ୟାମ୍‌ ଓ ଲୋକମାନଙ୍କ ତିଆରି କେନାଲ ସମ୍ପୂର୍ଣ୍ଣ ଭାବେ ଧୋଇନେଲା । ଆମେ ସମସ୍ତେ 
ମୁଣ୍ଡରେ ହାତ ଦେଲୁ । ଯଦି ଡ୍ୟାମ୍‌ ନାହିଁ, କେନାଲ ନାହିଁ, ତେବେ ମାଇକ୍ରୋ-ହାଇଡେଲ୍‌କୁ 
ପାଣି କେମିତି ଆସିବ ? ଏକ ଅଗମ୍ୟ ଏବଂ ପାହାଡ଼ ଉପରେ ନୂଆ କରି ଡ୍ୟାମ୍‌ଟିଏ ତିଆରି 
କରିବା ବ୍ୟୟସାପେକ୍ଷ ଏବଂ ସମୟସାପେକ୍ଷ । ଦୀର୍ଘଦିନ ଧରି ଆମକୁ ସାହାଯ୍ଯ କରିଥିବା 
ଜର୍ମାନ୍‌ ଆଗ୍ରୋ ଆକ୍ଟନ୍‌ ଡ୍ୟାମ୍‌ କରିବାକୁ ସୀମିତ ଅର୍ଥ ଯୋଗାଇଦେବାର ପ୍ରତିଶୃତି ଦେଲେ । 
କେଶକେରୀ ଗାଆଁର ୪୫ଟି ଘରେ ଜନସଂଖ୍ୟା ହେଉଛି ୧୭୭ । ସହଭାଗିତା କଥା 
ଉଠିଲା । ଲୋକଙ୍କର କ୍ଷେତବାଡ଼ି ଅଛି । ଡଙ୍ଗର ଚାଷ ବା ପେଡ଼ଚାଷ ମଧ୍ଯ ଅଛି । ଏହାସତ୍ତ୍ତେ 
ସେମାନେ ପଥର ବାଲି ଆଦି ବୋହିବାକୁ ନିଷ୍ଠରି ନେଲେ । ଘାଟିତଳ ପଥର, ବାଲି, ସିମେଣ୍ଟ, 
ଲୁହାରଡ଼୍‌ ଆଦି ସବୁ ମୁଣ୍ଡରେ ବୋହିବାକୁ ପଡ଼ିଲା ଏବଂ ଗ୍ରୀମବାସୀଙ୍କୁ ପ୍ରବଳ ପରିଶ୍ରମ କରିବାକୁ 
ପଡ଼ିଲା ଏବଂ ଡ୍ୟାମ୍‌ ତିଆରି କରିବାକୁ ପ୍ରାୟ ଦେଢ଼ବର୍ଷ ଲାଗିଗଲା | ଏଥିପାଇଁ ମାଇକ୍ରୋ-ହାଇଡେଲ୍‌ 
ପ୍ରକଳଟି ମଧ୍ଯ ଦେଢ଼ବର୍ଷ ବିଳମ୍ବ ହୋଇଗଲା । ବିଜୁଳି ଶକ୍ତି ଯଦି ଉତ୍ପଦିତ ହୁଏ, ତାହାର କି 
ବ୍ୟବହାର ହେବ ଗାଆଁର ବାପା-ମାଆ, ପିଲାଛୁଆ, ଧାଇଡ଼ା-ଧାଙ୍ଗଡ଼ୀ ସମସ୍ତଙ୍କୁ ପରାମର୍ଶ ଦେବାକୁ 
ପଡ଼ିଥିଲା । ଗାଆଁର ଏକ ପରିଚାଳନା କମିଟି ଗଢ଼ାଗଲା ଓ ଏଇ କମିଟିକୁ ମାଇକ୍ରୋ-ହାଇଡେଲ୍‌ର 
ପରାମର୍ଶ ଦେବାକୁ କୃହାଗଲା | ବିଜୁଳି ଶର୍ତି ଆସିଲେ ଗାଆଁର ପ୍ରତ୍ୟେକ ଘର ଆଲୋକିତ ହେବ । 
ପିଲାମାନେ ରାତ୍ରି ସ୍କୁଲ୍‌ରେ ପଢ଼ିବେ । ମାଆମାନେ ମଧ୍ଯ । ଘରେ ଘରେ କିଛି କିଛି କାମ 
ଯୋଗାଇହେବ । ମାଆମାନେ କହିଲେ ଯେ ତାଙ୍କ ପଞ୍ଚାୟତରେ ଚାଉଳ କଳ ବା ତେଲଘଣା 
ନାହିଁ । କାହିଁ କେତେଦୂର ଯିବାକୁ ହେଉଛି । ଏହାଦ୍ଵାରା ମହିଳା ସ୍ବଵୟଂସହାୟକ ଦଳର ବେଶ୍‌ 
ଦୁଇପଇସା ରୋଜଗାର ହୋଇପାରିବ । ପାଖ ଜଙ୍ଗଲରେ ଶିଆଳୀଘତ୍ର ପ୍ରଚୂର ମିଳୁଛି । ଖଲିଦନା 
ମଧ୍ଯ ତିଆରି ହୋଇ ବେଶ୍‌ ଅର୍ଥ ଆଦାୟ କରିହେବ । ପରିଚାଳନା କମିଟି ନିଷ୍ପତ୍ତ ନେଲା ଯେ 
ଘରପିଛା ମାସକୁ ଶହେଟଙ୍କା ହିସାବରେ ସେମାନଙ୍କୁ ଉପଭୋକ୍ତା ରାଶି ଦେବାକୁ ହେବ, ଯାହା 
ବ୍ୟାଙ୍କ ସଞ୍ଚୟ ହୋଇପାରିବ । ଯଦି କିଛି ଯାନ୍ତିକ ଦୋଷତୁଟି ହେତୁ ଟର୍‌ବାଇନ୍‌ରେ ଅବ୍ଯବସ୍ଥା 

ହୁଏ, ତେବେ ସେମାନେ ଏର ସଞ୍ଚୟ ପାଣ୍ଠିର ବ୍ୟବହାର କରିବେ । ସିମିଳିଗୁଡ଼ାରେ ଅନ୍ୟ ଏକ 
ସଂସ୍ଥା ପୂଟସିଲ ଗାଆଁରେ ଏକ ସଫଳ ମାଇକ୍ରୋ-ହାରଡେଲ୍‌ ପ୍ରତିଷ୍ଠା କରିଛି । ପ୍ରଶିକ୍ଷଣ ପାଇଁ 
ଗାଆଁର କେତେଳ ଉତ୍ସାହୀ ଯୁବକ ବାହାରିଲେ । କାରଣ ମାଇକ୍ରୋ-ହାଇଡେଲ୍‌ର ଯନ୍ତ୍ରପାତି ଓ 
ବିଜୁଳିଶକ୍ତି ସେମାନଙ୍କ ପାଇଁ ନୂଆ । ଡର ଭୟ ଲାଗୁଛି ବିଜୁଳିଶକ୍ତି ପାଇଁ । କିନ୍ତୁ ଏ ପ୍ରଶିକ୍ଷଣ ଯୋଗୁଁ 
ଗ୍ରାମବାସୀଙ୍କ ଅତୃବିଶ୍ଵାସ ବଢ଼ିଲା । ପ୍ରତି ଘରେ ଘରେ ବିଜୁଳିଶକ୍ତି ଯୋଗାଇ ଦେବାକୁ ବ୍ଯବସ୍ଥା 
କରାଗଲା | ରତ୍ରି ସ୍ତ୍ୁଲ୍‌ ପାଇଁ ଆଲୋକ ଯୋଗାଇ ଦିଆଗଲା | ଦୂଃଖର କଥା ଯେ ୧ ୫ କିଲେୱାଟ୍‌ 
ଜଳଚବିଦ୍ୟୁତ୍‌ ଉତ୍ପାଦିତ ହେଉଥିଲେ ମଧ୍ୟ କେବଳ ଆଲୋକ ପାଇଁ ୩ କିଲେୱାଟ ଖର୍ଚ୍ଚ ହେଉଛି 
ଏବଂ ବାକି ୧୨ କିଲୋୱଟ୍‌ ବେକାର ହେଉଛି । ପାଖରେ ଗାଆଁ ନାହିଁ । ଲିଲିଗୁମା ରେଳଷ୍ଟେସନ୍‌ 
୩ କି.ମି. ବାଟ | ରେଳକର୍ଚ୍ଧପକ୍ଷ ଯଦିଓ ବିଜୁଳିଶକ୍ତି ନେବାକୁ ଚେଷ୍ଟା କରୁଛଚି, କିନୁ ତାହା ସମ୍ଭବ 
ହେବନାହିଁ । ଅନେକ ଚେଷ୍ଟାସନ୍ତ୍ରେ ଚାଉଳକଳ ଏବଂ ତେଲଘଣା ବସାଇବା ସହଜ ହୋଇନାହିଁ । 
ଆଦିବାସୀଙ୍କ ପାଇଁ ଏତେ ଯୋଜନା ଏବଂ ବଜେଟ୍‌ ଅଟକଳ ଥବା ସର୍ତ ଏହା କାହିଁକି ସମ୍ଭବପର 
ହୋଇପରିନାହିଁ, ତାହା ସହଜରେ ବୁଝି ହେଉନାହିଁ । ଖଲି ଉପଭୋକ୍ତା ରାଶିରୁ ଗାଆଁର ସଞ୍ଚୟ 
ଲକ୍ଷାଧକ ଟଙ୍କା ହୋଇସାରିଛି । ପିଲାମାନେ ରତ୍ରିସ୍ତୁଲ୍‌ରୁ ପଢ଼ି ବାହାର ସ୍କୁଲକୁ ଉଚ୍ଚଶିକ୍ଷା ପାଇଁ 
ଗଲେଣି । ସରକାର କେଶକେରୀ ଗାଆଁର ପ୍ରୟାସ ଦେଖୁ ନୂତନ ଭାବେ ସ୍କୁଲ୍‌ଟିଏ ପ୍ରତିଷ୍ଠା କରିବାକୁ 
ଆଗେଇ ଆସିଛନ୍ତି । ଚିରସ୍ଥାୟୀ କେନାଲ୍‌ ହେବା ପାଇଁ ବୁକ୍‌ ତରଫରୁ ଏନ୍‌ଆର୍‌ଇଜିଏସ୍‌ରେ 
ପାଞ୍ଚଲକ୍ଷ ଟଙ୍କାର କାମ ଆରମ୍ଭ ହୋଇଛି । ଗାଆଁରେ ପର୍ଯ୍ୟଟନ ବେଶ୍‌ ବଢ଼ିଛି । ଆଖପାଖ ଗାଆଁ, 
ଏପରିକି କାଶୀପୁର, ସିକରପାଇ, ରାୟଗଡ଼ାରୁ ଆଗ୍ରହୀ ବ୍ୟକ୍ତିମାନେ କେଶକେରୀ ଗାଆଁ ଦେଖୁବାକୁ 
ଆସୁଛନ୍ତି ଯେ ବିଜୁଳିଶକ୍ତି ପାଣିରୁ କେମିତି ବାହାରୁଛି । ସେମାନେ ହୀରାକୂଦ, ଇନ୍ଦ୍ରାବତୀ ଓ କୋଲାବ 
କଥା କେବଳ ଶୁଣିଛନ୍ତି ଓ ଆହୁରି ଶୁଣିଛନ୍ତି ବିସ୍ଥାପନର ଦୂଃଖଦ କାହାଣୀ । ଏପରି ଗ୍ରାମ୍ୟସ୍ତରୀୟ 
ପ୍ରକଳ ଦ୍ଵାରା କିପରି ଗାଆଁରେ ବିକାଶ ପ୍ରକ୍ରିୟା ଚାଲିଛି, ତାହା ଜାଣିବାକୁ ସମସ୍ତେ ଅଗ୍ରହୀ | 
ଆଖପାଖ ଗାଆଁମାନଙ୍କରେ ଯେଉଁଠି ଉପରେ ପାଣି ଓ ତଳେ ଗାଆଁ, ସେଠାରେ କେମିତି ମାଇକ୍ରୋ- 
ହାରଡେଲ୍‌ ପ୍ରତିଷ୍ଠା ହୋରପାରିବ ତାହା ଜାଣିବାକୁ ଚେଷ୍ଟା କରୁଛନ୍ତି । ଗାଆଁରେ ବିଜୂଳି ଶକ୍ତିର 
ନିଶ୍ଚିତ ଆବଶ୍ୟକତା ରହିଛି । ଦିନ ଥିଲା ଗାଆଁ ଭିତରେ ଦୂଇଟି ଲଣ୍ଡନ ସାହାଯ୍ୟରେ ଆମର 
ଗୁରୁଭାଇମାନେ ଗାରଆଁସାରା ସମସ୍ତଙ୍କୁ ସାକ୍ଷର ଓ ସଚେତନ କରୁଥିଲେ | ଏବେ ମାଇକ୍ରୋ-ହାଇଡେଲ୍‌ 
ହେଉ ବା ସୌରଶକ୍ତି ହେଉ, ଗ୍ରାମର ଅମା-ଅନ୍ଧକାର ଦୂର କରି ଆଲୋକାଭିମୁଖୀ ହେବା ସମ୍ଭବ ଓ 
ବାସ୍ତବ | କେଶକେରୀ ଗାଆଁ ଆଜି ଉଦାହରଣ ହୋଇଛି । ସରକାରୀ କର୍ଚ୍ଣପକ୍ଷ ଏହା ଜାଣି ଓ ଦେଖ 
ମଧ୍ଯନଦେଖୁଲା ପରି ବ୍ଯବହାର କରୁଛନ୍ତି । ଛୋଟ ଛୋଟ ପ୍ରକଛ ଯେ ସୁନ୍ଦର ଓ ସତତ ତାହା 
କାହିଁକି ବୃଝିପାରୁନାହାନ୍ତି ! 
¢*+¢ 
ପର୍ଯ୍ୟବେକ୍ଷକ 
99୨1୧୦୨୦୦୯ 

ତଳେ ଝରଣା , ଉପରେ ପାହାଡ଼ ଓ 
ତା'ପରେ ଆଶାର ଆକାଶ 


ଗ୍ରାମର ନାମ ମରୀଚଗୁଡ଼ା । କୋରାପୁଟ ଜିଲ୍ଲାର ଦଶମନ୍ତପୁର ବକର ଏକ ଅନାମଧ୍ଷେୟ 
ଗାଁ । କିନ୍ତୁ ମୋ ପାଇଁ ନୁହେଁ । ସେ ଗାଁରେ ଅଛନ୍ତି ସାହସୀ ଓ ଅତ୍ସବିଶ୍ଵାସରେ ପରିପୂର୍ଣ 
ଦୂଇଜଣ ମା” -ବିମଳା ଓ ସୁନ୍‌ଦେଇ । ସେମାନଙ୍କ ସହ ବିଭିନ୍ନ କାର୍ଯ୍ୟକ୍ରମରେ ବାର୍ରାଳାପ 
ହୋଇଛି ଓ ଗାଁରେ ଚାଲିଥିବା ସଫଳତାର ଏକ ଲମ୍ବା କାହାଣୀ ଶୁଣିବାକୁ ସୁଯୋଗ ମିଳିଛି । 
ଗାଟିକୁ ଦେଖିବାକୁ ଅନେକ ଯୋଜନା କରି ମଧ୍ଯ କେତେ ବର୍ଷ ଧରି ଏହା ସମ୍ଭବ ହୋଇ ନ 
ଥିଲା। କିନଧୁ ସେ ଗୀକୁ ଯିବାର ଆବଶ୍ଯକତା ଥିଲା । ଗତ କିଛିଦିନ ଧରି ମ୍ୟାଲେରିଆ 
ରୋଗରେ ଆକ୍ରାନ୍ତ ଜନିତ ଦୁର୍ବଳତା ଅବଶ୍ୟ ସେ ଗାଁକୁନଯିବାକୁ ବାଧ୍ୟ କରୁଥିଲା । କିନ୍ତୁ 
ପରିଶେଷରେ ଯିବା ନ ଯିବାର ଦୃନ୍ଦ୍ର ଓ ଦ୍ଵିଧାର ସମାପ୍ରି ହେଲା । ଗାଁକୁ ପ୍ରବେଶ କରିବା ପାଇଁ 
ଏକ ଅଣ ଓସାରିଆ ରାସ୍ତା ମୁଖ୍ୟ ରାସ୍ତାରୁ ବାହାରିଛି । ପ୍ରଥମେ ଗୀ ଆରମ୍ଭ ହୋଇଛି 
ନିଶାଣିମୁଣ୍ଡାରୁ । ତାହାକୁ ଲାଗି ବିଶୋଇ ସାଇ, ଲହରା ସାଇ ଓ ଝରଣା ଡେଇଁଲେ ସେ 
ପାଖରେ ପରଜା ସାଇ | ମରୀଚଗୁଡ଼ା ମୂଳଗୀ ନୁହେଁ । ତଳଗଦଲା ଗାଁର ଏକ ପଲ୍ଲୀ ଗାଁ । 
ଅନେକବର୍ଷ ତଳେ ତଳଗଦଲା ଗାଁରେ ଚୈତନ୍ୟ ପରଜା ନିଜ ଗାଁ ଛାଡ଼ି ମରୀଚଗୁଡ଼ା ଗାର 
ବସତି ସ୍ଥାପନ କରିଥିଲେ । ମାଟିରେ ବେଶ୍‌ ଲଙ୍କାମରୀଚର ଫସଲ ହେଉଥିଲା | ତେଣୁ ଗାଁର 
ନାମ ଦିଆଗଲା ମରୀଚଗୁଡ଼ା । ପରେ ପରେ ଶୁଣ୍ଠୀ ଓ କମାର ପରିବାର ଆସି ଜନସଂଖ୍ୟା 
ବଢ଼ାଇଲେ ଓ ଗତ କେତେବର୍ଷ ଭିତରେ ଏବେ ପରିବାର ସଂଖ୍ୟା ୪ ୨ । ଗାଁଟିର ଭୂଗୋଳ 
ଜାଣିବାକୁ ହେଲେ ଝରଣା ଅତିକ୍ରମ କରି ପାହାଡ଼ ଚଢ଼ିବାକୁ ହେବ । କିଛି ଉଚ୍ଟରେ ଶିମୁଳି 
ଗଛଟିଏ ମରୀଚଗୁଡ଼ାର ଇତିହାସର ସାକ୍ଷୀ । ତା'ପରେ ଲଣ୍ଡା ପାହାଡ଼ । କଳା ନାଳ ପଥର 
ବାହାରି ଖୁବ୍‌ ଲଙ୍ଗଳା ଦିଶୁଛି । ଗାଁରେ ଏବେ ଜଣେ ମା” ନଡ଼ିଆ ଗଛଟିଏ ଲଗାଇଛି | ବେଶ୍‌ 
ନଢ଼ିଆ ଫଳୁଛି ବୋଲି ଗାଁ ଲୋକେ କହୁଥିଲେ । ତଳେ ବହୁଛି ଟିରସ୍ତୋତା ଝରଣାଟିଏ । 
ସେଇଟି ସମ୍ଭବତଃ ଗୀ ଲୋକଙ୍କୁ ବାନ୍ଧି ରଖିଛି । ସମ୍ମୋହିତ କରିଛି । ଝରଣା ଅତିକ୍ରମ କରିଲା 
ବେଳେ ଗାଁ ଉପରର ଶିମୁଳି ଗଛ ବାରି ହେଉଛି । ତାହା ଉପରେ ପାହାଡ଼ ଓ ପାହାଡ଼ । 
ଶିମୁଳିଗଛ ପାଖରେ ପହଞ୍ଚିଲେ ଗାଁର ଝରଣା ଦେଖାଯାଉ ନାହିଁ । ଗାଁ ଦାଣ୍ଡର ନଡ଼ିଆ ଗଛ ସ୍ପଷ୍ଟ 
ଚିହ୍ନି ହେଉଛି । ଗୀ ଦାଣ୍ଡରେ ଛିଡ଼ା ହେଲେ ଦୂଇଧାଡ଼ି ମାଟିଘର | ଜଣେ ଅଧେ ଆଜ୍‌ବେଷ୍ଟସ୍‌ 

ଛାଚ ପକାଇ ସାରିଲେଣି । ପରବ ଆସୁଛି- ଦିଆଲି ପରବ ! ଅର୍ଥାତ ଦୀପାବଳି ପରେ ପରେ 
ପରଜାମାନେ ଦିଆଲି ପରବ କରିଥା' ତ୍ରି । ଘର ଲିପା ହେବ । ଭୋଜି ଭାତ ହେବ ! ଗୀତ 
ନାଚ ହେବ । ଜାନୀ ଶୁଭ ମୁହୂର୍ର କହିବ । ଫସଲ ଭଲ ହୋଇଥିଲେ ପରବ ଖୁବ୍‌ 
ଜାକଜକମରେ ହେବ ! ଡଙ୍ଗର ଧାନ କାଟିବାର ସମୟ ଆସିଛି । ଅଳସୀ ଗଛରେ ଫୁଲ 
ଫୁଟିଛି । ଯେଉଁଆଡ଼କୁ ଦେଖିବ ହଳଦିଆ ଫୁଲର ଗାଲିଚା ଯେମିତି ବିଛା ଯାଇଛି । ପାହାଡ଼ 
ଡଙ୍ଗର ସବୁଆଡ଼େ ଖାଲି ହଳଦିଆ ଫୁଲ ଆଉ ଫୁଲ | ଗାଁ ରାସ୍ତାକଡ଼ରେ ଗେଣ୍ଡୁଫୁଲ ବି 
ଫୁଟିଛି । ଛୋଟ ବଡ଼ ଓ ବିଭିନ୍ନ କିସମର । ଦିଆଲି ପରବ ହିଁ ଫୁଲର ପରବ | ଆଉ କିଛି 
ନୁହେଁ । ପାହାଡ଼ ଚଢ଼ିଲା ପରେ ଯେଉଁ ଆଡ଼କୁ ଚାହିଁବ ସବୁଆଡ଼େ ଅଳସୀ ଫୁଲର ଗାଲିଚା । 
ଆଖି ପାଉନାହିଁ ଦୂର ପାହାଡ଼ ଦେଖିବାକୁ କିନ୍ତୁ ହଳଦିଆ ରଙ୍ଗର ଉଜ୍ଵଳତା ଏକ ଚିତ୍ରକରର 
ଚିତ୍ର ଭଳି ଅଙ୍କା ଯାଇଛି । 

ସୂନ୍‌୍ଦେଇ ସେ ଗାଁର ବୋହୂ । ପାଠ ପଢ଼ିଛି ସପ୍ତମ ଶ୍ରେଣୀ ପର୍ଯ୍ୟନ୍ତ । ବାହାର ଦୂନିଆ କଥା 
ଜାଣିଛି । ସବୂକଥା ସେ ବୂଝିପାରୁଛି- ଅର୍ଥନୀତି, ରାଜନୀତି, ପ୍ରାଶାସନିକ ଢାଞ୍ଚା ଓ ସେ ଭିତରେ 
ଆଦିବାସୀଙ୍କ ସ୍ଥାନ । ସେ ଜାଣିଛି ସାହୁକାରର ଶୋଷଣ ଓ ଠିକାଦାରର ଚଞ୍ଚକତା ! ବୁଝିଛି 
ଆର.ଆଇ. ପୁଲିସ ଓ ଫରେଷ୍ଟଗାର୍ଡମାନଙ୍କର ଡରାଣ | ସବୁଆଡ଼େ କେବଳ ଆଦିବାସୀମାନଙ୍କୁ 
ହଇରାଣ କରିବାର ଷଡଯନ୍ତ୍ର । ସେଇଥି ପାଇଁ ସେ ଅଣ୍ଟା ଭିଡ଼ିଛି ଓ ମା ମାନଙ୍କୁ ଏକାଠି କରିଛି | 
ବାପାମାନଙ୍କୁ ବୁଝାଇଛି । ଗାଁରେ ଜମି ଅଛି, ପାଣି ଅଛି । ଡଙ୍ଗର, ପାହାଡ଼ ଅଛି । ସବୁକିଛି 
ଏକାଠି କରି ନୂଆ ଜୀବନ ଆରମ୍ଭ କରିହେବ | ‘ପୋଡ଼ ଚାଷ” ବଦଳରେ ନୂଆ ଚାଷ କରିବାକୁ 
ହେବ । ଏମିତି ଚାଷ କରିବାକୁ ହେବ, ଯାହାଦ୍ଵାରା ବର୍ଷସାରା ଖାଇବା ମିନୁଥିବ । ଗାଁ ସାରା 
ସବୁଆଡ଼େ ଲଣ୍ଡାପାହାଡ଼ । ଜଙ୍ଗଲ କଟିଯାଇଛି । କଳା କଳା ପଥର ଦେଖାଯାଉଛି ମାଟି 
ଧୋଇଗଲା ପରେ । ପୂର୍ବପୁରୁଷମାନେ ତଳଗୋଦଲା ଗାଁକୁ ଯେବେ ଆସିଥିଲେ ବେଶ୍‌ ଫସଲ 
ହେଉଥିଲା | ଏବେ ତ ଅଭାବ ସମୟ | ଯେଉଁ ବର୍ଷ ବର୍ଷା ହୁଏ ନାହିଁ, ଖୁବ୍‌ ମରୁଡ଼ି ପଡ଼େ । ଗତ 
ଦୁଇହଜାର ମସିହାରେ ମରୁଡ଼ି ଏତେ ଉତ୍କଟ ହୋଇଥିଲା ଯେ ଏପରି ମରୁଡ଼ି ଲୋକେ କେବେ 
ଦେଖି ନଥିଲେ | ଅନାହାର ମୂତ୍ୟୁ ପର୍ଯ୍ୟନ୍ତ କଥା ଯାଇଥିଲା । ଚକିଟା ଜାନୀ, ମାଧବ କୂମାର, 
ସୁବାସ କୂମାରଙ୍କ ସହ ଛଅଜଣ ପିଲା ଅନାହାର ଓ ଅଖାଦ୍ୟ ଖାଇ ମରିଥିଲେ । ଗାଁର ଅନେକ 
ଲୋକ ସେ ବର୍ଷ ଜମି ବନ୍ଧକ ପକାଇଥିଲେ | ସରକାରୀ ସାହାଯ୍ୟ ସେ ବର୍ଷ ଖୁବ୍‌ ଅଛ ଥିଲା । 
କହିବାକୁ ଗଲେ ସେ ବର୍ଷ ଲୋକଙ୍କ ଅଣ୍ଟା ଭାରି ଦେଇଥିଲା | 

ଗାଁର ପଶ୍ଚିମରେ କାଳିଆବୀର ଡଙ୍ଗର ! ତା' ପଛରେ ଟାଙ୍କରୀ ଡଙ୍ଗର | ଉତ୍ତରରେ 
ବାଉଁଶମେଳା ଡଙ୍ଗର | ଦକ୍ଷିଣରେ ବାଘ ଡଙ୍ଗର । କିନ୍ତୁ କାଜୂଗଛକୁ ଛାଡ଼ିଦେଲେ ଆଉ କିଛି 
ଗଛ ନାହିଁ । ଗାରେ ଜଙ୍ଗଲ ସୁରକ୍ଷା କମିଟି ଗଢ଼ା ଯାଇଛି- ହେଲେ ଜଙ୍ଗଲ ଦେଖାଯାଉ 
ନାହିଁ । ଜଙ୍ଗଲ ବିଭାଗର ଗାର୍ଡ ଆସୁଛି ବେଳେବେଳେ କିନ୍ତୁ କାହା ସହ କଥା ହେଉନାହିଁ । 
ମରୀଚଗୁଡ଼ାର ଆଦିବାସୀ ଆଉ ଜଙ୍ଗଲ ଉପରେ ନିର୍ଭର ନକରି ଚାଷ ଉପରେ ଗୁରୁତ୍ଵ ଦେଉଛି | 
ଅର୍ଥାତ୍‌ ବେଶି ଚାଷ କରିବାକୁ ଚାହୁଁଛି । ତଳେ ଚିରସ୍ରୋତା ଝରଣା- କିନ୍ତୁ ଜଳସେଚନର 

କୌଣସି ବ୍ୟବସ୍ଥା ନାହିଁ । କେବଳ ବର୍ଷା ଉପରେ ନିର୍ଭର କରିବାକୁ, ପଡୁଛି । ଚାଷ ଭିତରେ 
ମାଶ୍ରିଆ, ମକା, ଧାନ, କାଙ୍ୁୁ ସୁଆଁ ସହିତ କାନ୍ଦୁର, କଟିଙ୍ଗ ଚାଷ ଖୁବ୍‌ କରୁଛନ୍ତି । ଅଳସୀ 
ଚାଷ ବି ଡଙ୍ଗର ଉପରେ ଖୁବ୍‌ ହେଉଛି | ଡଙ୍ଗରରୁ କନ୍ଦାମୂଳ ବି ମିଳୁଛି । କିନ୍ତୁ ଖାରବାର 
ଅଭାବ ସବୁବେଳେ । ତେନ୍ତୁଳି, ହଳଦୀ ସହ ଆଳୁ ଓ ଅନ୍ଯ ପନିପରିବା ବିକି କିଛି କିଛି 
ଆୟ ହେଉଛି । ଗାଁରେ କେହି ଜଣେ ହେଲେ ଧନୀ ନାହାନ୍ତି । ଗାଁରେ କେହି ଏ ପର୍ଯ୍ଯନ୍ତ 
ସାହୁକାର ହେବାକୁ ସୁଯୋଗ ପାଇନାହାନ୍ତି | ରଣବାଡ଼ି କରିବାକୂ ଚିକାମ୍ମ ନହେଲେ ଦଶମନ୍ତପୁର 
ବଜାର ଯିବାକୁ ପଡ଼େ । ସରକାରୀ ସାହାଯ୍ୟ ଆସେ ନାହିଁ । ସୁନ୍‌ଦେଇ ପାଇଁ ଏହା ହେଉଛି 
ସବୁଠାରୁ ବଡ଼ ଚ୍ୟାଲେଞ୍ଜ । ସେ ଚାହୁଁଛି ତାହାର ଗାଁ ପାଇଁ ନୂଆ ରାସ୍ତା ତିଆରି କରିବ- 
ବିକାଶର ରାସ୍ତା ସବୁଦିନେ ଦୂଇଓଳି ଖାଇବାର ରାସ୍ତା, ଚେତନା ଓ ଆଶାର ରାସ୍ତା | ପାଖ ଗାଁ 
ତଳଗୋଦଲା, ଉପରଗୋଦଲା, ଗୁନର, ମାଙ୍କଡ଼ମୁଣ୍ଡିରେ ମୁଣ୍ଡା ବନ୍ଧ ହୋଇଛି ଓ ବାଟିଆ 
କେନାଲ୍‌ ତିଆରି ହୋଇଛି । ବର୍ଷସାରା ଫସଲ ହେଉଛି । କିଏ ଦି' ଫସଲ ତ ଆଉ କିଏ 
ତିନି ଫସଲ ନେଉଛନ୍ତି । ଗାଁରେ ସଭିଙ୍କ ଉନ୍ନତି ଦେଖାଯାଉଛି । ହେଲେ ମରୀଚଗୁଡ଼ା ପାଇଁ 
ବାଟ କ'ଣ? 

ସୁନ୍‌ଦେଇ ମା' ମାନଙ୍କ ମିଟିଂରେ ଭାଗ ନେଇ ଶୁଣିଥିଲା ଯେ ଗାଁକୁ ନୂଆ ହୋଇ 
ଗଢ଼ିବାକୁ ହେଲେ ପ୍ରତ୍ୟେକଙ୍କୁ ଏକର ବା ଦୁଇ ଏକରର ବାଡ଼ିବଗିଚା କରିବାକୁ ହେବ । 
ବଗିଚାର ବାଡ଼ ଦେବାକୁ ହେବ ଯେମିତି ଗାଇଗୋରୁ ପଶିପାରିବେ ନାହିଁ । କଣ୍ଟାଗଛ ଯଦି 
ମିନୁନାହିଁ-ପଥରର ହିଡ଼ ତିଆରି କରିବାକୁ ହେବ ଅଣ୍ଟାଏ ଉଚ୍ଚର । ତା' ହେଲେ ଯେଉଁ ଫସଲ 
ଲଗାଇବ ତାହା ବଞ୍ଚିଯିବ । ମାଟି ବି ଧୋଇନେବ ନାହିଁ । ଗାଁ ଭିତରେ ଏକଥା ଆଲୋଚନା 
କରିବାକୁ ହେବ । ଜଣେ ଏ ବାଡ଼ିବଗିଚା କରିବେ ନାହିଁ । ସବୁ ପରିବାର ଏଥିରେ ସାମିଲ୍‌ 
ହେବେ | ସମସ୍ତେ ଏକାଠି ବାଡ଼ ଦେବା ଯଦି ସମ୍ଭବ ତାହାହେଲେ କାମ ଆହୁରି ସହଜ । 
ଡଙ୍ଗର ଉପରେ ଜଗାରଖା କରିବାକୁ ସହଜ ହେବ | ପ୍ରତ୍ୟେକ ଲୋକ ବାଡ଼ିଆ ଆମ୍ବ, କାକ, 
ଲିଚୂଗଛ ଲଗାଇବେ | ଗୋଟାଏ ବର୍ଷ ବଞ୍ଚିଗଲେ, ଆଉ କିଛି ବ୍ୟସ୍ତ ହେବାର ନାହିଁ । ବାଡ଼ିର 
ହିଡ଼କୁ ଲାଗି ଲଗାଇବାକୁ ହେବ ଅମୃତଭଣ୍ଡା ଏବଂ ଟାପିଓକା ବା ସିମୁଳିକନ୍ଦା ଗଛ | ବାଡ଼ିରେ 
ମାଡ଼ିବ ଖମ୍ବ ଆଳୁ ଗଛ | ଭିତରେ ଧାଡ଼ି ଧାଡ଼ି କରି ଲାଗିବ ଆମ୍ବ, କାଜୁ | ତା' ଭିତରେ ଚାଷ 
ହେବ ମାଣ୍ରିଆ, କୋଶଳା, କାଙ୍ଗୁୁ ଅଳସୀ, ବର୍ଷାଦିନିଆ ପନିପରିବା । ଆମ୍ଭ ଓ କାଜୁ 
ଫଳଫଳିବା ପର୍ଯ୍ୟନ୍ତ ଭିତରେ ଚାଷ କରିହେବ | ମାଟି ଉର୍ବର ହେବାକୁ କମ୍ପୋଷ୍ଟ ଖତ ବହୁ 
ପରିମାଣରେ ପ୍ରୟୋଗ କରିବାକୁ ହେବ | ଏପରି ଚାଷ କରିବାକୁ ହେବ ଯାହା ମାଟିର ଉର୍ବର 
ଶର୍ତି ବଢ଼ାଇବାକୂ ପଡ଼ିବ । କାନ୍ଦୁଲ, କଟିଂ, କୋଳଥ, ଚଣା ଆଦି ଫସଲ ଲଗାଇବା ଦ୍ଵାରା 
ଏହା ସମ୍ଭବ ବୋଲି ସୁନ୍‌ଦେଇ ଚାଣିଛି । ଗାଁର ବାପାମାନେ ଓ ମା'ମାନେ ଏକଥା ବୁଝିଲେ | 
ମନକୁ ବି ପାଇଲା । ତେଣୁ ଏ ବାଡ଼ିବଗିଚା କାମ ଦୁଇ ତିନିବର୍ଷ ହେଲା ଆରମ୍ଭ ହୋଇଛି । 
ଏବେ ଗାଁକୁ ଗଲେ ଏହି କଥା ସବୁଆଡ଼େ ଦେଖାଯାଇଛି | ପୋଡୁଚାଷ ଓ ନୂଆଧରଣର ଚାଷ 
ଭିତରେ ଅନେକ ପାର୍ଥକ୍ୟ ଅଛି । ଜଙ୍ଗଲ ଓ ଡଙ୍ଗର କାଟି ଆଉ ଜଳାଇବାକୁ ପଡ଼ୁନାହିଁ । ହଳ 

ମଧ୍ଯ ଧରିବାକୁ ପଡୁନାହିଁ । ବିଶ୍ଵର ଅନେକ ଦେଶରେ ଏଇଭଳି ଚାଷ ଦ୍ଵାରା ଚାଷୀ ଅନେକ 
ପ୍ରକାର ଲାଭ ଉଠାଉଛରି ବୋଲି ବୋଲି ସୁନ୍‌ଦେଇ ଶୁଣିଛି । ଏଇଥିପାଇଁ ତା'ର ସବୁ ଉଦ୍ୟମ 
ଜାରି ରହିଛି ଓ ଆଶା ରହିଛି ଯେ ପୂର୍ବପୁରୁଷଙ୍କ ଭଳି ଆଉ ଆଦିବାସୀମାନେ ପୋଡ଼ୁ ଚାଷ 
କରିବେ ନାହିଁ । ଧରିତ୍ରୀ ମାଆକୁ ପୂଜା କରିବେ | ଜଳ, ଜମି ଓ ଜଙ୍ଗଲର ସୁରକ୍ଷା କରିବେ | 
ବିହନ ଓ କ୍ଷେତ କରିବାର ଉପାୟମାନଙ୍କର ସଂରକ୍ଷଣ କରିବେ । 

ଆମେ ସମସ୍ତେ ଉତ୍ସାହିତ ହୋଇଥିଲୁ ସୁନ୍‌ଦେଇର ବର୍ଣ୍ଣନାରେ । ସେ ଜଣ ଜଣ କରି 
ଚାଷୀମାନଙ୍କୁ ଚିହ୍ନାଇ ଦେଉଥିଲା ଏବଂ ସେମାନଙ୍କର ନୂଆ ହୋଇ ରୂପ ନେଇଥିବା କ୍ଷେତମାନଙ୍କୁ | 
ଝୀତ୍ର ମାଝୀ ଓ ସ୍ତ୍ରୀ ସିତାଇ ମାଝୀ । ମୋଟ ପଟ୍ଟା ଜମି ଏକ ଏକର ଏବଂ ତିରିଶ ଡେସିମିଲ । 
ସେଥିରୁ ୦.୫୦ ଡେସିମିଲ୍‌ରେ ସେମାନେ ସ୍ଵାମୀ, ସ୍ତୀ ଦୂରଜଣ ଆରମ୍ଭ କରିଛନ୍ତି ସଂରକ୍ଷଣ 
ଚାଷ । ଲଗାଇଛନ୍ି ନଙ୍ଗଳକନ୍ଦା, ପିତା କନ୍ଦା, ଜାଫ୍ରା ପଣସ, ତେନ୍ତୁଳି, ଆମ୍ଭ । ଏଥି ସହ 
ଲାଗିଛି ଅମୃତଭଣ୍ଡା । ଏସବୁ ଗଛମାନଙ୍କୁ ଘେରି ରହିଛି କାନ୍ଦୁଲ, ହଳଦୀ, ମାଣ୍ିଆ, କାଙ୍ଗୁ | ସବୁ 
ମିଶ୍ରିତ ଫସଲର ଅଭିନବ ଉପସ୍ାପନା | ତା'ପରେ ଚିହ୍ନା ପରିଚିତ ହେଲା ବେନୁ ସା ଓ ତାଙ୍କ 
ସହ | ସାଙ୍ଗରେ ସ୍ତୀ ସବାର ସାଉଁତା । ମୋଟ ଜମି ଅଛି ୦.୯୧ ଏକର | ଏହାକୁ ଛାଡ଼ି ଏକ 
ଏକର ଅନାବାଦି ଜମି ଅଛି | ଗତବର୍ଷ ପାରଥିଲା ୨ ପୁଟି ମାଣ୍ିଆ ଓ ୫ ମାଣ କାନ୍ଦୁଲ | ଏବେ 
କିନ୍ତୁ ତାହାର କଲମୀ ଗଛରେ ଖୁବ ଶରଧା । କଲମୀ ଆମ୍ଭ, ଲିଚୁ ଓ କାନ୍ଦୁର ଗଛରେ ତାହାର 
ବାଡ଼ିଟି ଭରି ଯାଇଛି | ତା'ପରେ ଦେଖାହେଲା ମନଧର ସାଉଁତା ଓ ସ୍ତୀ କତାଇ ସାଉଁତାଙ୍କ ସହ । 
ମୋଟ ଜମି ଅଛି ଅଢ଼େଇ ଏକର ଓ ଅନାବାଦୀ ଜମି ଦୂଇ ଏକର ମାଡ଼ି ବସିଛି । ମିଶ୍ରିତ ଫଳ 
ବଗିଚାଟିଏ ଆରମ୍ଭ କରିଛି । ଶସ୍ଯ ବିଭିନ୍ନ ପ୍ରକାର ଉତ୍ପାଦନ କରିବାକୁ ସେ ଯେମିତି ନୂତନ 
ଫର୍ମୁଲା ତିଆରି କରିଛି । ଆଉ ଜଣେ ସଂରକ୍ଷଣ ଚାଷୀ ହେଉଛି ମଦନ ଜାନୀ | ସ୍ତ୍ରୀର ନାମ 
ହେଉଛି ତିତାଇ | ପଟା ଜମି ହେଉଛି ଅଧ ଏକରରୁ ସାମାନ୍ୟ ବେଶି । ଅନାବାଦୀ ଜମି ଏକ 
ଏକର ଜବର ଦଖଲ କରିଛି । ଅଧ ଏକର ଜମିକୁ ବଗିଚା କରି ସେ ବିଭିନ୍ନ ପ୍ରକାରର ଗଛ 
ଲଗାଇଛି ଓ ମିଶ୍ରିତ ଚାଷ କରିବାକୁ ବେଶ୍‌ ପସନ୍ଦ କରୁଛି । ସମସ୍ତେ ଆୟବ୍ଯୟର ହିସାବ 
ରଖିଛନ୍ତି । ସମସ୍ତେ ଆଶାର ଆଲୋକରେ ଆଲୋକିତ ହୋଇଛନ୍ତି | ତଳର ଝରଣା ପାଣି କେବଳ 
ଉଠାଜଳସେଚନ ଦ୍ଵାରା ସମ୍ଭବ । ଗାଁସାରା କେତେ ଯେ ଦରଖାସ୍ତ ଦେଲେଣି ତାହାର ହିସାବ 
ନାହିଁ । ଗାଁରେ ସ୍କୁଲ ନାହିଁ । ସ୍ଵଜଳଧାରା ଯୋଜନା ଅକାମୀ ହୋଇଯାଇଛି । ଗାଁରେ ପୋଷାହାର 
ସବୁ ଶିଶୁଙ୍କୁ ଠିକ୍‌ ଭାବେ ମିଳୁ ନାହିଁ । କିନ୍ତୁ ସମସ୍ତେ ଅଣ୍ଟା ଭିଡ଼ିଛନ୍ତି ସ୍ଵାବଲମ୍ବୀ ହେବା ପାଇଁ | 
ଝରଣା ଅବାରିତ ହୋଇ ବହି ଚାଲିଛି । ଆକାଶରେ ସୂର୍ଯ୍ୟ, ଚନ୍ଦ୍ର ଓ ନକ୍ଷତ୍ର ଶୋଭା ପାଉଛନ୍ତି 
ଏ ଜୀବନରେ ସବୁ ଅଭାବ ସନ୍ତ୍ବେ ବଞ୍ଚିବାର ମହକ ଅଛି ବୋଲି ସୁନ୍‌ଦେଇ ପ୍ରମାଣ କରିସାରିଛି । 


¢+¢ 
ପର୍ଯ୍ୟବେକ୍ଷକ 
୨୯/୧୦/୨୦୦୯ 

ସ୍କାନୀୟ ଉତ୍ପାଦନ, ସ୍କାନୀୟ ସଂଗ୍ରହଣ 
ଓ ସ୍କାନୀୟ ବିତରଣ 


ଯେଉଁ ଗାଆଁକୁ ଗଲେ ବି ଦାରିଦ୍ର୍ୟ ଓ ଅନାହାରର ଯନ୍ତ୍ରଣା ଦେଖୁହୂଏ, ଅନୃଭବ କରିହୁଏ 
ଓ ଏକ ତୀବ୍ର ହତାଶା ଭାବ ଅନାୟାସରେ ଗ୍ରାସ କରେ । ପ୍ରକୃତରେ ଖାଦ୍ୟ ଓ ପୋଷାହାରର 
ଅଭାବକୁ ଦେଖୁବା ପାଇଁ ଗବେଷଣାର ଆବଶ୍ୟକତା ନାହିଁ ଅଥବା ସେଥପାଇଁ ସ୍ବତନ୍ତ୍ର ଯନ୍ତ୍ରପାତିର 
ଲୋଡ଼ା ନାହିଁ । ଛୋଟ ଛୋଟ ପିଲାଙ୍କ ଫୁଲିଲା ଫୁଲିଲା ପେଟ, ରକ୍ତହୀନତାର ସଙ୍କେତ 
ପ୍ରଦର୍ଶନ କରିଥବା ଶେତୁଆ ଆଖୁ ଓ କଳାକାଠ ହୋଇଯାଇଥ୍‌ବା ଦେହ ସବୁ ଦେଖୁ ଦେଖୁ ଏ 
ମନରେ ଆଉ ଭାବାନ୍ତର ସୃଷ୍ଟି ହେଉନାହିଁ । ସବୁଯେମିତି ଦେହଘଷା ହୋଇଯାଇଛି । ଆମ 
ସମାଜରେ ଗୋଟାଏ ଗୋଷ୍ଠୀ ଏଇଭଳି ନିଜକୁ ନିଃସ୍ଵ ଓ ଅବହେଳିତ ଭାବେ ଉପସ୍ଥାପିତ 
କରିବେ, ଏକଥା ଯେମିତି ଆମେ ବିନା ପ୍ରଶ୍ନରେ ସ୍ଵୀକାର କରିସାରିଛେ । ଏ ପୃଥିବୀରୁ ତଥା 
ଆମ ଦେଶରୁ ଯେ ଦାରିଦ୍ର୍ୟ ଓ କ୍ଷୁଧା ହଟାଇବାକୁ ଆହୁରି ଯେମିତି ଅନେକ ବର୍ଷ ଲାଗିଯିବ, 
ତାହା ସହଜରେ କଳନା କରିହେଉଛି । ସେଦିନ ଥର୍ଲୀ ଗାଆଁରେ ଗ୍ରାମବାସୀଙ୍କ ସହ କିଛି 
ସମୟ କାଟିବାକୁ ସୁଯୋଗ ମିଳିଥୂଲା । କାଶୀପୁର ବକ୍ର ଡଙ୍ଗାସିଲ ପଞ୍ଚାୟତରେ ଏହା 
ଗୋଟିଏ ପ୍ରଗତିଶୀଳ ଗାଆଁ ବୋଲି ଯେକେହି ସ୍ଵୀକାର କରିବ । ଡଙ୍ଗାସିଲ୍‌କୁ ଛୁଇଁ ପ୍ରବାହିତ 
ହେଉଥିବା ବଡ଼ନଦୀ, ପାଖ ରେଙ୍ଗଣାସିଲ୍‌ ଗାଆଁର ନାଳ ଓ ଗାଁକୁ ଛୁଇଁ ଏକ ଗଭୀର ଖାଇ | 
ବାପ ଅଜା ଅମଳରୁ ଗାଆଁଟି ବାହାର ଦୁନିଆ ସହ ଯେମିତି ସମ୍ପର୍କ ରଖୁନାହିଁ ଓ ବାହାରର 
ବଜାର ଯେମିତି ସେଠିକି ସହଜରେ ପଡିନାହିଁ । ତାହାଛଡ଼ା ରାଜନୀତିର ପ୍ରଦୂଷିତ ପାଣି ଓ 
ପବନ ମଧ୍ଯ ସେ ଗାଆଁକୁ ଛୁଇଁନାହିଁ । ସେଇଥ୍‌ ପାଇଁ ଗାଆଁର ଲୋକମାନେ ଏକ ଅଭିନବ 
ଅଥଚ ପାରମ୍ପରିକ ମାନସିକତାର ଅଧୂକାରୀ ହୋଇପାରିଛନ୍ତି | ବଜାରୀକରଣ ଓ ରାଜନୀତିକରଣ 
ଗାଁକୁ କିପରି କଳୁଷିତ କରେ, ଏମାନେ ଆଖପାଖ ଗାଆଁମାନଙ୍କରେ ଦେଖୁଛନ୍ତି ଓ ଏଥୁପାଇଁ 
ସଚେତନ ଅଛନ୍ତି ସଦାସର୍ବଦା । 

ଗାଆଁର ଦକ୍ଷିଣରେ ଉଚ୍ଟାଉଚ୍ଟା ପାହାଡ଼ । ତା” ଭିତରୁ ବାହାରିଛି ଗୋଟାଏ ଚିରସ୍ରୋତା 
ଝରଣା | ବର୍ଷାଦିନେ ଖୁବ୍‌ ପାଣି ଆସେ ଓ ବୋହିଆଣେ ମାଟି, ଗୋଡ଼ି ଆଉ ବାଲି | ଭାଇଁଦିଏ 
ବିଲ, ଜମି ଓ ନଷ୍ଠ କରେ ଫସଲ । ଯିଏ ସେ ଗାଆଁକୁ ଆସିଛି, ଗାଆଁଲୋକେ ଦାବି କରିଛନ୍ତି 

ଯେ ଗାଆଁକୁ ରାସ୍ତାଟିଏ ହେଉ, ଝରଣାରେ ଚେକ୍‌ ଡ୍ୟାମ୍‌ ଓ କେନାଲ କରି ପାଣି ଅଣାଯାଉ | 
କେତେ ଦରଖାସ୍ତ ଦେଉଛନ୍ତି ଉଚ୍ଚ ପଦାଧ୍ୁକାରୀମାନଙ୍କୁ ଓ ନିର୍ବାଚିତ ପ୍ରତିନିଧୂମାନଙ୍କୁ । ଏମାନଙ୍କ 
ଭିତରେ ଅଛନ୍ତି ବିଡିଓ, ସବ୍କଲେକ୍ଟର, ବିଧାୟକ, ମନ୍ତ, ସରପଞ୍ଚ ଆଦି ଅନେକ | କେହି 
କଥା ରଖନାହାନ୍ତି । ବର୍ଷାଦିନେ ଗାଆଁ ସରହଦକୁ ଲାଗିଥିବା ଗଭୀର ଖାଇରେ କେତେ ଯେ 
ଗାଲଗୋରୁ ପଡ଼ି ମରିଛନ୍ତି, ତାହାର କିଛି ହେଲେ ହିସାବ ନାହିଁ । ଅନେକ ବର୍ଷର ପ୍ରତୀକ୍ଷା 
ପରେ ସେମାନେ ନିଜ ଉଦ୍ୟମରେ ତିଆରି କରିଛନ୍ତି ଛୋଟ ପୋଲଟିଏ । ନିର୍ମାଣ କରିଛନ୍ତି 
କେନାଲ ଜମିରେ ଜଳସେଚନ ପାଇଁ, ଜନସହଭାଗିତା ଓ ଉତ୍ପ୍ରେରିତ ସମନ୍୍‌ୟ ଏହା 
ସମ୍ଭବ କରାଇପାରିଛି । ଗାଆଁରେ ଏବେ ଖାଦ୍ୟାଭାବ ଦୂର ହୋଇଛି ପ୍ରାୟ । ଗାଆଁ ଲୋକେ 
ମଜୁରି ଖଟିବାକୁ ଯାଉନାହାନ୍ତି କେଉଁଆଡ଼େ । ଜଙ୍ଗଲ ସୁରକ୍ଷା ହୋଇଛି ଏବଂ ନୂତନ ଭାବେ 
ବୃକ୍ଷରୋପଣ କରାଯାଇଛି | ଶୁଖୁଲା କାଠକୁ ଜାଳି ' ଗ୍ୟାସ୍‌ଫାୟାର” ଟେକ୍ନୋଲୋଜିରେ ବିଦ୍ୟୁତ୍‌ 
ଶକ୍ତି ଉତ୍ପାଦନ କରିବାକୁ ଯୋଜନା ମଧ୍ଯ ଚାଲିଛି । 

ଗାଆଁରେ ଶକ୍ତି ବା ଉର୍ଜାରେ ମଧ୍ଯ ସ୍ଵାବଲମ୍ବୀ ହେବା ଚେଷ୍ଟା ଚାଲିଛି । ଗାଆଁରେ ଧାନକଳ 
ଓ ତେଇଘଣା ବସାଇବାକୁ ଯୋଜନା କରାଯାଇଛି ବିଜୁଳି ଶକ୍ତି ଆସିଲା ପରେ । ସମସ୍ତେ 
ସାକ୍ଷର ହେବେ, ଏକଥା ମଧ୍ଯ ଗାଁରେ ନିଷ୍ପରି ନିଆଯାଇଛି । ମହିଳାମାନେ ଏଥୁରେ ନେତୃତ୍ଵ 
ନେଇଛନ୍ତି | ସେମାନେ କେବଳ ସ୍ବୟଂସହାୟକ ଦଳରେ ସୀମିତ ହୋଇ ରହିବାକୁ 
ଚାହୁଁନାହାନ୍ତି । ଏକଥା ସତ ଯେ ଥର୍ଲୀ ଗାଆଁ ଏ ଦେଶର ସବୁଠାରୁ ବିକଶିତ ଗାଆଁ ନୁହେଁ । 
ଅନେକ ସମସ୍ୟା ଲାଗି ରହିଛି । ତଥାପି ସେମାନେ ପଛକୁ ଫେରି ଦେଖୁନାହାନି | ଏ ଲେଖକ, 
ଯେଉଁ ଗାଆଁକୁ ଯାଉଛି, ସେଠାରେ ଏ ଦେଶର ଖାଦ୍ୟନୀତି କେମିତି ଲାଗୁ ହୋଇଛି, ତାହା 
ଦେଖୁବାକୁ ଚାହିଁଛି । ଗ୍ରାମ୍ୟ ଗରିବଙ୍କ ପାଇଁ ଉଦ୍ଦିଷ୍ଟ ଏ ଖାଦ୍ୟନୀତିରେ ଅଛି ସାଧାରଣ 
ବଣ୍ଟ୍ରନପ୍ରଣାଳୀରେ ଟଙ୍କାରେ ଦୁଇଓଳି ଚାଉଳ ପାଇବା, ଛୋଟଛୋଟ ପିଲାଙ୍କ ପାଇଁ 
ଅଙ୍ଗନବାଡ଼ି, ସ୍କୁଲପିଲାଙ୍କ ପାଇଁ ମଧ୍ୟାହ୍ନ ଭୋଜନ, ସବୁଠାରୁ ଗରିବଙ୍କ ପାଇଁ ଅନ୍ତ୍ୟୋଦୟ 
ଏବଂ ଅନ୍ନପୂର୍ଣ୍ଣା ଯୋଜନା, ବାର୍ଵକ୍ଯ ଓ ବିଧବା ଭତ୍ତା ଆଦି ଅନେକ ଯୋଜନାକୁ ଅନ୍ତର୍ଗୁକ୍ତ 
କରାଯାଇଛି । ସବୁ କାର୍ଯ୍ୟକ୍ରମରେ ଗୋଟିଏ ମାତ୍ର ଉଦ୍ଦେଶ୍ୟ ଯେ କେହି ଖାଦ୍ୟ ଓ ପୋଷାହାରର 
ଅଭାବ ଅନୁଭବ ନକରନ୍ଧୁ 

ଏସବୁ କାର୍ଯ୍ୟକ୍ରମର ଅବଶ୍ଯ ମହତ୍‌ ଉଦ୍ଦେଶ୍ଯ ରହିଛି । କିନ୍ଧୁ ଏଇ ନୀତି ଅନେକ 
ସମୟରେ ବେଶ୍‌ ସମାଲୋଚିତ ହେଉଛି । ଅସଲରେ ଆଦିବାସୀ ଅଞ୍ଚଳରେ ଯେଉଁ ଖାଦ୍ୟଶସ୍ୟ 
ବା ସାମଗ୍ରୀ ଯୋଗାଇ ଦିଆଯାଇଛି, ତାହା ମୁଖ୍ୟତଃ ବାହାରୁ ଆମଦାନୀ କରିବାକୂ ପଡ଼ୁଛି । ଥର୍ଲୀ 
ଗାଆଁରେ ସାଧାରଣ ବଣ୍ଟନ ବ୍ୟବସ୍ଥାରେ ଦିଆଯାଉଥୁ୍‌ବା ଚାଉଳ କେବେହେଲେ କାଶୀପୂରରୁ 
ସଂଗ୍ରହ କରାଯାଇନାହିଁ କି ରାୟଗଡ଼ା ଜିଲ୍ଲାରୁ କରାଯାଇନାହିଁ । ଏ ଚାଉଳ ଓଡ଼ିଶା ରାଜ୍ୟରୁ 
ସଂଗ୍ରହ ହୋଇଥ୍‌ବ କି ନାହିଁ ସନ୍ଦେହ । ସମ୍ଭବତଃ ଏହା ଆସିଥ୍‌ବ ପଞ୍ଜାବ ବା ହରିୟାଣାରୁ | 
ଅଙ୍ଗନବାଡ଼ିରେ ଦିଆଯାଉଥ୍‌ବା ଖାଦ୍ୟ ଦେଶ ବାହାରୁ ଆସୁଛି । ଏ ଚାଉଳ ଓ ଡାଲି କେଉଁଠାରେ 

ଉତ୍ପାଦିତ ହେଉଛି ତାହା ଜାଣିବା କଷ୍ଟକର ବ୍ୟାପାର । ଏହା ବେଳେବେଳେ “ ଜି.ଏମ୍‌.” (G.M.) 
ଅଥବା ଜେନେଟିକାଲି ମୋଟିଭେଟେଡ୍‌ ବୋଲି ସନ୍ଦେହ ପ୍ରକାଶ ପାଇଛି । ଏହି ଖାଦ୍ୟ ଖାଇଲେ 
ଶରୀରରେ ବିଭିନ୍ନ ପ୍ରକାର ରୋଗ ଦେଖାଦେବ ବୋଲି ଡାକ୍ତର ଓ ବିଶେଷଜ୍ଞମାନେ ସତର୍କବାଣୀ 
ଶୁଣାଇଛନ୍ତି | 

ବିଷାକ୍ତ ଚାଉଳ ଓ ଡାଲି ଖାଇ ଆମର ପିଲାମାନେ ଯେ ମାନସିକ କ୍ଷେତ୍ରରେ ପଛୁଆ 
ରହୁଛନ୍ତି, ଏହାନେଇ ବେଳେବେଳେ ଭୟ ଓ ସନ୍ଦେହ ପ୍ରକାଶ ପାଇଛି । ମଝିରେ ମଖଝିରେ 
ରେଡି ଟୁ ଇଟ୍‌ (Ready to Eat) ଖାଦ୍ୟ ଦିଆଯାଉଛି | କିଏ କିଏ ଭିଟାମିନ୍‌ଯୁକ୍ତ ଖାଦ୍ୟ ବା 
ଫୋର୍ଟିଫାଏଡ୍‌ ( ୮ ୦୮d ) ଖାଦ୍ୟ ଦେବାକୁ ଯୁକ୍ତି ବାଢୁଛନ୍ତି | ଡେନମାର୍କ ବା ଆମେରିକାରେ 
ତିଆରି ବିସ୍କୁଟ୍‌ ଏ ଦେଶରେ ମଧ୍ଯ ବଣ୍ଟା ଚାଲିଛି । ମଧ୍ଯାହୁଭୋଜନର ଖାଦ୍ଯ ମଧ୍ଯ ବାହାରୁ 
ଆସୁଛି । ଡାଲି ଆସୁଛି ଗୁଜରାଟ, ନହେଲେ ଅଷ୍ଟ୍ରେଲିଆରୁ । ଭତ୍ତା ପାଉଥିବା ବୃଦ୍ଧ ଓ 
ବିଧବାମାନେ ବଜାରରୁ ଯେଉଁ ତେଲ ଓ ଅନ୍ୟାନ୍ୟ ଆବଶ୍ୟକ ଖାଦ୍ୟଦ୍ରବ୍ୟ କିଣୁଛନ୍ତି, ସେଗୁଡ଼ିକ 
ମଧ୍ଯ ବାହାରୁ ଆସୁଛି । ଏସବୁ କ୍ଷେତ୍ରରେ ଯେଉଁ ନୀତି ନିର୍ବାରଣ କରାଯାଇଛି, ତାହା ଗରିବ ଓ 
ଆଦିବାସୀ ବିରୋଧୀ ବୋଲି ଏ ଲେଖକ ଦୃଢ଼ ମତପୋଷଣ କରିଛି | ଏହି ନୀତିକୁ କାର୍ଯ୍ୟକାରୀ 
କରିବାକୁ ଶହ ଶହ କୋଟି ଟଙ୍କା ବ୍ଯୟ କରାଯାଇଛି । କିନ୍ତୁ ଥର୍ଲୀ ଭଳି ଗାଆଁମାନଙ୍କରେ 
ଖାଦ୍ୟଶସ୍ୟ ବେଶ୍‌ ଉତ୍ପାଦନ ହେଉଛି । ଗାଆଁ ପାଖରେ ବିଲ ଜମି | 

ପାହାଡ଼ ଡଙ୍ଗର ଉପରେ ପୋଡୁଚାଷର କେତେ କିସମର ଚାଷ ହେଉଛି । ମାଣ୍ଡିଆ, 
କୋଶଳା, କାଙ୍କୁୁ ଜୁଆର, ବାଜରା, ମକା, ସୁଅଆଁ, କାନ୍ଦୁଲ, କଟିଂ, ଝୁଡ଼ଙ୍ଗ, ସୋରିଷ, 
ଅଳସୀ ସହିତ ବିଭିନ୍ନ କିସମର ପନିପରିବା । ସେସବୁ କିନ୍ତୁ ଶସ୍ତା ଦରରେ ବେପାରୀ, ମହାଜନ 
ଓ ସାହୁକାରମାନେ କିଣି ନେଇ ବାହାରକୁ ରପ୍ତାନୀ କରୁଛନ୍ତି ଓ ଆଦିବାସୀମାନଙ୍କୁ ଚଢ଼ାଦରରେ 
ବିକ୍ରୟ କରୁଛନ୍ତି । ଏହାଦ୍ଵାରା ଆଦିବାସୀମାନେ ବିକାକିଣା ଉଭୟ କ୍ଷେତ୍ରରେ ଶୋଷଣର 
ଶିକାର ହେଉଛନ୍ତି । ଥର୍ଲୀ ଗାଆଁରେ ଚାଉଳ ବଦଳରେ ମାଣ୍ଡିଆ, କୋଶଳା ବା କାଙ୍ୁ ଆଦି 
ଖାଦ୍ୟଶସ୍ୟକୂ ସାଧାରଣ ବଣ୍ଟନ ବ୍ଯବସ୍ଥାରେ ଦିଆଯାଇପାରନ୍ତା । ଖାଲି ଥର୍ଲୀ ନୁହେଁ, ସବୁ 
ଆଦିବାସୀ ଅଧୁଷିତ ଅଞ୍ଚଳରେ ସ୍ଥାନୀୟ ଖାଦ୍ଯଶସ୍ଯକୁ ସରକାରୀ ସଂସ୍ଥାମାନେ କିଣି ତା'କୁ 
ପୁଣି ଆବଶ୍ଯକ କ୍ଷେତ୍ରରେ ବିକ୍ରୟ ସହଜରେ କରଯାଇପାରନ୍ତା । ପିଲାଙ୍କ ପାଇଁ ପୁଷ୍ଟିକର 
ଖାଦ୍ୟ ମଧ୍ଯ ସ୍ଥାନୀୟଭାବେ ଉତ୍ପାଦନ କରାଯାଇପାରନ୍ତା | ସେଇଭଳି ମଧ୍ଯାହ୍ନଭୋଜନର କଥା | 
ଏକଦା ଓଡ଼ିଶା ସରକାରଙ୍କ ଜଣେ ପଦସ୍ଥ ଅଫିସର ମାଣ୍ଡିବିଶିଠାରେ ଥିବା ‘ ଆମ ସଂଗଠନ! 
ମହିଳା ମହାସଂଘଠାରୁ କାନ୍ଦୁଲ ଡାଲି କିଣିବାକୁ ଏକ ଆଦେଶ ଦେଇ ସାହସିକତା ପ୍ରଦର୍ଶନ 
କରିଥଲେ | ଏହି ଡାଲି ଏବେ ଅଙ୍ଗନବାଡ଼ି ଓ ଆଶ୍ରମ ସ୍କୁଲ ପାଇଁ କିଣାଯାଉଛି । ଏହା 
ସଫଳତାର ଏକ ଉଦାହରଣ ହୋଇସାରିଛି । ତେଣୁ ଏ ଲେଖକ ସ୍ପଷ୍ଟଭାବେ କହିବାକୁ ଚାହୁଁଛି 
ଯେ ଆଦିବାସୀ ଅଞ୍ଚଳରେ ଖାଦ୍ୟ ଓ ପୋଷାହାରର ସମସ୍ୟାକୁ ଦୂର କରିବାକୁ ହେଲେ କେତୋଟି 
ଦୃଢ଼ ପଦକ୍ଷେପ ନେବାକୁ ହେବ । ପ୍ରଥମେ ବାହାରୁ ଖାଦ୍ଯ ଆମଦାନୀ କରିବାକୁ ନିଷେଧାଜ୍ଞା 

ଜାରି କରିବାକୁ ହେବ | ଦ୍ଵିତୀୟରେ ସ୍ଥାନୀୟ ଖାଦ୍ଯଶସ୍ଯର ଉତ୍ପାଦନ ବଢ଼ାଇବାକୁ ହେବ । 
ଏଥୁପାଇଁ ଯେଉଁ ରଣନୀତି ଗ୍ରହଣ କରିବାକୁ ହେବ ତାହା କରିବାକୁ ପଛଘୁଞ୍ଚା ଦେବା କଥା 
ନୁହେଁ । ତୃତୀୟରେ ଖାଦ୍ୟଶସ୍ୟ ସଂଗ୍ରହ ନୀତିରେ ବୈପ୍ଲବିକ ପରିବର୍ଭନ ଆଣିବାକୁ ହେବ । 
ସ୍ଥାନୀୟ ବଳକା ଖାଦ୍ୟଶସ୍ୟ କେମିତି ଚାଷୀମାନେ ଉଚିତ ଦରରେ ବିକ୍ରି କରିବେ ତାହା ମଧ୍ଯ 
ବିଚାରକୁ ନିଆଯିବ । ସେଇଭଳି ବିତରଣ ପ୍ରକ୍ରିୟା ସ୍ଥାନୀୟସ୍ତରରେ ନିୟନ୍ତିତ ହେବାର 
ଆବଶ୍ୟକତା ରହିଛି । ଗୋଟାଏ ଆଦିବାସୀ ଗାଆଁ ଆଉ ଗୋଟିଏ ଗାଆଁ ସହ ବିଭିନ୍ନ ବାଟରେ 
ଗୁଚ୍ଛି ହୋଇଯାଇଛି । ଗୋଟାଏ ଆଦିବାସୀ ଅଞ୍ଚଳ ଆଉ ଗୋଟିଏ ଆଦିବାସୀ ଅଞ୍ଚଳ ସହ 
ସାମାଜିକ, ଅର୍ଥନୈତିକ, ରାଜନୈତିକ, ସାଂସ୍କୃତିକ ଓ ପାରିବେ ଶିକ ସ୍ତରରେ ବାନ୍ଧି ହୋଇଛି । 
ଏଣୁ ଖାଦ୍ୟଶସ୍ଯର ଉତ୍ପାଦନ, ସଂଗ୍ରହଣ ଓ ବିତରଣରେ ଏସବୁ ପ୍ରଶ୍ନ ବିଚାରକୁ ନେବାର 
ଅଛି । ଥର୍ଲୀ ଗାଆଁର ଭାଇଭଉଣୀମାନେ ସମ୍ଭବତଃ ଜାଣିନାହାନ୍ତି ଯେ ତାଙ୍କ ଅଗୋଚରରେ 
ସରକାର ଏକ ଖାଦ୍ୟ ସୁରକ୍ଷା ଆଇନ୍‌ କରିବାକୁ ଚାହୁଁଛନ୍ତି ଯାହା ଏ ଦେଶର ଅଗଣିତ ଗରିବ 
ଓ ଆଦିବାସୀମାନଙ୍କୁ ଦୁଇଓଳି ପେଟପୂରା ଖାଦ୍ୟ ଯୋଗାଇବାକୁ ସୁଯୋଗ ସୃଷ୍ଟି କରିବ | କିନ୍ତୁ 
ବିଦେଶରୁ ଖାଦ୍ୟ ଆମଦାନୀ କରି ଏହା ସମ୍ଭବ କରାଯାଇପାରିବ ନାହିଁ ବୋଲି ଏ ଲେଖକ 
ସ୍ପଷ୍ଟ ଭାବେ କହିବାକୁ ଚାହୁଁଛି । ଖାଦ୍ୟଶସ୍ୟ କ୍ଷେତ୍ରରେ ଏ ଦେଶ ସ୍ଵାବଲମ୍ବୀ ହେବ କି ନାହିଁ, 
ତାହା ଏ ଦେଶର ଚାଷୀମାନଙ୍କୁ ପଚାରିବାର ଅଛି । ରାଜନୈତିକ ଦଳମାନଙ୍କ ମଧ୍ଯ | 


+ +¢ 
ପର୍ଯ୍ୟବେକ୍ଷକ 
୧୨।୧୧।୨ ୦୦୯ 

ଗୋତିଗୁଡ଼ା ଗାଁର ଗତି 
ଓ ପ୍ରଗତିର ଇତିହାସ 


ସାରା ପୃଥିବୀରେ ଯେଉଁ ଗାଁକୁ ଗଲେ, ସେ ଗାର ସାମାଜିକ, ଆର୍ଥିକ, ସାଂସ୍କୃତିକ, 
ରାଜନୈତିକ ଓ ପାରିବେଶିକ ଇତିହାସ ପ୍ରତି ଦୃଷ୍ଟି ନିକ୍ଷେପ ନ କରିଲେ, ଅନେକ କଥା ଜାଣି 
ହୁଏ ନାହିଁ । ପୃଥିବୀର ସଭ୍ୟତାର ଇତି ହାସକୁ ଉପସ୍କାପନା କରିବାକୁ ଯାଇ ବିଶିଷ୍ଟ 
ଏତିହାସିକମାନେ ଅନେକ ମୁଲ୍ୟବାନ ପୁସ୍ତକ ରଚନା କରିଛନ୍ତି । କିନ୍ତୁ କେହି ସ୍ପଷ୍ଟ କରିନାହିଁ 
ଯେ ମଣିଷର ଆଧୁନିକ ସଭ୍ଯତା ଗାଁରୁ ବା ସହରକୁ ଉତପ୍ପଭି ହୋଇଛି । ମହେଞ୍ଜୋଦାରୋ, 
ହରପ୍ପାଠାରୁ ଆରମ୍ଭ କରି ଏଥେନ୍‌ସ, ରୋମ, ବେବିଲୋନ୍‌ ଆଦି ଅନେକ ପ୍ରାଚୀନ ସଭ୍ୟତା 
ସହରୀ ଜୀବନକୁ ନେଇ ଗଢ଼ି ଉଠିଥିଲା ଓ ଏମାନଙ୍କ ନାମରେ ନାମିତ ହୋଇଥିଲା । ଏଇ 
ସହରସବୁ ପ୍ରତିଷ୍ଠିତ ହୋଇଥିଲାବେଳେ ସେ ସମୟରେ ଗ୍ରାମାଞ୍ଚଳର ଅବସ୍ଥା କ'ଣ ଥିଲା, 
ତାହା ସମ୍ଭବତଃ ଲିପିବଦ୍ଧ ହୋଇନାହିଁ । ଇତିହାସ ଲେଖିଲାବେଳେ ଏତିହାସିକର ମାନସିକତା 
ଓ ମୂଲ୍ୟବୋଧ ଖୋଲାଖୋଲି ପ୍ରଭାବ ବିସ୍ତାର କରିଥାଏ | ଏହି ଏତିହାସିକମାନେ ସହରରେ 
ଶିକ୍ଷା ପାଇଥାଆନ୍ତି ଓ ନିଜର ଅସ୍ତିତ୍ଵକୁ ସହର ଭିତରେ ଠାବ କରିଥାଆନ୍ତି । ଏଇଥିପାଇଁ 
ଗ୍ରାମାଞ୍ଚଳ ଓ ଚାରଣଭୂମିର ଇଲାକାରେ ବସବାସ କରୁଥିବା ଲୋକଙ୍କ କଥା କିଏ ବିଚାରକୁ 
ନିଅନ୍ତି ନାହିଁ । ବନସ୍ତରେ ରହୁଥିବା ପଛୁଆ ବନବାସୀଙ୍କ କଥା ଛାଡ଼ ! 

ଗତ ୨୫ ବର୍ଷରୁ ଉର୍ଶ୍ବ ଗୋଟିଏ ଗାଁକୁ ମୁଁ ପାଖରୁ ଏବଂ ଦୂରରୁ ଅଧ୍ୟୟନ କରିବାକୁ 
ଯଥାସମ୍ଭବ ପ୍ରୟାସ କରିଛି ଓ ସେ ଗାଁର ଇତିହାସ ବଦଳୁଛି କି ନାହିଁ ବାରମ୍ବାର ବିଶ୍ଲେଷଣ 
କରୁଛି | ଗାଟିର ନାମ ଗୋତିଗୁଡ଼ା | ଗୋତି ଅର୍ଥାତ ନିଜକୁ ବନ୍ଧକ ରଖିଥିବା ଆଦିବାସୀମାନଙ୍କର 
ବସତି । କାଶୀପୁରର ମହାଜନ ସାହୂକାରମାନଙ୍କ ନିୟନ୍ତ୍ରଣରେ ପୁରୁଷ ପୁରୁଷ ଧରି ଗୋତି ଖଟି 
ଆସିଥିବା ଏହି ଖଟିଖିଆ ଅସହାୟ ମଣିଷମାନଙ୍କୁ ସ୍ବାଧୀନତାର ସ୍ଵାଦ ମିଳିବା ଯେମିତି ସ୍ଵପ୍ନ 
ହୋଇଯାଇଛି । 

କାଶୀପୁରରେ ରାଜା, ଜମିଦାର ଯେବେଠାରୁ ରାଜୁତି ଆରମ୍ଭ କଲେଣି, ସେହିଦିନଠାରୁ 
ସମ୍ଭବତଃ ଗୋତିଗୁଡ଼ା ଗୀ ପ୍ରତିଷ୍ଠା ହୋଇଛି । କାଶୀପୁରର ରାଜା ଜମିଦାର ଓ ସାହୁକାରମାନେ 
ଚାହୁଁଥିବା ଶ୍ରମିକମାନଙ୍କୁ କେଉଁଠାରୁ ଆଣି ନିଜ କାମରେ ଲଗାଉଥିଲେ ଯଦି ପଚରାଯାଏ, 

ତେବେ ତାହାର ଉତ୍ତର ହେବ ଗୋତିଗୁଡ଼ା ଗାଁ । ଅବଶ୍ୟ କାଶୀପୁରରେ ସାହୁକାରମାନଙ୍କର 
ସଂଖ୍ୟା ବଢ଼ିଛି । ଗୋଡିଗୁଡ଼ା ଗାର ସମସ୍ତ ଗୋତିଶ୍ରମିକ ଖଟିବା ପରେ ଶ୍ରମିକମାନଙ୍କର 
ଅଧିକ ଆବଶ୍ୟକତା ପଡ଼ିବାରୁ ଆଦିବାସୀମାନଙ୍କୁ ଆଖପାଖ ଗାଁରେ ଗୋତି କରାଗଲା । 
ଦେଖାଗଲା ଯେ କେବଳ ଖେଢ଼ିଆ ପରଜାମାନେ ଗୋତି ହୋଇଛନ୍ତି । ପ୍ରତ୍ୟେକ ଗୋତି 
ପରିବାର ଯେ ଅକଥନୀୟ ଅନ୍ୟାୟ ଓ ଅତ୍ୟାଚାରର ଶିକାର ହୋଇଛନ୍ତି ପୁରୁଷ ପୂରୁଷ ଧରି, 
ଜଣେ ଏକଥା ଜାଣିଲେ ଆଖିରେ ନୂହ ଆସିଯିବ । ମୁଁ ଗୋତିମାନଙ୍କର ଏକ ସର୍ଭେ କରୁଥିଲି 
୧୯୮୩ ମସିହାରେ । ଗୋତି ଶ୍ରମିକଙ୍କ ମୁକ୍ତି ଓ ଥଇଥାନ ପାଇଁ ଯେଉଁ ଆଇନ୍‌ କରାଯାଇଛି 
ତାହା କେତେ ମାତ୍ରାରେ ସେମାନଙ୍କୁ ସାହାଯ୍ଯ କରିଛି ତାହା ମଧ୍ଯ ଜାଣିବାକୁ ଆଗ୍ରହ ପ୍ରକାଶ 
ହୋଇଥିଲା । ଗୋତିଗୁଡ଼ା ଗାଁରେ ସାହୁକାରମାନଙ୍କ ଦାଉରେ କିନ୍ତୁ ପଶିବା ସହଜନଥିଲା । 
ଗୋତିଗୁଡ଼ା ଗାରୁ ପରଜାଶୀଳା ଗାଁକୁ ଏକ ପାଦଚଲା ରାସ୍ତା ଅଛି, ଯାହା କାଶୀପୁରକୁ 
ଛୁଇଁ ନାହିଁ । ଏ ବାଟ ଦେଇ ଝୋଡ଼ିଆ ପରଜାମାନେ ଯିବା ଆସିବା କରନ୍ତି ବିଭିନ୍ନ ସମୟରେ- 
କୁଣିଆ ଯାଆନ୍ତି ବିବାହ ବଡ଼ ପଣରେ । ମଦ ଭାର କରି ମଧ୍ଯ ନିଅନ୍ତି । ଗୋତିଗୁଡ଼ାର 
ଧାଙ୍ଗତୀମାନେ ଆମେ ରହୁଥିବା ଲୁଣବନ୍ଧ ଭଟା ପାଖ ନଦୀକୁ ମାଛ ଧରିବା ପାଇଁ ଆସନ୍ତି । 
ଏହିଭଳି ଯିବା ଆସିବା ବେଳେ ପରଜାଶୀଳାରୁ ଗୋତି ଗୁଡ଼ାରେ ବିବାହ କରିଥିବା 
ପୁଅଝିଅମାନଙ୍କ ସହ ଆମ ତାଲିମ କେନ୍ଦ୍ର ପାଖେ ଦେଖା ହୋଇଯାଉଥିଲା । ସେମାନଙ୍କ 
ଭଲମନ୍ଦ ଖବର ବୁଝିବାକୁ ମଧ୍ୟ ସୁଯୋଗ ମିଳିଥିଲା । ଗୋତିଗୁଡ଼ା ଗାର ପୁଅ ନାରାୟଣ 
ଖୋେଡ଼ିଆ ବିବାହ କରିଥିଲା ପରଜାଶୀଳାର ଝିଅ ବଡ଼ିକୁ । ଗୋତିଗୁଡ଼ା ଗାଁର ଝିଅ ତୁରୁଞ୍ଜି 
ବିବାହ କରିଥିଲା ପରଜାଶୀଳା ଗାଁର ମୁକୁନ୍ଦିକୁ । ଏମାନଙ୍କ ପରିବାର କେତେ ପୁରୁଷ ଧରି 
କାଶୀପୁର ସାହୂକାର ପାତ୍ର ଓ ମିଶ୍ର ପରିବାରଙ୍କ ପାଖରେ ଗୋତି ଖଟି ଆସୁଥିଲା | କୂକୃଡ଼ା 
ଡାକରୁ ସାହୁକାର ଘରକୁ ଯିବ । ହଳଧରିବାଠାରୁ ଧାନ କାଟି ଅମଳ ପର୍ଯ୍ୟନ୍ତ ସବୁକିଛି କାମ 
ତୁଲାଇବାକୁ ହେବ । ଜଙ୍ଗଲରୁ କାଠ କାଟି ସାହୁକାର ଘରେ ପହଞ୍ଚାଇବାକୁ ହେବ । ବର୍ଷର 
ତିନିଶହ ଷାଠିଏ ଦିନ ଏହିଭଳି କାମ ଲାଗି ରହିଥାଏ । ଯେଉଁଦିନ ଦେହ ଅସୁସ୍ଥ ଥିବ, 
ସେଦିନ କନିଆ କି ଆଉ କିଏ ପରିବାରର ସାହୂକାର ଘରକୁ ଯିବ ଖଟିବା ପାଇଁ । ଏଥିରେ 
ବ୍ୟତିକ୍ରମ ହେଲେ ଅସଭ୍ୟ ଭାଷାରେ ଗାଳି ଓ ମାରପିଟ୍‌ ପର୍ଯ୍ୟନ୍ତ କଥା ଯାଏ । ଗୋତିଗୁଡ଼ା 
ଗାଁର ଧାଙ୍ଗଡ଼ୀମାନେ ବିଭିନ୍ନ କାମ ମଧ୍ୟ ଯାଇ କରନ୍ତି ସାହୁକାର ଘରେ । ବାସନ ମାଢିବା, 
ଲୁଗା କାଚିବା, ଛୁଆ ଧରିବା ଆଦି କାମରେ ଗୋତିର ଝିଅମାନଙ୍କୁ ଲଗାଯାଏ | ଧାଙ୍ଗଡ଼ୀମାନେ 
ଗୀତ ନାଚ କରିଲେ ଶରଧା ପାଇଁ ସାହୁକାରର ପୁଅମାନେ ଗାଁକୁ ଆସନ୍ତି ଅନେକ ସମୟରେ | 
ଗୋତି ଶ୍ରମିକର ଝିଅ ମଧ୍ଯ ସାହୁକାର ସମ୍ପଭି ବୋଲି ବିବେଚନା କରାଯାଇଥାଏ | 
ଗୋତିଗୁଡ଼ା ଗାଁର ନାରାୟଣ ପ୍ରଥମେ ଆମକୁ ନିମନ୍ତ୍ରଣ କରିଥିଲା ଓ ଗୋତିଶ୍ରମିକ ଛାଡ଼ିବାକୁ 
ଦୃଢ଼ ନିଷ୍ପତ୍ତି ନେଇଥିଲା । ଗାଁରେ ସ୍କୁଲ ନଥିଲା | ରାତ୍ରି ସ୍କୁଲ ଆମ ତରଫରୁ ଆରମ୍ଭ ହେଲା ଓ 
ଗାଁ ଦାଣ୍ଡରେ ଲଣ୍ଡନ ଆଲୁଅ ତଳେ ସବୁ ପୁରୁଷଂସ୍ତୀଙ୍କ ସହ ପିଲାମାନେ ପଢ଼ିବା ଆରମ୍ଭ 


କରିଲେ । ଆମେ ବେଳେବେଳେ ଆମର କଣ୍ଢେଇ ନାଚ ଦଳକୁ ପଠାଉ | ଗାଁରେ ଆତ୍ୃବିଶ୍ଵାସ 

ବଢ଼ିଲେ ସବୁକଥା ଜାଣି ହେବ । ଗାଁରେ ପିଇବା ପାଣିର ଅଭାବ । ଗାଁ ଚାରିପାଖର ଜମି 
ସାହୁକାର ମାଡ଼ି ବସିଛି ଯେ ନଳକୂପଟିଏ ବସାଇବା ପାଇଁ ଅନୁମତି ଦେଉନାହିଁ । ଗାଁ ତଳେ 
ଖୋଲା ଭିତରୁ ଝରଣାଟିଏ ବାହାରିଛି । ସେଇଠୁ ପାଣି ଆଣିବାକୁ ହୁଏ ଚାଷ କରିବା ପାଇଁ । 
ଗାଁର ମଥାନ ଉପରେ ଶାଶୂବୋହୂମାଳି । ଆଖି ପାଉନାହିଁ । ସେଥିରେ ପୋଡ଼ୁଚାଷ କରିବାକୁ 
ବହୂତ କଷ୍ଟ କରିବାକୁ ହୁଏ । 

କାଶୀପୁର ରାସ୍ତା ଡେଇଁ ସେପାଖରେ ନୂଆ ହୋଇ ମାଇନିଂବାଲା ବସା ବାନ୍ଧିଛି । ପାଖ 
ପାହାଡ଼ରୁ ଗୋତିଗୁଡ଼ା ଲୋକଙ୍କୁ ଗୋତିଠାରୁ ଅଧିକ ଖଟାଉଛି । ସେଠାରେ ଗ୍ରାଫାଇଟ୍‌ ଏବଂ 
ଫେରୋମାଙ୍ଗାନିଜ୍‌ ଖୋଳୁଛି ଓ ଟ୍ରକ୍‌ ଟ୍ରକ୍‌ ମାଲ୍‌ କୁଆଡ଼େ ନେଇ ବିକୂଛି । ଗାଁର ପଶ୍ଚିମପଟେ 
ବିସ୍ତୀର୍ଣ୍ଣ ପଡ଼ିଆ ଭଳି ଭଟ୍ଟା ଜମି; କିନ୍ଧୁ କାଶୀପୁର ରାଜାଙ୍କ ଦ୍ଵାରା ତାହା ମାଣିକେଶ୍ଵରୀ ମନ୍ଦିର 
ନାଁରେ ମାଲିକାନା ଦିଆଯାଇଛି । କାଶୀପୁରର ବ୍ରାହ୍ମଣ ପରିବାର ସେ ଜମି ଦଖଲ କରିଛନ୍ତି 
ରାଜା କେଉଁ ଦିନୁ ମରିଗଲେଣି କିନ୍ତୁ ଏକଦା ଆଦିବାସୀଙ୍କ ହାତରେ ଥିବା ଜମି ଏବେ ଅନ୍ଯ 
କିଏ କବଜା କରିଛି | ଦକ୍ଷିଣ ପଟରେ ବିରାଟ ଆମ୍ବ ବଗିଚା । ଧାଡ଼ିକି ଧାଡ଼ି ଲଗା ଯାଇଛି 
ପ୍ରାୟ ପଚାଶ କି ଶହେ ବର୍ଷ ତଳେ । ରାଜା ଲଗାଇଥିଲେ ବୋଧେ | ଗାଁ ଲୋକେ ତାକୁ 
ଭୋଗ କରନ୍ତି | ଖାଲି ଗୋତିଗୁଡ଼ା ନୁର୍ହେ, ପାଖ ଗାଁ ଖିରି ଗୀ, ଅମରସିଂହଗୁଡ଼ାର ଆଦିବାସୀ ଓ 
ହରିଜନମାନେ ପାଚିଲା ଆମ୍ଭ ଗୋଟାଇବାକୁ ଆସନ୍ତି । ଭାଲୁ ମଧ୍ଯ ଶାଶୂବୋହୂମାଳିରୁ ଓହ୍ଲାଇ 
ଥାଏ ଆମ୍ବର ବାସ୍କା ପାଇ ! ଆଦିବାସୀମାନଙ୍କୁ ଭାଲୁ ସହ ଲଢ଼େଇ କରିବାକୁ ପଡ଼େ ଆମ୍ଭ 
ଗୋଟାଇବା ପାଇଁ- ଅର୍ଵରାତ୍ରିରେ ଓ ଝଡ଼ ବତାସ ସମୟରେ | 

ଗୋତିଗୁଡ଼ା ଗାଁ କାଶୀପୁରଠାରୁ ଗୋଟାଏ କିଲୋମିଟର ଦୂର । ରାୟଗଡ଼ା ଯିବା ବେଳେ 
ସବୁ ହାକିମ, ନେତା ଓ ପ୍ରଭାବଶାଳୀ ଲୋକ ଗୋତିଗୁଡ଼ା ବାଟ ଦେଇ ଯାଆନ୍ତି । କାଶୀପୁରକୁ 
ବଡ଼ ବଡ଼ ଲୋକ ଆସିଲେ ଗୋତିଗୁଡ଼ା ଲୋକଙ୍କୁ ଡକାଯାଏ ସଭାରେ ଜନସଂଖ୍ୟା ବଢ଼ାଇବା 
ପାଇଁ । ବୁଧବାର ହାଟ ଦିନ କାଶୀପୁରରେ ହାଟ ବସେ କିନ୍ତୁ ଗୋତିଗୁଡ଼ାର ଲୋକ ହାଟକୁ 
ଯିବା ପୂର୍ବରୁ ସାହୁକାର ପିଣ୍ଡାରେ ବସିବାକୁ ହୁଏ । ସାହୁକାର ଟଙ୍କାଏ କି ଦି'ଟଙ୍କା ଦେଲେ 
ସିନା ହାଟରୁ ତେଲ ଲୁଣ କିଣିବା ସମ୍ଭବ ହେବ | ସବୁ ବିକାଶ ଯୋଜନା, ଦାରିଦ୍ୟ୍‌ ଦୂରୀକରଣ 
ଯୋଜନା, ଗୋତି ଥଇଥାନ ଯୋଜନା ଗୋତିଗୁଡ଼ା ଗୀରେ ରୂପାୟିତ ହୋଇଥିବା କଥା 
ଲୋକେ ମନେପକାଇ କହନ୍ତି । ଘର ଡିହ ଓ ଚାଷ ଜମି କଥାରେ ଆରଆଇ, ତହସିଲଦାର, 
ବିଡିଓ, ଠଓେଲ୍‌ଫେୟାର ଅଫିସର ନିରବ ହିଁ ରହିଥାନ୍ତି । କାଶୀପୁର ସାହୁକାରଙ୍କ ବିନା 
ଅନୁକମ୍ପାରେ କୌଣସି ଯୋଜନା କାର୍ଯ୍ୟକାରୀ ହେବା ସମ୍ଭବପର ନୁହେଁ ବୋଲି ସମସ୍ତେ 
ଅନୁଭବ କରୁଥାନ୍ତି । ଗୋତି ଗୁଡ଼ାର ଅଶୀ ପରିବାରର ଭାଗ୍ଯ ଏହିଭଳି ଝୁଲୁଥାଏ । 
ଶୁକିଆତୋଟାର ପ୍ରାୟ ୬ ୦ରୁ ଉର୍ବ୍ବ ଆମ୍ବ ଗଛ ଦୂଇ ତିନିମାସର ଖାଦ୍ୟ ଯୋଗାଇ ଥାଏ । 

କାଶୀପୁରରେ କେସ୍‌ ସବୁବେଳେ ଲାଗିରହିଥାଏ ଓ ରାୟଗଡ଼ା ଜେଲ୍‌ର ଅର୍ଵାଧିକ ବନ୍ଦୀ 
ହେଉଛନ୍ତି କାଶୀପୁର ଅଞ୍ଚଳର | ଏଠାରେ ଯେଉଁଦିନ ମାଇନିଂ ବିରୋଧୀ ଆନ୍ଦୋଳନ ଚାଲିଛି 


ସେହିଦିନରୁ ରାୟଗଡ଼ାରେ କାଶୀପୁର ଲୋକଙ୍କ ଜେଲ୍‌ଦଣ୍ଡ ଭୋଗିବା କେତେଗୁଣ ବଢ଼ିଯାଇଛି । 
ଆଲୁଅ ତା'ର ଜି ମନୋହର, ଅନ୍ଧକାର ତା'ଠାରୁ ଭଲ ¦! ୫୫ 

ଏହି ଅଚାନକ ସମସ୍ୟା ସମାଧାନ କରିବା ପାଇଁ ସରକାର ବାହାଦୂର କାଶୀପୁରରେ ଏ ବଡ଼ 
ଧରଣର ଜେଲ୍‌ ତିଆରି କରିବା ପାଇଁ ନିଷ୍ଠରି ନେଇଥିଲେ । କିନ୍ତୁ ଜେଲ୍‌ ତିଆରି କରିବାକୁ 
କାଶୀପୁରର ଆଖପାଖରେ ଜମି ମିଳୁନଥିଲା । କାଶୀପୁର ନେତାମାନଙ୍କ ପ୍ରରୋଚନାରେ 
ଆମତ୍ବମତୋଟାରେ ଜେଲ୍‌ ତିଆରି ହେବ ବେଲି ନିଷ୍ପରି ନିଆଗଲା ଓ ଶୁଭ ମଧ୍ଯ ଦିଆଗଲା | 
ଅବଶ୍ୟ ଆତ୍ବତୋଟାର ଜମି ସରକାରଙ୍କର | କିନ୍ତୁ ଆମ୍ଭଗଛ ଉପରେ ଦଖଲ ଗୋତିଗୁଡ଼ା 
ଲୋକଙ୍କର | ୨୦୦୭ ମସିହାରେ ଯେତେବେଳେ ଆମ୍ବଗଛ କାଟି ଜେଲ୍‌ ତିଆରି କରିବାର 
ସୂଚନା ମିଳିଲା ଗାଁ ଲୋକମାନେ ଏହାର ତୀବ୍ର ବିରୋଧ କଲେ । ଶୁଭ ଦିଆଯାଇଥିବା 
ଖୁଣ୍ଟକୁ ମଧ୍ୟ ଭାଟି ଦେଲେ । କାଶୀପୁରରେ ଧାରଣା ମଧ୍ଯ ଦିଆଯାଇଥିଲା । କାଶୀପୁରର 
ରାଜନୈତିକ ନେତା ତଥା ସମିତି ସଭ୍ୟମାନେ ଗାଁ ଲୋକଙ୍କୁ ପ୍ରଭାବିତ କରିଥିଲେ । ଜଣେ 
ଅଧେଙ୍କୁ ମଦ ପାଣି ଦେଇ କରାୟତ କରିଥିଲେ । ଲକ୍ଷ ଲକ୍ଷ ଟଙ୍କା କ୍ଷତିପୁରଣ ମିଳିବ ବୋଲି 
ଆଶ୍ଵାସନା ମଧ୍ଯ ମିଳିଥିଲା ଗୋତିଗୁଡ଼ା ଲୋକଙ୍କୁ । ତଥାପି ଲୋକମାନେ ରାୟଗଡ଼ା ଯାଇ 
ଜିଲ୍ଲା ପ୍ରଶାସନ କର୍ଚ୍ଧ ପକ୍ଷଙ୍କ ପାଖରେ କାକୁତିମିନତି ହୋଇ ଆତ୍ବତୋଟା ନ କାଟିବାକୁ ଅନୁରୋଧ 
କରିଥିଲେ । କିନୁ ଉଚ୍ଚ କର୍ତ୍ଧ ପକ୍ଷ ଗୋଟାଏ ବାକ୍ୟରେ ଲୋକଙ୍କ ଅନୁରୋଧକୁ ଉଡ଼ାଇ 
ଦେଇଥିଲେ । କହିଲେ, ଉପରୁ ନିର୍ଦ୍ଦେଶ ଆସିଛି, ଯିଏ ଅମାନ୍ୟ କରିବ ବା ଆନ୍ଦୋଳନ 
କରିବ ସେ ଜେଲ୍‌ ଯିବ | ଗଛ କାଟିବା ଆରମ୍ଭ ହେଲା ଓ କାଠ ସବୁ ଟ୍ରକରେ ଲଦା ହୋଇ 
ରାୟଗଡ଼ା ବୁହାହେଲା । ଗତ ଶହେ ବର୍ଷର ସ୍ଵୃତି ଗୋଟାଏ କଲମ ଗାରରେ ଲିଭିଗଲା । 
ଗୋଟାଏ ନୁହେଁ, ଷାଠିଏରୁ ଉର୍ବଶ୍ବ ଆତ୍ବଗଛ କଟାଯିବାଟା କେତେ ଯୁକ୍ତିଯୁକ୍ତ ଥିଲା ତାହା 
ଏବେ ମଧ୍ଯ ସମସ୍ତେ ପ୍ରଶ୍ନ କରୁଛନ୍ତି 

ଅସଲ କଥା ହେଉଛି ଗୋତିଗୁଡ଼ା ଗାୀର ଗୋଟାଏ ପଟେ ସହର, ଗୋଟାଏ ପଟେ ଖଣି 
ଖାଦାନ ଓ ଅନ୍ୟପଟେ ଜେଲ୍‌ । ଏବେ ଆଦିବାସୀ ଲୋକେ ବୁଝିଛନ୍ତି ଯେ ସେମାନେ ପୁରୁଷ 
ପୁରୁଷ ଧରି ଗୋତି ହେବାକୁ ନହେଲେ ଜେଲ୍‌ ଦଣ୍ଡ ଭୋଗିବାକୁ ଯେମିତି ଏ ପୂଥିବୀରେ 
ଜନ୍ମ ହୋଇଛନ୍ତି । ଗୋତିଗୁଡ଼ା ଗୀର ଆଗାମୀ ଦିନର ଇତିହାସ ଲେଖା ସରିଛି । କାଶୀପୁର 
ଇତିହାସ କ'ଣ ଥିଲା ତାହାକୁ ବର୍ଣ୍ଣନା କରିବାକୁ ଯାଇ ୧୫୭୩ ମସିହାରେ ଏକ ତାମ୍ର 
ଲିପିରୁ ଉଦ୍ଧାର କରାଯାଇଥାଏ । ଗୋତିଗୁଡ଼ାର ଇତିହାସ ସେହିଦିନଠାରୁ ବିଭିନ୍ନ ବାଟରେ 
ଲେଖାଯାଇ ଆମ୍ବ ତୋଟାରେ ପହଞ୍ଚିଥିଲା | ତାହା ଆଜି ଲୁପ୍ତ ହୋଇଯାଇଛି । ଆଗାମୀ ଦିନର 
ରତିହାସ, ନବନିର୍ମିତ ଜେଲ୍‌ ସହ ସଂଶ୍ଲିଷ୍ଟ ହେବ ବୋଲି ଲୋକେ କୁହାକୁହି ହେଉଛନ୍ତି 


୮୨୩ 
ପର୍ଯ୍ୟବେକ୍ଷକ 
୧୯/୧୧/୦୯ 


୫୬ ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ 

ଗ୍ରାମ୍ୟ ଜୀବନ ଓ ଅସଲ 
ପରିବେଶ ବିଜ୍ଞାନ 


ଯେଉଁ ଗାଆଁକୁ ଗଲେ ଗୋଟିଏ କଥା ମୁଁ ଲକ୍ଷ୍ଯ କରୁଛି ଓ ତାହା ହେଉଛି ସାମଗ୍ରିକ 
ଅବକ୍ଷୟ | ଅର୍ଥାତ୍‌ ସାମାଜିକ, ଆର୍ଥିକ, ରାଜନୈତିକ, ସାଂସ୍କୃତିକ, ପାରିବେଶିକ ଓ ମାନବିକ 
ମୂଲ୍ୟବୋଧ ଏବେ ହ୍ରାସ ପାଇଛି ଗାଆଁ ଗହଳିରେ | ଜୀବନର ମାନ ତଳକୁ ତଳକୁ କେବଳ 
ଖସିବାରେ ଲାଗିଛି । ଏଇଥୁପାଇଁ ଗାରଆଁମାନଙ୍କ ପ୍ରତି ପାରମ୍ପରିକ ଦୃଷ୍ଟିକୋଣ ଆଶ୍ଚର୍ଯ୍ୟଜନକ 
ଭାବେ ବଦଳିବାରେ ଲାଗିଛି । ଏଇଥପାଇଁ ଗ୍ରାମ୍ୟ ଜୀବନର ଅସଲ ଧାରଣା ଉପଲବ୍ଧି 
କରିବା ପାଇଁ ଗାଆଁମାନଙ୍କୁ ଆଉଥରେ ଆବିଷ୍କାର କରିବାର ସମୟ ଉପସ୍ଥିତ ହୋଇଛି । 
ଗ୍ରାମ୍ୟଜୀବନ ଯେ ପ୍ରକୃତି ଓ ପ୍ରକୃତିଦର ପରିବେଶ ଦ୍ଵାରା ଯୁଗ ଯୁଗରୁ ସମୃଦ୍ଧ ହୋଇ ଆସିଛି, 
ତାହା ଆଉଥରେ ଅନୁଭବ କରିବା ପାଇଁ ଆହ୍ଵାନ ଆସିଛି । ବିଶେଷରୂପେ ଆଦିବାସୀ ଗାରଆଁଗୁଡ଼ିକୁ 
ତଥାକଥୁତ ଅତ୍ୟାଧୁନିକ ସଭ୍ଯତା ଓ ତାହା ସହ ସଂଶ୍ଲିଷ୍ଟ ମୂଲ୍ୟବୋଧର ଆକ୍ରମଣରୁ ରକ୍ଷା 
କରିବା ଏବେ ଯେମିତି ଏକ ନୈତିକ କର୍ଭବ୍ୟ ହୋଇଯାଇଛି ୮ ଏହି କ୍ରମବର୍ବିଷ୍ଣୁ ଅବକ୍ଷୟକୂ 
ଏକାନ୍ତ ଭାବେ ଅନୁଭବ କରି ପୃଥବୀର ଅନେକ ବୈଜ୍ଞାନିକ, ଲେଖକ, ବୁଵିଜୀବୀ, 
ସମାଜଶାସ୍ତୀ ଓ ନୃତତ୍ତଵବିତ୍‌ମାନେ ଏକ ନୂତନ ଶବ୍ଦର ସାହାଯ୍ୟ ନେଇଛନ୍ତି । ତାହା ହେଉଛି 
ଜିପ୍‌ ଇକୋଲୋଜି (Deep Ecology) ବା ଗଭୀର ପରିବେଶ ବିଜ୍ଞାନ | କିନ୍ତୁ ତାହାକୁ 
“ ଅସଲ ପରିବେଶ ବିଜ୍ଞାନ” କହିବାକୁ ମୁଁ ପ୍ରସ୍ତାବ ରଖୁଛି | ଏହାଦ୍ଵାରା ସାଧାରଣ ଭାବେ ଏହି 
ବିଷୟଟି ବୁଝିହେବ ବୋଲି ମୁଁ ଆଶା ରଖିଛି । 

ପରିବେଶ ଓ ଆଦିବାସୀ ଅଭିନ୍ନ ବୋଲି ସବୁବେଳେ ପ୍ରମାଣିତ ହୋଇଛି । ଆଦିବାସୀ 
ପ୍ରକୃତିକୁ ସବୁବେଳେ ପୂଜା କରିଆସିଛି । ଗଛଲତା, ପାହାଡ଼, ପର୍ବତ, ଝରଣା, ପଶୁପକ୍ଷୀ, 
ପୃଥୁବୀ ଓ ଆକାଶକୁ ସେ ନାଆଁ ଦେଇଛି ଧରିତ୍ରୀ | ସେ ହିଁ “ମାଆ” ଓ ସେ ହିଁ ବାପା” । ସେ 
ରଖୁଲେ ରଖୁବ କିମ୍ବା ମାରିଲେ ମାରିବ | ଆଦିବାସୀର ପୂଜା ପାର୍ବଣ, ବିଶ୍ଵାସ ଓ ଧର୍ମ ଏହିସବୁ 
ଉପାଦାନକୂ ନେଇ ଗଢ଼ାଯାଇଛି । ଏପରିକି ହିନ୍ଦୁ ଧର୍ମରେ ପରିବେଶ ସୁରକ୍ଷା ପାଇଁ ଅନେକ 
କିଛି ଉପଦେଶ ଓ ଉଦାହରଣ ରହିଆସିଛି ! 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ | ୫୭ 

ବେଦ ହେଉ କି ଉପନିଷଦ ହେଉ, ରାମାୟଣ ହେଉ କି ମହାଭାରତ ହେଉ, ଭଗବତ୍‌ 
ଗୀତା ହେଉ ବା ବିଭିନ୍ନ ଶ୍ରତି ହେଉ, ଏହାକୁ ସବୁ ବିଭିନ୍ନ ବାଟରେ ପ୍ରକାଶ କରିଛନ୍ତି । 
ହିନ୍ଦୁଧର୍ମରେ ଯାହାକିଛି ଦିବ୍ୟଚିନ୍ତା ରହିଛି ତାହା ପରିବେଶ ସମ୍ପର୍କିତ ବୋଲି ଜଣେ ଅଧ୍ୟୟନ 
କରିଲେ ଜାଣିପାରିବ । ଏଣୁ ପରିବେଶ ସୁରକ୍ଷା ଏକ ଏିଶ୍ଵରିକ କର୍ମ ବୋଲି ମାନିବାକୁ 
ହେବ । ଖ୍ରୀଷ୍ଧର୍ମ ହେଉ କି ମୁସଲମାନ ଧର୍ମ ହେଉ, ଜୈନଧର୍ମ ହେଉ କି ବୌଦ୍ଧଧର୍ମ 
ହେଉ, ଏଥରେ ପରିବେଶ ବିଜ୍ଞାନକୁ ମାନ୍ୟତା ଦିଆଯାଇଛି । 

ମଣିଷ ପରିବେଶଠାରୁ ସ୍ବତନ୍ତ୍ର ଓ ଭିନ୍ନ ନୁହେଁ, କିନ୍ତୁ ସେ ପ୍ରକୃତିର ଅଙ୍ଗବିଶେଷ ବୋଲି 
ସ୍ଵୀକାର କରିବା ନିଶ୍ଚିତ ରୂପେ ଏକ ଏଶ୍ବରିକ ଚିନ୍ତାଧାରା ! ସୃଷ୍ତି କର୍ରାଙ୍କ ଦୃଷ୍ଟିରେ ଖାଲି ମଣିଷ 
ନୁହେଁ, ସବୁ ସଜୀବ ପ୍ରାଣୀଙ୍କ ନିର୍ଦ୍ଦିଷ୍ଟ ଭୂମିକା ଓ ଗୁରୁତ୍ଵ ରହିଛି । ସମସ୍ତଙ୍କ ପାଇଁ ଏ ବିଶ୍ଵରେ 
ମଧ୍ଯ ଜାଗା ରହିଛି । ଏହାକୁ ସ୍ଵୀକାର କରିବା ଓ ସେଇ ଢଙ୍ଗରେ ନିଜକୁ ପରିଚାଳିତ କରିବାର 
ଅର୍ଥ ହେଉଛି ଅସଲ ପରିବେଶ ବିଜ୍ଞାନ । ଆମର ପାରମ୍ପରିକ ପରିବେଶ ଚିନ୍ତା କିନ୍ଧୁ କ'ଣ ? 
କେହି କେହି କେବଳ ବୃକ୍ଷରୋପଣକୁ ପରିବେଶ ସୁରକ୍ଷା ବୋଲି ଗ୍ରହଣ କରିଥାଆନ୍ତି । 
କେହି କେହି ଗାଆଁ ସୀମାନ୍ତରେ ମନ୍ଦିରଟିଏ ଗଢ଼ିଦିଅନ୍ତି ବା ତୁଳସୀ ଚଉରାଟିଏ ତିଆରି 
କରିଦିଅନ୍ତି । ପାଣି, ପବନ, ମାଟି ଓ ଫସଲ କିପରି ପ୍ରଦୂଷିତ ନ ହେବ, ସେଥୁପାଇଁ ସଚେତନ 
ଥାଆନ୍ତି । ଗାଆଁ ପରିମଳ ଧୋବାତୁଠରୁ ଜଣାପଡ଼େ ବୋଲି ବକ୍ତବ୍ଯ ଦେଇଥାଆନ୍ତି | ଗାଆଁ 
କିନ୍ତୁ ଏସବୁ ସତ୍ତ୍ବେ ଖୁବ୍‌ ପ୍ରଦୂଷିତ ଜଣାପଡ଼େ ଓ ଶ୍ରୀହୀନ ବୋଲି ଦେଖିହୁଏ । ଏସବୁ ପାଇଁ 
ଗ୍ରାମ୍ୟ ପରିବେଶର ସଂଜ୍ଞା ଆଉଥରେ ନିର୍ଵାରଣ କରିବାର ଆବଶ୍ଯକତା ରହିଛି | ଗ୍ରାମ୍ୟ 
ଜୀବନର କେନ୍ଦ୍ରସ୍ଥଳରେ ଅବଶ୍ଯ ମଣିଷ ରହିଛି । କିନ୍ଧୁ ଏହା ଯଥେଷ୍ଟ ନୁହେଁ । ଗାଆଁଟି 
କେବଳ ମଣିଷଙ୍କ ପାଇଁ ବଞ୍ଚି ରହିନାହିଁ । ଆହୁରି ଅନେକ ବିଷୟ ଓ ବସ୍ତୁ ଏଥୁରେ ସଂଶ୍ଳିଷ୍ଟ 
ଅଛନ୍ତି । ବଞ୍ଚିବାର ସଂଘର୍ଷ ସନ୍ତ୍ନେ ମଣିଷ ସବୁବେଳେ ନିଜ ବିଷୟରେ ଓ ନିଜ ପରିବେଶ 
ବିଷୟରେ ପ୍ରଶ୍ନ ପଚାରିଛି । ନିଜର ଧର୍ମ ଓ ବ୍ୟବସାୟ ବିଷୟରେ ପ୍ରଶ୍ନ ପଚଟାରିଛି । ନିଜର 
ବଞ୍ଚିବାର ରାସ୍ତା ଠିକ୍‌ ଅଛି କି ନାହିଁ ବାରମ୍ବାର ପରୀକ୍ଷା କରିଛି । ନିଜର କରିଥବା ପୃଥବୀର 
ଇତିହାସ ଓ ଭୂଗୋଳକୁ ବାରମ୍ବାର ଆବିଷ୍କାର କରିବାକୁ ଚେଷ୍ଟା କରିଛି | 

ଖଣିଖାଦାନ ଓ ଶିଳାୟନ, ଡ୍ୟାମ୍‌ ଏବଂ ସହର ନିର୍ମାଣ ଆଦି କାର୍ଯ୍ୟକ୍ରମ ଦ୍ଵାରା ଗାଆଁଗୁଡ଼ିକ 
ଏତେ ପ୍ରଭାବିତ ହୋଇଛନ୍ତି ଯେ ତାହା ଉପରେ ଅନେକ ଅଧ୍ୟୟନ କରାଯାଇଛି । ଆଖପାଖ 
ଗାଆଁଗୁଡ଼ିକର ଜନଜୀବନ ପ୍ରତି ଅନେକ ଧରଣର ବିପଦ ସୃଷ୍ଟି ହୋଇଛି । ପର୍ଯ୍ୟାୟକ୍ରମେ 
ସବୁକିଛି ବିଷମୟ ହୋଇଯାଇଛି । କେବଳ ସ୍ଵାସ୍ଥ୍ୟ ଓ ପରିବେଶ ନୂହେଁ, ଜୀବନ ଜୀବିକା 
ନୁହେଁ, ସାମଗ୍ରିକ ଭାବେ ସବୁକିଛିର ଅବକ୍ଷୟ ହୋଇଛି । ମୁଁ ଏହି ପ୍ରତିକୂଳ ପ୍ରଭାବକୁ 
ପ୍ରଭାବିତ ପରିବାରମାନେ କିପରି ମୁକାବିଲା କରୁଛନି ତାହା ମଧ୍ଯ ଅଧ୍ୟୟନ କରିଛି ପ୍ରଦୂଷଣ 
ନିରୋଧ ପାଇଁ କିନଧୁ ଚେଷ୍ଟା ଯଥେଷ୍ଟ ନୁହେଁ । ପରିବେଶ ସୁରକ୍ଷା ପାଇଁ ଆଖପାଖରେ 
ବୃକ୍ଷରୋପଣ ଯଥେଷ୍ଟ ନୁହେଁ । ଜୀବନ ଜୀବିକାର ସୁରକ୍ଷା ପାଇଁ ବିଭିନ୍ନ ଥଇଥାନ ପ୍ୟାକେଜ୍‌ 


୫୮ ¦! ଆଲୁଅ ତା'ର କି ମନୋହର, ଅନ୍ଧକାର ତା” ଠାରୁ ଭଲ 

ଯଥେଷ୍ଟ ନୁହେଁ । ମାନସିକ ସୁରକ୍ଷା ପାଇଁ ଅନେକ ପ୍ରତିଶ୍ରୁତି ଯଥେଷ୍ଟ ନୁହେଁ ବୋଲି ବାସ୍ତବ 
କ୍ଷେତ୍ରରେ ପ୍ରମାଣିତ ହୋଇଯାଇଛି | 

ପ୍ରକୃତରେ ଅସଲ ପରିବେଶ ସୁରକ୍ଷାର ଆଠଟି ଦିଗ ଅଛି ବୋଲି ବିଶେଷଜ୍ଞମାନେ 
କହିଆସିଛନ୍ତି । ପ୍ରତ୍ୟେକ କ୍ଷେତ୍ରରେ ଏହାର ମୂଲ୍ୟାୟନ ନକରିବା ପାଇଁ ଏକ ଆଧାର ସୃଷ୍ଟି 
ହୋଇଛି | ଆମକୁ ପ୍ରଥମେ ଦେଖବାକୁ ହେବ ଯେ ମଣିଷ ଓ ତାହାର ସାମଗ୍ରିକ ପରିବେଶ 
ସହିତ ସମ୍ପର୍କକୁ ଅଧ୍ୟୟନ କରାଯାଇଛି କି ନାହିଁ । ମଣିଷ ଓ ତା'ର ନିକଟତମ ପୃଥିବୀ ଭିତରେ 
ଥିବା ସମୀକରଣ ଅଦ୍ଵିତୀୟ ! ଦ୍ଵିତୀୟରେ ମଣିଷ ଓ ତା'ର ପରିବେଶରେ ରହିଥୁବା ବିବିଧତାକୁ 
ମାନ୍ୟତା ଦିଆଯାଇଛି କି ନାହିଁ । ମଣିଷ ନିଜକୁ ଗୋଟିଏ ସ୍ଥାନରୁ ସ୍ଥାନାନ୍ତରିତ କରି ଅନ୍ୟତ୍ର 
ବସବାସ କରୁଛି ଓ ସେଠାରେ ତାହାର ପରିବେଶକୁ ମଧ୍ଯ ନଷ୍ଟ କରୁଛି । କିନ୍ତୁ ଏହା ସେ 
ଅବସ୍ଥାଚକ୍ରରେ ପଡ଼ି କରିବାକୁ ବାଧ୍ଯ ହେଉଛି, ଯଦିଓ ଏହା କରିବାର ତା'ର ନୈତିକ ଅଧୂବକାର 
ନାହିଁ । ମୋର ଦେଖୁବାରେ ଉପର କୋଲାବ ପ୍ରକଳ୍ପରେ ବିସ୍ଫାପିତଙ୍କୁ ଥଇଥାନ କରିବା ପାଇଁ 
ଘଞ୍ଚ ଜଙ୍ଗଲକୁ କାଟି ସଫା କରାଯାଇଥୂଲା ବୋରିଗୁଞ୍ଥା ପାଖ ଅଞ୍ଚଳରେ । ସେଠାରେ କିନ୍ତୁ 
କେହି ଜଣେ ହେଲେ ବିସ୍ଥାପିତ ରହିଲେ ନାହିଁ । ଏହାପରେ ଇନ୍ଦ୍ରାବତୀର ବୁଡ଼ି ଅଞ୍ଚଳର 
ଲୋକଙ୍କୁ ଏହି ଶଶାହାଣ୍ତି ଅଞ୍ଚଳରେ ଥଇଥାନ କରିବା ପାଇଁ ଆକର୍ଷିତ କରାଯାଇଥୁଲା । 
ଆଦିବାସୀମାନେ ଏ ଅଞ୍ଚଳରେ ରହିପାରିବେ କି ନାହିଁ ଯାଇ ଦେଖୁଥୁଲେ ଓ କହିଥିଲେ ଯେ 
ସେଠାରେ ଦାନ୍ତ ଘଷିବା ପାଇଁ ଦାନ୍ତକାଠି ଖଶ୍ିଏ ମିଳିବ ନାହିଁ ବା ଚୁଲି ଜାଳିବା ପାଇଁ କାଠ 
ଅବା ଘର ତିଆରି କରିବା ପୀଇଁ କାଠ କି ବାଉଁଶ ମଧ୍ଯ ନାହିଁ । ଏଣୁ ଏହି ପ୍ରସ୍ତାବ ବିସ୍ଥାପିତ 
ଲୋକମାନେ ବାତିଲ୍‌ କରି ଦେଇଥୁଲେ ! ସବୁ ବିସ୍ଥାଫିଚଙ୍କ ଅବସ୍ତା ଏଇଆ ନୁହେଁ ତ ଆଉ 
କ'ଣ ? ତେଣୁ ତୃତୀୟରେ ମଣିଷ ବସତି ଖାଲି ଘରଡ଼ିହ ଖଣ୍ଡେ ଚାହେଁନାହିଁ । ଆହୁରି ମଧ୍ଯ 
ଆବଶ୍ୟକତା ରହିଛି ୮ ଚତୁର୍ଥରେ ମଣିଷର ଜନସଂଖ୍ୟା ବୃଦି ପରିବେଶ ବିନାଶର ଅନ୍ୟ ଏକ 
ମୁଖ୍ୟ କାରଣ ଓ ଏହାଦ୍ଵାରା ମଣିଷ ଛଡ଼ା ଅନ୍ଯ ଜୀବଜନ୍ତୁ ଗଛଲତା ମଧ୍ଯ ବିଶେଷ ଭାବେ 
ପ୍ରଭାବିତ ହୋଇଥାଆନ୍ତି । 

ଗାଆଁମାନଙ୍କରେ ଜନବିସ୍ତୋରଣ ସେଠାରେ ମଣିଷ ରହିବାର ଅନୁକୁଳ ବାତାବରଣକୁ 
ନଷ୍ଟ କରିଦେଇଛି । ପଞ୍ଚମରେ ମଣିଷ ତାହାର ପର୍ଯ୍ୟାବରଣକୁ ସୁରକ୍ଷା କରିବା ପରିବର୍ରେ 
ବେଶି ଧ୍ଵଂସ କରିବାକୁ ଆଗ୍ରହ ଦେଖାଉଛି | ପ୍ରାକୃତିକ ସମ୍ପଦକୁ ନଷ୍ଟ କରିବାକୁ ପଛାଉନାହିଁ । 
ଜଙ୍ଗଲ ଧ୍ଵଂସ କରୁଛି । ଚାଷ ଜମିରେ ଘର କରୁଛି । ଘରର ମଇଳା ଆବର୍ଜନା କିପରି ପରିବେଶକୁ 
ନଷ୍ଟ ନକରିବ ତାହା ପ୍ରତି ଯତ୍ନବାନ ହେଉନାହିଁ । ଆଜି ଜଳଭସ୍ସ ସବୁ ପ୍ରଦୂଷିତ । ବାୟୁ ମଧ୍ଯ 
ଏହିଭଳି ହୋଇଯାଇଛି । ଷଷ୍ଠରେ ଆବଶ୍ୟକତା ହେଉଛି ଏକ ପରିବେଶ ସଂରକ୍ଷଣ ସମ୍ବନ୍ଧୀୟ 
ନୂତନ ନୀତି, ଯାହା ପ୍ରଚଳିତ ନୀତିଠାରୁ ସ୍ଵତନ୍ତ୍ର ଓ ଭିନ୍ନ ହେବ । ଆମର ଆର୍ଥିକ, ବୈଷୟିକ 
ଓ ଆଦର୍ଶଗତ ନୀତିଗୁଡ଼ିକ ଆଜି ପରିବେଶ ଦ୍ଵାରା ପ୍ରଭାବିତ | ତାହାର ପୁନଃବିଚାର ହେବାର 
ଆବଶ୍ୟକତା ଅଛି | 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ | ୫୯ 


Digitized by srujanika@gmail.com 


ମଣିଷ ଆଧୁନିକ ଜୀବନ ବିତାଇବା ନାମରେ ସରଳ ପରିବେଶ ସଞ୍ଚାଳିତ ଜୀବନକୁ 
ନଷ୍ଟ କରିଦେଉଛି । ଏହା ହିଁ ଅନେକ ପରିବେଶ ପ୍ରଦୂଷଣର ମୂଳ କାରଣ | ମଣିଷ ଆଧୁନିକ 
ଓ ଉନ୍ନତ ଜୀବନ କହିଲେ କ'ଣ ବୁଝୁଛି ? ଭଲ ଖାଇବ, ଭଲ ପିନ୍ଧିବ ଓ ଭଲ ଘରେ ରହିବ 
ବୋଲି ମଣିଷ ସ୍ଵପ୍ନ ଦେଖୁଛି । ଏହା ଆଣି ଦେଉଛି ଅବକ୍ଷୟ । ସପ୍ତମ ପ୍ରସ୍ତାବ ହେଉଛି ଯେ 
ଏହି ଆଭିମୁଖ୍ୟ ଯେମିତି ବଦଳୁ । ଅଷ୍ଟମରେ ପ୍ରତ୍ୟେକ ମଣିଷ ଉପର ଲିଖୁତ ପ୍ରସ୍ତାବକୁ 
ମାନିବା ପାଇଁ ଚେଷ୍ଟା କରନ୍ତୁ । ଏହା ହେଲେ ପୃଥ୍‌ବୀର ପରିବେଶ ସଂରକ୍ଷିତ ଓ ଅତୁଟ ହୋଇ 
ରହିବ । 

ଆମ ଭିତରେ ଯେଉଁମାନେ ତଥାକଥତ ପରିବେଶପ୍ରେମୀ ଅଛନ୍ତି, ସେମାନଙ୍କ ପ୍ରତି 
ଦୃଷ୍ିନିକ୍ଷେପ କଲେ ଜଣାପଡ଼େ ଯେ ଗୋଟାଏ ଗୋଷ୍ଠୀ ମଣିଷଧର୍ମୀ ପରିବେଶ ବା ହ୍ୟୁମାନ୍‌ 
ଇକୋଲୋଜି (Human Ecology) କଥା କହୁଥିଲା ବେଳେ ଅନ୍ୟ ଗୋଟାଏ ଗୋଷ୍ଠୀ 
ବନ୍ଯଜନ୍ତୁପ୍ରେମୀ ହୋଇ ସେମାନଙ୍କ ସଂରକ୍ଷଣ ପାଇଁ ଲଢ଼େଇ କରୁଛନ୍ତି । ଆଉ ଗୋଟାଏ 
ଗୋଷ୍ଠୀ ମହିଳା କୈନ୍ଦ୍ରିକ ପରିବେଶ ବା ଇକୋଫେମିନିଜମ୍‌ (Ecofeminism) କଥା 
କହୁଥିଲା ବେଳେ ଆଉ ଗୋଟାଏ ଗୋଷ୍ଠୀ ପରିବେଶଧର୍ମୀ ନ୍ୟାୟ ବା ଏନ୍‌ଭାରନ୍ାଲ 
ଜଷ୍ିସ୍‌ ( Eviornmental Justice )ର ସ୍ଲୋଗାନ୍‌ ଦେଉଛନ୍ତି | ଏଇଭଳି ଆଂଶିକ ଭାବେ 
ପରିବେଶ ବା ପରିବେଶ ବିଜ୍ଞାନକୁ ବିଚାରକୁ ନେବା ସମ୍ଭବତଃ ସୀମିତ ମାନସିକତା ବୋଲି 
କୁହାଯାଇପାରେ | 

ଗାଆଁମାନଙ୍କର ପରିବେଶ ବିଷୟରେ ଚିନ୍ତା କରିଲାବେଳେ କେବଳ ଅସଲ ପରିବେଶ 
ବିଜ୍ଞାନ ବା ‘Deep Ecology’ର ସହାୟତା ନେଇ ବିଚାର ଆଲୋଚନା କରାଯାଇପାରେ 
ବୋଲି ବାରମ୍ବାର ଯୁକ୍ତି କରାଯାଇଛି । ଏହି ଯୁକ୍ତିରେ ସାରା ବିଶ୍ଵରେ ଡିପ୍‌ ଇକୋଲୋଜି 
ମୁଭ୍ମେଣ୍ଟ (Deep Ecology Movement) ବା ଅସଲ ପରିବେଶ ଆନ୍ଦୋଳନ ସୃଷ୍ଟି 
ହୋଇଛି । ଏଇ ଆନ୍ଦୋଳନ ଏବେ ବ୍ୟାପକ ହେବାରେ ଲାଗିଛି । ପରିବେଶ କେବଳ 
ମଣିଷଙ୍କ ପାଇଁ ଉଦ୍ଦିଷ୍ଠ ଏ ଚିନ୍ତାଧାରା ବଦଳିବାରେ ଲାଗିଛି । ଏହାକୁ ଆଧାର କରି ସରଳ ଓ 
ସୁନ୍ଦର ଗ୍ରାମ୍ୟ ଜୀବନର ପୁନଃପ୍ରତିଷ୍ଠା ହୋଇପାରିବ ବୋଲି ଆଶା କରାଯାଉଛି । 


୮୮୨୩ 
ପର୍ଯ୍ୟବେକ୍ଷକ 
୨୬୮୧୧୮୨୦୦୯ 


୬୦ | ଆଲୁଅ ତା'ର ଜି ମନୋହର, ଅନ୍ଧକାର ତା'ଠାରୁ ଭଲ 


Digitized by srujanika@gmail.com 


ଭିନ୍ନ ଏକ ଯାତ୍ରା ସମ୍ପର୍କରେ... 


ପରିବେଶ ସଂରକ୍ଷଣ ପାଇଁ ଏ ଦେଶରେ ଯେତେ ଆନ୍ଦୋଳନ ହୋଇଛି, ତାହା ପ୍ରତି 
ଆକୃଷ୍ଟ ହୋଇଥବା ପରିବେଶପ୍ରେମୀ, ଲେଖକ ଓ ବୁଵ୍ଧିଜୀବୀମାନଙ୍କ ସଂଖ୍ଯା କିଛି କମ୍‌ 
ନୁହେଁ । ପରିବେଶ ସମ୍ବନ୍ଧରେ ସତୁରୀ ଦଶକ ପୂର୍ବରୁ କେହି କିଛି କହୁନଥଲେ । ସବୁ 
ଯେମିତି ଠିକ୍ଠାକ୍‌ ଚାଲୁଥିଲା | ଖାଲି ଏ ଦେଶରେ ନୁହେଁ, ପୃଥିବୀର ସବୁଆଡ଼େ | ୧୯୭୪ 
ମସିହାରେ ଜଙ୍ଗଲ ସଂରକ୍ଷଣ ପାଇଁ ହିମାଳୟ ପାଦଦେଶରେ ମହିଳାମାନେ ଆରମ୍ଭ କରିଥିଲେ 
ଚିପ୍‌କୋ ଆନ୍ଦୋଳନ | ଏହାର ନେତୃତ୍‌ଵ ନେଇଥିଲେ ଶ୍ରୀ ସୁନ୍ଦରଲାଲ୍‌ ବହୁଗୁଣା ଓ ଶ୍ରୀ 
ଚଣ୍ଡିପ୍ରସାଦ ଭଟ୍ଟ | ଜଙ୍ଗଲ ବିଭାଗ କାଟୁଥିବା ଗଛମାନଙ୍କୁ ମାଆମାନେ ଜାବୁଡ଼ି ଧରି କାଟିବାକୁ 
ଦେଇନଥୂଲେ । କେରଳରେ କେରଳ ଶାସ୍ତ ସାହିତ୍ୟ ପରିଷଦ, “ ସାଇଲେଣ୍ଟ ଭ୍ୟାଲି” 
( Silent Valley)ର ରକ୍ଷା ପାଇଁ ଏକ ସ୍ଵତନ୍ତ୍ର ଧରଣର ଆନ୍ଦୋଳନ କରି ଏକ ଜଳବିଦ୍ୟୁତ୍‌ 
ପ୍ରକଛକୁ ରୋକିଥିଲେ | ଅନୀଲ ଅଗ୍ରୱାଲ ମଧ୍ଯ ପରିବେଶ ଉପରେ ନାଗରିକମାନଙ୍କ ରିପୋର୍ଟ 
( ସିଟିଜେନ୍‌ସ୍‌ ରିପୋର୍ଟ- ) ଭାରତବାସୀଙ୍କ ପାଇଁ ଉପସ୍ଥାପନା କରିଥିଲେ ! ପଶ୍ଚିମ ଓଡ଼ିଶାର 
ଗନ୍ଧମାର୍ଦନ ପର୍ବତରେ ବକସାଇଟ୍‌ ଖନନ ବିରୁଦ୍ଧରେ “ବାଲ୍‌କୋ ହଟାଓ' ଆନ୍ଦୋଳନ 
ଆରମ୍ଭ ହୋଇଥୂଲା । ଏସବୁ ଭାରତର ପରିବେଶର ଇତିହାସରେ ମାଇଲ୍‌ ଖୁଣ୍ଟ 
ହୋଇଯାଇଛନ୍ତି | ପରିବେଶ ଆନ୍ଦୋଳନ ଆଜି ଯଦି ସୁଦୃଢ଼ ହୋଇଛି ଏ ଦେଶରେ, 
ତେବେ ଏହି ସବୁ ପୂର୍ବର ଗୌରବମୟ ଇତିହାସ ଏଥରେ ମୁଖ୍ୟ ଭୂମିକା ଗ୍ରହଣ କରିଆସିଛି | 
ସେଇସବୁ ଆନ୍ଦୋଳନର ସାମ୍ପତିକ ଅବସ୍ଥା କ'ଣ, ତାହା ଜାଣିବା ପାଇଁ ଅନେକ ବ୍ୟକ୍ତ ଓ 
ପରିବେଶବିତ୍‌ମାନେ ଇଛା ପ୍ରକାଶ କରିଛନ୍ତି ¦ ଯେଉଁ ଯାତ୍ରାସବୁ କରାଯାଇଛି, ତାହା କେତେ 
ପ୍ରେରଣାଦାୟକ, ସହଜରେ ଅନୁଭବ କରିହେବ ନାହିଁ ଯେପର୍ଯ୍ୟନ୍ତ ଜଣେ ସେ ଯାତ୍ରାରେ 
ସାମିଲ୍‌ ହୋଇନାହିଁ । 

ଆମ ଓଡ଼ିଶାରେ ଯେତେସବୁ ସଫଳ ଜନଆନ୍ଦୋଳନ ହୋଇଛି, ତା' ପଛରେ ପରିବେଶ 
ସୁରକ୍ଷା ଅନ୍ୟତମ ମୂଳକାରଣ | “ ବାଲ୍୍‌କୋ ହଟାଓ” ଆନ୍ଦୋଳନ ଓ “ ଗନ୍ଧମାର୍ଦନ ବଞ୍ଚାଅ” 
ଆନ୍ଦୋଳନ ପଶ୍ଚିମ ଓଡ଼ିଶାର ସବୁଠାରୁ ଲୋକପ୍ରିୟ ଆନ୍ଦୋଳନ ବୋଲି ପ୍ରମାଣିତ ହୋଇଛି । 
ଧାର୍ମିକ ଓ ଆଧ୍ଯାତ୍ସିକ ମୂଲ୍ୟବୋଧ ଏବଂ ବନୌଷଧି ତଥା କୈବବିବିଧତାର ଭଣ୍ଡାର ହୋଇ 

ଛିଡ଼ା ହୋଇଥୁବା ଗନ୍ଧମାର୍ଦ୍ଦନ ପର୍ବତର ସୁରକ୍ଷା ପାଇଁ ଏବଂ ବକ୍ସାଇଟ୍‌ ଖଣିଜ ଦ୍ରବ୍ଯ 
ଉତ୍ତୋଳନ ନକରିବା ପାଇଁ ଯେଉଁ ଜନଆନ୍ଦୋଳନ ସୃଷ୍ଟି ହୋଇଥଲା, ତାହା ଇତିହାସ 
ରଚିଛି । ଗନ୍ଧମାର୍ଦ ନର ଆଖପାଖ ଗାଆଁକୁ ଗଲେ, ଏଇ ଆନ୍ଦୋଳନର ଝଲକ ଦେଖୁବାକୁ 
ମିଳୁଛି ଓ ଯେତେଥର ଗନ୍ଧମାର୍ଦ୍ଦନ ପର୍ବତରେ ଖଣି ଖନନ ପ୍ରସ୍ତାବ ଉଠିଛି, ତାହାର ଘୋର 
ବିରୋଧ କରାଯାଇଛି । ଏକଥା ସତ ଯେ ଗନ୍ଧମାର୍ଦ୍ଦନ ପର୍ବତ ଚାରିପାଖେ ଥୁବା 
ଗାଆଁମାନଙ୍କର ଦାରିଦ୍ରୟୁତାରେ ବିଶେଷ କିଛି ପରିବର୍ଭନ ଆସି ନାହିଁ । ଗରିବ ଲୋକେ 
ଦେଶାନ୍ତରୀ ହେଉଛନ୍ତି । ଅନାହାର ଲାଗିରହିଛି | କିନ୍ଧୁ ବାଲ୍‌କୋ ବା ଅନ୍ୟ କେହି ବହୁରାଷ୍ଟ୍ରୀୟ 
କମ୍ପାନୀକୁ ଗନ୍ଧମାର୍ଦନ ପର୍ବତରେ ଖଣି ଖନନ ପାଇଁ ଲିଜ୍‌ ଦିଆଯିବା ଖବର ପ୍ରକାଶିତ 
ହେଲା ମାତ୍ରକେ ଜନଆନ୍ଦୋଳନ ପୁଣିଥରେ ଉଜ୍ଜୀବିତ ହୋଇଯାଉଛି ଓ ପ୍ରତିବାଦର ସ୍ଵରରେ 
ଆକାଶ-ପାତାଳ କପି ଯାଉଛି ! ଗନ୍ଧମାର୍ଦନର ଗୋଟିଏ ପାର୍ଶ୍ଵରେ ନୃସିଂହନାଥ ଓ 
ଅନ୍ୟପାର୍ଶ୍ବରେ ହରିଶଙ୍କର | ସମସ୍ତେ ଜାଣନ୍ତି ଏହାର ଧାର୍ମିକ ଓ ଆଧ୍ଧାତ୍ମିକ ମହତ୍ତ | ପରିବେଶ 
ସୁରକ୍ଷା ଆଣି ଦେଇଛି ଧର୍ମର ସୁରକ୍ଷା । 

ଅଶୀ ଦଶକରେ ଓଡ଼ିଶାର ବାଲି ଆପାଳରେ “ ଘାଟି ହଟାଅ” ଆନ୍ଦୋଳନ ସହିତ 
ପରିବେଶ ସୁରକ୍ଷା ନିଶ୍ଚିତ ଭାବେ ସଂଶ୍ଲିଷ୍ଟ ହୋରଛି । ବାଲିଆପାଳ ଅଞ୍ଚଳରେ ଜମି, ନଦୀ, 
ସମୁଦ୍ରର ବେଳାଭୂମି ଆଦିକୁ ନେଇ ସୃଷ୍ଠି ହୋଇଛି ଅଭିନବ ପରିବେଶ । ପାନ, ଧାନ, 
ନଡ଼ିଆ ଚାଷକୁ ନେଇ ସେ ଅଞ୍ଚଳରେ ଆର୍ଥିକ ସୁରକ୍ଷା ସହ ପରିବେଶର ସନଧୂଳନ ସମ୍ଭବ 
ହୋଇଛି କେତେ ପୁରୁଷ ଅମଳରୁ । ସେଠାରେ ଏକ ସାମରିକ ଘାଟି ପ୍ରତିଷ୍ଠା ଓ କ୍ଷେପଣାସ୍ତ୍ର 
ପରୀକ୍ଷା ଦ୍ଵାରା ଜନଜୀବନ ପ୍ରତି ବିପଦର ଆଶଙ୍କା ସହ ବିସ୍ଥାପନ ଓ ପରିବେଶ ଅବକ୍ଷୟର 
ସମସ୍ୟା ଲୋକମାନଙ୍କୁ ଭୀଷଣ ଆନ୍ଦୋଳିତ କରିଥିଲା । ଏଇ ଆନ୍ଦୋଳନ ତଳକାଳୀନ 
ସରକାରଙ୍କୁ ବିଭିନ୍ନ ବାଟରେ ଆହ୍ଵାନ ଦେଇଥିଲା । ଅନେକ ଲୋକ ପୋଲିସ୍‌ ଓ ଶାସକ 
ଦଳର କର୍ମୀମାନଙ୍କର ଆକ୍ରମଣର ଶରବ୍ଯ ହୋଇଥିଲେ ! କିନ୍ତୁ ଏସବୁ ସତ୍ତ୍ଵେ ପ୍ରଶାସନ 
ବାଲିଆପାଳର ଘାଟି ପାଇଁ ଉଦିଷ୍ଟ ଅଞ୍ଚଳକୁ ପ୍ରବେଶ କରିପାରିନଥିଲେ | ସର୍ବଶେଷରେ 
ଘାଟି ସ୍ଥାପନା କରିବାର ପ୍ରସ୍ତାବରୁ ସରକାର ଓହରି ଯାଇଥିଲେ | ବାଲିଆପାଳରେ ଘାଟି 
ନିର୍ମାଣ ନହେବା ଦ୍ଵାରା ଗାଁମାନଙ୍କରେ ଏବେ ମଧ୍ଯ ଆନ୍ଦୋଳନର ପ୍ରଭାବ ରହିଛି ଓ 
ଲୋକେ ଆନ୍ଦୋଳନର ଉତ୍ସାହକୁ ସହଜରେ ଭୁଲି ପାରିନାହାନ୍ତି | ପାନ, ଧାନ ଓ ନଡ଼ିଆଚାଷ 
ବଢ଼ିଛି ସେ ଅଞ୍ଚଳରେ | 

“ ଚିଲିକା ବଞ୍ଚାଅ ଆନ୍ଦୋଳନ” ପରିବେଶ ଆନ୍ଦୋଳନର ତାଲିକାରେ ଉଚ୍ଚସ୍ଥାନ 
ଅଧ୍ବକାର କରିଛି । ନବେ ଦଶକରେ ସରକାର ଚାହିଁଥିଲେ ଚିଲିକାରେ ଟାଟା ପ୍ରକଳ୍ପ ଆରମ୍ଭ 
କରି ବ୍ୟାପକ ଚିଙ୍ଗୁଡ଼ି ଚାଷ କରିବ | ଏଥୁପାଇଁ ଟାଟା କମ୍ପାନୀ ସହ ସରକାରଙ୍କର ଚୁକ୍ତିନାମା 
ମଧ୍ଯ ହୋଇଥଲା | କିନୁ ଏ ପ୍ରକଛ ସ୍ଥାପିତ ହେଲେ ପାରମ୍ପରିକ ଢଙ୍ଗରେ ମାଛଧରାଳୀମାନେ 
ନିଜର ଜୀବିକା ହରାଇବେ ବୋଲି ଏକ ଦୃଢ଼ ଆନ୍ଦୋଳନ ଆରମ୍ଭ ହୋଇଥିଲା | ବ୍ୟବସାୟିକ 

ଦୃଷ୍ଟିକୋଣରୁ ଚି ଲିକା ହ୍ରଦକୁ ବିଚାରକୁ ନନେଇ ସ୍ଥାନୀୟ ପରିବେଶ ସୁରକ୍ଷା ଦିଗରୁ ବିଚାର 
କରିବାକୁ ସରକାର ଓ ଟାଟା କମ୍ପାନୀକୁ ଅନୁରୋଧ କରାଯାଇଥଲା । କିନ୍ତୁ ସରକାର ଓ 
ଟାଟା କମ୍ପାନୀ ନଛୋଡ଼ବନ୍ଧା ଥୁଲେ ଓ ଚିଙ୍ଗୁଡ଼ି ଚାଷ ପ୍ରକଳ୍ପ ସପକ୍ଷରେ ଯୁକ୍ତି କରିଥଲେ ! 
ଗଣମାଧ୍ଯମର ସାହାଯ୍ୟ ନେଇ ପ୍ରଚାର କରିଥଲେ ଯେ ଚିଙ୍ଗୁଡ଼ି ଚାଷ ପ୍ରକଳ୍ପ ସ୍ଥାନୀୟ 
ମସ୍ୟଜୀବୀଙ୍କୁ ମଧ୍ଯ ସାହାଯ୍ୟ କରିବ | କିନ୍ଧୁ ଟାଟା କମ୍ପାନୀର ଅସଲ ଉଦେଶ୍ୟକୂ ଲୋକେ 
ବୁଝିପାରିଥିଲେ ଓ ଚିଲିକାର ଏକ ବର୍ଗ ଇଞ୍ଚ ଅଞ୍ଚଳ ମଧ୍ଯ ଦେବା ପାଇଁ ବିରୋଧ କରିଥୁଲେ | 
ଏଇ ଦୃଢ଼ ଆନ୍ଦୋଳନ ଫଳରେ ଟାଟା କମ୍ପାନୀ ସେଠାରୁ ଓହରିଥୁଲା ! ଅବଶ୍ୟ ସ୍ଥାନୀୟ 
ମତ୍ସ୍ୟଜୀବୀମାନେ ଟାଟା କମ୍ପାନୀକୁ ହଟାଇଥଲେ ମଧ୍ଯ ବିଶେଷ ଲାଭାନ୍ତବିତ ହୋଇନଥଲେ । 
“ ଚିଙ୍ଗୁଡ଼ି ମାଫିଆ ” ମାନେ ଆବିର୍ଭାବ ହୋଇଥିଲେ ସେ ଅଞ୍ଚଳରେ ଓ ଯେଉଁ ବ୍ୟଭ୍ତିମାନଙ୍କର 
“ କଳାଟଙ୍କା” ଅଛି, ସେମାନେ ଚିଲିକାରେ ଘେରି ନିର୍ମାଣ କରି ଚିଙ୍ଗୁଡ଼ି ଚାଷ କରିଥିଲେ ! 
ଏହି ମାଫିଆମାନେ ଚିଲିକାକୁ ପ୍ରାୟ ଦଖଲ କରିଛନ୍ତି କହିଲେ ଅତ୍ୟୁକ୍ତି ହେବନାହିଁ । 
ସ୍ଥାନୀୟ ମସ୍ସ୍ୟଜୀବୀ ଓ ମାଫିଆମାନଙ୍କ ଭିତରେ ସଂଘର୍ଷ ଲାଗି ରହିଛି । ପୁଲିସ୍‌ ମଧ୍ଯ 
ଗୁଳିକାଣ୍ଡ କରିଛି ଏ ଅଞ୍ଚଳରେ | କିନ୍ତୁ ସ୍ଥାନୀୟ ମସ୍ସ୍ଯଜୀବୀମାନେ ଆଶା କରିଛନ୍ତି ଯେ 
ଦିନେ ନା ଦିନେ ମାଫିଆମାନେ ହଟିବେ ଓ ସେମାନେ ଚିଲିକା ଉପରେ ଥିବା ପାରମ୍ପରିକ 
ଅଧକାର ଫେରିପାଇବେ । 

ଟାଟାର “ ଗୋପାଳପୁର ଇସ୍ପାତ କାରଖାନା” ପ୍ରତିଷ୍ଠା ବିରୁଦ୍ଧରେ ଜନଆନ୍ଦୋଳନ 
ଏକ ସଫଳ ଆନ୍ଦୋଳନ ବୋଲି ନିଶ୍ଚିତ କୁହାଯିବ । ଏ ଅଞ୍ଚଳର ସ୍ଥାନୀୟ ପରିବେଶର 
ସ୍ଵତନ୍ତ୍ର ଭୂମିକା ଅଛି । କିଆଗଛ, ନଡ଼ିଆ ଗଛ ଓ ଧାନ କ୍ଷେତର ମିଶ୍ରଣରେ ଏ ଅଞ୍ଚଳର 
ଅର୍ଥନୀତିରେ ଅଛି ଅଦ୍ଵିତୀୟ ସନ୍ତୁଳନ | ଲୋକଙ୍କୁ ଆଣି ଦେଇଛି ସମ୍ପଦ୍ଧି ଓ ଆର୍ଥିକ ସ୍ପିରତା | 
ଜମି ଓ ପରିବେଶର ସୁରକ୍ଷା ପାଇଁ ଟାଟା ବିରୋଧୀ ଆନ୍ଦୋଳନ ଆରମ୍ଭ ହୋଇଥଲା 
ଗୋପାଳପୁରରେ । ସ୍ଥାନୀୟ ଜନସାଧାରଣଙ୍କ ପାଖରେ ରହିଥିଲା ରାଜନୈତିକ ସଚେତନତା 
ଓ ଜମି ଅଧଗ୍ରହଣକୁ ବିରୋଧ କରାଯାଇଥୁଲା | ବଳପ୍ରୟୋଗ କରି ଜମି ଅଧ୍ଵଗ୍ରହଣ କରାଗଲା 
ସତ, କିନ୍ତୁ ଗୋପାଳପୁର ଇସ୍ତାତ ପ୍ରକଳ୍ପ ପାଇଁ ଆବଶ୍ଯକ ହେଉଥିବା ପାଣି ଓ ବନ୍ଦର 
ମିଳିବା ସହଜ ବ୍ୟାପାର ନଥୁଲା । ଆବଶ୍ୟକ ହେଉଥିବା ପାଣି ପାଇଁ ପିପଳପଙ୍କାଠାରେ 
ରଷିକୂଲ୍ଯା ନଦୀରେ ଡ୍ଯାମ୍‌ ତିଆରି କରିବାର ପ୍ରସ୍ତାବ ରଖାଯାଇଥିଲା, ଯାହାଫଳରେ 
ଜଙ୍ଗଲ ନଷ୍ଟ ହୋଇଥାଆନ୍ତା। ଓ ବ୍ରହ୍ମପୁର ସହରକୁ ପାଣି ଯୋଗାଇବା ବ୍ଯାହତ 
ହୋଇଥାଆନ୍ତା । ଏଇଥପାଇଁ ଗୋପାଳପୁର ଇସ୍ତାତ ପ୍ରକଳ୍ପ ବିରୁଦ୍ଧରେ ସଶକ୍ତ ଆନ୍ଦୋଳନ 
ଆରମ୍ଭ ହୋଇଥଲା | ସରକାର ଓ ଟାଟା କମ୍ପାନି ହାର ମାନିଥଲେ ଏବଂ ଇସ୍ତାତ ପ୍ରକଳ୍ପ 
ବାତିଲ୍‌ କରାଯାଇଥୁଲା । ଏବେ ସେ ଅଞ୍ଚଳରେ ଅଧଗ୍ରହଣ ହୋଇଥବା ଜମି ସେମିତି 
ପଡ଼ି ରହିଛି । ବିସ୍ଥାପିତ ପରିବାରମାନେ ବିଭିନ୍ନ କଲୋନିରେ ରହୁଛନ୍ତି ଓ ଜୀବନ ଜୀବିକା 
ଭୀଷଣ ବ୍ୟାହତ ହୋଇଛି । 

ପରିବେଶ ସମସ୍ୟାକୁ କେନ୍ଦ୍ର କରି କାଶୀପୁର, କଳିଙ୍ଗନଗର, କୁଜଙ୍ଗ ଅଞ୍ଚଳ, ନିୟମଗିରି 
ଅଞ୍ଚଳ, ପୁରୀ ନିକଟସ୍ପ ପ୍ରସ୍ତାବିତ ବିଶ୍ବବିଦ୍ୟାଳୟ ଅଞ୍ଚଳ, ସୁନ୍ଦରଗଡ଼ ଓ କେନ୍ଦୁଝର ଜିଲ୍ଲାର 
ଖଣି ଖାଦାନ ଓ ଶିଳ୍ପାଞ୍ଚଳ, ତାଳଚେର ଓ ଇବ୍‌ ଉପତ୍ଯକାର କୋଇଲାଖଣି ଅଞ୍ଚଳରେ 
ପରିବେଶ ସୁରକ୍ଷା ପ୍ରତି ଘୋର ବିପଦ ସୃଷ୍ଟି ହୋଇଛି । ଏହାର ଆଖପାଖ ଗାଆଁମାନଙ୍କରେ 
ମଧ୍ଯ ଆନ୍ଦୋଳନ ମୁଣ୍ଡ ଟେକିଛି । ଶିନାୟନ ଯେ ଗାଆଁର ଜନଜୀବନ ପ୍ରତି ବିପଦ ସୃଷ୍ଟି 
କରିଛି, ତାହା ଆଜି ସାଧାରଣ ଲୋକେ ହୃଦୟଙ୍ଗମ କରିଛନ୍ତି ଓ ଏବେ ପରିବେଶ ସୁରକ୍ଷା 
ଆନ୍ଦୋଳନ ଲୋକେ ଆପଣାଛାଏଁ ଆରମ୍ଭ କରିଛନ୍ତି । ଏବେ ଲକ୍ଷ୍ଯ କରାଯାଉଛି ଯେ 
ଜନଆନ୍ଦୋଳନ ଆରମ୍ଭ କରିବା ପାଇଁ କୌଣସି ନାଗରିକ ସମାଜ ବା ପରିବେଶବିତମାନଙ୍କୁ 
ଲୋଡ଼ା ଯାଉନାହିଁ । 

ଏହିସବୁ ଅଞ୍ଚଳକୁ ଗଲେ ପରିବେଶର ପରିବର୍ରନର ଧାରାକୁ ଲକ୍ଷ୍ଯ କରିବା ସହଜ 
ହୋଇଥାଏ । ଏ ଅଞ୍ଚଳର ଲୋକଙ୍କ ମାନସିକତାରେ ଯେଉଁ ପରିବର୍ରନ ଆସିଛି, ତାହା 
ବିଶ୍ଲେଷଣ କରିବା କଷ୍ଟସାପେକ୍ଷ ହୁଏ ନାହିଁ । ଏଣୁ ପରିବେଶ ସୁରକ୍ଷାକୁ କେନ୍ଦ୍ର କରି ଅଗଣିତ 
ଜନଆନ୍ଦୋଳନ ସୃଷ୍ଟି ହେବାର ସମ୍ଭାବନାକୁ ସମସ୍ତେ ସ୍ଵୀକାର କରୁଛନ୍ତି । ୭୦ ଦଶକରେ 
ଆରମ୍ଭ ହୋଇଥବା ଏ ଦେଶର ପରିବେଶ ଆନ୍ଦୋଳନ ଓଡ଼ିଶା ଭଳି ରାଜ୍ୟରେ ମଧ୍ଯ ପ୍ରଭାବ 
ପକାଇଛି କହିଲେ ଅତ୍ୟୁକ୍ତି ହେବନାହିଁ । ଏହି ଆନ୍ଦୋଳନକୁ ଚପାଇ ନଦେଇ ଏହାକୁ ସମ୍ପଦ୍ଧ 
ଓ ରୁବ୍ଧିମନ୍ତ କରିବାକୁ ଆଜି ଆହ୍ବାନ ଆସିଛି । ଏ ଅଞ୍ଚଳଗୁଡ଼ିକର ସମସ୍ୟାକୁ ନେଇ ବହୁମୁଖୀ 
ବାଉାଳାପ କରିବା ଜରୁରୀ ହୋଇପଡ଼ିଛି । ପରିବେଶର ଇତିହାସରୁ ଯେଉଁ ଶିକ୍ଷା ମିଳିଛି, 
ତାହାକୁ ଆଧାର କରି ଏକ ନୂତନ ପୂଥବୀ ଗଢ଼ିବାକୁ ସମସ୍ତଙ୍କର ସ୍ଵପ୍ନ ନିଶ୍ଚିତ ରହିଛି । 


+¢ 
ପର୍ଯ୍ୟବେକ୍ଷକ 
୧୦୧୨1୨୦୦୯ 

ଘରବୁଡ଼ି ପାଣି ଆଣ୍ଡ୍ରଏ, 
କିନ୍ତୁ ନିଦ ଭାଙ୍ଗବ କେବେ ? 


ମୁଁ ଗାମାନଙ୍କୁ ଭଲ ପାଇବାକୁ ଯେତିକି ଯେତିକି ଚେଷ୍ଟା କରୁଛି, ସେତିକି ସେତିକି 
ବ୍ୟଥାତୁର ଓ ଯନ୍ତ୍ରଣାଦଗ୍ଧ ହୋଇପଡୁଛି । ଗ୍ରାମ୍ୟଜୀବନର ସରଳତା, ମଧୁରତା ଓ ମାନବିକତା 
ଯେମିତି ମରି ହଜି ଯାଇଛି । ଅନେକ କିଛି ମୁଲ୍ୟବୋଧ ଯେମିତି ଆଜି ଖୋଜିବାକୁ ପଡ଼ୁଛି । 
ଗାଗୁଡ଼ିକର ସାମାଜିକ, ଆର୍ଥକ, ସାଂସ୍କୃତିକ ଓ ପାରିବେଶିକ ସ୍ମିତିରେ ଘୋର ବିଶ୍ୂଙ୍ଖଳା 
ଦେଖାଦେଇଛି, ଯାହା ଜଣେ ଗାଁରେ ପାଦ ଦେଉଦେଉ ସହଜରେ ଜାଣିପାରିବ । ଦିନଥୁଲା, 
ଗାଁରେ ଏକ ଚମକ୍ରାର ବିବିଧତା ଥଲା । ଅବଶ୍ୟ ଶୋଷଣ ଓ ଅନ୍ୟାୟ ଭରି ରହିଥୁଲା | କ୍ଷୁଧା 
ଓ ଦାରିଦ୍ର୍ୟର କାହାଣୀ ଅସରନ୍ତି ଥଲା | ପ୍ରେମ ଓ ବନ୍ଧୁତ୍ଵର ଡୋର ଛିନ୍ନ ହେଉନଥୁଲା | ମଣିଷ 
ସହ ମଣିଷର ସମ୍ପର୍କ ସବୁବେଳେ ମଣିଷର ପ୍ରକୃତି, ପରିବେଶ ଓ ନୀତିଶାସ୍ତ୍ର ସହ ସଂଶ୍ଲିଷ୍ଟ 
ଥିଲା ¦! ଯୁଗଯୁଗ ଧରି ମଣିଷ ନିଜକୂ ଓ ଆପଣାର ନିଜସ୍ବକୁ ବଞ୍ଚାଇବା ପାଇଁ ଏକ ଚମକ୍କାର 
କର୍ମଚିନ୍ତନର ଚକ୍ର ସୃଷ୍ଟି କରିଥଲା | ଏଥୁରୁ ସୃଷ୍ଟି ହେଉଥଲା ସଂସ୍କୃତି । ଏହି ଚକ୍ର ଆଜିକାଲି 
ଖଣ୍ଡବିଖଣ୍ଡିତ ହୋଇଯାଇଛି । ନା ଅଛି କର୍ମ ନା ଅଛି ଚିନ୍ତନ । ସବୁ ଅବକ୍ଷୟ ଦିଗରେ ଗତି 
କରିବାରେ ଲାଗିଛି ଓ ଆଗାମୀ ଦିନରେ ଗ୍ରାମ୍ୟଜୀବନର ଚିତ୍ର କିପରି ହେବ, ତାହା ସହଜରେ 
କନ୍ଚନା କରାଯାଇପାରୁଛି । 

ଗ୍ରାମ୍ୟଜୀବନ ଆଉ ଏକ ପାରିବେଶିକ ବିପୃଵ (Ecological Revolution)ର 
ଅପେକ୍ଷାରେ ଯେମିତି ଅଛି । ଗ୍ରାମ୍ୟଜୀବନରେ ସମ୍ଭବତଃ ତିନୋଟି ପରିବର୍ରନର ସୁଅ 
ଛୁଟିଛି । ପ୍ରଥମଟି ସୃଦ୍ଧି ହୋଇଛି ଆର୍ଥିକ ଜଗତିକରଣ ହେତୁ । ଦ୍ଵିତୀୟ ପରିବର୍ରନଟି 
ଜଳବାୟୁ ପରିବର୍ଭନ ସହ ସଂଶ୍ଲିଷ୍ଟ ହୋଇଛି । ଆର୍ଥକ ଜଗତିକରଣ ଆଜି ଗାଆଁର 
ଅର୍ଥନୀତିକୁ ବିପର୍ଯ୍ୟସ୍ତ କରିଛି ଓ ଆର୍ଥିକ ସ୍ବାବଲମ୍ବନଶୀଳତାକୁ ସମ୍ପୂର୍ଣରୂପେ ନଷ୍ଟ କରିଛି । 
ଗାଁରେ ଆଜି ଜୀବିକା କାହାରି ସୁରକ୍ଷିତ ନୁହେଁ । ଗୀର ପ୍ରତ୍ୟେକ ଯୁବକଯୁବତୀ କର୍ମ 
ଅନ୍ଵେଷଣରେ ପଳାୟନ କରୁଛନ୍ତି ସହରକୁ ଅଥବା ଦେଶାନ୍ତରୀ ହେଉଛନ୍ତି ଦୂରଦୂରାନ୍ତରେ 
ସ୍ମିତ କର୍ମକ୍ଷେତ୍ରକୁ | ଗ୍ରାମ୍ୟ ଅର୍ଥନୀତିର ସଂଜ୍ଞା ସମ୍ପୂର୍ଵ ବଦଳିଯାଇଛି । ବିବିଧତା କହିଲେ 
ଦୁଇଟି ଅର୍ଥରେ ଏହାକୁ ବୁଝିବାକୁ ହେବ । ପ୍ରଥମଟି ହେଲା ସାଂସ୍କୃତିକ ବିବିଧତା ଓ 

ଦ୍ଵିତୀୟଟି ହେଲା ଜୈବବିବିଧତା । ଗ୍ରାମ୍ୟ ସଂସ୍କୃତିର ଏକ ନିଜସ୍ଵ ପରିଚୟ ଅଛି ଏବଂ 
ଅଛି ଏକ ସ୍ଵତନ୍ତ୍ର ରୂପରେଖ ! ଗ୍ରାମ୍ୟଜୀବନରେ ସଂସ୍କୃତି ଆଣି ଦେଇଥାଏ ଏକ ଅଭିନବ 
ଶକ୍ତି । ଏହା ସହିତ ଜୈବବିବିଧତା ଯେମିତି ମିଶିଯାଇଛି | ଗାର ଗଛଲତା, ଚାଷବାସ, 
ଫଳମୂଳ ଓ ବିହନ ଆଦି ଏହି ସଂସ୍କୃତି ସହ ମିଶିଛନ୍ତି। ଏଥୁରେ ବି ପରିବର୍ଭନ 
ଆସିଛି । ଗୀମାନଙ୍କରୁ ଗଛଲତା କମିଗଲାଣି | ଆତ୍ବତୋଟାମାନ ନିଶ୍ଚିହ୍ନ ହୋଇଗଲାଣି | 
ପାରମଅରିକ ବିହନ ବଦଳରେ ବହୁ ଅମଳକ୍ଷମ ବିହନ ଆସିଲାଣି । ଗାଁରେ ଆଉ ଚେରମୂଳି 
ମିଳୁନାହିଁ କି ବଇଦ ଦିସାରୀ ଦେଖାଯାଉନାହାନ୍ତି | ଏହା ଗ୍ରାମ୍ୟଜୀବନ ଉପରେ ଅନେକ 
ପ୍ରଭାବ ପକାଇଛି । ଦିନ ଥୁଲା, ଆମର ଆଇବୁଢ଼ୀ କେତେ ପ୍ରକାରର ଘରୋଇ ଓଷଧ 
ଗଛର ଗୁଣ ସବୁ ଆମକୁ ବତାଉଥୂଲା । ତାହା ଆଜି ସମ୍ଭବ ହେଉନାହିଁ । ଦିନ ଥଲା 
ଆମର ମାଆମାନେ ଚାଷ ପାଇଁ ବିଭିନ୍ନ କିସମର ବିହନ ସବୁ ସାଇତି ରଖୁଥୂଲେ | 
କେଉଁ ବିହନ କେମିତି ସାଇତି ରଖିବାକୁ ହୁଏ, ତାହା ଏକ ବିଜ୍ଞାନ | ସେମାନଙ୍କୁ ତାହା 
ଜଣାଥୁଲା | ପୁରୁଷ ପୁରୁଷ ଧରି ବିହନର ସ୍ଵାତନ୍ତ୍ୟ ବଜାୟ ରହୁଥିଲା | ପ୍ରତ୍ୟେକ ବିହନ 
ଆଣି ଦେଉଥୁଲା ନୂଆ ସୁଆଦ ଓ ବାସ୍ତା । ପ୍ରତ୍ୟେକ ପରିବାର ଏପରି ବିହନ ରଖୁପାରିଛି 
ବୋଲି ଗର୍ବ ଅନୁଭବ କରୁଥଲା । ଏସବୁ ଯେମିତି ବଦଳିଯାଇଛି ଆଜି । ପ୍ରତ୍ୟେକଙ୍କୁ 
ପ୍ରତ୍ୟେକ ବର୍ଷ ନୂଆ ନୂଆ ବିହନ କିଣିବାକୁ ପଡୁଛି । ସମସ୍ତଙ୍କୁ ଏକପ୍ରକାରର ଫସଲ 
ଉତ୍ପାଦନ କରିବାକୁ ପଡ଼ୁଛି । ଏହା ଗୋଟାଏ ପ୍ରକାରର ସାଂସ୍କୃତିକ ପରିବର୍ଭନ ଆଣିସାରିଛି । 
ଜଳବାୟୁ ପରିବର୍ଭନ ଅବଶ୍ୟ ସୃଷ୍ତି କରିଛି ଅନେକ ଅନିଶ୍ଚିତତା | ଯଦିଓ ଏହାର ପ୍ରତ୍ୟକ୍ଷ 
ପ୍ରଭାବ ଏବେ ବ୍ୟାପକ ଭାବେ ଦେଖାଦେଉନାହିଁ, ତଥାପି ବନ୍ୟା ଓ ମରୁଡ଼ି, ତାପମାତ୍ରା 
ବୃଵି, ବାତ୍ୟା ଓ ପ୍ରାକୃତିକ ଦୁର୍ବିପାକ ବଢିବାରେ ଲାଗିଛି । ଜନଜୀବନ ବ୍ୟତିବ୍ୟସ୍ତ 
ହୋଇପଡୁଛି । ଗ୍ରାମ୍ୟଜୀବନର ପୂନରୁଦ୍ଧାର କରିବାକୁ ହେଲେ ଏହି ପରିବର୍ନକୁ 
ଅଟକାଇବାର ଅଛି ଅଥବା ଦିଗ ପରିବର୍ଭନ କରିବାର ଅଛି ! ନେଡ଼ିଗୁଡ଼ କହୁଣିକୁ ବହିବା 
ଆଗରୁ ସମସ୍ତ ସଚେତନ ବ୍ୟକ୍ତିଙ୍କୁ କିଛି କିଛି କରିବା ପାଇଁ ଏକ ନିଶ୍ଚିତ ଆହ୍ଵାନ ଆଜି 
ଆସିଛି । 

ଯେଉଁମାନେ ଗ୍ରାମ୍ୟଜୀବନକୁ ଅତି ନିକଟରୁ ଦେଖୁଛନ୍ତି, ସେମାନଙ୍କ ପାଇଁ ଏକ 
ପାରିବେଶିକ ବିପ୍ଳବର ପରିକଳ୍ଜନା ଆଜି ଅପରିହାର୍ଯ୍ୟ ହୋଇପଡ଼ିଛି । ଅର୍ଥାତ୍‌ ପ୍ରତ୍ଯେକ 
ମଣିଷକୁ ତାହାର ଅତି ନିକଟସ୍ଥ ପରିବେଶକୁ ଅନୁଭବ କରିବାକୁ ତାଗିଦ୍‌ କରାଯାଇଛି । 
ପରିବେଶ ଅବକ୍ଷୟ ଦ୍ଵାରା କିପରି ଉତ୍ପାଦନ ଓ ପ୍ରଜନନ ପ୍ରଭାବିତ ହୋଇଛି, ତାହା ମାପିବାର 
ବେଳ ଆସିଛି । ପରିବେଶ ବିପ୍ଲବ ସହ ସବୁଜ ବିପ୍ଲବ ଅଙ୍ଗାଙ୍ଗୀଭାବେ ଜଡ଼ିତ । ଏଇଥ 
ପାଇଁ ଗୀରେ ବିକାଶ ପ୍ରକ୍ରିୟାରେ ନୂତନ ଚିନ୍ତନର ଆବଶ୍ଯକତା ରହିଛି । ଗ୍ରାମୋଦ୍ୟୋଗ 
ଏବଂ କୁଟୀର ଶିଳ୍ତର ପୁନରୁଦ୍ଧାରର ଘୋର ଆବଶ୍ଯକତା ଦେଖାଦେଇଛି । ବୃହତ ଶିଳ୍ପ 
ଗ୍ରାମ୍ୟଜୀବନର ମାନ କେବେହେଲେ ଉନ୍ନତ କରିପାରିନାହିଁ ବୋଲି ଅନେକ ଅଧ୍ୟୟନରୁ 

ଜଣାପଡ଼ିଛି । ଗାଆଁରେ ବାସ କରୁଥିବା ପ୍ରତ୍ୟେକ ଗ୍ରାମବାସୀଙ୍କ ବ୍ୟକ୍ତଗତ ଓ ସାମାଜିକ 
ଆବଶ୍ଯକତା ରହିଛି | ଦୁଃଖର କଥା ଯେ, ଜଗତିକରଣ ପ୍ରକ୍ରିୟାରେ ଏହି ଆବଶ୍ଯକତା 
ଗୁଡ଼ିକ ଲୋଭରେ ପରିଣତ ହୋଇଯାଉଛି | ଦେଶ ଯେତେବେଳେ ଆର୍ଥକ ଅଭିବୃଵି ଉପରେ 
ଗୁରୁତ୍ଵ ଆରୋପ କରୁଛି, ତାହାର ସୁଦୂରପ୍ରସାରୀ ପ୍ରଭାବ ଗ୍ରାମ୍ୟଜୀବନରେ ପଡ଼ିବା ସ୍ଵାଭାବିକ | 
କିନ୍ତୁ ଗ୍ରାମ୍ୟଜୀବନର ମୌଳିକ ମୂଲ୍ଯବୋଧ ହ୍ରାସ ଯେପରି ନହୁଏ, ଏଥୁପାଇଁ ପାରିବେଶିକ 
ବିପ୍ମବର ଆବଶ୍ଯକତା ବଢ଼ିଯାଇଛି । 

ଗାଁରେ ସବୁଶ୍ରେଣୀର ଲୋକ ବସବାସ କରୁଛନ୍ତି । ଅନେକ ପ୍ରକାର ଅସମାନତା ଅବଶ୍ୟ 
ରହିଛି । କିନଧୁ ଏ ଅସମାନତା କେମିତି ନ ବଢ଼ିବ, ତାହାର ଏକମାତ୍ର ଉପାୟ ହେଉଛି 
ନିରନ୍ତର ମାନବୀୟ ବିକାଶ | ଅର୍ଥାତ୍‌ ପ୍ରତ୍ୟେକ ମଣିଷର ଏକ ଅଭିନବ ଓ ସ୍ବୟଂସମ୍ପର୍ଣ୍ 
ବିକାଶ | ମଣିଷର ବିକାଶ ଓ ପରିବେଶର ବିକାଶ ଓତଃପ୍ରୋତ ଭାବେ ସଂଶ୍ଲିଷ୍ଠ । କେବଳ 
ମଣିଷକୈନ୍ଦ୍ରୀକ ବିକାଶ ଯଥେଷ୍ଟ ନୂହେଁ । ଏଥୁପାଇଁ ସବୁକିଛିର ଅର୍ଥ ବଦଳିବା ଆବଶ୍ୟକ 
ହୋରପଡ଼ି ଛି ¦! ସମାଜ ଓ ପ୍ରାକୃତିକ ପରିବେଶ ଭିତରେ ଏକ ସମୀକରଣ କେମିତି 
ହୋଇପାରିବ, ସେଥୁପାଇଁ ଅନେକ ଦିନରୁ ଚେଷ୍ଟା ଚାଲିଛି ! ଏଇଥୁପାଇଁ ପୁଞ୍ଜିବାଦୀ ରୀସ୍ତାରୁ 
ଓହରିବାକୁୂ ଅନେକ ପ୍ରସ୍ତାବ ଦେଇଛନ୍ତି | ପୁଞ୍ଜିବାଦୀ ଉତ୍ପାଦନ ବ୍ୟବସ୍ଥା ଓ ଲାଭର ଲାଳସା, 
ପ୍ରାକୃତିକ ସମ୍ପଦର ଲୁଣ୍ଠନ ପାଇଁ ପ୍ରୋତ୍ସାହନ ଯୋଗାଇ ଆସିଛି । ଏହା ଆଜିର ପୃଥବୀରେ 
ଅନେକ ବିପର୍ଯ୍ୟୟର ମୂଳ କାରଣ ବୋଲି କୁହାଯାଇଛି ! ସାମାଜିକ ପରିବେଶ ଓ ନିରନ୍ତର 
ବିକାଶ ଭିତରେ ସମନ୍ଵୟ ଆଜି ଅପରିହାର୍ଯ୍ୟ ହୋଇପଡ଼ିଛି । ଏଇଥୁପାଇଁ ଗାର ସବୁକଥା 
ବଜାର ବେପାର ସହ ଯୋଡ଼ି ନହେଉ, ଏହା ଅନେକ ଲୋକ ପ୍ରସ୍ତାବ ଦେଇଛନ୍ତି | କିନ୍ତୁ 
ବଜାର ବେପାର ଗାରେ କେମିତି ଅନୁପ୍ରବେଶ ନ କରିବ, ତାହା ପାଇଁ ରାସ୍ତା କ'ଣ ? 
ସମସ୍ତଙ୍କର ସଚେତନତା ଏଥୁପାଇଁ ଲୋଡ଼ାଯାଇଛି । କିନ୍ତୁ ପରିବର୍ଭନ ସ୍ରୋତରେ ସବୁକିଛି 
ଦୃତ ଗତିରେ ବଦଳୁଛି । ଯଦି ଏବେଠାରୁ ଉଚିତ ପଦକ୍ଷେପ ନିଆନଯାଏ, ତେବେ ମଣିଷ 
ସମାଜ ତିଷ୍ଠି ରହିବା ଅସମ୍ଭବ | 

ବିଶିଷ୍ଠ ଜର୍ମାନ କବି ବର୍ଭଲୋଟ୍‌ ବ୍ରେକଟ ( Bertolt Brecht) ତାଙ୍କର ଏକ କବିତା 
Budha’s Parable of the Buming Houseକୁ ସମସ୍ତେ ପଢ଼ିବା ଆବଶ୍ୟକ 1 ଏହି 
କବିତାର ଏକ ଆକ୍ଷରିକ ଅନୁବାଦ ମୁଁ ନିମ୍ନରେ ଦେଇଛି । 

ମହାତ୍ସା ବୁଦ୍ଧ ଲୋଭର ଚକରେ ବାନ୍ଧି ହୋଇଯାଇଥ୍‌ବା ଦାସତ୍୍‌ରୁ ମୁକୁଳିବାର ବାଟ 
ବତାଇ କହିଛନ୍ତି ଯେ ଆମକୁ କାମନାର ପଥ ପରିତ୍ୟାଗ କିରବାକୁ ହେବ | 

ଏକଦା ସନ୍ୟାସୀମାନେ ତାଙ୍କୁ ପ୍ରଶ୍ନ କରିଥିଲେ- “ ମହାତ୍ସା, ନାସ୍ତିବାଦ କ'ଣ ? ” 

“ ଆମେ ଆପଣଙ୍କ ଉପଦେଶ ଅନୁସାରେ କାମନା ପରିହାର କରିବୁ । କିନ୍ଧୁ ଅସଲରେ 
ନାସ୍ତିବାଦ କ'ଣ ? ସବୁକିଛି ସହ ଏକାକାର ହେବା ଅଥବା ଦ୍ଵିପ୍ରହର ସମୟରେ ପାଣି 
ଭିତରେ ପ୍ରବେଶ କରି ଚିନ୍ତାମୁକ୍ତ ହୋଇ ଭାସିବା ? ଅଥବା ଶୋଇଥୂ୍‌ବା ବେଳେ କମ୍ବଳ 

ଢାଙ୍କିବା ? ନାସ୍ତିବାଦ କ”ଣ ସତରେ ଖୁସି ଆନନ୍ଦର କଥା ଅଥବା ଏହା ଏକ ଫମ୍ପା 
ଅର୍ଥହୀନ, ଶୀତଳ ଶୂନ୍ୟତା |” 

ବୁଦ୍ଧ ନୀରବରେ କିଛି ସମୟ ଧରି ବସି ରହିଲେ ଓ ଅତି ସହଜରେ କହିଲେ ଯେ 
ପ୍ରଶ୍ରଗୁଡ଼ିକର ଅର୍ଥ କିଛି ନାହିଁ । ସନ୍ଧ୍ଯା ଆସିଲା ପରେ ପ୍ରଶ୍ନ କରୁଥିବା ସନ୍ଧ୍ଯାସୀମାନେ 
ଚାଲିଯାଇଥିଲେ । 

ବୁଦ୍ଧ କିଛି ସନ୍ଧ୍ୟାସୀଙ୍କ ସହ ଗଛତଳେ ବସିଥୂଲେ । ସେମାନେ କିଛି ପ୍ରଶ୍ନ ପଚାରୁ 
ନଥୁଲେ | 

ବୁଦ୍ଧ ପୁଣି ନୀରବତା ଭଙ୍ଗ କରି କହିଥଲେ- 

“ ଏବେ ନିକଟରେ ଏକ ହୂତ୍‌ ହୃତ୍‌ ହୋଇ ଜଳୁଥିବା ଘରଟିଏ ମୁଁ ଦେଖଥୁଲି । ପାଖକୁ 
ଯାଇ ଘର ଭିତର ଲୋକକୁ ଦେଖୁଲି । ଦ୍ଵାର ଖୋଲା କରି ସେମାନଙ୍କୁ ଜଣାଇଥଲି ଯେ 
ଘରର ଛାତ ଉପରେ ନିଆଁ ଜନୁଛି ଓ ସେମାନଙ୍କୁ ଘର ଛାଡ଼ି ବାହାରକୁ ତତ୍କ୍ଷଣାତ୍‌ ଆସିବାକୁ 
ହେବ । ” 

ସେମାନେ କିନ୍ତୁ ଏ କଥା ପ୍ରତି ଧ୍ଯାନ ଦେଇନଥୁଲେ ! 

ନିଆଁର ଉତ୍ତାପରେ ଜଣକର ଭ୍ରଲତା ଜଳି ସାରିଲାଣି । କିନ୍ତୁ ସେ ପଚାରୁଥିଲେ ବାହାରେ 
ପାଗ କେମିତି, ବର୍ଷା ହେଉଛି କି ନାହିଁ ? 

ପବନ ବହୁଛି କି ନାହିଁ ? ରହିବା ପାଇଁ ଆଉ ଗୋଟାଏ ଘର ମିଳିବ କି ନାହିଁ ? 

ବୁଦ୍ଧ କହିଲେ- 

“ମୁଁ କିଛି ଉତ୍ତର ଦେଲିନାହିଁ ଓ ବାହାରକୁ ଚାଲି ଆସିଲି । ଭାବିଲି ଯେ ଖାମଖୁଆଲି 
ପ୍ରଶ୍ନ ଜଣଙ୍କୁ ମୂତ୍ଯୁ ମୁହଁକୁ ଟାଣିପାରେ । 

ବନ୍ଧୁଗଣ, ଯେଉଁମାନେ ତାଙ୍କ ପାଦତଳର ନିଆଁକୁ ଅନୁଭବ କରିପାରନ୍ତି ନାହିଁ, ସେମାନଙ୍କ 
ବିଷୟରେ ମୁଁ ଅଧକ କ”ଣ କହିବି । ” 

+++ 
ପର୍ଯ୍ୟବେକ୍ଷକ 
୧୭୧୨1୨୦୦୯ 

Lan Lan 


ଧୂଳି ଧୂସରିତ ପୂଥବୀ 


କିନ୍ତୁ କା” ପାଇଁ ? 


ଆଜି ସେଦିନ କଥା ମନେଅଛି । ୧୯୯୧ ମସିହା ଶେଷ ହୋଇ ଆସୁଥାଏ, ଠିକ୍‌ 
ଆଜି ଦିନ ଭଳି । ପ୍ରତିବର୍ଷ ଯେଉଁ କେତୋଟି ବହି ପଢ଼ାଯାଏ, କେଉଁ ବହିଟି ଶ୍ରେଷ୍ଠ ଓ 
ପ୍ରଭାବଶାଳୀ ତାହା ଆମ ବନ୍ଧୁମାନଙ୍କ ଭିତରେ ଚର୍ଚା ହୁଏ ଓ ତାହାକୁ ସର୍ବ ସମ୍ଭତିକୁମେ 
ଚୟନ କରାଯାଏ | ସେ ବର୍ଷ ବହିଟି ଥଲା “ଏ ଗ୍ରୀନ୍‌ ହିଷ୍ୋରି ଅଫ୍‌ ଦି ନୁ” (A 
Green History of the World: The Environment and the Collapse 
of Great Civilisations) | ବହିଟିର ଲେଖକ କ୍ଲାଇବ୍‌ ପଣ୍ଡିଂ ( Clive Ponting) | 
ବହିଟି ଏତେ ଲୋକପ୍ରିୟ ଥଲା ଯେ କେତେ ଖଣ୍ଡ କପି କିଣି ମୁଁ ବନ୍ଧୁମାନଙ୍କୁ ଦେଇଥୁଲି 
ପଢ଼ିବାକୁ ଓ ଆମ ସଭ୍ୟତାର ପର୍ଯ୍ୟାବରଣର ଇତିହାସକୁ ଅଧ୍ୟୟନ କରିବାକୁ ପ୍ରୋତ୍ସାହନ 
ଦେଇଥୁୂଲି | ମୋର ମନେହୁଏ ଯେ ଏପରି ବହିସବୁ ଓଡ଼ିଆ ଭାଷାରେ ଅନୁବାଦ 
ହୋଇପାରିଲେ, ଆମର ସାହିତ୍ୟ ଓ ସଚେତନତା ଅନେକ ଗୁଣରେ ବଢ଼ି ଯାଆନ୍ତା । 
ଅବଶ୍ୟ ଆମ ରାଜ୍ୟର ତଥାକଥତ ପରିବେଶବିତ୍ମାନେ ଏପରି ଗୋଟାଏ ବହି ଓଡ଼ିଆରେ 
ଲେଖ ଉପସ୍ଥାପନ କରିବାର ପୟାସ କରିନାହାନ୍ତି । ଏପରି ବହିଟିଏ ଲେଖୁବା ପାଇଁ 
ଦୁଇଟି ଗୁଣର ଆବଶ୍ୟକତା ଅଛି । ଗୋଟିଏ ହେଉଛି ବିଷୟବସ୍ତୁ ଉପରେ ଗଭୀର ଅନୁଧ୍ୟାନ 
ଓ ଗବେଷଣା | ଆଉ ଦ୍ଵିତୀୟଟି ହେଉଛି ପରିବେଶକୁ ଆବେଗ ଓ ଅନ୍ତରଙ୍ଗତାର ସହ 
ଭଲ ପାଇବା ! କ୍ଲଟାରବ୍‌ ପଣ୍ଡିଂ ଏହି ଦୁଇଟି ଗୁଣର ଅଧ୍ୁଵକାରୀ ନିଶ୍ଚିତ । ନହେଲେ ଏଇଭଳି 
ବହିଟି ଲେଖାଯାଇ ପାରିନଥାନ୍ତା । ଲେଖକ ବହିଟି ମୂଖବନ୍ଧରେ ଲେଖ୍ବଛନ୍ତି ଯେ- ଏହା 
ଏକ “ପୃଥ୍ବୀ ରତି ହାସ” ନୂହେଁ । ଏଥିରେ ରାଜନୈତିକ, ସାମରିକ, କୂଟନୈତିକ ବା 
ସାଂସ୍କୃତିକ ବିଷୟବସ୍ତୁ ନାହିଁ । ଅନେକ ବିଜ୍ଞ ଓ ବିଖ୍ୟାତ ଏତିହାସିକ ପୃଥ୍ବୀ ଇତିହାସ” 
ରଚନା କରି ଇତିହାସକୁ ସମୃଦ୍ଧ କରିଛନ୍ତି ଓ ଇତି ହାସ ସୃଷ୍ଟି କରିଥୁବା ଅନେକଙ୍କ 
ମୂଖ୍ୟନାୟକଙ୍କ ଚିତ୍ର ପ୍ରଦାନ କରିଛନ୍ତି, କିନ୍ତୁ ଏ ବହିଟିରେ ସେମିତି କିଛି ବର୍ଶନା 
କରାଯାଇନାହିଁ । କୋଡ଼ିଏ ବର୍ଷ ଧରି ସେ ଗୋଟିଏ କଥା ଅନୁଭବ କରିଛନ୍ତି ଓ ତାହା 
ହେଉଛି ପୃଥିବୀର ପରିବେଶ କେବଳ ପ୍ରାକୃତିକ ପରିବେଶ ନୁହେଁ । ଏଥିରେ ଭରି 

ରହିଛି ପ୍ରାକୃତିକ ସମ୍ପଦର ବିନିଯୋଗ, ଶକ୍ତି ଉତ୍ପାଦନ, ପୃଥୁବୀର ଦାରିଦ୍ର୍ୟ ଓ ସମ୍ପଭିର 
ବିତରଣ, ମଣିଷର ଅନ୍ୟ ମଣିଷ ପ୍ରତି ଆଭିମୁଖ୍ୟ, ମଣିଷର ଆପଣାର ପୃଥୁବୀ ପ୍ରତି 
ସ୍ଟେହ ଓ ସମ୍ବେଦନଶୀଳତା । ଲେଖକ ଅଗଣିତ ବିଶ୍ଵ ପରିବେଶ ସମସ୍ୟା ଲୋକଲୋଚନକୁ 
ଆଣିଛନ୍ତି ଓ ସ୍ଵୀକାର କରିଛନ୍ତି ଯେ ସମସ୍ଯାଗୁଡ଼ିକର ସମାଧାନର ରାସ୍ତା। ସେ 
ଦେଖାଇନାହାନି । ଗତ ଦଶହଜାର ବର୍ଷ ଧରି ମଣିଷ ସଭ୍ୟତାକୁ ସମ୍ପଦ୍ଧ ଓ ଉନ୍ନତ କରିବା 
ନାମରେ ପ୍ରକୃତିକୁ ଲୁଣ୍ଠନ କରିଚାଲିଛି । ଦିନ ଥଲା, ସଭ୍ୟତା କେବଳ ବନ୍ଯଜନ୍ତୁ 
ଶୀକାର କରିବା ବା ଜଙ୍ଗଲରୁ ଖାଦ୍ୟ ସଂଗ୍ରହ କରିବା ଉପରେ ଆଧାରିତ ଥୁଲା | ତା'ପରେ 
ଆରମ୍ଭ ହେଲା କୃଷି ଓ ଆରମ୍ଭ ହେଲା ପ୍ରାକୃତିକ ସମ୍ବଳର ଲୁଣ୍ଠନ । ଏହି ଲୁଣ୍ଠନ ସହ 
ଆରମ୍ଭ ହେଲା ସଭ୍ୟତାର ବିପର୍ଯ୍ୟୟ ଓ ପତନ | ଲେଖକ ରଷ୍ଟର ଦ୍ବୀପ (Easter 
!sland)ରୁ ଯେଉଁ ଶିକ୍ଷା ମିଳିଛି ସେଥୁରୁ ବହିଟି ଆରମ୍ଭ କରିଛନ୍ତି । ପ୍ରଶାନ୍ତ ମହାସାଗରର 
ଏଇ ଦ୍ଵୀପଟିର ଲୋକସଂଖ୍ୟା ପ୍ରାୟ ୭୦୦୦ ¦ ରୋଜେଭିନ୍‌ ନାମକ ଜଣେ ଡଚ୍‌ 
(Dutch) ନୌସେନା ମୁଖ୍ୟ ୧୭ ୨୭ ମସିହାରେ ପ୍ରଥମ ୟୁରୋପୀୟ ହିସାବରେ 
ପ୍ରଥମେ ପାଦ ଦେଇଥଲେ | ସେତେବେଳେ ଲୋକସଂଖ୍ୟା ଥୁଲା ପ୍ରାୟ ୩୦୦୦ | 
ଗୁମ୍ବାରେ ବସବାସ କରୁଥୁବା ଲୋକେ ନରମାଂସାସୀ ଥୁଲେ । କାରଣ ସେଠାରେ 
ସବୁବେଳେ ଖାଦ୍ୟାଭାବ ଲାଗି ରହିଥଲା। ଏଥିପାଇଁ ଦଳ ଦଳ ଭିତରେ ଯୁଦ୍ଧ ଲାଗି 
ରହିଥୂଲା | ବିଭିନ୍ନ ଦେଶ ଏହାକୁ ଅଧ୍ବକାର କରିବାକୁ ଏବଂ ଉପନିବେଶ ସ୍ଥାପନ 
କରିବାକୁ ଚେଷ୍ଟା କରୁଥିଲେ, କିନୁ ଏହା ଏତେ ନିର୍ଜନ ଓ ଅପହଞ୍ଚ ଥିଲା ଯେ ଦୀର୍ଘଦିନ 
ଧରି କେହି ସେଠାରେ ତିଷ୍ପି ପାରୁନଥୁଲେ ! ୧୨୭୪ ମସିହାରେ କ୍ଯାପ୍‌ଟେନ୍‌ କୂକ୍‌ 
ମଧ୍ଯ ଏ ଦ୍ବୀପରେ ପାଦ ଦେଇ ଫେରିଯାଇଥୂଲେ ! ଅବଶେଷରେ ଏହା ଚିଲ୍ଲୀର ଦଖଲରେ 
ଆସିଥୂଲା ଓ ମେଣ୍ଢାପାଳନ ପାଇଁ ଏକ ବ୍ରିଟିଶ୍‌ କମ୍ପାନୀ ଠିକା ନେଇଥିଲା | ତା' ପରେ 
ପରେ ଦ୍ଵୀପଟିକୁ ବିସ୍ତୃତ ଭାବେ ଆବିଷ୍କାର କରାଯାଇ ଦେଖାଯାଇଥିଲା ଯେ ସେଠାକାର 
ବାସିନ୍ଦାମାନେ ନରମାଂସାସୀ ଥୁଲେ ସତ, କିନୁ ଏକ ଉନ୍ନତ ସଭ୍ୟତା ସ୍ଥାପନ କରିଥୁଲେ | 
ସବୁଠାରୁ ଆଶ୍ଚର୍ଯ୍ୟଜନକ ବସ୍ତୁ ଥଲା ୬୦୦ ପଥର ମୂର୍ରି । ପ୍ରତ୍ୟେକ ମୂର୍ଭିର ଉଚ୍ଚତା 
ଥିଲା କୋଡ଼ିଏ ଫୁଟରୁ ଅଧକ | ଏହାକୁ ନିର୍ମାଣ କରିବା ଓ ଏକ ନିର୍ଦ୍ଦିଷ୍ଟ ଢଙ୍ଗରେ ଦୀପ 
ସାରା ସ୍ଥାପନ କରିବା ଏକ ଉଚ୍ଚ ସଭ୍ୟତା ଓ ସଂସ୍କୃତିର ଉଦାହରଣ ଥୂଲା ବୋଲି 
ନିଃସନ୍ଦେହରେ କୁହାଯାଇପାରେ | ଇଷ୍ଟର ଦ୍ଵୀପର ଇତିହାସ ଥଲା ଚମକ୍କାର | ପଞ୍ଚମ 
ଶତାବ୍ଦୀରେ ସମ୍ଭବତଃ ପଲିନେସିଆରୁ ମଣିଷ ଆସି ପାଦ ଦେଇ ଦେଖୁଥିଲା ଯେ 
ଆଗ୍ନେୟଗିରିର ଉଦ୍‌ଗୀରଣ ଯୋଗୁଁ ଦ୍ଵୀପଟିରେ ଗଛଲତା ସୀମିତ | କୌଣସି ବନ୍ୟଜନ୍ତୁ 
ନାହାନ୍ତି । ଉତ୍ତାପ ଓ ଆର୍ଦ୍ଧତା ଖୁବ୍‌ ବେଶୀ | ମାଟି ବେଶ୍‌ ଥୁଲା ଦ୍ଵୀପସାରା, କିନୁ ମିଠା 
ପାଣିର ବେଶ୍‌ ଅଭାବ ଥୁଲା | ପ୍ରଥମ ଉପନିବେଶବାଦୀମାନେ ଆଣିଥିଲେ କୁକୁଡ଼ା, 
ଘୁଷୁରୀ ଓ କନ୍ଦମୂଳ | ନଢ଼ିଆ ଓ ଖମ୍ବ ଆଳୁ ସେଠାରେ ପହଞ୍ଚି ପାରିଲାନାହିଁ । କେବଳ 

କନ୍ଦମୂଳ ଓ କୁକୁଡ଼ା ଲୋକଙ୍କ ମୁଖ୍ୟ ଖାଦ୍ୟ ହୋଇଗଲା । ଲୋକସଂଖ୍ୟା ବଢ଼ିବା ସଟ୍ଗେ 
ସଙ୍ଗେ ନଷ୍ଟ ହେଲା ଜଙ୍ଗଲ । ଲୋକମାନେ ଯେଉଁ ପଥର ମୂଭି ତିଆରି କରୁଥିଲେ, 
ତାହାକୁ ସମୁଦ୍ର କୂଳକୁ ବୋହିନେବା ପାଇଁ ଆବଶ୍ଯକ ହେଉଥଲା କାଠଗଣ୍ଡି । ଏହା 
ଉପରେ ବିଶାଳକାୟ ପଥର ମୂର୍ଭି ସବୁ ଖସଡ଼ାଇ ନିଆଯାଉଥୁଲା । ଗୋଷ୍ଠୀମାନଙ୍କ ଭିତରେ 
କିଏ କେତେ ବଡ଼ ମୂର୍ରି ସ୍ଥାପନ କରିପାରିବ, ତାହା ପାଇଁ ଚାଲିଥୂଲା ତୀବ୍ର ପ୍ରତିଯୋଗିତା 
ଓ ସେଇ ଅନୁପାତରେ ଗଛକଟା ମଧ୍ଯ ଚାଲିଥୂଲା | ଏହାଫଳରେ ୧୬୦୦ ମସିହା 
ବେଳକୁ ଦ୍ଵୀପଟିର ସମସ୍ତ ଜଙ୍ଗଲ କଟିସାରିଥିଲା । ଫଳତଃ ଆଉ ଲୋକମାନେ ଘର 
ତିଆରି କରିପାରିଲେ ନାହିଁ ଓ ଗୁମାରେ ଯାଇ ବସବାସ ଆରମ୍ଭ କରିଥିଲେ | ମାଛଧରା 
ଡଙ୍ଗା ମଧ୍ଯ ତିଆରି ହୋଇପାରିଲା ନାହିଁ । ମାଛ ଧରିବାକୁ ଆବଶ୍ଯକ ହେଉଥୁବା ଜାଲ 
ମଧ୍ଯ ତିଆରି ହୋଇପାରିଲା ନାହିଁ । ଜଙ୍ଗଲ କଟି ଯିବାରୁ ମୃତିକା କ୍ଷୟ ମଧ୍ଯ ବଢ଼ିଚାଲିଥୁଲା | 
ଫସଲ ଉପ୍ପାଦନ ଭୟାନକ ଭାବେ କମିଗଲା ଏଥୁପାଇଁ । କେବଳ ରହିଲା କୁକୁଡ଼ା । 
କିନ୍ତୁ ସମ୍ପୂର୍ଣ ଭାବେ ଖାଦ୍ଯ ଏହା ଯୋଗାଇ ପାରିନଥୂଲା । ଏଣୁ ୭୦୦୦ ଜନସଂଖ୍ଯା 
ବିଶିଷ୍ଠ ଏହି ଦ୍ବୀପରେ କ୍ରମାଗତ ଭାବେ ଖାଦ୍ୟାଭାବ ଦେଖାଦେଲା ଓ ଜନସଂଖ୍ୟା କ୍ରମଶଃ 
ହ୍ରାସ ପାଇଲା | ୧୬୦୦ ମସିହାରେ ଜନସଂଖ୍ୟା ଥିଲା ୭୦୦୦, କିନୁ ଖାଦ୍ୟାଭାବ 
ଯୋଗୁଁ ସେମାନଙ୍କର ସଭ୍ୟତା ଓ ସଂସ୍କୃତି ପତନାଭିମୁଖୀ ହେଲା ! ପ୍ରାକୃତିକ ସମ୍ପଦ 
ପାଇଁ ଗୋଷ୍ଠୀକନ୍ଦଳ ଓ ଲଢ଼ାଇ ଆରମ୍ଭ ହୋଇଥଲା । ଆରମ୍ଭ ହୋଇଥଲା ଲୁଣ୍ଡନ ଓ 
କ୍ରୀତଦାସତ୍ୃ | ସମ୍ଭବତଃ ସେଇଦିନରୁ ମଣିଷ ଅନ୍ଯ ମଣିଷକୁ ମାରି ଖାଇବା ଶିଖିଲା । 
ଗୋଟାଏ ଗୋଷ୍ଠୀ ଅନ୍ୟ ଗୋଷ୍ଠୀକୁ ଦବାଇବାକୁ ଯାଇ ସେମାନଙ୍କ ଦ୍ଵାରା ପୋତା ଯାଇଥ୍‌ବା 
ବିଶାଳକାୟ ପଥର ମୂର୍ଭିକୁ ଧରାଶାୟୀ କରାଇଲା | ୧୮୩୦ ମସିହା ବେଳକୁ ଦ୍ବୀପରେ 
ଅଛ କେତୋଟି ପଥର ମୂର୍ରିକୁ ଛାଡ଼ିଦେଲେ ଅନ୍ୟସବୁ ମାଟିରେ ପଡ଼ିଥିଲା | ଲଣ୍ଡା ଦ୍ଵୀପ, 
ଧରାଶାୟୀ ହୋଇଥୁବା ଅଗଣିତ ପଥର ମୂର୍ି ଅନେକଙ୍କୁ ଆଶ୍ଚର୍ଯ୍ୟଚକିତ କରିଥଲା | 
ଗବେଷଣା ପରେ ଜଣାପଡ଼ିଲା ଯେ ଏକ ଉନ୍ନତ ସଭ୍ଯତା ପ୍ରାକୃତିକ ସମ୍ପଦ ବିନାଶ 
କରିଥୁବାରୁ କେଇ ଶତାଦ୍ଦୀ ଭିତରେ ଏକ ଅନୁନ୍ଧତ ସଭ୍ୟତାରେ ପରିଣତ ହୋଇଗଲା । 
ଏହା ସାରା ପୃଥ୍ବୀ ପାଇଁ ଏକ ଉଦାହରଣ ହୋଇଯାଇଛି ବୋଲି ଲେଖକ କ୍ଲାଇବ୍‌ 
ପଣ୍ଡିଂ ଯୁକ୍ତ ବାଢ଼ିଛନ୍ତି 

ଆଜି ଜଳବାୟୁ ପରିବର୍ଭନ ଏବଂ ବିଶ୍ଵ ତାପମାତ୍ରାରେ ବୃଦ୍ଧି ଆଦି ପ୍ରଶ୍ନକୁ ନେଇ 
ପୃଥବୀସାରା ବାଦାନୁବାଦ ଲାଗି ରହିଛି, କିଚୁ କ୍ାଇବ୍‌ ପଣ୍ଡିଂ କହିଛନ୍ତି ଯେ ଏ ପୃଥବୀରେ 
ପ୍ରଦୂଷଣ ଅନେକ ବର୍ଷ ଧରି ଚାଲିଆସିଛି । ଜଳ ଏପରି ଦୂଷିତ ହୋଇ ଆସୁଛି ଯେ 
ପାନୀୟ ଜଳ ପାଇଁ ଏବଂ ଉନ୍ମଷ୍ଠ ପରିମଳ ପାଇଁ ହଜାର ହଜାର ବର୍ଷ ଧରି ପ୍ରୟାସ ଜାରି 
ରହିଛି । ଶିଳ୍ପ ବିକାଶ ଓ ସହରୀକରଣ ଯେତିକି ବଢୁଛି, ସେଇ ମାତ୍ରାରେ ବଢ଼ିଚାଲିଛି । 
ଯେକୌଣସି ସହରକୁ ଗଲେ ଆବର୍ଚ୍ଚ ନା ନିଷ୍କାସନ ନ ହୋଇପାରିବାର ଦୃଶ୍ଯ ସର୍ବତ୍ର 

ବିରାଜମାନ କରୁଛି । ଖଣିଖାଦାନ ପୃଥବୀସାରା ଖୋଳାଚାଲିଛି ଓ ଏହା ଉପରେ ଅନେକ 
ଶିଳ ନିର୍ଭର କରୁଛି । ଶିଛ ପ୍ରତିଷ୍ଠା ହେଲେ ପ୍ରଦୂଷଣ କିପରି ଜନଜୀବନକୁ ବିପର୍ଯ୍ୟସ୍ତ 
କରେ, ତାହାର ଉଦାହରଣ ଅଛି ଜାପାନରେ |! ୧୬୧୦ ମସିହାରେ ଜାପାନ୍‌ର ଆସିଓ 
ତମ୍ବା ଖଣିରେ କାମ ଆରମ୍ଭ ହୋଇଥଲା | ଏହା ଏତେମାତ୍ରାରେ ପରିବେଶ ନଷ୍ଟ କରିଥିଲା 
ଯେ ୧୭୯୦ ମସିହାରେ ଏହା ବନ୍ଦ କରାଗଲା । ଏହି ଶିଛାୟନ ଯୋଗୁଁ ସେଠାରେ 
ଶୁବ୍ଧ ପାନୀୟ ଜଳର ଅଭାବ ଦେଖାଦେଲା | 

ଶିଜରୁ ନିର୍ଗତ ଆବର୍ଜନା ୱାଟାର୍ସେ ନଦୀରେ ଛଡ଼ାଯିବା ହେତୁ ସମସ୍ତ ମାଛ ମରିଗଲେ । 
ନଦୀପାଣି ମାଡୁଥବା ସମସ୍ତ ଜମି ନଷ୍ଟ ହୋଇଗଲା । ଲୋକେ, ଜୀବଜନ୍ତୁ ଓ ଗଛଲତା 
ସବୁ ମରିଗଲେ ! କେତେବର୍ଷ ଭିତରେ ୨୮ ଟି ଗାଁ ନିଶ୍ଚିହ୍ନ ହୋଇଗଲା ଓ ଲକ୍ଷେ ଏକର 
ଚାଷଜମି ସମ୍ପୂର୍ଣ ନଷ୍ଟ ହୋଇଗଲା | ଏ ପୃଥବୀର ପ୍ରତ୍ୟେକ ଶିଳ୍ପାଞ୍ଚଳର ଅବସ୍ଥା ଏଇଆ 
ନୂହେଁ ତ ଆଉ କ'ଣ ? କ୍ଟାଇବ୍‌ ପଣ୍ଡିଂ ବିଭିନ୍ନ ଉଦାହରଣ ଦେଇ ବହିଟିକୁ ରୁଵ୍ଧିମନ୍ତ 
କରିଛନ୍ି । ଗୋଟିଏ କଥା ପ୍ରମାଣଯୋଗ୍ୟ ଯେ ମଣିଷ ଅତି ଅମାନୁଷିକ ଓ ବିବେକଶୂନ୍ୟ 
ଭାବେ ଯଦି ନିଜର ପ୍ରାକୃତିକ ସମ୍ପଦକୁ ନଷ୍ଟ କରେ, ସଭ୍ୟତାର ପ୍ରଗତି ବଦଳରେ ଯେ 
ଅଧୋଗତି ହେବ, ଏଥରେ କୌଣସି ସନ୍ଦେହ ନାହିଁ । 

ଏହି ଲେଖକ ଗତ ସପ୍ତାହରେ ପଶ୍ଚିମ ଓଡ଼ିଶାର ଇବ୍‌ ଉପତ୍ଯକା ଯିବାକୁ ସୁଯୋଗ 
ପାଇଥିଲା । ଆଜି ଓଡ଼ିଶାର ତଥାକଥିତ ବିକାଶ ପାଇଁ ଶିଳାୟନ ଜରୁରୀ କି ନାହିଁ ଏ 
କଥା ସ୍ପଷ୍ଟଭାବେ ଜାଣିବାକୁ ହେଲେ ସେ ଅଞ୍ଚଳକୁ ଯିବା ନିତାନ୍ତ ଜରୁରୀ | ଦେଖୁବାକୁ 
ସୁଯୋଗ ମିଳିଥୂୁଲା ମହାନଦୀ କୋଲ୍‌ ଫିଲଟର ତିନୋଟି ମୁଖ୍ୟ କୋଇଲାଖଣି । ସେଗୁଡ଼ିକ 
ହେଲା ବେଲପାହାଡ଼ ଓପନ୍‌କାଷ୍ଠ ମାଇନ୍‌, ଲଖନପୁର ଓପନ୍କାଷ୍ଠ ମାଇନ୍‌ ଓ ଲିଲାରି 
ଓପନ୍‌କାଷ୍ଟଠ ମାଇନ୍‌ | ଏସବୁ କୋଇଲାଖଣିରୁ କୋଇଲା ନିଆଯାଉଛି ଟ୍ରକ୍‌ ଯୋଗେ ! 
ହଜାର ହଜାର ଟ୍ରକ୍‌ ଚାଲିଛି ଦିନରାତି । ଆଖପାଖରେ ବସାଯାଇଛି ଅନେକ ସ୍ତଞ୍୍‌ 
ଆଇରନ୍‌ ଫ୍ୟାକ୍ତି । ଏଠାରୁ ତାପଜ ବିଦ୍ୟୁତ ଶକ୍ତି ଉତ୍ପାଦନ ହେବ ଏବଂ ଆଲୁମିନିୟମ୍‌ 
ଉତ୍ପାଦନ ହେବ ଆନୁମିନାରୁ । ଏଥୁପାଇଁ ତାପଜ ବିଦ୍ୟୁତ ଶକ୍ତି ଉତ୍ପାଦନ ପାଇଁ କେତେକ 
ବିଶିଷ୍ଟ କମ୍ପାନି ଆସି ସାରିଛନ୍ତି । ଏମାନଙ୍କ ଭିତରେ ଅଛନ୍ତି ବେଦାନ୍ତ, ବିରଳା, ରିଲାଏନ୍‌ସ 
ଆଦି ବିଶାଳ କର୍ପୋରେଟ୍‌ମାନେ । ଏ ଅଞ୍ଚଳରେ ଏକ ‘ପାଓୱାର ହବ୍‌! ପ୍ରତିଷ୍ଠା ହେବାର 
ବୁପ୍ରିଣ୍ଟ ତିଆରି ହୋଇଛି ଏବଂ ବିଭିନ୍ନ ପ୍ରକାରର କମ୍ପାନିମାନଙ୍କୁ ସରକାର ପ୍ରୋସ୍ସାହିତ 
କରୁଛନ୍ତି । ଆମ ଗାଡ଼ିର ଡ୍ରାଇଭର ଥୁଲା ଜଣେ ସ୍ଥାନୀୟ ବୟସ୍କ ବ୍ୟକ୍ତ । ସେ ଆଖ୍‌ଆଗରେ 
ଯାହା ଦେଖୁଆସୁଛି, ତାହା କହିବାକୁ ଆରମ୍ଭ କରିଥଲା । ଶିଳାୟନ ଦ୍ଵାରା ସାଧାରଣ 
ଲୋକଙ୍କ ଜୀବନ କିପରି ବିପନ୍ନ ତାହା ସେ ବଖାଣିବାକୁ ଆରମ୍ଭ କରିଥଲା । କଟୁକ୍ତି 
କରୁଥଲା ଚାରିଆଡ଼ର କଳାଧୂଳିର ଆସ୍ତରଣ ଉପରେ । ମତାମତ ଦେଉଥିଲା, ହଜାର 
ହଜାର ଟ୍ରକରେ କୋଇଲା କିପରି ବୁହାଚାଲିଛି ଦିନରାତି । ଲମ୍ବା ଲାଇନ୍‌ ଲାଗିଛି 

ସବୁଆଡ଼େ । ଦଲି ପାଲିର ବିସ୍ଥାପନ କଥା ସମ୍ପର୍କରେ ମଧ୍ୟ ସେ ଆଲୋଚନା କରିଥଲା | 
ଗୋଟାଏ କୋଇଲାଖଣି ଦେଖୁବାକୁ ସିକ୍ୟୁରିଟି ଗାର୍ଡଙ୍କଠାରୁ ଅନୁମତି ନେଇ 
କୋଇଲାଖଣିର ଅତି ନିକଟକୁ ସେ ଆମକୁ ନେବାକୁ ଚେଷ୍ଟା କରୁଥିଲା ଓ ଅନେକ 
ସମୟରେ ସଫଳ ହେଉନଥୁଲା । କେଜାଣି କାହିଁକି ଆମକୁ ତା” ଅଞ୍ଚଳର ନଗ୍ରସତ୍ଯ 
ଦେଖୁବାକୁ ସେ ସହଜ ମନେ କରୁନଥୁଲା | ଗାଡ଼ିର କାଚଝରକା ସବୁ ବନ୍ଦ କରିବାକୁ 
କହି ସେ ଏ.ସି. ଚଲାଉଥୂଲା | ବାହାରକୁ ଯାଇ ଚଲାବୁଲା କରିବାକୁ ତାଗିଦ୍‌ କରୁଥିଲା 
ବାରମ୍ବାର | କିପରି ଭୟ ଓ ଅନିଶ୍ଚିତତା ତା'କୂ ଯେମିତି ଗ୍ରାସ କରୁଥଲା । ଭାରତର 
କୋଇଲା ଖନନ ପାଇଁ ଯେଉଁ ଆଇନଗତ ବ୍ୟବସ୍ଥା ଅଛି, ତାହା ପଢ଼ିଲେ ଜଣକୁ ଅବାକ୍‌ 
ଲାଗିବ | ଏହି ଆଇନ ବଳରେ କୋଇଲା ଗଳିତ ଅଞ୍ଚଳକୁ ଭାରତ ସରକାର ଅନାୟାସରେ 
ନିଜ ଅକ୍ତିଆରରେ ନେଇପାରିବେ ଓ ବିନା ବାଧାରେ ଜମି ଅଧ୍ଵଗ୍ରହଣ କରିପାରିବେ । 
ବିସ୍ଥାପନ ଓ ଥଇଥାନ ସମ୍ପର୍କିତ ସମସ୍ୟାଗୁଡ଼ିକ ଗୌଣ । ମୂଳ ଲକ୍ଷ୍ଯ ହେଉଛି କୋରଲା 
ଉତ୍ତୋଳନ ଓ ବ୍ୟବସାୟ |! ଇବ୍‌ ଭ୍ୟାଲିର ସଭ୍ୟତା ଓ ସଂସ୍କୃତି ଯେ ଦିନେ ଉନ୍ନତ ଓ 
ସମୃଦ୍ଧ ଥୁଲା, ଏହାର ଅନେକ ଉଦାହରଣ ସେ ଅଞ୍ଚଳରେ ରହିଛି । ଏତି ହାସିକ 
ମାଇଲ୍‌ଖୁଣ୍ଟମାନ ଏବେ ମଧ୍ଯ ମୂକସାକ୍ଷୀ ଭଳି ଅଛନ୍ତି । କିନୁ ଆଜି ଧ୍ଵଂସ ଓ ହିଂସାର ଏକ 
ଜୀବନ୍ତ ଚିତ୍ର ସେଠାରେ ଜଳଜଳ ହୋଇ ଦେଖାଯାଉଛି । ଇବ୍‌ ଭ୍ଯାଲିର ଭବିଷ୍ଯତ 
କ'ଣ ? ଏହା ଉପରେ ଆଲୋଚନା କରିବାର ସମୟ ଉପସ୍ଥିତ ହୋଇଛି | ଅମାନୁଷିକ ଓ 
ବିବେକହୀନ ଭାବେ କୋଇଲା ଖନନ ଦ୍ଵାରା ଧୂଳି ଧୂସରିତ ପୃଥୁବୀ କାହା ପାଇଁ ବୋଲି 
ଆମ ଗାଢ଼ିର ଡ୍ରାଇଭର ପ୍ରଶ୍ନ କରିଛି | 


+++ 


ପର୍ଯ୍ୟବେକ୍ଷକ 

ଟେମିରି ଗାଁର ଦୂରବସ୍କା - କିଏ ବୁଝିବ ? 


ପଶ୍ଚିମ ଓଡ଼ିଶାର ଅଗଣିତ ଅବହେଳିତ ଗାଁମାନଙ୍କ କଥା ଭାବିବସିଲେ ମନ ଆପାଣାଛାଏଁ 
ବିଷାଦମୟ ହୋଇଯାଏ । ଗଚମାସରେ ଜଣେ ବନ୍ଧୁ ଅତି ଆପଣାର ସହ ତାଙ୍କ ଗାଁ ଦେଖୁ 
ଆସିବାକୁ ନିମନ୍ତ୍ରଣ କରିଥଲେ | ଗ୍ରାମର ନାମ ଟେମିରି । ବରଗଡ଼ ଜିଲ୍ଲାର ପାଇକମାଳ ବ୍ଲକ୍‌ର 
ଏହା ଗୋଟିଏ ବଡ଼ ଗାଁ । ସତୁରୀ ଦଶକରେ ସେ ଅଞ୍ଚଳରେ କାର୍ଯ୍ୟରତ ଥିଲାବେଳେ ସେ ଗାଁକୁ 
ଦେଖୁବାକୁ ମୋତେ ସୁଯୋଗ ମିଳିଥୂଲା | ଅବଶ୍ୟ ସେତେବେଳେ ସେଠାରେ ପହଞ୍ଚିବାକୁ ଭଲ 
ରାସ୍ତାଟିଏ ନଥୁଲା | ପ୍ରାୟ ୩୦ ବର୍ଷ ପରେ ଗାଆଁଟିକୁ ଦେଖୁବାକୁ ସୁଯୋଗ ମିଳୁଛି ବୋଲି 
ବନ୍ଧୁଙ୍କ ନିମନ୍ତ୍ରଣ ପ୍ରତ୍ୟାଖ୍ୟାନ କରିପାରିଲି ନାହିଁ । ବନ୍ଧୁଜଣଙ୍କ ସୂଚନା ଦେଇଥୁଲେ ଯେ ଗାଁର 
ଯୁବକ ଓ ମହିଳାମାନେ ଆମକୁ ଦିନସାରା ଅପେକ୍ଷା କରିଛନ୍ତି । ପହଞ୍ଚିଲାବେଳକୁ ସନ୍ଧ୍ଯା 
ହୋଇଯାଇଥିଲା ! ଗାଁଟି ସମ୍ପୂର୍ଵ ଅନ୍ଧାର । ସନ୍ଧ୍ୟାରେ ବିଜୁଳି ସରବରାହରେ ବାଧା ପଡ଼ିଥାଏ | 
ଗାଁକୁ ପହଞ୍ଚିବାକୁ ତିନୋଟି ରାସ୍ତା | ପାଇକମାଳରୁ କିଚେମାଲ୍‌ ଓ ରେଳିଆମାଲ୍‌ ଦେଇ ଆସିହେବ । 
ଅନ୍ୟ ରାସ୍ତାଟି ପଦ୍ଧପୁରରୁ ଖଇରାଓ ମହୂୁଲପାଲି ଦେଇ ଟେମିରି ଗାଁରେ ପହଞ୍ଚିଛି । ପାଇକମାଳ- 
ପଦ୍ଧପୁର ମୁଖ୍ୟରାସ୍ତାରୁ ଏବେ ମାଝିପାଲି ଦେଇ ପ୍ରଧାନମନ୍ତ୍ରୀ ଗ୍ରାମ୍ଯସଡ଼କ ଯୋଜନାରେ ନୂଆ 
ରାସ୍ତାଟିଏ ତିଆରି ଚାଲିଛି । ସେଇ ରାସ୍ତାଦେଇ ଆମକୁ ଗାଁରେ ପହଞ୍ଚିବାକୁ ପଡ଼ିଥିଲା | ମୋର 
ତିରିଶବର୍ଷ ତଳର କଥା ସବୁ ମନେପଡୁଥଲା ! ସେ ଗାଁରେ ପ୍ରସ୍ତାବିତ ମଙ୍ଗରିନାଳା କ୍ଷୁଦ ଜଳସେଚନ 
ପ୍ରକଛ ୧୯୬୬ ମସିହାରୁ ଯୋଜନାର ଅନ୍ତର୍ଭୁକ୍ତ ହୋଇଥଲା । ମୋର ବନ୍ଧୁ କହିଲେ ଯେ 
୧ ୯ ୯ ୮- ୧୯୯୯ ମସିହାରେ ଏ ଯୋଜନାଟି ସମ୍ପୂର୍ଣ୍ଣ ହୋଇଛି । ଯେଉଁ ବର୍ଷ ବର୍ଷା ନହୁଏ, 
ସେ ବର୍ଷ ଏ ଜଳସେଚନ ଯୋଜନା ଖରିଫ ଫସଲ ବଞ୍ଚାଇ ଦିଏ, କିନୁ ରବି ଫସଲକୁ ଯଥେଷ୍ଟ 
ପାଣି ରହେନାହିଁ । ଜଳସେଚନ ପ୍ରକଳ୍ପରେ ଅନେକ ଛିଦ୍ର ହୋଇଥିବାରୁ ପାଣି ଲିକ୍‌ ହୋଇଯାଉଛି 
ଓ ରବି ଫସଲ କରିବା ସମ୍ଭବପର ହେଉନାହିଁ । ଗାଁରେ ୩୫ ୦ ପରିବାର | ଗ୍ରାମପଞ୍ଚାୟତର 
ମୁଖ୍ୟ କାର୍ଯ୍ୟାଳୟ ସେଠାରେ ଅଛି । ହାଇସ୍କୁଲଟିଏ ଅଛି | ଗାଁଟି ବୃକ୍‌ କାର୍ଯ୍ୟାଳୟରୁ ୧୭ କି.ମି. 
ଏବଂ ସବ୍‌ଡିଭିଜନ୍‌ କାର୍ଯ୍ୟାଳୟରୁ ୧୫ କି.ମି. | କିନୁ ଗାଁର ଭିରିଭୂମି ଯଥେଷ୍ଟ ନୁହେଁ । ସ୍ବାସ୍ଥ୍ୟ 
ସୁବିଧା ନାହିଁ । ପଶୁ ଚିକିତ୍ସା ପାଇଁ ଏଲ୍‌. ଆଇ. କେନ୍ଦ୍ରଟିଏ ଅଛି । ଜୀବନଜୀବିକାର ସମସ୍ୟାଗୁଡ଼ିକର 
ସମାଧାନ ପାଇଁ ସେଠାରେ ସେମିତି କିଛି ଉଲ୍ଲେଖନୀୟ ପଦକ୍ଷେପ ନିଆଯାଇନାହିଁ । ଗାଁରେ 
ପ୍ରାୟ ୨୫୦ ଜଣ ବେକାର ଯୁବକ ଅଛନ୍ତି । ସମସ୍ତେ କିଛି କିଛି ପାଠ ପଢ଼ିଛନ୍ତି, କିନ୍ତୁ ଚାଷ 
ବ୍ୟତୀତ ଅନ୍ୟ କିଛି ଧନ୍ଦା ଜାଣିନାହାନ୍ତି । ପ୍ରାୟ ୫୦ ଜଣ ଯୁବକ କେରଳ ଆଡ଼କୁ ଜୀବିକା 
”ନ୍ଵଷଣରେ ପଳାୟନ କରିଛନ୍ତି । ଗାଁରେ ମଦ୍ୟପଙ୍କ ସଂଖ୍ୟା ଅନେକ ଗୁଣରେ ବଢ଼ିଯାଇଛି । 

୨ ୦ କି.ମି. ଦୂରରେ ଥିବା ପୋଲ୍ସଦା ଏବଂ ବିଜାଡିହ ମଦଭାଟିରୁ ମଦ ଆସେ ଓ ମଦବେପାରୀର 
ମଦ ବ୍ୟବସାୟ ବେଶ୍‌ ଲାଭଜନକ ହୁଏ । ଗାଁର ଜଣେ ଯୁବକ ସରପଞ୍ଚ ଭାବେ ନିର୍ବାଚିତ 
ହୋଇଛି । କିନ୍ତୁ ଗ୍ରାମଶାସନ ବ୍ୟବସ୍ଥା ବିପର୍ଯ୍ୟସ୍ତ । ଗ୍ରାମ ରାଜନୀତି ସମ୍ପୂର୍ଣ କଳୁଷିତ | ଗ୍ରାମସଭା 
ଠିକ୍‌ ବସୁନାହିଁ । ଗ୍ରାମ୍ୟ ଯୋଜନା ସବୁ ଠିକ୍‌ କାର୍ଯ୍ୟକାରୀ ହେଉନାହିଁ । ଗ୍ରାମ୍ୟଟ ପରିବେଶ ସାମାଜିକ 
ପରିବେଶ ଦ୍ଵାରା କଳୁଷିତ ହୋଇଯାଇଛି ଅନେକ ଦିନରୁ । ମୋତେ ଅବାକ୍‌ ଲାଗିଲା ଯେ 
ଗାଁରେ ଶିକ୍ଷିତଙ୍କ ସଂଖ୍ୟା କିଛି କମ୍‌ ନୂରହେଁ, ଅଥଚ ଗାଁର ସାମାଜିକ, ଆର୍ଥକ, ରାଜନୈତିକ 
ପରିବେଶ ପ୍ରଦୂଷିତ ହୋଇଯାଇଛି । ଅବଶ୍ଯ କିଛିମାସ ତଳେ ମାଆମାନେ ସଂଘବଦ୍ଧ ହୋର 
ନିଶାନିବାରଣ ଆନ୍ଦୋଳନଟିଏ ଆରମ୍ଭ କରିଥଲେ ଓ ମଦ୍ୟପାନ କିଛିମାତ୍ରାରେ ହାସ ହୋଇଯାଇଛି 
ବୋଲି ଖୋଦ୍‌ ମାଆମାନେ କହୁଥିଲେ । କିନ୍ତୁ ଆର୍ଥିକ ପ୍ରଗତି ସେ ଗାଆଁରେ ଉଲ୍ଲେଖନୀୟ 
ଭାବେ କାହିଁକି ହୋଇନାହିଁ ? ଗାଁରେ ଜଳସେଚନର ସୁବିଧା ଅଛି ଅଥଚ କୃଷି ବିକାଶ 
ହୋଇନାହିଁ । ଧାନ ବ୍ୟଯତିରେକ ଅନ୍ଯ ଫସଲ ହେଉନାହିଁ । ଫଳବଗିଚା କରିବାର ଉଦ୍ଯମ 
ହୋଇନାହିଁ । ପନିପରିବା ଚାଷ ପାଇଁ ଆକର୍ଷଣ ବଢ଼ିନାହିଁ । କ୍ଷୁଦ୍ର ଜଳସେଚନ ଯୋଜନା ସହ 
ଜମି ଓ ପାଣିର କିପରି ସଦୂପଯୋଗ ହେବ, ସେଥ୍ପ୍ରତି କାହାର ଧ୍ଯାନ ନାହିଁ । ସଘନ ଚାଷ ବା 
ଜୈବିକ ଚାଷ କଥା କେହି ଶୁଣିନାହାନ୍ତି । ଗାଁଟିର ଖାଦ୍ୟ ସମସ୍ୟା ଯେ ଦୂର ହୋଇଛି, ଏକଥା 
ମନେହେଲା ନାହିଁ । ଅବଶ୍ୟ କେତେକ ଶିକ୍ଷିତ ଯୁବକ ଏବେ ମଧ୍ଯ ଚାଷୀ ହେବାକୁ ପସନ୍ଦ 
କରୁଛନ୍ତି, କିନ୍ତୁ ସେମାନଙ୍କୁ ଆଧୁନିକ କୃଷି ଓ ସଂରକ୍ଷଣ କୃଷି ବିଷୟରେ କୌଣସି ପ୍ରଶିକ୍ଷଣ 
ମିଳିନାହିଁ । “ ଶ୍ରୀଂ ପଦ୍ଧତିରେ କୃଷି କରାଗଲେ କମ୍‌ ପାଣିରେ ଅଧକ ଧାନ ଉତ୍ପାଦନ ହୋଇପାରିବ । 
ସେକଥା ମୋ'ଠାରୁ ଗାଁର ଯୁବକମାନେ ପ୍ରଥମେ ଶୁଣିଥୂଲେ । ଖରିଫ ଫସଲ ପରେ ଗାର, 
ଛେଳିଙ୍କ ଖୋଲା ଚାରଣ ହେତୁ ଦ୍ଵିତୀୟ ଫସଲ ଚାଷ ହୋଇପାରୁନାହିଁ । ଗାଁରେ ଜଙ୍ଗଲ କଟି 
ଯାଇଥିବାରୁ, ବାଡ଼ ଦେବାକୁ ବହୁତ କଷ୍ଠ ହେଉଛି । ସାମାଜିକ ବାଡ଼ ଦ୍ଵାରା ଏ ସମସ୍ଯାର 
ସମାଧାନ ହୋଇପାରିବ, ତାହା କେହି ଚିନ୍ତା କରିନାହାନ୍ତି । ଅର୍ଥକରୀ ଫସଲ କ'ଣ ସେ 
ବିଷୟରେ ମଧ୍ଯ କାହାରି ଧାରଣା ନାହିଁ । ଧାନଚାଷ ଓ ଧାନକଳ ମାଲିକଙ୍କ କଥା ମଧ୍ଯ ସେଦିନ 
ସନ୍ଧ୍ୟାରେ ଆଲୋଚିତ ହୋଇଥୁଲା । ଟେମିରି ଗାଁରେ ସମସ୍ଯା କେବଳ ବଢ଼ିଚାଲିଛି ଏକଥା 
ବୃଝିବାକୁ ବେଶି ବିଳମ୍ବ ହେଲାନାହିଁ । ଦିନ ଥଲା, ଗାଁ ପାଖରେ ଘଞ୍ଚ ଜଙ୍ଗଲ ଥିଲା ଓ ଅନେକ 
କିସମର ଜଙ୍ଗଲଜାତ ଦ୍ରବ୍ୟ ମିନୁଥଲା । ଶିଶୁ, ଶାଳ ଓ ପିଆଶାଳରେ ଜଙ୍ଗଲ ଭରି ଯାଇଥଲା | 
ଏବେ ସବୁ କଟିଯାଇଛି । ଜାଳେଣି କାଠର ଅଭାବ ଦେଖାଦେଇଛି ଗାଁରେ । ମାଆମାନଙ୍କୁ 
ବହୁତ ଅସୁବିଧାର ସମ୍ମୁଖୀନ ହେବାକୁ ପଡ଼ୁଛି ଏଥୁପାଇଁ | 

ଗାଁର ମହିଳାମାନେ ମଦ ବିରୋଧରେ ଆନ୍ଦୋଳନ କରିଆସୁଛନ୍ତି ଅଥଚ ଆର୍ଥିକ ଶୋଷଣର 
ଖୋଲାଖୋଲି ଶିକାର ହୋଇଛନ୍ତି । ସେ ଗାଁରେ ବ୍ୟାଙ୍କ ଓ ଅନ୍ୟ ସରକାରୀ ରଣର ବ୍ୟବସ୍ଥା 
ନଥୁବାରୁ ମାଇକ୍ରୋଟଫାଇନାନ୍୍‌ କମ୍ପାନୀମାନେ ବ୍ଯବସାୟ ବଢ଼ାଇବା ପାଇଁ ସହଜରେ ପ୍ରବେଶ 
କରିଛନ୍ତି । ମାଇକ୍ରୋ-ଫାଇନାନ୍୍‌ କମ୍ପାନିମାନେ ଗାଁର ଅର୍ଥନୀତିକୁ ଶକ୍ତିଶାଳୀ କରୁଛନ୍ତି କି ଦୂର୍ବଳ 
କରୁଛନ୍ତି ଟେମିରି ଗାଁର ଉଦାହରଣରୁ ସ୍ପଷ୍ଟ ଅନୁଧ୍ୟାନ କରାଯାଇପାରେ | ମାଆମାନେ ରଣ ଆଣୁଛନ୍ତି 
ବିଭିନ୍ନ କାରଣ ପାଇଁ । ଖୂଚୂରା ବ୍ଯବସାୟ ବଢ଼ାଇବା ଲକ୍ଷ୍ଯ । ଟେମିରି ଗାଁରେ ୩୦ଟି ସ୍ବୟଂ 

ସହାୟକ ଦଳ ଅଛି । ପ୍ରତ୍ୟେକ ଦଳ କୌଣସି ନା କୌଣସି ମାଇକ୍ରୋ-ଫାଇନାନ୍ଵ କମ୍ପାନି ସହ 
ସମ୍ପକ୍ତ । ପ୍ରତ୍ୟେକ ସଦସ୍ଯ ଯଦି ଦଶହଜାର ଟଙ୍କା ରଣ ଆଣିବେ, ୨୫ ୦ ଟଙ୍କା ହିସାବରେ ପ୍ରତି 
ସପ୍ତାହରେ ଶୁଝିବେ | ଅର୍ଥାତ୍‌ ବର୍ଷକୁ ୧୩୦୦୦ ଟଙ୍କା ଦେବାକୁ ପଡ଼ିବ । ଏହାକୁ ବିଚାରକୁ 
ନେଲେ ସୁଧର ହାର ଶତକଡ଼ା ୩୦ ଅଟେ | ଏଇ ରଣ ଯନ୍ତା ଗାଁ ଅର୍ଥନୀତିର ମେରୁଦଶ୍ଡକୁ ସମ୍ପୂର୍ଣ 
ଭାଟି ଦେଇଛି । ରଣ ଶୁଝିବାକୁ ମାଇକ୍ରୋ-ଫାଇନାନ୍ଵ କମ୍ପାନିମାନେ ବିଭିନ୍ନ ମାନସିକ ଚାପ 
ପ୍ରୟୋଗ କରନ୍ତି । ଯଦି କୌଣସି ସଦସ୍ଯ ମିଟିଂରେ ଅନୁପସ୍ଥିତ ରହିଲା ବା ବିଳମ୍ବରେ ପହଞ୍ଚିଲା, 
ତେବେ ସେମାନଙ୍କୁ ଜୋରିମାନା ଦେବାକୁ ପଡ଼ିବ । ଜଣେ ଦୁଇଜଣଙ୍କୁ ଛାଡ଼ିଦେଲେ, ମହିଳାମାନଙ୍କର 
ମାଇକ୍ରୋ-ଫାଇନାନ୍ଵ କମ୍ପାନି ରଣରେ ବିକାଶ ହୋଇନାହିଁ ବୋଲି ସ୍ପଷ୍ଟ ଜଣାପଡୁଥଲା ! କିନ୍ତୁ ମୁଁ 
ଯେତେବେଳେ ମାଇକ୍ରୋ-ଫାଇନାନ୍ଵ କମ୍ପାନିମାନଙ୍କ କବଳରୁ କେମିତି ମୁକ୍ତି ପାଇବ ବୋଲି ପ୍ରଶ୍ନ 
କରିଥିଲି, ତାହାର କିଛି ହେଲେ ଉତ୍ତର ନଥୁଲା | ବିକଳ୍ପ ଅଥିନୀତି ପାଇଁ ଟେମିରି ଗାଁରେ ଯେମିତି 
କିଛି ହେଲେ ପରିକଛନା ନାହିଁ । ମୁଁ ଆହୁରି ମଧ୍ଯ ପଚାରିଥୂଲି ଯେ ମାଇକ୍ରୋ-ଫାଇନାନ୍ସ କମ୍ପାନିମାନଙ୍କୁ 
ପରିତ୍ୟାଗ କରି ସେମାନେ କାହିଁକି ସିଧାସଳଖ ବ୍ୟାଙ୍କକୁ ଯାଉନାହାନ୍ତି । ସେମାନେ କହିଥୁଲେ ଯେ 
ବ୍ୟାଙ୍କରୁ ରଣ ପାଇବା ଏତେ ଜଟିଳ ଯେ ମାଇକ୍ରୋଫଫାଇନାନ୍ଵ କମ୍ପାନିର ଦ୍ବାରସ୍ଥ ହେବା ଛଡ଼ା 
ଅନ୍ୟ କିଛି ବାଟ ନାହିଁ । 

ଟେମିରି ଗାଁର ବିକାଶ ସେଠାକାର ଗ୍ରାମବାସୀ, ଯୁବକ ଓ ମହିଳାଙ୍କ ପାଇଁ ଯେତିକି ଆହ୍ବାନ 
ହୋଇଛି, ସେଠାକାର ପଞ୍ଚାୟତ, ବୃକ୍‌ ଓ ଜିଲ୍ଲ୍‌ ପ୍ରଶାସନ ପାଇଁ ସେତିକି ଆହ୍ଵାନ ମଧ୍ଯ ହୋଇଛି | 
ପ୍ରଶାସନ ସେ ଗାଁରେ ପହଞ୍ଚି ପାରୁନାହିଁ । ଗ୍ରାମବାସୀ ମଧ୍ଯ ପ୍ରଶାସନ ପାଖରେ ପହଞ୍ଚିବାକୁ ଆଗ୍ରହ 
ପ୍ରକାଶ କରୁନାହାନ୍ତି । ଗ୍ରାମର ସ୍ବୟଂସହାୟକ ଦଳମାନଙ୍କ ଭିତରେ ଅନେକ ଶକ୍ତି ଲୁଚି ରହିଛି, 
ଅଥଚ ସେମାନେ ଦିଗହରା ହୋଇ ବସିଛନ୍ତି । କୌଣସି ସ୍ବେଛାସେବୀ ସଂସ୍ଥା ସେ ଗାଁକୁ କୌଣସି 
କାର୍ଯ୍ୟକ୍ରମରେ ଅନ୍ତର୍ଭୁକ୍ତ କରିନାହିଁ । ସେଦିନ କଥାବାର୍ଭା ବେଳେ ଯୁବକ ଓ ମହିଳାମାନେ 
ତିନୋଟି ପ୍ରସ୍ତାବ ଉପରେ ବିଚାର କରିବାକୁ ସହମତି ପ୍ରଦାନ କରିଥଲେ । ସବୁ ଚାଷୀମାନେ 
ଧାନ ଛଡ଼ା ଅନ୍ଯ ଚାଷ ଓ ବିଶେଷ କରି ଫଳଚାଷ କରିବାରେ ସରକାରୀ ଯୋଜନାର ସାହାଯ୍ୟ 
ନେବା ପାଇଁ ଆଗ୍ରହ ପ୍ରକାଶ କରିଥିଲେ | ମହିଳାମାନେ ମାଇକ୍ରୋ-ଫାଇନାନ୍‌ କମ୍ପାନିଙ୍କ କବଳରୁ 
ମୁକ୍ତି ପାଇବା ପାଇଁ ଚେଷ୍ଟା କରିବେ | ତୃତୀୟ ପ୍ରସ୍ତାବଟି ଥୁଲା ଗ୍ରାମବାସୀ ଗାଁରେ ଗ୍ରାମ୍ୟ 
ସଂଗଠନମାନଙ୍କୁ ମଜବୂତ କରିବେ ଓ ସାମୁହିକ ଦାବି ଉପସ୍ଥାପନ କରି ସରକାରଙ୍କ ବିଭିନ୍ନ 
କାର୍ଯ୍ୟକ୍ରମର ସଫଳ ରୂପାୟନ କରିବେ । ଏସବୁ ପ୍ରସ୍ତାବ ସାକାର ହେଉଛି କି ନାହିଁ ତାହା 
ଦେଖୁବାକୁ ଦିନେ ନା ଦିନେ ସୁଯୋଗ ମିଳିବ ବୋଲି ମୁଁ ଭାବୂଛି । ମୁଁ ଆଶା କରିଛି ଯେ ଏ 
ଗାଁର ଯୁବକମାନେ ଆଉ ଦେଶାନ୍ତରୀ ହେବେ ନାହିଁ । 


+e 


ପର୍ଯ୍ୟବେକ୍ଷକ 
o୭io୧|୨ ୦୧୦ 

ଆଉ ଜଣେ ମାସାନବୁ ଫୁକୋକାଙ୍କ 
ଅପେକ୍ଷାରେ... 


କାଶୀପୁର ଭଳି ଏ ଦେଶର ଅଧ୍ବକାଂଶ ଆଦିବାସୀ ଅଧ୍ୟୁଷିତ ଅଞ୍ଚଳ ଓ ସେଠାରେ କେଉଁ 
କାଳରୁ ବସତି ଭାବେ ସ୍ଥାପିତ ହୋଇଥବା ଅଗଣିତ ଗାଁମାନଙ୍କର ପରିବେଶ ଅବକ୍ଷୟକୁ 
ବିଚାରକୁ ନେଲେ ଆଖୁରେ ଲୁହ ଆସିଯାଉଛି । ମୁଁ ୧୯୮୦ ମସିହାଠାରୁ ୨୦୧୦ ମସିହା 
ପର୍ଯ୍ୟନ୍ତ ଏହି ଗାଁମାନଙ୍କୁ ଅତି ନିକଟରୁ ଦେଖ୍ଆସୁଛି ଓ ଆଦିବାସୀ ଏବଂ ବନବାସୀମାନଙ୍କର 
ସମସ୍ୟା ଗୁଡ଼ିକୁ ବୁଝିବାକୁ ପୂର୍ଣ ପ୍ରୟାସ କରିଆସିଛି । କାଶୀପୁରର କ୍ଷେତ୍ରଫଳ ପ୍ରାୟ ୧୫୦୦ 
ବର୍ଗକିଲୋମିଟର ଓ ଏଥରେ ୪ ୨ ୦ଟି ଗାଁ । ପାହାଡ଼ ପର୍ବତ, ବଣଜଙ୍ଗଲ, ନଦୀ, ଝରଣା, 
ଉପତ୍ୟକା ଓ ଉଚ୍ଚ ଆକାଶକୁ ନେଇ ଏହା ଭୂଗୋଳରେ ସ୍ଥାନ ପାଇଛି | ୧୯୮୦-୮୧ 
ମସିହାରେ କାଶୀପୁରର ସୀମାନ୍ତବର୍ରୀ ଗାଁମାନଙ୍କୁ ଦେଖବାକୁ ସୁଯୋଗ ପାଇଥଲି । ସେଇ 
ଗାଁମାନଙ୍କ ଭିତରେ ଥୁଲା ପୂର୍ବରେ ଶଙ୍କରଡ଼ା ଓ ପଶ୍ଚିମରେ ଭଟିପାସ୍‌, ଉତ୍ତରରେ ଅଡାଜୋର୍‌ 
ଓ ଦକ୍ଷିଣରେ ଧଡ଼ାପାସ୍‌ । ଶଙ୍କରଡ଼ା ଗାଁଟି ଅବଶ୍ୟ ରାସ୍ତାକୁ ଲାଗି ଥଲା, କିନୁ ଅନ୍ୟ ଗ୍ଗାଁସବୁ 
ଥିଲା ଅପହଞ୍ଚ ଓ ଦୁର୍ଗମ । ଦୂଇଦିନ ଚାଲିବାକୁ ପଡୁଥିଲା ସେତେବେଳେ । ଗାଁକୁ ଲାଗି 
ଜଙ୍ଗଲ ଏବଂ ଚିରସ୍ରୋତା ଝରଣା | ସବୁ ଅଭାବ ଭିତରେ ଆଦିବାସୀ ମଣିଷଟିର ମୁହଁରେ 
ହସ ଲାଗି ରହିଥିଲା । ତଙ୍ଗର ଚାଷ ଥୁଲା ସର୍ବସ୍ବ । ବର୍ଷସାରା ପାଇଁ ସେ ଯଦିଓ ଖାଦ୍ଯ 
ଉତ୍ପାଦନ କରିପାରୁନଥଲା, ତଥାପି ଛଅମାସରୁ ଉର୍ବ୍ ପାଇଁ ଖାଦ୍ୟ ପାଇପାରୁଥୁଲା ! ଜୀବନ 
ଜୀବିକା କ୍ଷେତ୍ରରେ ଉପୁଜୁଥ୍‌ବା ସମସ୍ଯାଗୁଡ଼ିକୁ ପାରୁପର୍ଯ୍ୟନ୍ତ ଲଢ଼ି ମଧ୍ଯ ତା'ର ସମ୍ମୁଖୀନ 
ହୋଇପାରୁନଥୁଲା | ଖରା, ବର୍ଷା ଓ ଶୀତଦିନେ ସବୁବେଳେ ଘରେ ବାହାରେ ନିଆଁ ଲଗାଇବାକୁ 
କାଠର ଅଭାବ ନଥୁଲା ¦ ଗାରଗୋରୁ ଚରିବା ପାଇଁ ଘାସର ଅଭାବ ନଥୁଲା । ଆଦିବାସୀ 
ଗୋଟାପଣେ ଥୁଲା ଅମୃତର ସନ୍ତାନ | ବର୍ଷସାରା ଡଙ୍ଗର ପାହାଡ଼ ସବୁ ଶାଗୁଆ ରହୁଥିଲା | 
ଅବଶ୍ୟ ପୋଡୁଚାଷ ପାଇଁ ଗଛ କାଟିବାକୁ ପଡୁଥିଲା ଓ ନିଆଁ ଲଗାଇବା ଅଭ୍ଯାସଗତ 
ହୋଇଥଲା ¦ 

ପାହାଡ଼ ଉପରେ କୁଡ଼କି ବା କୋଦାଳ ଦ୍ଵାରା ହିଁ ଚାଷ କାମ ହେଉଥିଲା | କିଏ 
କେମିତି ପାହାଡ଼ ଉପରେ ହଳ ମଧ୍ଯ ବୂୁଲାଉଥିଲେ ଅଳସୀ ବୁଣିବା ପାଇଁ । ପୋଡୂଚାଷର 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ । ୭୭ 

କରାମତି ଥଲା ଖୁବ୍‌ ବେଶି | ଦଶାବାର ପ୍ରକାରର ଫସଲ ଫଳୁଥୂଲା ସେଠାରେ | ଅଧାଜଳା 
କାଠ ଆଦିବାସୀ ଘରକୁ ବୋହି ଆଣୁଥଲା |! ଚାରି/ ପାଞ୍ଚବର୍ଷ ପରେ ପୋଡ଼ୁଚାଷ ପାଇଁ ଉଦ୍ଦିଷ୍ଟ 
ଜମିରେ ପୁଣି ଗଛ କଅଁଳି ପାରୁଥିଲା । ଅସଲରେ ବାରବର୍ଷ ପର୍ଯ୍ୟନ୍ତ ତା'କୁ ଛାଡ଼ିବାକୁ ନିୟମ 
ନଥଲେ ମଧ୍ଯ ଆଦିବାସୀର ଆର୍ଥିକ ଅନଟନ ବାଧ୍ୟ କରୁଥଲା ଚାରି/ପାଞ୍ଚ ବର୍ଷ ପରେ ପୁଣି 
ପୋଡ଼ୁଚାଷ କରିବା ପାଇଁ | ପୁଣି ଗଛ କଟା ହେଉଥଲା ଓ ଜମିକୁ ଖୋଳିବାକୁ ପଡ଼ୁଥୁଲା | 

ଦେଖାଗଲା ଯେ, ପୋଡୁଚାଷ ପାଇଁ ଉଦ୍ଦିଷ୍ଟ ଇଲାକାଟି ସମ୍ପର୍ଣ୍ଣ ଲଣ୍ଡା ହୋଇ ପଥର 
ବାହାରି ଯାଇଛି । ଘାସ ମୁଠାଏ ବି ଉଠୁନାହିଁ । ଆଦିବାସୀ ସେ ଇଲାକାରେ ନା ପାଉଛି 
ଫସଲ ନା ପାଉଛି ଜାଳକାଠ |! ଆହୂରି ମଧ୍ୟ ସେଠାକୁ ଗାଲଗୋରୁ ଚରିବାକୁ ଯାଉନାହାନ୍ତି 
କାଶୀପୁରର ଅନେକ ଅଞ୍ଚଳ ଏହିଭଳି ହୋଇଗଲାଣି । ଏଥରର ଉକ୍ରଟ ଶୀତମାତ୍ରା ଟପିଛି 
ସତ, କିନୁ ଘର ଭିତରେ ନିଆଁ ଜଳାଇବା ବା ଗାଆଁ ଦାଣ୍ଡରେ ରାତ୍ରିରେ ନିଆଁ ଜଳାଇ ଅଳସ 
ଭାର୍ଗିବା କି ଗୀତ-ନାଚ କରିବା ଆଜିକାଲି ସମ୍ଭବପର ହେଉନାହିଁ । ଆଦିବାସୀର କାନ୍ଧରେ 
ଟାର୍ିଆ । କିନ୍ଧୁ ଏବେ ଗଛଟିଏ ଦେଖାଯାଉନାହିଁ ହାଣିବା ପାଇଁ । 

ଅନେକ କ୍ଷେତରେ କାଗଜକଳ-ବାଲା ଇୟୁକାଲିପଟାସ୍‌ ବା ନୀଳଗିରି ଗଛ ଲଗାଇଛନ୍ତି 
ଆଦିବାସୀଙ୍କୁ ପ୍ରଲୋଭିତ କରି । ସରକାରଙ୍କ ସାମାଜିକ ବନୀକରଣ ଓ ଜାପାନ୍‌ ସରକାରଙ୍କ 
ସହାୟତାରେ ବନୀକରଣ ଓ ବନବିଭାଗର ସଂସ୍କାର ଯୋଜନାରେ କେଉଁଠି କେଉଁଠି ଗଛ 
ଲଗାଯାଇଛି ବୋଲି ବଡ଼ ବଡ଼ ସାଇନ୍‌ ବୋର୍ଡ ଏବଂ ସୂଚନା ଫଳକ ଲଗାଯାଇଛି ବିଭିନ୍ନ 
ଗାଁରେ | କିନ୍ତୁ କାଗଜକଳର ବୃକ୍ଷରୋପଣ କାଗଜକଳ ଚାଲିବା ପାଇଁ ଓ ଲାଭଜନକ ବ୍ୟବସାୟ 
ପାଇଁ । ଜାପାନ ସରକାରଙ୍କ ସହାୟତାରେ ଚାଲୁଥିବା ପ୍ରକଳ୍ପରେ ଜଙ୍ଗଲ ସୁରକ୍ଷା କରାଯିବାର 
ଉଦ୍ଦେଶ୍ୟ ନିହିତ ଅଛି ବୋଲି ଦର୍ଶାଯାଉଛି ଏବଂ ଏହାର ନିରନ୍ତର ପରିଚାଳନା ଦ୍ଵାରା 
ବନବାସୀଙ୍କ ଜୀବନ ଜୀବିକାର ସମସ୍ୟା ସମାଧାନ ହେବାର ପରିକଛ୍ନା ରହିଛି । 

କାଶୀପୁର ଭଳି ସବୁ ଆଦିବାସୀ ଅଞ୍ଚଳର ଅବସ୍ଥାକୁ ବର୍ଣ୍ଣନା କରିବାକୁ ବିଶେଷ କଷ୍ଟ 
ପଡ଼ିବ ନାହିଁ । ଜୀବନ ଜୀବିକାର ସମସ୍ୟା ଏତେ ଉଗ୍ର ହୋଇଛି ଯେ ଜାପାନୀ ସରକାର 
ହୁଅନ୍ତୁ ବା ବିଶ୍ବବ୍ୟାଙ୍କ ହେଉ, କର୍ପୋରେଟ୍‌ମାନେ ହୁଅନୁ ବା ସରକାର ହୁଅନ୍ତୁ ସେମାନଙ୍କର 
ସମସ୍ତ ଅନୁଦାନ ବା ସେବା କାର୍ଯ୍ୟକ୍ରମ ସମୁଦ୍ରକୁ ଶଙ୍ଖେ ପଣା ଭଳି । ଅସଲରେ ସମସ୍ୟାର 
ସମାଧାନ ହୋଇପାରିବ ଯଦି ଏ ଅଞ୍ଚଳର ସମସ୍ତ ବାସିନ୍ଦା ପ୍ରତିଜ୍ଞାବଦ୍ଧ ଭାବେ ଦୂଇଟି ବିଷୟ 
ଉପରେ ଗୁରୁତ୍ଵ ଆରୋପ କରିବେ । 

ପ୍ରଥମଟି ହେଉଛି, ଜମିରେ ହଳଧରିବେ ନାହିଁ କିମ୍ବା କୃଡ଼କି କୋଦାଳରେ ଖୋଳିବେ 
ନାହିଁ । ଅନ୍ୟଟି ଟାର୍ିଆ ପରିବର୍ରେ ବୃକ୍ଷରୋପଣରେ ନିଜକୁ ସମ୍ପୂର୍ଣରୂପେ ନିୟୋଜିତ କରିବେ | 
ଏହା କରିବା ଦ୍ଵାରା ମୃତ୍ତିକା ସଂରକ୍ଷଣ ହେବ ଓ ଉତ୍ପାଦନ ବଢ଼ିବ । ଆଦିବାସୀର ମନମୁତାବକ 
ବୃକ୍ଷରୋପଣ ଦ୍ଵାରା ପରିବେଶ ସମ୍ପଦ୍ଧ ଏବଂ ସତତ ହୋଇପାରିବ । ଏହା କପୋଳକଳିତ 
ନୁହେଁ । ଆଦିବାସୀର ଆବଶ୍ୟକ ହେଉଥିବା ଖାଦ୍ୟ ସୁରକ୍ଷା, ପାନୀୟ ଜଳ ସୁରକ୍ଷା, ଜୀବିକାର 
ସୁରକ୍ଷା ଆଦିକୁ ମଧ୍ଯ ନିଶ୍ଚିତ କରିହେବ | ଏହା ପୂୃଥବୀରେ ଯେଉଁ କେତେଜଣ ସତ୍ୟ ବୋଲି 

ପ୍ରମାଣିତ କରିଛନ୍ତି, ସେମାନଙ୍କ ଭିତରେ ଜାପାନ୍‌ର ଜଣେ ଶ୍ରେଷ୍ଠ ବ୍ୟକ୍ତିତ୍ଵ ସ୍ବର୍ଗତଃ ମାସାନବୁ 
ଫୁକୋକା ଅନ୍ୟତମ । 

ମୁଁ ଯେତେବେଳେ ନିରାଶା ଓ ପରାଜୟର ଦୁଃଖରେ ଭାଟ୍ଗିପଡ଼ୁଛି, ସେତେବେଳେ 
ମାସାନବୁ ଫୁକୋକାଙ୍କ ତିନୋଟି ଯୁଗାନ୍ତକାରୀ ପୁସ୍ତକ ପଢ଼ିବାର ଆବଶ୍ୟକତା ବିଶେଷ ଅନୁଭବ 
କରୁଛି । ବହି ତିନିଟିର ନାମ ପାଠକମାନଙ୍କ ଅବଗତି ନିମନ୍ତେ ମୁଁ ନିମ୍ନରେ ଉଲ୍ଲେଖ କରୁଛି । 
ସେଗୁଡ଼ିକ ମଧ୍ଯରୁ ପ୍ରଥମଟି ହେଉଛି ' ଠ୩6 Straw Revolution’, ଦ୍ଭିତୀୟଟି ହେଉଛି 
‘The Natural Way of Farming’ ଏବଂ ତୃତୀୟଟି ହେଉଛି “ The Road Back 
to Nature’ | 

ତିନୋଟି ବହିର ଉଦେଶ୍ୟ ଭିନ୍ନ । ମାସାନବୁ ଫୁକୋକାଙ୍କ ଜନ୍ମ ୧୯୧୩ ମସିହା 
ଫେବୃଆରି ଦୁଇ ତାରିଖରେ ଓ ମୃତ୍ୟୁ ୨୦ ୦୮ ମସିହା ଅଗଷ୍ଟ ୧୬ ତାରିଖରେ ପ୍ରାୟ ୯ ୫ 
ବର୍ଷରେ । ସେ ଜଣେ ମୃତ୍ତିକା ବିଜ୍ଞାନୀ ଥିଲେ ପେଶାରେ ଓ ଶିକ୍ଷାରେ ! କିନୁ ଆଧୁନିକ କୃଷିର 
ଥିଲେ ପ୍ରବଳ ସମାଲୋଚକ । ନିଜର ପାରିବାରିକ ଫାର୍ମକୁ ସେ ୨୫ ବର୍ଷ ବୟସରେ 
ଚାକିରି ଛାଡ଼ି ଫେରିଥିଲେ ଓ ଜମିକୁ ବିନା ହଳରେ କିପରି ଚାଷ କରିହେବ, ତାହା ଉପରେ 
ଗଭୀର ଅଧ୍ୟୟନ କରି ସ୍ଵତନ୍ତ୍ର ବାଟରେ କୃଷିର ଉପାୟ ବାହାର କରିଥଲେ | ଜାପାନ ଏବଂ 
ଅନ୍ୟାନ୍ୟ ପାଶ୍ଚାତ୍ୟ ଦେଶଗୁଡ଼ିକରେ ଚାଷୀ ବ୍ଯବହାର କରୁଥିବା ରାସାୟନିକ ସାର ଓ 
କୀଟନାଶକ ଓଷଧର ସେ ଥୁଲେ ସମ୍ପୂର୍ଣ୍ଣ ବିରୋଧୀ | 

ପ୍ରଥମେ ପ୍ରଥମେ ତାଙ୍କ ଦ୍ଵାରା ସମର୍ଥୃତ ଚାଷକୁ କେହି କେହି ସ୍ଵୀକାର କରୁନଥୂଲେ; 
କିନ୍ତୁ କ୍ରମେ କ୍ରମେ ତାଙ୍କର ବକ୍ତା ଶୁଣି, ବହି ପଢ଼ି ଏବଂ ତାଙ୍କର ଫାର୍ମକୁ ପରିଦର୍ଶନରେ 
ଆସି ଅନେକ ପ୍ରଭାବିତ ହେଲେ ଓ ପ୍ରାକୃତିକ ଉପାୟରେ ଚାଷ କରିବାକୁ ଆଗ୍ରହ ପ୍ରକାଶ 
କଲେ | ଭାରତରେ ତାଙ୍କର କୃଷି ପ୍ରଣାଳୀକୁ ‘ଚାଷୀ ଚାଷ” ବୋଲି ନାମିତ କରାଗଲା | 
ଅର୍ଥାତ୍‌ ବିନା ରାସାୟନିକ ସାର ବା କୀଟନାଶକ ଓଷଧ ବ୍ଯବହାର ଏବଂ ବିନା ହଳରେ 
କୃଷିରେ ଥିବା ଆଧ୍ଯାତ୍ସିକତାକୁ ମାନ୍ୟତା ଦିଆଯାଇଥିବାରୁ ଏହାକୁ ‘ଚାଷୀ ଚାଷ” ବୋଲି 
ସମସ୍ତେ ମାନିନେଲେ । ମାଟିରେ ହଳ ହେଉନଥବାରୁ ମୂରିକାର ସଂରକ୍ଷଣ ହେଲା | ମୃତିକା 
ସଂରକ୍ଷଣ ହେବାରୁ ଗଛପତ୍ର ବେଶ୍‌ ବଢ଼ିଲା | ପରିବେଶ ସୁରକ୍ଷା ହେଲା ମଧ୍ଯ | ଧୀରେ ଧୀରେ 
ପରିବେଶ ବ୍ୟବସ୍ଥା ବା ଇକୋସିଷ୍ଟମ୍‌ (Eଠ-$ystem) ପୁନର୍ଜୀବିତ ହେଲା | ଜମି, ଜଳ 
ଓ ଜଙ୍ଗଲର ଏକ ସମନ୍ଵୟ ମଧ୍ଯ ହୋଇପାରିଲା । ଏହିଭଳି ଫୁକୋକାଙ୍କ ଦ୍ଵାରା ଆରମ୍ଭ 
ହୋଇଥୁବା କୃଷି ପଦ୍ଧତି ପୂଥବୀର ବିଭିନ୍ନ ଦେଶରେ ଲୋକପ୍ରିୟ ହୋଇପାରିଲା | ଫୁକୋକାଙ୍କ 
ବହି ‘ ଠe Straw Revolution’ ଦ୍ଵାରା ଅନୁପ୍ରାଣିତ ହୋଇ ଅନେକ ସଂସ୍ଥା ଓ ସଂଗଠନ 
ମଧ୍ଯ ପୃଥ୍ବୀ ସାରା ଗଠିତ ହେଲା | ଫୁକୋକାଙ୍କୁ ପରିଦର୍ଶନ କରିବାକୁ ନିମନ୍ତ୍ରଣ ମିଳିଲା | 
୧୯୮୮ ମସିହାରେ ତାଙ୍କୁ ରମନ୍‌ ମ୍ୟାଗାସେସ୍‌ ଶ୍ରେଷ୍ଠ ପୁରସ୍କାରରେ ସମ୍ମାନିତ କରାଗଲା ¦ 

ପୂଥଚବୀ ସାରା ଯେଉଁ ମରୁଭୂମିକରଣ ପ୍ରକ୍ରିୟା ବିସ୍ତାରିତ ହେଉଛି, ତାହାର ନିରାକରଣ 
ପାଇଁ ଫୁକୋକା ବିଭିନ୍ନ ପ୍ରକାରର ପ୍ରସ୍ତାବ ଦେଇଥିଲେ | ସବୁଠାରୁ ଉଲ୍ଲେଖନୀୟ କଥା ଥୁଲା 

ଯେ ଆଫ୍ରିକାର ଅନାହାର ପ୍ରପୀଡ଼ିତ ଅଞ୍ଚଳରେ ଲୋକେ ଚାହୁଁଥିବା ଚାଷ ନ କରି କଫି ଆଦି 
ଅର୍ଥକରୀ ଫସଲ ଚାଷ ପାଇଁ ପ୍ରୋତ୍ସାହନ ଦିଆଯାଉଛି | 

କାଶୀପୁର ଘଞ୍ଚ ଜଙ୍ଗଲ ନଷ୍ଟ ହେବା ପଛରେ ଆଦିବାସୀମାନଙ୍କର ଯେତିକି ହାତ ଅଛି, 
ଅଣ- ଆଦିବାସୀମାନଙ୍କର ହାତ ସେତିକି ରହିଛି । କାଶୀପୁରର ଘଞ୍ଚ ଶାଳ ଜଙ୍ଗଲ ଠିକାଦାରମାନଙ୍କୁ 
ଅଥବା କର୍ପୋରେସନ୍‌କୁ କାଟିବା ପାଇଁ ଲାଇସେନ୍‌ସ ଦେବାରେ ସରକାର ଅନେକ ଆଗ୍ରହ 
ନିଷ୍ଢୟ ଦେଖାଇଛନ୍ତି । ତେଣୁ ଆଦିବାସୀ ଗୋଟିଏ ଗଛ କାଟିଲେ ଅଣ-ଆଦିବାସୀ ପାଞ୍ଚୋଟି 
ଗଛ ନିଶ୍ଚିତ କାଟିଛନ୍ତି । ଏହା ପରେ ପରେ ରେଲ ଲାଇନ୍‌ କାମ ଆରମ୍ଭ ହୋଇଥିଲା ଓ 
ପ୍ରସିଦ୍ଧ ଲିଲିଗୁମା ଶାଳ ଜଙ୍ଗଲ ଧ୍ଵସ୍ତବିଧ୍ବସ୍ତ ହୋଇଯାଇଥୁଲା । 

ଏବେ ମାଇନିଂ କାମ ଆରମ୍ଭ ହୋଇଛି ଓ ଯାହାକିଛି ଜଙ୍ଗଲ ନାମରେ ବଣବୁୂଦା ଥୁଲା, 
ତାହା ମଧ୍ଯ କଟିବାରେ ଲାଗିଛି । କାଶୀପୁରର ଆଦିବାସୀ ପରିବାର ପାଖରେ କୋଇଲା ବା 
ପେଟ୍ରୋଲିୟମ୍‌ ଗ୍ୟାସ୍‌ ପହଞ୍ଚିନାହିଁ । ପହଞ୍ଚିଥିଲେ ବି ପାଖରେ ପଇସା ନାହିଁ କିଣିବାକୁ । ତେଣୁ 
କାଠ ଖଣ୍ଡିଏ ନଥୁଲେ, ସେ ଜାଳିବ କ”ଣ ? ରୋଷେଇ ପାଇଁ ଇନ୍ଧନ କେଉଁଠୁ ପାଇବ ? 
ଘୋର ଶୀତରାତିରେ ନିଆଁ ପୋଇଁବାକୁ ସେ କରିବ କଣ ? ପୃଥବୀସାରା ଏହିଭଳି ସମସ୍ୟାର 
ମୁକାବିଲା କରିବାକୁ ମାସାନବୁ ଫୁକୋକା କେତୋଟି କଥା କହିଯାଇଛନ୍ତି । ପ୍ରଥମଟି ହେଲା 
ଯେ ବୃକ୍ଷରୋପଣ ଯଥେଷ୍ଟ ନୁହେଁ । 

କାଶୀପୁରରେ ଗତ ୩୦ ବର୍ଷ ଧରି ବୃକ୍ଷରୋପଣ ଚାଲିଆସିଛି, ଅଥଚ ଜଙ୍ଗଲ ହ୍ରାସ 
ହେବାରେ ଲାଗିଛି | ଅସଲ କଥା ହେଉଛି ଯେ ପ୍ରାକୃତିକ ବ୍ୟବସ୍ଥାକୁ ସଂରକ୍ଷଣ କରିବା ଦ୍ଵାରା 
ହିଁ ଲଣ୍ଡାପାହାଡ଼ରେ ଘାସ ଉଠିବ, ଜଙ୍ଗଲ ସୃଷ୍ଠି ହେବ, ପ୍ରାକୃତିକ ଝରଣାମାନ ସବୁଦିନ ପାଇଁ 
ପ୍ରବାହିତ ହେବେ ଓ ବର୍ଷାଚକ୍ରର ପୁନରୁଦ୍ଧାର ହେବ | ଏଇଥୁପାଇଁ ଆଦିବାସୀମାନଙ୍କୁ ଡଙ୍ଗର 
ପାହାଡ଼ରେ ହଳ କରିବା ଓ କୂଡୂକି ଚଳାଇବାକୁ କେତେବର୍ଷ ବନ୍ଦ କରିବାକୁ ହେବ | ଏହା 
ସହ ଆବାଳବୃଦ୍ଧବନିତାଙ୍କୁ ତାଙ୍କ ମନମୂତାବକ ଗଛ ଲଗାଇବାକୁ ଶପଥ ନେବାକୁ ହେବ । 

କେବଳ କାଗଜକଳ ବା ସରକାରଙ୍କ ଜଙ୍ଗଲ ବିଭାଗ ଗଛ ନୁହେଁ, ଆଦିବାସୀର କାନ୍ଧରେ 
ଥିବା ଟାଙ୍ଗିଆକୁ ନିୟନ୍ତ୍ରଣ କରିବାକୁ ହେବ । ବିଭିନ୍ନ ପ୍ରକାର ବିହନ ଲୋକଙ୍କୁ ମିଳୁଥବ । 
ଆପଣାର ଇଛା ମୁତାବକ, ବୃକ୍ଷରୋପଣ ପାଇଁ ଲୋକଙ୍କୁ ଜାଗା ମଧ୍ଯ ମିଳୁଥିବ | ଉତ୍ତର-ପୂର୍ବ 
ଅଞ୍ଚଳରେ ପୋଡ଼ୁ ଚାଷ ମଧ୍ଯ ହେଉଛି | କିନ୍ତୁ ସେଠାରେ ଆଦିବାସୀମାନେ ପୁରୁଷ ପୁରୁଷ ଧରି 
ସଂରକ୍ଷଣ କୃଷି କରିଆସୁଛନ୍ତି ଓ ଇକୋସିଷ୍ଟମ୍‌ର ଧୀରେ ଧୀରେ ଜନସଚେତନତା ବଢ଼ିବା 
ହେତୁ ଜଙ୍ଗଲ କୃଷିର ଅର୍ଥ ସ୍ଵତନ୍ତ୍ର ହୋଇଛି । ଏସବୁର ପୂନଃପ୍ରବର୍ଗଶନ ପାଇଁ ଆଉ ଜଣେ 
ମାସାନବୁ ଫୁକୋକାଙ୍କୁ ଆଦିବାସୀ ଅଞ୍ଚଳ ଅପେକ୍ଷା କରିଛି । 


+++ 
ପର୍ଯ୍ୟବେକ୍ଷକ 
୧୪୦୧୨୦୧୦ 

ଆଦିବାସୀ ଗାଁ: 
ପାହାଡ଼ ତଳର ଘାସ ଭଳି 


ଏବେ ଜଣେ ବନ୍ଧୁ ଆଦିବାସୀ ଗାମାନଙ୍କ ବିଷୟରେ କିଛି ରୁକ୍ଷ ମତାମତ ଦେଇଥ୍‌ଲେ । 
କହୁଥିଲେ ଯେ ଆଦିବାସୀ ଯେଉଁ ମାତ୍ରାରେ ଜଙ୍ଗଲ ଧ୍ଵଂସ କରିଚାଲିଛି, ସେଠାରେ ଆଦିବାସୀ 
ଅଞ୍ଚଳରେ ଦିନେ ମୁଠାଏ ଘାସ ମିଳିବ ନାହିଁ । କିନୁ ଜଙ୍ଗଲ ଧ୍ଵଂସ କିଏ ବେଶି କରୁଛି - 
ଆଦିବାସୀ ନା ଅଣଆଦିବାସୀ ତାହା ଏକ ବିବାଦୀୟ ମତାମତରେ ପରିଣତ ହୋଇଯାଇଛି । 
କିନ୍ତୁ ମୁଁ ଏପରି ଗାଁ ଦେଖିଛି, ସେଠାରେ ମୂଭିକା କ୍ଷୟ ଏତେ ପରିମାଣରେ ହୋଇସାରିଛି ଯେ 
ମୁଠାଏ ଘାସ ମଧ୍ଯ ପାଇବା କଷ୍ଟକର ହୋଇପଡୁଛି । କିନ୍ତୁ ଆଦିବାସୀର ଘାସ ସହ ସମ୍ପର୍କ 
ଅନେକ ଦିନରୁ ରହିଛି । ପୃଥବୀସାରା ସବୁ ଆଦିବାସୀମାନେ ଘାସ ଉପରେ ନିର୍ଭର କରି ପଶୁପାଳନ 
କରି ଆସୁଛନ୍ତି | ଗାର ହେଉ କି ଚମରୀଗାଲ ହେଉ, ମେଣ୍ଢା ହେଉ କି ଛେଳି ହେଉ, ପଶୁପାଳନ 
ଆଦିବାସୀ ଜୀବନ-ଜୀବିକାର ଏକ ମୁଖ୍ୟ ଅଙ୍ଗ । ଏଇଥ୍‌ପାଇଁ ଘାସ ଉପରେ ତା'କୁ ନିର୍ଭର 
କରିବାକୁ ହେଉଛି । ଘାସରେ ଘର ଛପର କରିବାରେ ଅନେକ ଆଦିବାସୀ ବିଶେଷ ଅଗ୍ରହୀ 
ଥାଆନ୍ତି 

କାଶୀପୁର ଅଞ୍ଚଳରେ “ପିରି' ନାମରେ ଏକ ଜଙ୍ଗଲୀ ଘାସରେ ଘର ଛପର କଲେ ତିନି 
ଚାରି ବର୍ଷ ଆଉ ଛପର କରିବା ଦରକାର ପଡ଼େନାହିଁ । ବର୍ଷା ପବନର ଦାଉରୁ ସହଜରେ ରକ୍ଷା 
ମଳିଯାଏ । “ପିରି' ଘାସ ଧାନରୁ ବାହାରୁଥିବା ପାଳ ନଡ଼ାଠାରୁ ବେଶ୍‌ ଶକ୍ତ ଓ ଲମ୍ବା ମଧ୍ଯ । 
ବେଳେବେଳେ ଏ ‘ପିରି' ଘାସର ଚାହିଦା ଏତେ ବେଶୀଥାଏ ଯେ ଆଦିବାସୀ ତାହାକୁ ବିକ୍ରୟ 
କରିଥାଏ । ' ପିରି' ଘାସ ନ ମିଳିଲେ ` ଛନ୍ଦି? ଘାସ ମଧ୍ଯ ମଳିଥାଏ ଜଙ୍ଗଲରେ | ସେଥୁରେ ଘର 
ଛପର କଲେ ଗୋଟିଏ ବର୍ଷ କଷ୍ଷେମଷ୍ଟେ ଚଳିଯାଏ । “ ପିରି' ଘାସ ଆଜିକାଲି ଜଙ୍ଗଲ କଟିଗଲା 
ପରେ ବିଶେଷ ମିଳୁନାହିଁ । କିନୁ ଛିନ୍ଦି ଘାସ ଯେଉଁଠି ଜଙ୍ଗଲ କଟିଯାଇଛି, ସେ ଅଞ୍ଚଳରେ 
ବେଶ୍‌ ମିଳିଥାଏ | ମୂତ୍ତିକା କ୍ଷୟର ସଙ୍କେତ ହେଉଛି ' ଛିନ୍ଦି ଘାସ । ଅର୍ଥାତ୍‌ ଯେଉଁଠି କିଛି ଚାଷ 
ହେବ ନାହିଁ, ସେଠାରେ ' ଛିନ୍ଦିଂ ଘାସ କେବଳ ଉଠିବ | କିଚୁ ଆଦିବାସୀ ପାହାଡ଼ ତଳର ଘାସକୁ 
ସବୁବେଳେ ମାନ୍ୟତା ଦେଇ ଆସିଛି । ଏଥିରେ କବିତା ଅଛି, ଛନ୍ଦ ଅଛି ଓ ଦର୍ଶନ ମଧ୍ଯ | 

ପବନ ବତାସ ଆସିଲେ ବଡ଼ ବଡ଼ ଗଛ ଉପୁଡ଼ି ପଡ଼ିବ । ଭୀଷଣ ବର୍ଷା ହେଲେ ପାହାଡ଼ 
ଉପରୁ ବଡ଼ ବଡ଼ ପଥର ଖଣ୍ଡ ଗଡ଼ିଆସିବ । କିନ୍ତୁ ପାହାଡ଼ ତଳର ଘାସସବୁ ଝଡ଼ ବତାସ ନଇଁପଡ଼ି 
ସହିଯିବ । ଏହା ଜୀବନ ଦର୍ଶନର ଏକ ମହାନ୍‌ ସତ୍ୟତାକୁ ହିଁ ଉନ୍ମୋଚନ କରିଛି । ଆଦିବାସୀ 
ଏଥିପାଇଁ ଯେତେ ଝଡ଼ଝଞ୍ଜା ଆସୁଛି ତାହାକୁ ହିଁ ମୁଣ୍ଡ ପାତି ସହି ନେଇଛି । ସେଇଥୁପାଇଁ 
ସହଜରେ ସେ ଉପୁଡ଼ି ଯାଇନାହିଁ ବା ମରି ହଜି ଯାଇନାହିଁ । ପୁରୁଷ ପୁରୁଷ ଧରି ଅକଥନୀୟ 
ଅତ୍ୟାଗାର ଓ ଶୋଷଣ ସତ୍ତ୍ଵେ ସେ ନିଜକୂ ବଞ୍ଚାଇ ରଖିଛି । ଏ କଥା ସତ ଯେ ଆଗାମୀ 
ଦିନମାନଙ୍କରେ ଆହୁରି ଭୟଙ୍କର ଝଡ଼ତୋଫାନ ଆସିବାର ଯେଉଁ ସୂଚନା ମିଳିସାରିଛି, ତାହାକୁ 
ମୁକାବିଲା କରିବା ପାଇଁ ସେ ନିଜକୁ ପ୍ରସ୍ତୁତ କରୁଛି ! ଅନାଗତ ଭବିଷ୍ୟତକୁ ସେ ଦେଖିପାରୁଛି 
କି ନାହିଁ ଏ ପ୍ରଶ୍ନ ଉଠୁନାହିଁ ସମ୍ଭବତଃ । ଅନେକ ଆଦିବାସୀ ବିଲୁପ୍ତପ୍ରାୟ ହେଲେ ମଧ୍ଯ ସେମାନେ 
ନିଜକୂ ବଞ୍ଚାଇବା ପାଇଁ ଘୋର ସଂଗ୍ରାମ କରିଆସୁଛନ୍ତି । ଯଦି ପାହାଡ ତଳର ଘାସ ମରିଯିବ, 
ତେବେ ଆଦିବାସୀ ମଧ୍ଯ ମରିହଜି ଯିବ । କିନଧୁ ପାହାଡ଼ ତଳର ଘାସ ସବୁଦିନ ପାଇଁ ବଞ୍ଚି ରହିବ 
ତ ? ଏ ପ୍ରଶ୍ନ ବାରମ୍ବାର ପଚ୍ରରିବାର ଅଛି | 

ମୁଁ ପ୍ରତ୍ୟେକ ଆଦିବାସୀ ଗାଁରେ ଏହି ପ୍ରଶ୍ନ ପଚାରୁଛି, କିନୁ ସବୁବେଳେ ଠିକ୍‌ ଉତ୍ତର 
ପାଉନାହିଁ । ଆଦିବାସୀ ଗାଁମାନଙ୍କୁ ଆଉଥରେ ଆବିଷ୍କାର କରିବାର ସମୟ ଉପସ୍ଥିତ ହୋଇଛି । 
ଯେଉଁମାନେ ଆଦିବାସୀମାନଙ୍କୁ ଭଲ ପାଆନ୍ତି, ସେମାନଙ୍କର ଏହା ଏକ ନୈତିକ କର୍ରବ୍ଯ । 
ଆଦିବାସୀମାନଙ୍କୁ ମୁଖ୍ୟନାୟକ କରି କେଉଁଭଳି ଭାବେ ଗାଁର ନକ୍ସା ତିଆରି ହେବ, ତାହା 
ଉପରେ ଗତ କେତେବର୍ଷ ଧରି ପ୍ରଶ୍ନ ଉଠିଛି; କିନ୍ତୁ ସଠିକ୍‌ ଉତ୍ତର ମିଳୁନାହିଁ । ଆଦିବାସୀର 
ଆଦି ବାସୀତ୍ଵକୁ ମାନ୍ୟତା ଦେଇ କେଉଁଭଳି ରଚନାମୁକ କାର୍ଯ୍ୟକ୍ରମର ପରିକଳ୍ପନା 
କରାଯାଇପାରିବ ? ଯେଉଁଠି ଜଗତିକରଣ ଓ ବଜାରବେପାର ପ୍ରକ୍ରିୟାର ଆକ୍ରମଣ ଅବ୍ୟାହତ 
ରହିଛି, ସେଠାରେ ବାସ୍ତବିକତାର ସହ କେଉଁ ପ୍ରକାରର ଆଦର୍ଶବାଦୀ ଗାଁର ପରିକଳ୍ପନା 
କରାଯାଇପାରିବ ? ଏହି ସମ୍ପର୍କରେ କେତୋଟି ଉଦାହରଣ ନିଆଯାଇପାରେ । ଏଥରେ ଅଛି 
ଆଦିବାସୀଙ୍କ ସ୍ଵାଭିମାନ, ସଶକ୍ତିକରଣ ଓ ସମପଦ୍ଧି | 

ପ୍ରଥମେ ନର୍ମଦା ନଦୀବନ୍ଧ ଯୋଜନାରେ ବିସ୍କରାପିତ ଗାଁମାନଙ୍କରେ ବିକଳ୍ପ ବିକାଶ ପାଇଁ 
ଶ୍ରୀମତୀ ମେଧା ପାଟକରଙ୍କ ନେତୃତ୍ଵରେ ଆରମ୍ଭ ହୋଇଥଲା “ ଜୀବନଶାଳା” । ଏଥିରେ 
ଗାଁମାନଙ୍କର ରଚନାତ୍ସକ ନବନିର୍ମାଣ ଏକ ନୂତନ ଶିକ୍ଷା ମାଧ୍ଯମରେ ସମ୍ଭବ ବୋଲି ଆସ୍ଥା 
ରଖାଯାଇଛି । ନର୍ମଦା ପ୍ରକଳ୍ପ ଦ୍ଵାରା ପ୍ରଭାବିତ ଗାଁମାନଙ୍କରେ ଶିକ୍ଷା ବ୍ୟବସ୍ଥା ଗତ ପଚାଶ ବର୍ଷ 
ଧରି ବିପର୍ଯ୍ୟସ୍ତ ବୋଲି ସମସ୍ତେ ଅନୂଭବ କରିଆସୁଥଲେ | ସରକାରୀ ସ୍କୁଲ କାଗଜ-କଲମରେ 
ଗାଲୁଥଲା | ଅଗଷ୍ଟ ୧୫, ଜାନୁଆରି ୨୬ ଦିନମାନଙ୍କରେ ପତାକା ଉତ୍ତୋଳନ ପାଇଁ କେବଳ 
ଶିକ୍ଷକମାନେ ଗୀମାନଙ୍କୁ ଆସୁଥିଲେ । ଅନ୍ଯ ଦିନେ କାହାର ଦେଖାନାହିଁ । ଗାଁରେ ସମତା, 
ସୌହାର୍ଦଦ୍ୟ ଏବଂ ସ୍ଵାବଲମ୍ବନ ପାଇଁ ଆବଶ୍ୟକ ହୋଇଛି ଏକ ନୂତନ ଶିକ୍ଷା, ଯେଉଁଥିରେ ଥୁବ 
ସଂଘର୍ଷ ଓ ନବନିର୍ମାଣ । ଏହାକୁ ଅଧାର କରି ଆରମ୍ଭ ହୋଇଥଲା ଜୀବନଶାଳା ୧୯୯ ୧- 

୯ ୨ ମସିହାରେ | ଏହି ନୂତନ ଶିକ୍ଷାର ଆଭିମୁଖ୍ଯ ଥଲା ଆଦିବାସୀଙ୍କର ସଂସ୍କୃତି ଏବଂ 
ଜ୍ଞାନଭଣ୍ଡାରର ଯଥାର୍ଥ ବିନିଯୋଗ । 

ଏହି ବିସ୍ଥାପିତ ଗାଁମାନଙ୍କର ପିଲାମାନେ “ ନର୍ମଦା ବଚାଓ” ଆନ୍ଦୋଳନରେ ଗଭୀର ଭାବେ 
ସଂଶ୍ଳିଷ୍ଟ ହୋଇଥଲେ | ଏଇଥୁପାଇଁ ଜୀବନଶାଳାରେ ଏ ପିଲାମାନଙ୍କୁ ପ୍ରାକୃତିକ ସମ୍ବଳ ଓ ତାହା 
ଉପରେ ହେଉଥିବା ସଂଘର୍ଷ ମୁଖ୍ୟ ପଠନୀୟ ବିଷୟ ଥିଲା | ସତ୍ୟାଗ୍ରହର ଉପାଦାନ ମଧ୍ଯ ପାଠ୍ୟକ୍ରମ 
ଭିତରେ ଅନ୍ତର୍ଭୁକ୍ତ ହୋଇଥଲା | ସବୂଗୁଣରେ ଜୀବନଶାଳାର ପାଠ୍ୟକ୍ରମ ସ୍ଵତନ୍ତ୍ର ଓ ଭିନ୍ନ ଥଲା | 
ଏଥରେ ଥଲା ଆଦିବାସୀ ଭାଷାର ମାନ୍ୟତା ଓ ପ୍ରାସଙ୍ଗିକତା । “ଆମ୍ରୋ କାନ୍ଯା' ଓ “ଆମ୍ୋ 
ଜଙ୍ଗଲ” ନାମରେ ଦୂଇଟି ପୁସ୍ତକ ମଧ୍ଯ ରଚନା କରାଯାଇଥୁଲା | ଦୂଇଜଣ ସାହସୀ ଭୀଲ୍‌ ଆଦିବାସୀ 
ରୋଜ୍ୟା ନାଏକ ଓ ଚୀମା ନାଏକ ବ୍ରିଟିଶ ଶାସନ ବିରୁଦ୍ଧରେ ଲଢାଇ କରିଥୁଲେ | ତାଙ୍କ 
ଉପରେ ବହି ମଧ୍ଯ ଜୀବନଶାଳା ଛାତ୍ରଙ୍କ ପାଇଁ ଲେଖାଯାଇଥୁଲା । କିନ୍ତୁ ଏହା ଭୀଲ୍‌ ବା ଭୀଲାଲା 
ଆଦିବାସୀଙ୍କ ସଂଘର୍ଷର କାହାଣୀ କେବଳ ନ ଥିଲା, ଏହା ଥିଲା ସେ ଅଞ୍ଚଳର ଉପନିବେଶବାଦୀ 
ଶାସନ ବିରୁଦ୍ଧରେ ସଂଗ୍ରାମ | 

ଜୀବନଶାଳାରେ ପାଠ ପଢାଉଥୁବା ଶିକ୍ଷକମାନ “ ନର୍ମଦା ବରାଓ” ଆନ୍ଦୋଳନ ସହ ସାମିଲ୍‌ 
ଥିଲେ ! ଏମାନଙ୍କୁ ସାହାଯ୍ୟ କରିବା ପାଇଁ ଗ୍ରାମ୍ୟ କମିଟିମାନ ଗଢ଼ା ହୋଇଥିଲା । ଲୋକମାନଙ୍କ 
ହାତକୁ କେମିତି କ୍ଷମତା ଆସିବ, ତାହା ଥୁଲା ମୁଖ୍ୟ ରଣନୀତି । ୨୦୦୦ ମସିହା ସୁଦ୍ଧା ଦଶଟି 
ଜୀବନଶାଳାରେ ପ୍ରାୟ ଆଠଶହ ପିଲା ପାଠ ପଢୁଥିଲେ ଓ ଝିଅମାନେ ଏଥରେ ସାମିଲ୍‌ 
ହୋଇଥୁଲେ । ନର୍ମଦା ବନ୍ଧ ଯୋଜନାରେ ଯେତେବେଳେ ଗାଁଗୁଡିକ ବୁଡିବାରେ ଲାଗିଲା, 
ସେତେବେଳେ ଏହି ପିଲାମାନେ ସବୁଠାରୁ ବେଶୀ ପ୍ରତିବାଦ କରିଥଲେ ! “ ଜୀବନଶାଳା'ର 
ଆବଶ୍ୟକତା ସବୁ ଆଦିବାସୀ ଗାଁରେ ରହିଛି ଏବେ ମଧ୍ଯ । କାରଣ ଆଗାମୀ ଦିନରେ ଅନେକ 
ଆଦିବାସୀ ଗାଁ ବିସ୍ଥାପିତ ହେବାର ଆଶଙ୍କା ଯଥେଷ୍ଟ ପରିମାଣରେ ରହିଛି ଓ ଏହିସବୁ ଗାଁର 
ପିଲାମାନଙ୍କୁ ନୂତନ ଶିକ୍ଷା ପ୍ରଦାନ କରିବାର ଆବଶ୍ଯକତା ଅନେକ ଗୁଣରେ ବଢିଯାଇଛି ! 
' କୀବନଶାଳା' କେବେ ଇତିହାସରେ ପରିଣତ ହେବ ନାହିଁ, ଏଥରେ ମୁଁ ନିଃସନ୍ଦେହ ଅଛି । 

ଆଉ ଏକ ସଫଳ କର୍ମଚଟିନ୍ତନର ଉଦାହରଣ ହେଉଛି, ଗୁଜରାଟର ଭାଷା ଟ୍ରଷ୍ଟ | ଭାଷାକୁ 
ମାଧ୍ଯମ କରି କିପରି ବିକାଶର ଏକ ନୂତନ ଦିଗନ୍ତ ଉନ୍ମୋଚିତ ହୋଇପାରିବ, ତାହାର ଏକ 
ପଦ୍ଧତି ଆରମ୍ଭ କରାଯାଇଛି ଗୁଜରାଟର ଆଦିବାସୀ ଅଞ୍ଚଳରେ । ଭାଷା ଟ୍ରଷ୍ଟ ସଂସ୍କାର ମୁଖ୍ଯ 
ହେଉଛନ୍ତି ଡକ୍ଟର ଗଣେଶ ଡେଭୀ । ସଂସ୍ଥାଟି ଗୋଟିଏ ଆଦିବାସୀ ଏକାଡେମୀ ପ୍ରତିଷ୍ଠା କରିଛି 
ଗୁଜରାଟର ତେଜ୍‌୍ଗଡଠାରେ | ଏବେ ଆଦିବାସୀ ଅଞ୍ଚଳରେ ଯେଉଁ ସ୍ଵତନ୍ତ୍ର ଆର୍ଥକ ଜୋନ୍‌ ବା 
ସେଜ୍‌ (SEZ) ସବୁ ପ୍ରତିଷ୍ଠା କରାଯାଉଛି, ତାହା ଅନେକ ଜନଆନ୍ଦୋଳନ ସୃଷ୍ଟି କରିଛି | 

ଆଦିବାସୀ ଅଞ୍ଚଳରେ ଜୋର ଜବରଦସ୍ତି ଜମି ଅଧବଗ୍ରହଣକୁ ଆଦିବାସୀମାନେ ସ୍ଵୀକାର 
କରିନାହାନ୍ତି | ଏଥିପାଇଁ ଡକ୍ର ଡେଲୀ ଏବେ ଗ୍ରୀନ୍‌ ଇକୋନୋମିକ୍‌ ଜୋନ୍‌ (ଓE2)ର ପରିକଳନା 
କରିଛନ୍ତି | ଏହାକୁ ଆଧାର କରି ଗାଁମାନଙ୍କର କୃଷିକୁ ବିକାଶ କରିହେବ ଏକ ନିର୍ଦିଷ୍ଟ ଉପାୟରେ । 

ଏହି କୃଷି ପଦ୍ଧତିରେ ରାସାୟନିକ ସାର ଓ କୀଟନାଶକ ଓଷଧ ବ୍ୟବହାର ହେଉନଥୂବ | ବିଶ୍ବ 
ବଜାର ପରିବର୍ରେ ସ୍ଥାନୀୟ ବଜାରକୁ ପ୍ରୋସ୍ବାହନ ଦିଆଯାଉଥବ । ସ୍ଥାନୀୟ ଜୈବବିବିଧତା ଓ 
ଜୀବିକାକୁ ସୁରକ୍ଷା ମଧ୍ଯ ମିଳୁଥବ । ଲୋକେ ଶସ୍ଯପାଣ୍ଠି ବା କୂଟ୍ମ୍ ପାଣ୍ଠି ଗଢ଼ିଥିବେ । ଗାଁରେ 
ଜଳର ସୂୁପରିଗାଳନା ପାଇଁ ସହଯୋଗ ସର୍ବୋଚ୍ଚ ସ୍କାନ ଗ୍ରହଣ କରିଥୁବ | ପ୍ରତ୍ୟେକ ଗାଁରେ 
ନୂତନ ଢଙ୍ଗରେ ଶିକ୍ଷାକେନ୍ଦ୍ରମାନ ପ୍ରତିଷ୍ଠା ହୋଇଥିବ । ଗାଁରେ ପ୍ରତ୍ୟେକ ଲୋକ ରୋଜଗାର 
ପାଇବେ ଓ ପେଟକୁ ଖାଇବାକୁ ମିଳୁଥିବ । ଗାଁକୁ ଶିକ୍ଷାବିତ୍‌ ଲେଖକ, କଳାକାର ଏବଂ 
ମାନବାଧ୍ବକାର ସୁରକ୍ଷା ଦେଉଥବା କର୍ମୀମାନେ ଆସୁଥୁବେ ଓ ଗାଲୋକଙ୍କ ସହ ସାମିଲ୍‌ 
ହେଉଥିବେ । ପାରମରିକ ବିକାଶ ପ୍ରକ୍ରିୟା ପରିବର୍ରେ ବିକଳ୍ପ ଓ ଆଦିବାସୀକୈନ୍ଦ୍ରିକ ବିକାଶ 
ପ୍ରକ୍ରିୟା ଅବାରିତ ରହିଥିବ | ବର୍ରମାନର ଜଗତିକରଣ ଦ୍ଵାରା ନିୟନ୍ତ୍ରିତ ସ୍ଵତନ୍ତ୍ର ଆର୍ଥକ ଜୋନ୍‌ରେ 
ହଜାର ହଜାର ଏକର ଜମି ଅଧଗ୍ରହଣ କରାଯାଇଛି ! ଏହା ପରିବର୍ରେ ଗ୍ରୀନ୍‌ ଇକୋନୋମିକ୍‌ 
ଜୋନ୍‌ ବା ସବୂଜ ଆର୍ଥକ୍‌ ଜୋନ୍‌ ଭାବେ ସବୂ ଆଦିବାସୀ ଗାଁମାନଙ୍କୁ ନିଆଯିବାକୁ ଭାଷା ଟୁଷ୍ଠ 
ଆହ୍ଵାନ ଦେଇଛି । 

କାଶୀପୁରରେ ମଧ୍ଯ କିଛି ଗାଁକୁ ଇକୋ-ଭିଲେଜ ବା ପରିବେଶ ସଂଚାଳିତ ଗାଁ ହିସାବରେ 
ଆଦିବାସୀମାନେ ଘୋଷଣା କରିଛନ୍ତି । ସେଠାରେ ନୂତନ ଭାବେ ବିକାଶର ମଞ୍ଜି ପୋତା ଯାଇଛି 
ଓ ଯାହା ସ୍ଥାନୀୟ ଲୋକମାନଙ୍କର ହିତରେ କରାଯିବା ଉଚିତ୍‌ ତାହା କରାଯାଇଛି । ସେ ଗାମାନଙ୍କୁ 
ସ୍ଵାବଲମ୍ବୀ କରିବା ଓ ବାହାରର ରାଜନୀତି ଏବଂ ଅର୍ଥନୀତିର ଅନୁପ୍ରବେଶ ବନ୍ଦ କରିବା ପାଇଁ 
ଉଦ୍ୟମ ଜାରି ରହିଛି । ଗାଁମାନଙ୍କରେ ମାଆଭଉଣୀମାନେ ସ୍ମିର କରିଛନ୍ତି ଯେ ଜଳ, ଜମି, 
ଜଙ୍ଗଲ, ପବନ ଓ ପରିବେଶ ସେମାନଙ୍କର ନିଜର ଅତି ଆପଣାର | ଏହାକୁ ବିନାଶ ଦିଗରେ 
ବିନିଯୋଗ ହେବାକୁ ସେମାନେ ଦେବେ ନାହିଁ । ଗାଁ ବଞ୍ଚିଲେ ସେମାନେ ବଞ୍ଚିବେ । ପାହାଡ଼ 
ତଳର ଘାସ ଭଳି ସେମାନେ ରହିଯିବେ, କିନୁ ଉପୁଡ଼ି ଯିବେ ନାହିଁ, ଯେତେ ଝଡଝଞ୍ଜା ଆସୁ 
ପଛକେ! 


YY 
ପର୍ଯ୍ୟବେକ୍ଷକ 
୨୮/୧/୧୦ 

ଗ୍ରାମ୍ୟ ଜୀବନ ଓ ଜଳ ବିବାଦ 


ଆଦିବାସୀ ଗୀ ହେଉ ବା ଅଣଆଦିବାସୀ ଗୀ ହେଉ, ଗ୍ରାମ୍ୟ ଜୀବନ କେବଳ ଜମି, 
ଜଳ ଓ ବୃକ୍ଷଲତା ଏବଂ ଜଙ୍ଗଲକୁ ନେଇ ଗଢ଼ି ଉଠିଛି ବୋଲି ନିଃସନ୍ଦେହରେ 
କୃହାଯାଇପାରେ | କେଉଁଠି ଗାଁ ବସତି କେବଳ ନିର୍ଦିଷ୍ଟ ସ୍ଥାନରେ ତ” ଅନ୍ୟ କେଉଁଠି ଗାଁ 
କହିଲେ ବିକ୍ଷିପ୍ତ ପଡ଼ା ଓ କେତୋଟି ଘର ସମୂହକୁ ବୁଝାଇଥାଏ । ବିଭିନ୍ନ ସମ୍ପ ଦାୟର 
ଆଦିବାସୀ ଗୀମାନଙ୍କୁ ବିଭିନ୍ନ ଢଙ୍ଗରେ ସ୍ଥାପନ କରିଛନ୍ତି । ଏ ଲେଖକ ଦେଖିଛି ଯେ 
ଅନେକ ଆଦିବାସୀ ଘରକୂ ଲାଗି ଘର ତିଆରି କରନ୍ତି ନାହିଁ । ଗୋଟିଏ ଘର ଓ ଆଉ 
ଗୋଟିଏ ଘର ଭିତରେ ଦୂରତ୍‌ଵ ଗୋଟାଏ କି.ମି. ବି ହୋଇପାରେ | ଦକ୍ଷିଣ ଓଡିଶାରେ କିନ୍ତୁ 
ଆଦିବାସୀ ଗାଁ କହିଲେ ଘରକୁ ଲାଗି ବାସଗ୍ଧହ ସବୁ । ବିଭିନ୍ନ ଆଦିବାସୀଙ୍କ ବାସଗ୍ଧହର 
ଢାଞ୍ଚା ଅଲଗା ଅଲଗା | ଗଦବାର ଘର, ସଉରାର ଘର, ସାନ୍ତାଳର ଘର ଅଥବା ଜୁଆଙ୍ଗର 
ଘରକୁ ବିଚାରକୁ ନେଲେ ସବୁ ପ୍ରଭେଦ ସ୍ପଷ୍ଟ ହୋଇଯାଏ | ଅବଶ୍ୟ ସରକାରୀ ଯୋଜନାରେ 
ଇନ୍ଦିରା ଆବାସ ଘର” କରିବାକୁ ହେଲେ ବା ଆଦିବାସୀ ନିଜର ସ୍ଵଚ୍ଛଳତା ପ୍ରଦର୍ଶନ 
କରିବାକୁ ହେଲେ, ଘର ସବୁ ନକ୍ସା ଏବଂ ଏଵଷ୍ଟିମେଟ୍‌ ହିସାବରେ ହେବ | ଘରର ଛାତ 
ଆଜବେଷ୍ଟସ୍‌ ସିଟ୍‌ ହେବ ବା ପତଳା କଂକ୍ରିଟ୍‌ ହେବ | ଆଦିବାସୀ ସବୁବେଳେ ଚାହୁଁଥାଏ 
ଯେ ତାହାର ଘର ସାହୁକାର ଘରଭଳି ଶୋଭାପାଉ | ଆଦିବାସୀମାନେ ନିଜର ମାନସିକତା 
ବଦଳାଇଛନ୍ତି ଏହି କେତେ ବର୍ଷରେ । ସରକାରଙ୍କର ନୀତି ମଧ୍ଯ ଥଲା ଯେ ଆଦିବାସୀମାନେ 
ଅପହଞ୍ଚ ଇଲାକାରୁ ଉଠିଆସି ରାସ୍ତାକଡରେ ଇନ୍ଦିରା ଅବାସ କଲୋନୀରେ ରହନ୍ତୁ 
ସେଇଥ୍‌ପାଇଁ ଗଢ଼ା ହୋଇଥଲା ରାସ୍ତାକଡ଼ରେ ଅନେକ କଲୋନୀ | ସେଠାରେ କିନ୍ତୁ 
ଆଦିବାସୀମାନେ ରହିଲେ ନାହିଁ ଓ ଘରସବୁ ଉଜୁଡ଼ି ଗଲା । ସରକାର ଭାବୁଥିଲେ ଯେ 
କଲୋନୀ ସହ ଶିକ୍ଷା, ସ୍ବାସ୍ଥ୍ୟ ଓ ପାନୀୟଜଳ ଆଦି ସର୍ବନିମ୍ନ ସୁବିଧା ଆଦିବାସୀମାନଙ୍କୁ 
ସହଜରେ ଯୋଗାର ଦେଇହେବ । ସରକାରୀ କର୍ମଗ୍ରରୀମାନେ ସହଜରେ ସେମାନଙ୍କ 
ପାଖରେ ପହଞ୍ଚି ପାରିବେ । ଆଦିବାସୀମାନେ ଜୀବିକା ଅନୁସନ୍ଧାନରେ ବାହାରକୁ 
ଯାଇପାରିବେ | କିନ୍ତୁ ଆଦିବାସୀମାନେ ଅସଲରେ କ”ଣ ଚାହିଁଥିଲେ ତାହା ସରକାରଙ୍କ 
ନୀତି ଓ ଆଭିମୁଖ୍ୟକୁ ପ୍ରଭାବିତ କରିପାରି ନଥିଲା । ଅନେକ ଆଦିବାସୀ କଲୋନୀ ଛାଡ଼ି 
ପୁଣି ଜଙ୍ଗଲ ଭିତରକୁ ଫେରିଯିବାର ଦୃଷ୍ଟାନ୍ତ ସବୁଆଡେ ଦେଖାଯାଇଛି । କିନ୍ତୁ କାହିଁକି ? 

ଆଦିବାସୀ ଚାହେଁ ଜମି, ଜଳ ଓ ଜଙ୍ଗଲ ସମ୍ପଦର ମାଲିକ ସିଏ- ସରକାର ନୁହନ୍ତି ! 
ସରକାରଙ୍କ ସବୁ ଆଇନ୍‌ ଯେମିତି ତାହା ଉପରେ ଲଦି ଦିଆଯାଇଛି ଓ ତାହାର ଅଧ୍ବକାର 
ସବୁ ଛଡ଼ାଇ ନିଆଯାଇଛି । ଅଣଆଦିବାସୀମାନେ ତାହାର ଇଲାକାକୁ ଅନୁପ୍ରବେଶ କରିଛନ୍ତି 
କେଉଁ ଯୁଗରୁ ଓ ଆଦିବାସୀଙ୍କ ସଂସ୍କୃତି, ପରମ୍ପରା ଓ ସ୍ବାବଲମ୍ବନଶୀଳତାକୁ କଳୁଷିତ କରିଛନ୍ତି | 
ଆଦିବାସୀ ଗୀମାନଙ୍କ ପକ୍କା ରାସ୍ତା କରିବାର ଯୋଜନାକୁ ନେଇ ଆଦିବାସୀମାନେ 
ସବୂବେଳେ ଦୃନ୍ଦ୍ରରେ ପଡ଼ିଛନ୍ତି । ଆଦିବାସୀ ଗୀକୁ ସବୁଦିନିଆ ରାସ୍ତା ରହିବ କି ନାହିଁ ? 
ରାସ୍ତା ରହିଲେ ସଭ୍ୟତା ପଶିବ, ବଜାର ଆସିବ, ସରକାରୀ କଳ ଓ ବେସରକାରୀ ସେବା 
ପହଞ୍ଚିପାରିବ । କିନୁ ରାସ୍ତା ଆସିଲେ ଆଦିବାସୀ ଆଉ ଆଦିବାସୀ ହୋଇ ରହିବ ନାହିଁ । 
ଏହି ଦ୍ଵନ୍ଦ ପୃଥବୀସାରା ଦେଖାଦେଇଛି । 

ଆଦିବାସୀ ଗାଆଁ ସବୁ ଜଳସ୍ରୋତ ଉପରେ ଅନେକ ମାତ୍ରାରେ ପର୍ଯ୍ୟବସିତ । ପାଖରେ 
ଯଦି ଝରଣା ବା ନଦୀଟିଏ ଥାଏ ତେବେ ଗାର ସ୍ଥାୟିତ୍ଵ ଖୁବ୍‌ ବେଶୀ ବଢ଼ିଯାଏ । ବର୍ଷ 
ଚମାମ୍‌ ପାଣି ମିଳୁଥୂଲେ, ଗାଁର ଖୁସି ଅନେକ ଗୁଣରେ ବଢ଼ି ଯାଇଥାଏ । ଝରଣା କୂଳକୁ 
ସମସ୍ତେ ଯାଆନ୍ତି ଗାଧୋଇବା ପାଇଁ, ପାନୀୟ ଜଳ ପାଇଁ, ଗାଇ ଓ ମରସଷିଙ୍କୁ ପାଣି ପିଆଇବା 
ପାଇଁ । ଅନେକ ଆଦିବାସୀ ଗାଁରେ ଜଳସ୍ତୋତକୁ ଅଟକାଇ ଜଳସେଚନର ବ୍ଯବସ୍ଥା 
କରାଯାଇଛି । ଆଦିବାସୀ ତାହାର ଜ୍ଞାନକୌଶଳକୁ ବେଶ୍‌ ବ୍ଯବହାର କରିଛି ଏଥୁପାଇଁ । 
ରିଞ୍ଜିନିୟର ବା ବୈଷୟିକ ଜ୍ଞାନର ଆବଶ୍ଯକତା ହୋଇ ନାହିଁ । ଅବଶ୍ଯ ସରକାର ଯଦି 
ଜଳ ଅମଳ ପ୍ରକଳଛ ସବୁ କରୁଛନ୍ତି ରଞ୍ଜିନିୟରିଂ ଜ୍ଞାନକୌଶଳ ବିନା କିଛି ହେଲେ ସମ୍ଭବ 
ହେବ ନାହିଁ । ଦକ୍ଷିଣ ଓଡିଶାରେ ନଳକୂପ ଆସିବା ପୂର୍ବରୁ ଗାଁମାନଙ୍କରେ କୂଅ ସବୁ ତିଆରି 
ହୋଇଥଲା । କିନ୍ତୁ ପାନୀୟ ଜଳ ପାଇଁ ଉଦ୍ଦିଷ୍ଟ କୂଅଗୁଡ଼ିକ ଗାଁର ଆବର୍ଜନାରେ ପୋତା 
ଯାଇଥଲା । ଏ ଲେଖକ ଅନେକ ଦିନ ପର୍ଯ୍ୟନ୍ତ ବୁଝିପାରୁ ନଥିଲା ଯେ ନଦୀ-ଝରଣାର 
ଗୋଳିଆ ପାଣି ପିଇବା ପରିବର୍ଗେ କୂଅର ପାଣି ଯଥେଷ୍ଟ ଭଲ । କିନ୍ତୁ ସବୁ ସରକାରୀ 
ଜୁଅମାନଙ୍କୁ କାହିଁକି ଆଦିବାସୀମାନେ ପୋତି ପକାଉଛନ୍ତି । ଆଦିବାସୀମାନଙ୍କର ଯୁଗ୍ତି ଥିଲା 
ଅକାଟ୍ୟ । ସେମାନେ କହୁଥିଲେ, ଯେଉ ଗୀରେ କୂଅ ଅଛି, ସେ ଗୀରେ କେହି ମଦ ପିଇ 
ମାତାଲ୍‌ ହେଲେ ବା କଳି ଝଗଡ଼ା କରିଲେ କୂଅକୁ ଡେଇଁ ଆମ୍ବହତ୍ଯା କରିବା ଘଟଣା 
ବଢ଼ିଯାଇଥାଏ ! ଅନେକ ଉଦାହରଣ ଅଛି ଆଦିବାସୀ ଗାମାନଙ୍କରେ । ପୋଲିସ୍‌ କେସ୍‌ 
ମଧ୍ଯ ଲାଗିଛି ଏଥୁପାଇଁ । ଅନେକ ଆଦିବାସୀ କହୁଛନ୍ତି ଯେ କୂଅରୁ ପାଣି କାଢ଼ିବା ପାଇଁ 
ଦରକାର ବାଲ୍‌ଟି ଓ ଦଉଡ଼ି । ଏହା ଗୋଟାଏ ବୋଝ ନୂହେଁ ତ ଆଉ କ'ଣ ? ନଦୀ ଓ 
ଝରଣା ଏଥପାଇଁ ବେଶ୍‌ ପସନ୍ଦ ସମସ୍ତଙ୍କର | କିନ୍ତୁ ନଳକୂଅ ସ୍ଥାପିତ ହେଲାପରେ, 
ଆଦିବାସୀମାନେ ସବୁବେଳେ ଦାବି କରିଥାଆନ୍ତି ଯେ ତାଙ୍କ ଗୀରେ ନଳକୂପ ବା 
ବୋରିଙ୍ଗଟିଏ ବସୁ । କିନ୍ଧୁ ନଳକୂପ ସବୁ କିଛି ଦିନ ପରେ ଅକାମୀ ହୋଇଯାଏ ମରାମତିର 
ଅଭାବ ହେତୁ । ନଳକୂପର ପାଣିରେ ଲୁହାଳିଆ ଅଂଶ ମିଶିଥାଏ ଓ ସେ ପାଣିରେ ଭାତ 

ରୋଷେଇ କଲେ ଭାତ କଳା ହୋଇଯାଏ । ମୁହଁ ହାତ ଧୋଇଲେ ଦାନ୍ତ ମଧ୍ୟ କଳା 
ହୋଇଯାଏ । ଆଦିବାସୀ ଏଥୁରେ ହତାଶ ହୋଇ ପୁଣି ନଦୀ ଝରଣାକୂ ଫେରିଯାଏ । 
ଅବଶ୍ୟ ନଦୀ ଝରଣାର ପ୍ରଦୂଷିତ ଗୋଳିଆ ପାଣି ବ୍ଯବହାର କରି ବର୍ଷାଦିନେ ଅନେକ 
ଆଦିବାସୀ ଝାଡ଼ାବାନ୍ତି ଓ ହଇଜାରେ ମରିଥାଆନ୍ତି- କିନ୍ତୁ ପାଣି ବିଶେଷକରି ପିଇବା ପାଣିର 
ଆବଶ୍ଯକତା ମେଣ୍ଟିବ କେମିତି ? ସରକାରୀ କର୍ଚ୍ଧ ପକ୍ଷ କୂଅ ଖୋଳି ତାହାକୁ “ ସାନିଟାରୀ 
କୂଅ”ରେ ପରିଣତ କରୁଛନ୍ତି । କୂଅ ଉପରେ ଛାଡ଼ ପଡ଼ିବ ଓ ସେଥୁରେ ହ୍ୟାଣ୍ଡ ପମ୍ପଟିଏ 
ଲାଗିବ । ଅନେକ ଆଦିବାସୀ ଗାଁରେ ଏହି “ସାନିଟାରୀ କୂଅଗୁଡ଼ିକ ଭଲ କାମ କରୁଛି 
ବୋଲି ଏକ ଅଧ୍ୟୟନରୁ ଜଣାପଡ଼ିଛି । ଗାଁମାନଙ୍କର ଜନସଂଖ୍ୟା ବଢ଼ିବା ସଙ୍ଗେ ସଙ୍ଗେ 
ଜଳ ପାଇଁ ବିବାଦ ମଧ୍ଯ ବଢ଼ିବାରେ ଲାଗିଛି । ଗାଁରେ ପାନୀୟଜଳ ପାଇଁ ଗୋଟିଏ ନଳକୂପ 
ବା ସାନିଟାରୀ କୂପ ଯଥେଷ୍ଟ ନୁହେଁ । କେତେକ ଗୀରେ “ସ୍ଵଜଳଧାରା' ଯୋଜନାରେ 
ପାଇପ୍‌ ପାଣିର ବ୍ୟବସ୍ଥା କରାଯାଇଛି । ଗାଁରେ ଗଭୀର ନଳକୂପ ଖୋଳା ଯାଉଛି । ପମ୍ପ ଓ 
ପାଇପ୍‌ ଲଗାଯାଇ ଜଳ ବଣ୍ଟନ କରାଯାଉଛି । ଏଥୁରେ ଗାଁ ଲୋକଙ୍କୁ ମାସିକ ଉପଭୋକ୍ତା 
ଫି” ଦେବାକୁ ପଡୁଛି । କିନ୍ଧୁ ବିଦ୍ୟୁତ ସରବରାହରେ ଅନେକ ଅବ୍ଯବସ୍କା, ସେଥୁପାଇଁ 
ଜଳଯୋଗାଣ ବ୍ୟବସ୍ଥା ସବୁବେଳେ ବ୍ୟାହତ ହେଉଛି । ପାଇପ୍‌ ଓ ଟ୍ୟାପ୍‌ ପାଖରେ ଲମ୍ବା 
ଲାଇନ୍‌, କିନ୍ତୁ ପାଇପରେ ପାଣି ଆସୁନାହିଁ । ମହିଳାମାନଙ୍କ ଭିତରେ କଳିତକରାଳ, 
ପ୍ରତିଯୋଗିତା - କିଏ ପ୍ରଥମେ ପାଣି ନେବ ଓ ବେଶି ନେବ | 

ଆଦିବାସୀ ଅଞ୍ଚଳରେ ବୃଷ୍ଟିପାତ ହେଉଥୁ୍‌ବାରୁ ଓ ନଦନଦୀଙ୍କ ଉତ୍ପତିସ୍ଥଳ ହୋଇଥବାରୁ, 
ସେ ଅଞ୍ଚଳର ଜଳସମ୍ପଦକୁ ବିନିଯୋଗ କରିବା ପାଇଁ ସରକାର ଓ ବହୁରାଷ୍ଟ୍ରୀୟ କମ୍ପାନୀମାନେ 
ବେଶ୍‌ ତପ୍ବରତା ଦେଖାଇଛନ୍ତି । ନଦୀବନ୍ଧ ଯୋଜନା ପଛରେ ଏକ ଗଭୀର ରାଜନୀତି 
ସବୁବେଳେ ରହିଆସିଛି । ଏ ପୃଥଵବୀର ଯେତେ ଅତିକାୟ ଡ୍ୟାମ୍‌ ତିଆରି ହୋଇଛି, ସବୁ 
ପ୍ରାୟତଃ ଆଦିବାସୀ ଅଧ୍ୟୁଷିତ ଅଞ୍ଚଳରେ ସ୍ଥାନିତ ହୋଇଛି । ଆଦିବାସୀମାନେ ବିପୁଳ 
ସଂଖ୍ୟାରେ ବିସ୍ଥାପିତ ହୋଇଛନ୍ତି । ହୀରାକୂଦ୍‌ ହେଉ କି ନର୍ମଦା ହେଉ, ଇନ୍ଦ୍ରାବତୀ ହେଉ 
କି ଇଂଛାପଲ୍ ହେଉ, ଆଦିବାସୀମାନଙ୍କୁ ଜୀବନ-ଜୀବିକାରୁ ବଞ୍ଚିତ କରି ଡ୍ଯାମ ସବୁ 
ତିଆରି କରାଯାଇଛି । ଏବେ ପୋଲାଭରମ୍‌ ପ୍ରକଳରେ ଏହା ହିଁ ଦେଖାଦେଇଛି । 
ସବୁକ୍ଷେତ୍ରରେ ଆଦିବାସୀମାନଙ୍କୁ ପ୍ରକଳ ଗୁଡିକ ବିଷୟରେ କିଛି ନ ବୁଝାଇ, ସହମତି ନିଶ୍ଚିତ 
ନ କରି ପ୍ରକଳଗୁଡ଼ିକ ହାତକୁ ନିଆଯାଇଛି । ଅନେକ ଆଦିବାସୀ ଗାଁ ସବୁ ଜଳଭଣ୍ଡାର 
ଜଳରେ ବିଲୀନ ହୋଇ ଯାଇଛନ୍ତି । ୱାର୍ନ୍ କମିସନ ଅନ୍‌ ଡ୍ଯାମ୍‌ସ୍‌ ତାଙ୍କର ଅନୁସନ୍ଧାନ 
ଦ୍ଵାରା ପ୍ରମାଣ କରିବାକୁ ଚାହିଛନ୍ତି ଯେ ଆଦିବାସୀମାନଙ୍କ ଜନସଂଖ୍ୟା ଭାରତର ଜନସଂଖ୍ୟାର 
ଶତକଡା ୮ ହୋଇଥଲା ବେଳେ ବିସ୍ଥାପିତ ଆଦିବାସୀଙ୍କ ସଂଖ୍ୟା ଶତକଡ଼ା ୪୭ । ଏଣୁ 
ଏବେ ଡ୍ୟାମ୍‌ ତିଆରି ବା ନଦୀବନ୍ଧ ଯୋଜନା କଥା ଉଠିଲା ମାତ୍ରକେ ଆଦିବାସୀମାନେ 
ଏହାର ବିରୋଧ କରି ଆନ୍ଦୋଳନ କରୁଛନ୍ତି । କୋଏଲ-କାରୋ ଯୋଜନା ଏ ପର୍ଯ୍ୟନ୍ତ 

ଆରମ୍ଭ ହୋଇପାରୁନାହିଁ । ନର୍ମଦା ନଦୀବନ୍ଧ ଯୋଜନାରେ ଆଦିବାସୀମାନଙ୍କ ଦୁରବସ୍ା 
ସମସ୍ତେ ଜାଣନ୍ତି । ସଠିକ୍‌ ଥଇଥାନ୍‌ ଏ ପର୍ଯ୍ୟନ୍ତ ହୋଇନାହିଁ । ଏବେ ଆଦିବାସୀ ଅଞ୍ଚଳର 
ଭୂଜଳକୁ ମଧ୍ଯ କଳକାରଖାନାରେ ବ୍ଯବହାର କରିବାକୁ ବହୁରାଷ୍ଟ୍ରୀୟ କମ୍ପାନୀମାନେ 
ଯୋଜନା କରିଛଚି ଓ ସରକାରୀ ନୀତି ମଧ୍ଯ ଏହାକୁ ପ୍ରୋସ୍ପାହିତ କରୁଛି । ଅର୍ଥାତ ଆଦିବାସୀ 
ଅଞ୍ଚଳରେ ଥବା ଜଳସମ୍ପଦ ଆଜି ଲୁଣ୍ଠନ କରିବାକୁ ଅନେକ ଆଗେଇ ଆସିଛନ୍ତି । 

ଗ୍ରାମାଞ୍ଚଳରେ ବିକାଶର ଉଚିତ ଗତିଶୀଳତା ଆସିବା ପାଇଁ ବୃଷ୍ପି ଜଳ ଅମଳ ଉପରେ 
ଗୁରୁତ୍‌ ଦେବାକୁ ସମସ୍ତେ ଇଚ୍ଛା ପ୍ରକାଶ କରିଥାଆନ୍ତି । ବୃଷ୍ଟିପୁଷ୍ଠ ଅଞ୍ଚଳରେ ଜଳସେଚନର 
ସ୍କାୟୀ ବ୍ଯବସ୍ଥା ନ ଥିବାରୁ ଜଳ ଅମଳ ଉପରେ ଦାୟିତ୍ଵ ଦିଆଯାଇଛି । ଯେଉଁଠି ବୃଷ୍ଷିପାତ 
ହେଉଛି, ସେଇଠି ଜଳ ଅମଳ କରିବା ସବୁଠାରୁ ବିଜ୍ଞାନସମ୍ମତ ପ୍ରକଳ । କିନ୍ତୁ ଏହା କିପରି 
କରାଯିବ ? ରାଜସ୍କାନର ଅଲ୍‌ୱାର ଜିଲ୍ଲାରେ ଶ୍ରୀ ରାଜେନ୍ଦ୍ର ସିଂ ଜଳ ଅମଳ ପ୍ରକଳ ଜରିଆରେ 
ଏକ ମ୍ରତ ନଦୀକୁ ପୁନର୍ବାର ଜୀବିତ କରିଛନ୍ତି । ମହାରାଷ୍ଟ୍ରର ଅହମ୍ମଦ ନଗର ଜିଲ୍ଲାରେ 
ଏବଂ ଗୁଜରାଟ୍‌ର କଳ ଅଞ୍ଚଳରେ ଉତ୍ତର-ପୂର୍ବ ରାଜ୍ୟମାନଙ୍କରେ ଜଳ ଅମଳର ସଫଳ 
ଉଦାହରଣ ପ୍ରଦର୍ଶନ କରାଯାଇଛି | ଅତିକାୟ ନଦୀବନ୍ଧ ଯୋଜନା ବିପକ୍ଷରେ ଯେତେବେଳେ 
ଜନଆନ୍ଦୋଳନ ମୁଣ୍ଡ ଟେକୁଥଲା, ସେତେବେଳେ ଅନେକ ବୈଜ୍ଞାନିକ ଓ ଇଞ୍ଜିନିୟର 
ନଦୀବନ୍ଧ ଏବଂ ଡ୍ୟାମ୍‌୍ମାନଙ୍କର ବିକଳ୍ପ ଚିନ୍ତା କରୁଥିଲେ ଓ ପାରମ୍ପରିକ ଜ୍ଞାନକୌଶଳକୁ 
ପୁଞ୍ଞି କରି ଅନେକ ପ୍ରସ୍ତାବ ଦେଉଥିଲେ | ଆଦିବାସୀ ଅଞ୍ଚଳରେ ଜଳ ଅମଳ ପାଇଁ ଏଇସବୁ 
ପ୍ରସ୍ତାବ କର୍ଯ୍ୟକାରୀ କରିବାର ଆବଶ୍ୟକତା ସବୁବେଳେ ଅନୁଭବ କରାଯାଇଛି | ଭୂଜଳର 
ସ୍ତର ଓ ମାନ ବଢ଼ାଇବା ପାଇଁ ଆବଶ୍ଯକ ହେଉଛି ଜଙ୍ଗଲର ସୁରକ୍ଷା ଓ ବନୀକରଣ । 
ଆବଶ୍ଯକ ହେଉଛି ଛୋଟ ଛୋଟ ପୋଖରୀ ନିର୍ମାଣ, ଗ୍ରାମର ଆବଶ୍ଯକତା ଅନୁଯାୟୀ 
ଜଳ ସଂରକ୍ଷଣକୁ ପ୍ରାଥମିକତା ଦେବାର ଆବଶ୍ୟକତା ଦେଖାଦେଉଛି । ଅନେକ ସ୍ବେଚ୍ଛାସେବୀ 
ସଂଗଠନ ଏ କାମରେ ନିଜକୁ ନିୟୋଜିତ କରୁଛନ୍ତି । ଜନସହଭାଗିତା, ସ୍ଵେଚ୍ଛାସେବୀ 
ସଙ୍ଗଠନମାନଙ୍କ ଉଦ୍ୟମ, ସରକାରୀ ନୀତି ଓ ଆବଶ୍ୟକ ପୁଞ୍ଜି ଜଳ ଅମଳ ପ୍ରକଳ୍ଧଗୁଡ଼ିକରେ 
ସଫଳତା ଓ ନିରନ୍ତରତା ଆଣିଦେବ, ଏଥୁରେ କୌଣସି ସନ୍ଦେହ ନାହିଁ । କିନ୍ତୁ କେଉଁଠି 
କେମିତି ଭୁଲ୍‌ ରହିଯାଉଛି ବୋଧହୁଏ | 


୮୮୨୩ 
ପର୍ଯ୍ୟବେକ୍ଷକ 
୧୧/୨/୨୦୧୦ 

ଗାଁର ମାନଚିତ୍ର ବଦଳାଇବାର ରାସ୍ତା: 
ଆଗ୍ରୋଇକୋଲୋଜି (କ) 


ମୁଁ ମୋଟାମୋଟି ଭାବେ କାଶ୍ମୀରରୁ କନ୍ୟାକୂମାରୀ ଏବଂ କଳରୁ ଖାସୀ ପର୍ବତ ପର୍ଯ୍ୟନ୍ତ 
ବୁଲିବାକୁ ସୁଯୋଗ ପାଇଛି | କେତେ ଗାଆଁରେ ରାତି କଟାଇଛି | ଗାଁର ଇତିହାସ ଓ ଭୂଗୋଳ, 
ଗ୍ରାମବାସୀଙ୍କ ସୁଖ-ଦୁଃଖ ଏବଂ ସାମଗ୍ରିକ ଭାବେ ଗ୍ରାମ୍ୟ ବିକାଶକୁ ଅଧ୍ୟୟନ କରିବାକୁ ପ୍ରୟାସ 
କରିଛି । ସତ କଥା କହିବାକୁ ଗଲେ ଗ୍ରାମାଞ୍ଚଳରେ ପରିବର୍ଗନର ଦିଗ ବଦଳି ଯାଇଛି । 
ଗାଁମାନଙ୍କୁ ସହରୀକରଣ କରିବାର ଅପଚେଷ୍ଟା ଜାରି ରହିଛି । ଗାଁମାନଙ୍କରେ ସହରର ସୁବିଧା 
ସୃଷ୍ଟି କରିବା ପାଇଁ ସମସ୍ତଙ୍କ ମନରେ ନିଶା ଘାରିଛି । ଗାଁ କିଚୁ ଗାଁ ହୋଇ ରହିନାହିଁ । ' ଛୋଟ 
ମୋର ଗାଁଟି” ଛୋଟ ହୋଇ ରହିବାକୁ ଗାହୁଁ ନାହାନ୍ତି । ଗାର କ୍ଷୁଧା ମାନଚିତ୍ର ହେଉ କି 
ରାଜନୈତିକ ମୂଲ୍ୟବୋଧର ମାନଚିତ୍ର ହେଉ, ସବୁ ଭିତରେ ଅନେକ ଦୁଃଖଦାୟକ ଚିତ୍ର ଭରି 
ରହିଛି । ଏ ସବୁର ଚିତ୍ର ଦିନକୁ ଦିନ ବଢ଼ିବାରେ ଲାଗିଛି । ସତକଥା କହିବାକୁ ଗଲେ 
ଗ୍ରାମାଞ୍ଚଳରେ କ୍ଷୁଧା ଓ ଦାରିଦ୍ର୍ୟ ବଢ଼ିବାରେ ଲାଗିଛି ଏବଂ ରାଜନୈତିକ ଶୋଷଣ ଓ ଅତ୍ୟାଚାର 
ଗୋଟାଏ ଗୋଷ୍ଠୀର ଲୋକଙ୍କୁ ଅନ୍ଧକାରର ଗହ୍ଵର ଭିତରକୁ ଠେଲି ଦେଉଛି । ଏସବୁର ଏକ 
ଆମୂଳଚୂଳ ପରିବର୍ଗନ ନ ହେଲେ ଏ ଦେଶର ଅଖଣ୍ଡତା ଓ ସାର୍ବଭୌମତା ବିପନ୍ନ ହେବ 
ଏଥରେ ସନ୍ଦେହ ନାହିଁ । ବନ୍ଧୁକମୁନରେ ପରିବର୍ଭନ କଦାପି ଆସିବ ନାହିଁ । ମାଓବାଦୀମାନେ 
ହୁଅନ୍ତୁ ବା ପୁଞ୍ଜିବାଦୀ କର୍ପୋରେଟ୍‌ମାନେ ହୁଅନ୍ତୁ ସରକାର ହୁଅନ୍ତୁ ବା ବିଶ୍ଵବ୍ଯାଙ୍କ ହେଉ, 
ଯେ ପର୍ଯ୍ୟନ୍ତ ଏକଥା ପରିହାର ନ କରିଛନ୍ତି, ଗ୍ରାମାଞ୍ଚଳର ଅସଲ ବିକାଶ ହେବ ନାହିଁ । ଗାର 
ଏବଂ ପଞ୍ଚାୟତର ନାଗରିକମାନେ ଯେ ପର୍ଯ୍ୟନ୍ତ ନିଜର ବିକାଶର ରାସ୍ତା ନିର୍ଧାରଣ କରିନାହାନ୍ତି 
ସେ ପର୍ଯ୍ୟନ୍ତ ବହିଃ ସାହାଯ୍ୟରେ ମୌଳିକ ବିକାଶ ହେବ ନାହିଁ । ଏଥୁପାଇଁ ମହାତ୍ନା ଗାନ୍ଧୀ 
“ଗ୍ରାମ ସ୍ଵରାଜ 'ର ପରିକଳ୍ପନା କରିଛନ୍ତି ଓ ସ୍ଵବାଧୀନୋରର ଭାରତରେ ଏହା ଯଦି ସାକାର 
ହୋଇଥାଆନ୍ତା, ଏ ଦେଶରୁ ଦାରିଦ୍ର ଓ ଅନାହର କେଉଁ ଦିନରୁ ଦୂର ହୋଇସାରନ୍ତାଣି । 
ଚୀନରେ ଗ୍ରାମ୍ୟବିକାଶର ସଫଳତା ସାରା ପୁଥିବୀକୁ ଆଚମ୍ମିତ କରିଛି | ସ୍ତମ୍ଭୀଭୂତ କରିଛି । 
ଗାନ୍ଧିଜୀ ଗୀର ସ୍ଵାବଲମ୍ବନଶୀଳତାକୁ ପ୍ରାଥମିକତା ଦେଇଛନ୍ତି । ମାଓ-ସେ-ତୁଙ୍ଗ ' କମ୍ୟୁନ୍‌'ର 
ଅବଧାରଣା ଦେଇ ଉତ୍ପାଦନ ଓ ଉପଭୋକ୍ତାର ସୀମା ସ୍ପଷ୍ଟ କରିଦେଇଛନ୍ତି | ମୁଁ ' କମ୍ୟୁନ୍‌'ର 

ଢାଞ୍ଚା ପ୍ରତି ଅନେକ ଦିନ ଧରି ଆକୃଷ୍ଟ ହୋରଥଲି | ଆମ ଦେଶରେ ଗାଁ ଅଛି, ପଞ୍ଚାୟତ ଅଛି 
ଓ ଗୋଟାଏ ସମାଜ ଅଛି । ଏହାକୁ ଭିତ୍ତିକରି କାହିଁକି ଦାରିଦ୍ର୍ୟ ଓ କ୍ଷୁଧାକୁ ହଟାଯାଇ ପାରିବ 
ନାହିଁ, ତାହା ବୃଝି ହେଉନାହିଁ । ଅସଲରେ ବ୍ୟକ୍ତି ଓ ସମାଜ ଉଭୟଙ୍କ ସମ୍ମିଳିତ ଉଦ୍ୟମରେ 
ଯେ ସବୁ ସମସ୍ୟା ଓ ଦୂରବସ୍ଥାକୁ ସମାଧାନ କରିହେବ, ତାହା ବିଚାରକୁ କାହିଁକି ନିଆଯାଉ 
ନାହିଁ ? ଖୁବ୍‌ ଅବାକ୍‌ ଲାଗୁଛି ଗାମାନଙ୍କର ଦୟନୀୟ ଅବସ୍ଥା ଦେଖି । 

ସାରା ପୃଥବୀରେ ଗୋଟିଏ ପ୍ରକ୍ରିୟା ସମସ୍ତଙ୍କୁ ଆକର୍ଷିତ କରିଛି । ତାହା ହେଉଛି 
* ଆଗ୍ରୋଇକୋଲୋକି ” (Agrଠe୦ା୦gy), ଯାହା ମୋ” ଭଳି ଅଗଣିତ ସମାଜ ସଚେତନ 
ବ୍ୟକ୍ତିଙ୍କୁ ଘୋର ପ୍ରଭାବିତ କରିଛି । ବିଂଶ ଶତାଦ୍ଦୀର ଅନେକ ସଫଳତାର ତାଲିକା ଭିତରେ 
ଥିଲା ଖାଦ୍ୟ ସ୍ବୟଂ-ନିର୍ଭରତା (Self-suffiieNy) ଏବଂ ଉତ୍ପାଦନର ବହୁଳତା | ଏହାର 
ପଛରେ ଥଲା କୃଷିରେ ବୈଷୟିକ ଜ୍ଞାନ ଓ ଗବେଷଣାର ବ୍ୟାପକ ବ୍ୟବହାର ଓ ଏହା ସହିତ 
ନୂଆ ନୂଆ କିସମର ବିହନ, ସାର ଓ ରାସାୟନିକ କୀଟନାଶକ ଓଷଧ ପ୍ରୟୋଗ । ସବୁ 
ଦେଶରେ ଶାସନକର୍ଶାମାନେ ଜଳସେଚନର ଭିରିଭୂମି ଉପରେ ମଧ୍ଯ ପ୍ରାଧାନ୍ୟ ଦେଇଥିଲେ | 
ଆଶ୍ଵାନ୍‌ ଡ୍ୟାମ୍‌ ହେଉ କି ହୀରାକୂଦ ଡ୍ୟାମ୍‌ ହେଉ, ଟେନେସୀ ଭ୍ୟାଲି ପ୍ରୋଜେକ୍ଟ ହେଉ କି 
ଦାମୋଦର ଭ୍ୟାଲି ପ୍ରୋଜେକ୍ଟ ହେଉ, କଳସେଚନର ଆବଶ୍ଯକତା ଅନେକ ଗୁଣରେ 
ବଢ଼ିଯାଇଥଲା | ଏହି ତଥାକଥତ ସବୁଜ ବିପ୍ଲବର ସଫଳତା ସାମୟିକ ଥଲା, କିନୁ ଏକବିଂଶ 
ଶତାଦ୍ଦୀର ଆରମ୍ଭରେ ବିଶ୍ଵସାରା ଖାଦ୍ଯସଙ୍କଟ ଦେଖାଦେଇଛି । ବିଶ୍ବ ଜନସଂଖ୍ଯା ଯେଉଁଭଳି 
ବଢୁଛି, ସେଇ ହାରରେ ଖାଦ୍ୟ ଉତ୍ପାଦନ ଓ ବିତରଣ ବଢ଼ିନାହିଁ । ଏଥିପାଇଁ ଖାଦ୍ୟସଙ୍କଟ 
ଏବେ ଉ୍କଟ ହୋଇଛି । ଖାଦ୍ୟାଭାବ ପୃଥବୀସାରା ଦେଖା ଦେଇଛି । ପୂର୍ବ ହେଉ କି ପଶ୍ଚିମ, 
ଉତ୍ତର ହେଉ କି ଦକ୍ଷିଣ, ସବୁ ଦେଶର ଅବସ୍ଥା ଏଇଆ । ସବୁଠାରୁ ଆଶ୍ଚର୍ଯ୍ୟ କଥା ଯେ ସବୁଜ 
ବିପ୍ଲବ ପାଇଁ ଯେଉଁ ଉତ୍ପାଦନଗୁଡ଼ିକ ସଫଳତାର ମୂଳକାରଣ, ଆଜି ଖାଦ୍ୟାଭାବ ପାଇଁ ସେଗୁଡ଼ିକ 
ମୁଖ୍ୟତଃ ଦାୟୀ । ଆଶ୍ଚର୍ଯ୍ୟ ଏବଂ ଅତି ଆଶ୍ଚର୍ଯ୍ୟର କଥା ଏହା ନୂହେଁ କି ? ଅର୍ଥାତ୍‌ ଉନ୍ନତ 
କିସମର ବିହନ, ରାସାୟନିକ ସାର ଓ କୀଟନାଶକ ଓିଷଧ ଆଦି ମୂଳତଃ ଖାଦ୍ଯ ଉତ୍ପାଦନ 
ହ୍ରାସ ହେବାର ମୂଳ କାରଣ ହୋଇ ସାରିଛନ୍ତି 

କେବଳ କୃଷକ ନୁହେଁ, ସାରା ପୃଥିବୀରେ କୃଷି ବ୍ୟବସାୟୀ ଓ ବହୁରାଷ୍ଟ୍ରୀୟ କମ୍ପାନୀମାନେ 
କୃଷି ଉତ୍ପାଦନକୁ କୃତ୍ରିମ ଭାବେ ବୃଦ୍ଧି କରିବା ପାଇଁ ପ୍ରାକୃତିକ ସମ୍ବଳକୁ ଲୁଣ୍ଠନ କରିବାରେ 
ଲାଗିଛନ୍ତି । ଆଜି ଯଦି ପ୍ରାକୃତିକ ସମ୍ପଦର ଅବକ୍ଷୟ ପାଇଁ କିଏ ମୁଖ୍ୟତଃ ଦାୟୀ ବୋଲି ପ୍ରଶ୍ନ 
କରାଯାଏ, ତେବେ ଏମାନଙ୍କୁ ଦାୟୀ କରାଯିବ । ଏଇଥୂପାଇଁ ଆଜି ମାଟି, ପାଣି, ଜମି ଓ 
ଜୈବବିବିଧତା ଧ୍ଵଂସ ଦିଗରେ ଗତି କରୁଛି । ଯାନ୍ତ୍ୀକକରଣ ହେତୁ କୃଷି ମଧ୍ୟ କୋଇଲା ଓ 
ପେଟ୍ରୋଲିୟମ ଉପରେ ନିର୍ଭରଶୀଳ ହୋଇଯାଇଛି । ବହୁ କ୍ଷେତ୍ରରେ କୃଷକକୁ ବିସ୍ଥାପିତ 
କରାଯାଇଛି ତାହାର ଜମି ଓ ଜୀବିକାରୁ, କାରଣ ଉତ୍ପାଦନ ତାହା ଦ୍ଵାରା ସମ୍ଭବ ନୁହେଁ ବୋଲି 
ପ୍ରମାଣ କରାଯାଇଛି । ଏବେ ନୂଆ ନୂଆ ରୋଗ ଦେଖା ଦେଇଛି । ଜଳବାୟୁ ପରିବର୍ଗନର 

ପ୍ରଭାବରେ କୃଷି ଉତ୍ପାଦନ ଆହୁରି ହାସ ପାଇବ ବୋଲି ସୂଚନା ମିଳୁଛି । ପୃଥବୀର ଉତ୍ତାପ 
ବଢିଲେ ତାହା ଧାନ ଓ ଗହମ ଉତ୍ପାଦନରେ ବ୍ୟାପକ ବାଧା ସୃଷ୍ଟି କରିବ ବୋଲି ଗବେଷଣାରୁ 
ଜଣାପଡ଼ିଛି । ଆମର ଲାଭଖୋର କୃଷି ବ୍ୟବସାୟୀମାନେ ଦୁଇଟି କଥା ଉପରେ ପ୍ରାଧାନ୍ୟ 
ଦେଇଛନ୍ତି । ଗୋଟିଏ ହେଲା, କୃଷି ଉତ୍ପାଦନକୁ ଅଧ୍ୟକତମ କରିବା ଓ ସବୁଠାରୁ ବେଶି ଲାଭ 
ଉଠାଇବା | ସେମାନଙ୍କର ଖାତିର ନାହିଁ କାହାକୁ । ଏସବୁର ଉପାଦାନଗୁଡିକୁ ସାତୋଟି ମୁଖ୍ୟ 
ବିଭାଗରେ ବଣ୍ଟାଯାଇପାରେ । ପ୍ରଥମଟି ଅଧକ କର୍ଷଣ ବା ଚାଷ କାର୍ଯ୍ୟ । ଅର୍ଥାତ୍‌ ମାଟିରେ 
ବେଶି ହଳ କରିବା, ଯାହା ମୂରିକା କ୍ଷୟର ମୂଳକାରଣ | ଦ୍ଵିତୀୟଟି ହେଲା, ଗୋଟାଏ ପ୍ରକାରର 
ଗାଷ କରିବା ବା ମନୋକଲ୍‌ଚର | ତୃତୀୟଟି ହେଲା, ଅଧକ ଜଳସେଚନ ଯାହାର ଅନେକ 
କୁପ୍ରଭାବ ରହିଛି । ଚତୁର୍ଥଟି ହେଲା, ଅଧ୍ବକ ରାସାୟନିକ ସାରର ବ୍ଯବହାର ଯାହା ମୂୃରିକା 
ଅବକ୍ଷୟର ଅନ୍ୟ ଏକ କାରଣ | କୀଟନାଶକ ବିଷର ବ୍ୟାପକ ପ୍ରୟୋଗ ଦ୍ଵାରା ମାଟି, ପାଣି ଓ 
ପରିବେଶର ପ୍ରଦୂଷଣ ହେଉଛି ପଞ୍ଚମ କାରଣ । ଷଷ୍ଠରେ ହେଲା, ପାରମ୍ପରିକ ବିହନ ଓ 
ସ୍ଥାନୀୟ ଗୋସମ୍ପଦକୁ ସଙ୍କରଜାତ କରାଇବା ଉପରେ ପ୍ରାଥମିକତା ଦେବା । ସର୍ବଶେଷରେ, 
ଗ୍ନହପାଳିତ ପଶୁମାନଙ୍କର ଫାର୍ମ ପ୍ରତିଷ୍ଠା କରିବା । ସବୁ ମୂଳରେ କୃଷିର ବ୍ୟବସାୟୀକରଣ 
ଏକାନ୍ତ ଭାବେ ସଂଶ୍ଳିଷ୍ଟ । କୃଷିର ଶିନ୍ପୀକରଣ ହେଉଛି ଏକ ନୂଆ ମାନସିକତା | ଅର୍ଥାତ୍‌ ଶିଳକୁ 
ଯେମିତ ପରିଗାଳନା କରାଯାଏ, କୃଷିକୁ ସେଇ ଢଙ୍ଗରେ ପରିଚାଳନା କରିବା ପାଇଁ ଚାପ 
ପ୍ରୟୋଗ | ଅର୍ଥାତ କୃଷି ଉପରେ ସ୍ଥାନୀୟ ଲୋକଙ୍କ ନିୟନ୍ତ୍ରଣ ପରିବର୍ରେ ପୁଞ୍ଜିବାଦୀ ବହୁରାଷ୍ଟ୍ରୀୟ 
କମ୍ପାନୀଙ୍କ କର୍୍ଧତ୍‌ ଜାହିର କରିବାକୁ ସଦାସର୍ବଦା ପ୍ରୟାସ କୃଷିକୁ ବଜାରଭିରିକ କରିବାକୁ 
ଏକ ଚମକ୍କାର: ମାନସିକତା | ଯୁକ୍ତରାଷ୍ଟ୍ର ଆମେରିକା ଓ ୟୁରୋପରେ ଏଭଳି କୃଷିକୁ ମାନ୍ୟତା 
ଦିଆଯାଉଥୂଲା । ଏହାର ଫଳାଫଳ ଉପରେ ଦୃଷ୍ଟି ନିକ୍ଷେପ କଲେ ଏ ମଣିଷ କେଉଁ ରୁଲ 
କରିଛି, ତାହା ସହଜରେ ଜାଣିହେବ । ପ୍ରତ୍ୟେକଟି ବିଷୟରେ ବିଶଦ୍‌ ଭାବେ ଚର୍ଚ୍ଚା ହେବାର 
ଆବଶ୍ଯକତା ଅଛି ଓ ପ୍ରତ୍ୟେକଟି ଉପାଦାନର ସ୍ଵତନ୍ତ୍ର ଓ ସାମୂହିକ ପ୍ରଭାବ ଉପରେ ମଧ୍ଯ 
ବିଭିନ୍ନ ଗବେଷଣା ହୋଇଛି । ପ୍ରଥମଟି ହେଉଛି ମୃରିକାର ଅବକ୍ଷୟ | ରାସାୟନିକ ସାର ଓ 
କୀଟନାଶକ ଓଷଧ ସହ ବହୁ ଅମଳକ୍ଷମ ବିହନର ପ୍ରୟୋଗ ପରେ ଯଦିଓ ପ୍ରଥମ କିଛିବର୍ଷ 
ଉତ୍ପାଦନ ବଢ଼ିଛି, କିନଧୁ ପରବର୍ରୀ ବର୍ଷମାନଙ୍କରେ ଉତ୍ପାଦନ କମିବାରେ ଲାଗିଛି । ସାରା 
ପୃଥବୀରେ ଏଭଳି ଅନୁଭୂତି କୃଷି ସମ୍ପର୍କୀୟ ଦୃଷ୍ଟି କୋଣକୁ ବହୁମାତ୍ରାରେ ବଦଳାଇ ଦେଇଛି । 
ଅଧକ ଜଳସେଚନ ଓ ଜଳର ବ୍ୟବସାୟିକ ବ୍ୟବହାର ଚାପରେ ଭୂଜଳକୁ ଲୁଣ୍ଠନ କରିବାକୁ 
ବାଧ କରାଯାଇଛି । ଯେଉଁ ଚାଷରେ ଅଧକ ପାଣି ଆବଶ୍ଯକ, ସେମିତି ଚାଷକୁ ପ୍ରୋସ୍ବାହନ 
ଦିଆଯାଉଛି । ଯେଉଁ ଡ୍ଯାମ୍‌ସବୁ ତିଆରି କରାଯାଉଛି, ତାହାର ଅନେକ ପ୍ରତିକୂଳ ପ୍ରଭାବ 
ଦେଖାଦେଇଛି । ଜଳପ୍ରଦୂଷଣ ମଧ୍ଯ ବହୁଗୁଣରେ ବଢିଛି । ନଦୀମାନେ ପ୍ରଦୂଷିତ ହୋଇଛନ୍ତି 
ଅଥବା ନଦୀର ଜଳସ୍ତୋତ ବେଶ୍‌ ପ୍ରଭାବିତ ହୋଇଛି ଏବଂ ନଦୀ ସହ ସଂଶ୍ଲିଷ୍ଟ ପାରିବେଶିକ 


~~ 


ବ୍ୟବସ୍ଥା ନଷ୍ଠ ହେବାର ପରିଣତି ମଣିଷକୁ ଭୋଗିବାକୁ ପଡ଼ଛି । ସବୁଠାରୁ ଭୟାନକ ପରିସ୍ଥିତି 

ସୃଷ୍ଟି ହୋଇଛି ପରିବେଶ ନଷ୍ଟ ହେବା ଦ୍ଵାରା । କୀଟନାଶକ ଓଷଧ, ତୃଣନାଶକ ଓଷଧ ଓ 
ବିଭିନ୍ନ ପ୍ରକାର ରାସାୟନିକ ସାରର ବ୍ୟବହାର ଯୋଗୁଁ ଆଜିର ପରିବେଶ ଉପରେ ତାହାର 
ବ୍ୟାପକ ପ୍ରଭାବ ପଡ଼ିଛି । ଏଥିରେ ଜୀବଜଗତ ଓ ପ୍ରାଣୀଜଗତ “ଉଭୟ ବିପଦର ସମ୍ମୁଖୀନ 
ହୋଇଛନ୍ତି | ବ୍ୟବସାୟିକ ଭିରିରେ ମାଂସ, ଦୂଗ୍ଧ ଉତ୍ପାଦନ ଏବଂ କୁକୁଡା ଚାଷ ଦ୍ଵାରା ମଧ୍ଯ 
ପ୍ରଦୂଷଣ ବେଶ୍‌ ବଢିଛି । 
ପାଣି-ପବନ, ମାଟି-ଗୋଡ଼ି, ନଦୀ ଓ ଭୂଜଳ ଆଦି ପ୍ରଦୂଷିତ ହେବାର ଫଳ ବର୍ଭମାନ 
ମଣିଷ ସମାଜକୁ ଖୁବ୍‌ ଭୋଗିବାକୁ ପଡ଼ୁଛି । ବ୍ଯବସାୟିକ କୃଷି ଅର୍ଥାତ ଶିଳ୍ପଭିଭିକ କୃଷି 
ଉପରେ ଅଧ୍ବକ ଗୁରୁତ୍ଵ ଦେବାର ମୂଲ୍ଯ ଅକଳନୀୟ ବୋଲି ସମସ୍ତେ ଅନୁଭବ କରୁଛନ୍ତି । 
ବ୍ୟବସାୟିକ କୃଷିର ଅନ୍ଯ ଏକ ଦିଗ ହେଲା ବାହାର ଉପାଦାନ ଉପରେ ନିର୍ଭରଶୀଳତା । 
ଅର୍ଥାତ କୃଷି କ୍ଷେତ୍ରରେ ବିହନ, ସାର, କୀଟନାଶକ ଞଷଧ, ବୈଷୟିକ ଜ୍ଞାନ ସବୁ ସ୍ଥାନୀୟ ନ 
ହୋଇ ବାହାରୁ ଆମଦାନୀ କରାଯିବ । ଏଇସବୁ ଉପାଦାନ ବହୁରାଷ୍ଟ୍ରୀୟ କମ୍ପାନୀମାନଙ୍କ 
ଦ୍ଵାରା ନିୟନ୍ତିତ । ଏପରି କି ବ୍ୟବସାୟିକ କୃଷିରେ ବ୍ୟବହାର ହେଉଥିବା ପାଣି ମଧ୍ଯ ବାହାରୁ 
ଆଣିବାକୁ ପଡ଼ୁଛି ଅନେକ କ୍ଷେତ୍ରରେ | ଏଇଥୁପାଇଁ ଖାଲି କୃଷକ ନୁହେଁ, କୃଷି ଉପ୍ପାଦନ ପାଇଁ 
ବିଭିନ୍ନ ଦେଶ ମଧ୍ଯ ବାହାରୁ ସବୁକିଛି ଆମଦାନୀ କରୁଛନ୍ତି | ଆଫ୍ରିକାର ଖାଦ୍ୟାଭାବର ମୂଳକାରଣ 
ଏହା ବୋଲି ବିଭିନ୍ନ ଅଧ୍ୟୟନରୁ ଜଣାପଡିଛି । ବ୍ୟବସାୟିକ କୃଷିର ଅନ୍ୟ ଏକ ସୁଦୂରପ୍ରସାରୀ 
ପ୍ରଭାବ ହୋଇଛି ଜୈବବିବିଧତାର ବିନାଶ | ଅର୍ଥାତ ପ୍ରତ୍ୟେକ ଅଞ୍ଚଳରେ ଯେଉଁ ଆନୁବଂଶୀୟ 
ବିବିଧତା ବା ଜେନେଟିକ ଡାଇଭର୍ସିଟି (netic Diversity) ଅଛି, ତାହା ପ୍ରତି ବେଶି 
ବିପଦ ଦେଖାଦେଇଛି । ପ୍ରକୃତିଦତ୍ତ ଏହି ବିବିଧତା ସବୁବେଳେ ଆଣି ଦେଇଛି ଏକ ସନୁୂଳନ 
ଓ ପାରସ୍ପରିକ ସମ୍ବନ୍ଧ | ଏହା ଯଦି ନଷ୍ଟ ହୁଏ, ତେବେ ମଣିଷର ଅସ୍ତିତ୍ଵ ମଧ୍ଯ ବିପଦଗ୍ରସ୍ତ ହେବ 
ଏଥିରେ ସନ୍ଦେହ ନାହିଁ । ତେଣୁ ବ୍ୟବସାୟିକ କୃଷିକୁ ପରିହାର କରି କୃଷି କ୍ଷେତ୍ରରେ ଏକ 
ନୂତନ ଚିନ୍ତନ ପାଇଁ ପୂୃଥ୍‌ବୀସାରା ଅହ୍ଵାନ ଆସିଛି । 
ସର୍ବଶେଷରେ, ପୃଥିବୀରେ ଖାଦ୍ୟ ଦିଗରେ ଅସମାନତା ଆଜି ଖୁବ୍‌ ଭୟାନକ ଭାବେ 
ବଢିଯାଇଛି । କିଛି ଲୋକ ଅଧକ ଖାଉଛନ୍ତି ଓ ମେଦବୂଦ୍ଧି କରୁଛନ୍ତି । କିନ୍ତୁ ଅଧ୍ୟକରୁ ଅଧକ 
କଙ୍କାଳମୟ ଲୋକ ଦେଖାଦେଇଛନ୍ତି । କିଛି ଦେଶରେ ପୁଷ୍ଠିସାରର ସ୍ତର ଭୟାନକ ଭାବେ 
ତଳକୁ ଖସି ଯାଇଛି । ଏହି ଅସମାନତା ହିଁ ବିଶ୍ଵଶାନ୍ତି ପ୍ରତିଷ୍ଠା ଦିଗରେ ସବୁଠାରୁ ବେଶୀ ବିପଦ 
ସୃଷ୍ଟି କରିଛି । 
¢** 
ପର୍ଯ୍ୟବେକ୍ଷକ 
98/୦9/9୦୧୦ 

ଗାର ମାନଚିତ୍ର ବଦଳାଇବାର ରାସ୍ତା: 
ଆଗ୍ରୋଇକୋଲୋଜି (ଖ) 


ଆଗ୍ରୋଇକୋଲୋଜି କହିଲେ କ”ଣ ବୁଝାଏ, ତାହା ସମସ୍ତଙ୍କର ଜାଣିବାର 
ଆବଶ୍ୟକତା ରହିଛି | ଯୁଗ ଯୁଗ ଧରି ଆମର ଜମିବାଡ଼ିରେ ଯେଉଁଭଳି ଚାଷ ଚାଲି ଆସିଛି, 
ସେଥୂରୁ ଯେଉଁ ଖାଦ୍ୟଶସ୍ୟ ଉତ୍ପାଦନ କରାଯାଉଛି ଏବଂ ସେଥିରେ ଯେଉଁ ବିହନ, ଖତସାର 
ଓ କୀଟନାଶକ ଓିଷଧ ବ୍ଯବହାର କରାଯାଉଛି ଓ ଯେଉଁପ୍ରକାରର ମୂଲ୍ୟବୋଧ ସେଥୁରେ 
ସନ୍ଧିହିତ ରହିଛି, ତାହାର ଏକ ଇତିହାସ ନିଶ୍ଚିତ ଅଛି । ଏହି ଉପାଦାନଗୁଡିକ ଭିତରେ ମଧ୍ଯ 
ଏକ ଅନ୍ତରଙ୍ଗ ସମ୍ବନ୍ଧ ସବୁବେଳେ ରହିଆସିଛି | ଖାଦ୍ୟଶସ୍ୟ ଉତ୍ପାଦନ ଏକ ସମାଜର 
ଏବଂ ଏକ ସମୁଦାୟର ସଂସ୍କୃତି ନୁହେଁ ତ ଆଉ କ'ଣ ? ନରଞ୍ଟେର ନୋବେଲ ପୁରସ୍କାରପ୍ରାପ୍ତ 
ଞପନ୍ୟାସିକ କୁଟ୍‌ ହାମ୍ସୁନ୍‌ (×୩ଧt Hamsun) ' ଗ୍ୋଥ୍‌ ଅଫ ସଏଲଂ (Growth of 
Soi!) ନାମକ ଏକ ଉପନ୍ଯାସ ଲେଖି ଏହି ସାଂସ୍କୃତିକ ମୂଲ୍ୟବୋଧର ଏକ ଅସଲ 
ଉପସ୍କାପନା କରିଛନ୍ତି । ସବୂପଛରେ ଏକ ପାରିବେଶିକ ସମ୍ପର୍କ ଅନ୍ତର୍ନିହିତ ରହିଛି | ଅର୍ଥାତ 
ଏକ ଆଗ୍ରୋଇକୋସିଷ୍ଟମ୍‌ (Agroecosystem)ର ଦୃଢ ଉପସ୍ଥିତିର ଉପସ୍ଥାପନା 
କରାଯାଇଛି । ପ୍ରକୃତିଦତ୍ତ ପାରିବେଶିକ ବ୍ୟବସ୍ଥାକୁ ଅତି ସ୍ତଷ୍ଟତାର ସହ ବୁଝିବାର ବେଳ 
ଉପସ୍ଥିତ ହୋଇଛି ! କିନ୍ତୁ ଆଗ୍ରୋଇକୋସିଷ୍ଟମ୍‌ର ସଂଜ୍ଞା କ'ଣ? ଏହା ନ ବୁଝିଲେ ଏ 
ଦିଗରେ ଅଧ୍ୂକ ଅଗ୍ରଗତି କରିବା ସମ୍ଭବ ନୁହେଁ । ଆମ ପରିବେଶରେ ଯେତେ ପ୍ରକାରର 
ଜୀବଜଗତ ରହିଛି ଓ ସେମାନଙ୍କର ପରିବେଶ ସହ ଯେଉଁଭଳି ଅନ୍ତରଙ୍ଗ ସମ୍ପର୍କ ରହିଛି, 
ସେଥୂରେ ଏକ ସମନ୍ଟୟ କେଉଁ ଯୁଗରୁ ପ୍ରତିଷ୍ଠା ହୋଇଛି । ଏହି ସମ୍ପର୍କ ଏକ ସ୍ପିର ସମ୍ପର୍କ 
ନୂହେଁ। ଏହା ନିଶ୍ଚିତ ଭାବେ ଗତିଶୀଳ ଓ ପରିବର୍ରନଶୀଳ ବୋଲି ନିଃସନ୍ଦେହରେ 
କୁହାଯାଇପାରେ |! ଆଗ୍ରୋଇକୋସିଷ୍ଟମରେ ଏକ ବାଇଓଟିକ୍‌ ଫାକ୍ଟର (Biotic Factor) 
ଏବଂ ଏକ ଆବାଇଓଟିକ ଫାକ୍ଟର (Aଠାଠic Factor) ରହି ଆସିଛି । ବାଇଓଟିକ ଫାକ୍ଟର 
ଭିତରେ ଅଛି ଜୀବଜଗତ ଓ ସାନବଡ ସମସ୍ତେ । ଆବାଇଓଟିକ ଫାକ୍ଟର ଭିତରେ ଅଛି 
ମାଟି, ଆଲୁଅ, ଆର୍ଦୂତା, ଉତ୍ତାପ ପବନ ଆଦି ଅନେକ କିଛି । ଏଥିରେ ରହିଥୁବା ପାରସ୍ପରିକ 
ସମ୍ବନ୍ଧ କୁ ନେଇ ଆଅଗ୍ରୋଇକୋସିଷ୍ଟମ ପ୍ରତିଷ୍ଠିତ ହୋଇଛି । ଏହି ସମ୍ବନ୍ଧରେ ଯଦି ଫାଟ 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ ୯୩ 


Digitized by srujanika@gmail.com 


ଦେଖାଦିଏ ବା ଦୁର୍ବଳତା ମାଡ଼ିଆସେ, ତେବେ ଆଗ୍ରୋଇକୋସିଷ୍ଟମର ନିରନ୍ତରତା ହ୍ରାସ 
ପାରଥାଏ | ଜୀବକଗତ ଓ ଜଡଜଗତର ସମନ୍ବୟ ଏକାନ୍ତ ଆବଶ୍ୟକ ବୋଲି ସବୁବେଳେ 
ସବୁକ୍ଷେତ୍ରରେ ଅନୁଭବ କରାଯାଇଛି । ଧାନ ଫସଲ ଯେଉଁଠି ହେବ, ସେଠାରେ ସେଓ 
ବଗିଚା ହେବ ନାହିଁ । ଯେଉଁଠି କଦଳୀ ଚାଷ ହେବ, ସେଠାରେ ବରକୋଳି ଗଛ ଲାଗିପାରିବ 
ନାହିଁ । ଗୋଟିଏ କ୍ଷେତରେ କେତେପ୍ରକାର ଗଛ ଏକାଠି ଲାଗିପାରିବ, ତାହାର ଏକ ବିଜ୍ଞାନ 
ନିଶ୍ଚିତ ରହିଛି । ଗୋଟାଏ ପ୍ରକାରର ଫସଲ ହେବ କି ମିଶ୍ରିତ ଗାଷ ହେବ, ତାହାର ମଧ୍ଯ 
ଏକ ଯଥାର୍ଥତା ରହିଛି । ଯୁଗ ଯୁଗର କୃଷିର ଅନୁଭୂତିରୁ ମଣିଷ ଜାଣିଛି ଯେ ତାହାର 
କ୍ଷେତରେ କେଉଁ ଚାଷ କେମିତି ହେବ ଏବଂ କେଉଁ ପ୍ରକାରର ଗଛ କେଉଁ ହାରରେ 
ଲାଗିବ | ସବୁଠାରୁ ଉତ୍ତମ ବ୍ଯବସ୍ଥା ହେଉଛି ଯେ ଜୀବଜଗତ ଓ ଜଡ଼ଜଗତ ଭିତରେ 
ଉତ୍ତମ ବ୍ୟବସ୍ଥା ଓ ପରିପୂରକତା | ଏଥୁରେ ଯଦି ଅବ୍ୟବସ୍ଥା ଦେଖାହେବ, ତେବେ କୃଷି ଓ 
ପରିବେଶ ଉତ୍ତୟରେ ବିଭ୍ରାଟ ଦେଖାଦେବ । ଏ ଅବ୍ୟବସ୍ଥା ଲାଗି ରହିଲେ ଖାଦ୍ୟାଭାବ 
ନିଦ୍ଚିତ ଭାବେ ଦେଖାଦେବ । ଆଗ୍ରୋଇକୋସିଷ୍ଟମର ଚାରୋଟି ସ୍ତର ଅଛି ବୋଲି ଏହି 
ବିଶ୍ଲେଷଣରୁ ଜଣାପଡ଼ି ଛି | ପ୍ରଥମଟି ହେଲା ଜୀବଜଗତ | ଏହାପରେ କେଉଁ ଚାଷ ଯୁକ୍ତିଯୁକ୍ତ, 
ତାହା ବୁଝିବାକୁ ହେବ ! ତା'ପରେ ମିଶ୍ରିତ ଗଷର ଆବଶ୍ଯକତା ଉପଲବ୍‌ଧ କରିବାକୁ 
ହେବ । ସବୂର ସମ୍ଭିଶ୍ରଣରେ ହିଁ ସର୍ବଶେଷରେ ଆଗ୍ରୋଇକୋସିଷ୍ଟମର ପ୍ରତିଷ୍ଠା ସମ୍ଭବ ହେବ | 
କେଉଁ ଏକ ସ୍ତରରେ ଯଦି ସନ୍ତୁଳନ ନ ରହେ, ତେବେ ଏ ବ୍ୟବସ୍ଥା ଭୂଷୁଡ଼ି ପଡ଼ିବ | କୃଷିର 
ଇତିହାସ ହିଁ ଏହାକୁ ବୁଝାଏ । 

ଜୈବ ବ୍ଯବସ୍ଥା ଓ ଜଡ଼ ବ୍ଯବସ୍ଥା ଭିତରେ ଯେଉଁ ଆଂଶିକ ସମ୍ପର୍କ ରହିଛି ଏବଂ 
ଯେଉଁ ସ୍ଥାୟିତଵ ରହିଛି, ତାହାର ସମୀକ୍ଷା ସବୁବେଳେ ଆବଶ୍ୟକ ହୋଇଛି | କେଉଁ କ୍ଷେତ୍ରରେ 
ଯଦି ବିଭ୍ରାଟ ହେଲା ଓ ସନୁୂଳନର ଅଭାବ ରହିଲା, ତେବେ ସବୁକିଛି ଓଲଟପାଲଟ 
ହୋଇଯିବାର ଆଶଙ୍କା ଦେଖାଦେଇଛି । ଉଦାହରଣ ସ୍ଵରୂପ ଯଦି ବନ୍ୟା ବା ମରୁଡ଼ି ହେଲା, 
ତେବେ ଜୀବ ଓ ଜଡ଼ଜଗତର ସନ୍ତୁଳନରେ ବ୍ୟତିକ୍ରମ ନିଶ୍ଚିତ ଦେଖାଦେବ | ଯଦି ନିଆଁ 
ଖେତରେ ଲାଗିଯିବ, ତେବେ ବି ତାହା ବହୁତ କ୍ଷତି ପହଞ୍ଚାଇବ | ଏହା ଘଟିଲେ, ପ୍ରାକୃତିକ 
ପାରିବେଶିକ ବ୍ୟବସ୍ଥାର ପୁନରୁଦ୍ଧାର ପାଇଁ କେତେ ବର୍ଷ ଲାଗିଯିବ । କିନ୍ତୁ ପ୍ରକୃତିର ସ୍ଵଭାବ 
ହେଉଛି ସବୁବେଳେ ବ୍ୟବସ୍ଥାର ପୁନଃପ୍ରତିଷ୍ଠା । ଜୀବଜଗତ ଓ ଜଡଜଗତ କେଉଁଭଳି କ୍ଷତି 
ସହିଛି, ତାହା ଉପରେ ସବୁକିଛି ନିର୍ଭର କରିବ | ଯଦି ଅପୂରଣୀୟ କ୍ଷତି ହୋଇଛି, ତେବେ 
ପାରିବେଶିକ ବ୍ୟବସ୍ଥାର ପୁନରୁଦ୍ଧାର ଅସମ୍ଭବ | 

ବୈଜ୍ଞାନିକମାନେ ଜୀବଜଗତ ଓ ଜଡଜଗତ ଭିତରେ ଥବା ଅନ୍ତରଙ୍ଗ ସମ୍ପର୍କ ଓ 
ପାରସ୍ପରିକ ସମୀକରଣର ବିଜ୍ଞାନସମ୍ଭତ ବିଶ୍ଲେଷଣ କରିଛି । ଜୀବଜଗତ ନିଜର ସ୍ପିତି 
ପାଇଁ ଆବଶ୍ୟକ କରେ ଶକ୍ତି । ଏହି ଶକ୍ତି ପ୍ରବାହ ହିଁ ଆଗ୍ରୋଇକୋସିଷ୍ଟମର ନିଃଶ୍ଵାସପ୍ରଶ୍ବାସ | 
ଶକ୍ତି କେଉଁଠୁ ଆସୁଛି ଓ କେଉଁଭଳି ପ୍ରବାହିତ ହେଉଛି- ତାହା ମଧ୍ଯ ସମସ୍ତେ ଜାଣିବା 

ଉଚିତ । ସୌରଶକ୍ତିକୁ ଆହରଣ କରି ଜୀବଜଗତ ସୃଷ୍ଟି କରେ ବାଇଓମାସ୍‌ | ଏହା ହିଁ ଏକ 
ପ୍ରକ୍ୃତିଦତ୍ତ ବ୍ୟବସ୍ଥା । କେଉଁ ଢଙ୍ଗରେ ଓ କେଉଁ ହାରରେ ସୌରଶକ୍ତି ବଳରେ ବୃକ୍ଷକଗତ 
ବାଇଓମାସ ସୃଷ୍ଟି କରନ୍ତି, ତାହା ଖୁବ୍‌ ଚମକପ୍ରଦ । ପଶୁମାନେ ଉଭ୍ତିଦ ଓ ଘାସମୂଳ ଆଦି 
ଖାଇ ମଧ୍ଯ ଗୋଟାଏ ପ୍ରକାର ଜୈବିକ ବାଇଓମାସ୍‌ ସୃଷ୍ଟି କରିଥାଆନ୍ତି । ଏହି ତୃଣଭୋଜୀ 
ପ୍ରାଣୀମାନଙ୍କୁ ହିଂସ୍ରପ୍ରାଣୀମାନେ ମାରି ଖାଇଥାଆନ୍ତି । ଏସବୁ ଶେଷରେ ପଚମାନ ସ୍ତରରେ 
ଶକ୍ତି ହୋଇ ମିଶିଯାଏ ବା ଜୈବିକ ବସ୍ତୁ ହିସାବରେ ମାଟିରେ ମିଶିଥାଏ । ଏଭଳି ଶକ୍ତିର 
ଏକ ଚକ୍ର ଅବିରତ ଘୂରୁଥାଏ । ସୌରଶକ୍ତି ସକଳ ଶକ୍ତିର ଆଧାର ହେଲେ ମଧ୍ଯ ଏଭଳି 
ଶକ୍ତି ଚକ୍ର ନିରନ୍ତର ଭାବେ ଏ ପୃଥ୍‌ବୀରେ ବିରାଜମାନ କରୁଥାଏ । 

ଜୀବଜଗତ ନିଜକୁ ବଞ୍ଚାଇ ରଖିବା ପାଇଁ ଶକ୍ତି ସହ ଆବଶ୍ଯକ କରିଥାଆନ୍ତି 
ପୋଷାହାର ।! ଏହାର ମଧ୍ୟ ଏକ ଚକ୍ର ଅଛି, ଯାହାର ସୌରଶକ୍ତି ସହ ସମ୍ବନ୍ଧ ରହିଛି । 
ସୂର୍ଯ୍ୟଙ୍କଠାରୁ ଶକ୍ତି ଏକ ଦିଗରେ ପ୍ରବାହିତ ହେବାକୁ ଲାଗିଛି । ଏହି ପ୍ରବାହର ମାଧ୍ଯମ 
ହେଉଛି ଇକୋସିଷ୍ଟମ୍‌ । କିନ୍ତୁ ପୋଷାହାରର ଏକ ଚକ୍ର ରହିଛି । ଏହାର ମଧ୍ଯ ରକୋସିଷ୍ଟମ୍‌ 
ସହ ସମ୍ପର୍କ ଅଛି । କିନ୍ତୁ ସମସ୍ତଙ୍କ ଭିତରେ ଥବା ପାରସ୍ପରିକ ସମ୍ପର୍କ ଗୋଟାଏ ବୁଢ଼ିଆଣୀ 
ଜାଲ ଭଳି ଛନ୍ଦାଛନ୍ଦି ହୋଇଛି । ଏହାକୁ ବୈଜ୍ଞାନିକ ଓ ପରିବେଶବିତ୍‌ମାନେ “ତ୍ଵେବ୍‌ ଅଫ 
ଲାଇଫ୍‌ ' (Web of Life) ବୋଲି ନାମିତ କରିଛନ୍ତି । ଏହି “ଠଵେବ୍‌ ଅଫ ଲାଇଫକୁ' 
ଅନୁସନ୍ଧାନ କଲେ ବଡ ଅବାକ୍‌ ଲାଗେ । ଆମେ ଏବେ ପୋଷାହାର ଚକ୍ରକୁ ଅଧ୍ୟୟନ 
କରିବା । ଗୋଟିଏ ହେଲା ଅଙ୍ଗାରଚକ୍ର ବା କାର୍ବନ ସାଇକେଲ (Carbon cycle) | 
ଆଉ ଗୋଟିଏ ହେଲା ଯବକ୍ଷାରଜାନ ଚକ୍ର ବା ନାଇଟ୍ରୋଜେନ୍‌ ସାଇକେନ୍‌ । କାର୍ବନ 
ସାଇକେଲ୍‌ ସହ ବାଇଓମାସ୍‌ର ସମ୍ବନ୍ଧ ଅଛି । ଶକ୍ତି ଓ ବାୟୁମଣ୍ଡଳରେ ଥବା ଅଙ୍ଗାରକାମ୍ଲ 
ଗ୍ୟାସର ମିଳିତ କ୍ରିୟା ପ୍ରକ୍ରିୟାରେ ସୃଷ୍ଟି ହୁଏ ଅଙ୍ଗାରଚକ୍ର । ଜୀବକଗତ ମରିଗଲା ପରେ 
ମାଟିରେ ମିଶିଯାଏ ଓ ପଚି ଅଙ୍ଗାରକାମ୍ୃ ଗ୍ୟାସରେ ପରିଣତ ହୋଇଯାଏ । ଏଭଳି ଚକ୍ରଟି 
ଘପୂରୁଥାଏ ଓ ଏଥୁରେ ସାରା ଜୀବଜଗତ ଓ ଜଡ଼ ଜଗତ ସମ୍ପୃକ୍ତ ହୁଏ । ସେଇଭଳି 
ଯବକ୍ଷାରଜାନ ବା ନାଇଟ୍ରୋଜେନ୍‌ ସାଇକେଲ ଇକୋସିଷ୍ଟମ୍‌ର ଏକ ଅବିଚେଦ୍ଯ ଅଙ୍ଗ | 
ବାୟୁମଣ୍ଡଳର ଯବକ୍ଷାରଜାନକୁ ଜୀବଜଗତ ଆମୋନିଆରେ ପରିଣତ କରେ । ଏହାକୁ 
ବୃକ୍ଷଲତା ମାଟି ଭିତରେ ସାଇତି ରଖନ୍ତି ମାଇକ୍ରୋ ଅର୍ଗାନିଜିମ୍‌ ବା ଭୂତାଣୁ ଜରିଆରେ । 
ତାହା ନାଇଟ୍ରେଟ୍‌ ଭାବେ ବ୍ଯବହାର ହୁଏ ଓ ସେଥରୁ ପୁଣି ଯବକ୍ଷାରଜାନ ବାୟୁମଣ୍ଡଳକୁ 
ଫେରିଯାଏ | ଇକୋସିଷ୍ଟମ୍‌ ଏଥୁରେ ଚମଜ୍ାର ଭୂମିକା ଗ୍ରହଣ କରିଥାଏ । ତେଣୁ ଆମର 
ହୃଦୟଙ୍ଗମ କରିବା କଥା ଯେ ପରିବେଶର ସନ୍ଧୁଳନ ପାଇଁ ସୌରଶକ୍ତି, ପୋଷାହାର ଚକ୍ର, 
ବିଶେଷ କରି ଅଙ୍ଗାରଚକ୍ର ଏବଂ ଯବକ୍ଷାରଜାନ ଚକ୍ର ଆଦିର ଭୂମିକା ଅଦ୍ଵିତୀୟ । କିନ୍ତୁ 
ଆଧୁନିକ କୃଷି ଓ ଖାଦ୍ଯ ଉତ୍ପାଦନ ପ୍ରକ୍ରିୟାରେ ଏହି ପ୍ରକୃତିଦତ୍ତ ଚକ୍ରଗୁଡିକ ଧ୍ଵସ୍ତବିଧ୍ଵସ୍ତ 
ହୋଇଯାଇଥବା ସ୍ପଷ୍ଟ ଅନୁଭବ କରିହୁଏ । ଯଦି କେଉଁଠି ଚକ୍ରର ପ୍ରାକୃତିକ ପ୍ରବାହରେ 

ବାଧା ସୃଦ୍ଧି ହୁଏ, ତେବେ ତାହାର ପ୍ରଭାବ ସୁଦୂରପ୍ରସାରୀ ହୁଏ । ଗୋଟିଏ କ୍ଷେତରେ ଯେଉଁ 
ଗଛ ବା ଖାଦ୍ଯଶସ୍ଯ ଯେଉଁ ହାରରେ ଲାଗିବା କଥା, ସେଥୁରେ ଯଦି ବ୍ୟତିକ୍ରମ ହୁଏ, 
ତେବେ କ୍ରମଶଃ ତାହାର ଅବକ୍ଷୟ ଆରମ୍ଭ ହୁଏ । ଏହା ବିଭିନ୍ନ ପରୀକ୍ଷାନିରୀକ୍ଷାରୁ ଜଣାପଡ଼େ | 
ଏଇଥୁପାଇଁ କୃଷି ହେଉ ବା ଖାଦ୍ୟ ଉତ୍ପାଦନ ହେଉ ଆମକୁ ଗାଆଁରେ ପ୍ରାକୃତିକ ପରିବେଶ 
ବ୍ୟବସ୍ଥା ଓ କୃଷି ସମ୍ପର୍କିତ ପରିବେଶ ବ୍ୟବସ୍ଥା ଉଭୟକୁ ବିଚାରକୁ ନେବାକୁ ପଡିବ | ଏହା 
ନହେଲେ ଗାଆଁରେ ନିଶ୍ଚିତ ଖାଦ୍ୟାଭାବ ଦେଖାଦେବ ଓ ପରିବେଶର ସମସ୍ତ ଉପାଦାନରେ 
ଅବକ୍ଷୟ ଦେଖାଦେବ ! 

ଗାଁର ମାନଚିତ୍ର ବଦଳେଇବାକୁ ହେଲେ ଆମକୁ କେତୋଟି ପ୍ରଶ୍ନ ଆଜି ପରରିବାକୁ 
ହେବ । ପ୍ରଥମ ପ୍ରଶ୍ନ ହେଲା ଯେ କୃଷିର ଯୋଜନା ପ୍ରାକୃତିକ ନିୟମ ମାନି କରାଯିବ କି 
ନାହିଁ ? ଦ୍ଵିତୀୟ ପ୍ରଶ୍ନ ହେଲା ଆଧୁନିକ କୃଷିରେ ଯେଉଁ ନିରନ୍ତରତାର ଅଭାବ ରହିଛି, 
ତାହାକୁ କେମିତି ଦୂର କରାଯାଇ ପାରିବ ? ତୃତୀୟ ପ୍ରଶ୍ନ ହେଲା ଯେ ରକୋସିଷ୍ଟମ୍‌ରେ 
ସ୍ଥାୟିତ୍ଵ ରହିପାରିବ କି ? ଚତୁର୍ଥ ପ୍ରଶ୍ନ ହେଲା- ଯେଉଁମାନେ ଆଜି ଖାଦ୍ୟଦ୍ରବ୍ୟମାନଙ୍କର 
ଉପଭୋକ୍ତା, ସେମାନଙ୍କ ମନଲାଖି ଖାଦ୍ୟ ଉତ୍ପାଦନ କିଏ କରିବ ? ଏସବୁର ପ୍ରଶ୍ନ ଆଜି 
ସଚେତନ ଚାଷୀ ଓ ନାଗରିକ ପଚାରିବାକୁ ଆରମ୍ଭ କରିଛି । କୃଷି, ଖାଦ୍ଯ ଉତ୍ପାଦନ, 
ଉପଭୋକ୍ତା ଓ ସାମାଜିକ ଅର୍ଥବୋଧକୁ ସାମଗ୍ରିକ ଭାବେ ନ ଦେଖିଲେ ଗାର ମାନଚିତ୍ର 
କଦାପି ବଦଳିବ ନାହିଁ । କେବେହେଲେ ନୁହେଁ । 


[୮୨୩ 
ପର୍ଯ୍ୟବେକ୍ଷକ 
୪/୩/୨୦୧୦ 

ଗାଁର ମାନଚିତ୍ର ବଦଳିବାର ରାସ୍ତା: 


[mn Pn 


ନରନ୍ତର ଓ ସମବଣ୍ନର ବକାଶ 


ଗାଁର ସାମ୍ପତିକ ଅବସ୍ଥା ପ୍ରତି ଦୃଷ୍ଟି ନିକ୍ଷେପ କଲେ ଆମ ସମସ୍ତଙ୍କୁ ଏକ ହତାଶା 
ଅନାୟାସରେ ଗ୍ରାସ କରିଥାଏ ! ଗାଁ କହିଲେ କେବଳ ଆଦିବାସୀ ଅଧୁଷିତ ର୍ଗାଁ ନୂହେଁ, ଏହା 
ପୃଥବୀର ଯେକୌଣସି ଅଞ୍ଚଳର ଗାଁକୁ ବୁଝାଇଥାଏ । ସେ ଗାଁ ମରୁଭୂମିରେ ଅଥବା ସୁଉଚ୍ଚ 
ପାର୍ବ ତ୍ୟମାଳାରେ ରହିଥାଇପାରେ ଅଥବା କୌଣସି ଦ୍ଵୀପ ମଧ୍ୟରେ ଇତିହାସ ସୃଷ୍ି କରି 
ଥାଇପାରେ ! କିନ୍ତୁ ଗାଁ ମାନେ ହିଁ ଗାଁ, ସହର ନୂହେଁ । ବିକାଶର ଇତିହାସ ଅଧ୍ୟୟନ କରିଲେ 
ଗାଁମାନଙ୍କର ମାନଚିତ୍ର ସବୁ ସ୍ତରରେ ବଦଳିବାରେ ଲାଗିଛି । ଗାଁର ସହରୀକରଣ ପାଇଁ ଯେଉଁ 
ଅହର୍ନିଶ ଉଦ୍ୟମ ଜାରି ରହିଛି, ତାହାର ଦୃଢ଼ ସମାଲୋଚନା ମଧ୍ଯ ଜନମାନସରେ ପ୍ରବେଶ 
କରିଛି । ମହାମ୍ବା ଗାନ୍ଧୀଙ୍କ ସ୍ବପ୍ନର ଭାରତରେ ` ଗ୍ରାମ ସ୍ଵରାଜ ' ସ୍ବତନ୍ତ୍ର ସ୍ଥାନ ପାଇଛି । ସେ ଅତି 
ସ୍ପଷ୍ଟ ଭାବରେ କହିଛନ୍ତି: 

“ ଆମକୁ ଗାଁର ଭାରତ ଓ ସହରର ଭାରତ ମଧ୍ଯରେ ବାଛି ନେବାକୁ ପଡିବ । ଭାରତବର୍ଷ 
ଯେତିକି ପ୍ରାଚୀନ ତା'ର ଗାଁ ସେତିକି ପ୍ରାଚୀନ । ବିଦେଶୀ ଆଧ୍ବପତ୍ଯରୁ ସହରଗୁଡ଼ିକ ସୃଷ୍ଟି 
ହୋଇଛନ୍ତି । ବର୍ରମାନ ସହରଗୁଡିକ ଗାଁଗୁଡ଼ିକ ଉପରେ ଅଧୂଵପତି ହୋଇ ବସିଛନ୍ତି । ଗାଁର 
ସକଳ ଵିଶ୍ଵର୍ଯ୍ୟକୁ ନେଇ ଯାଉଛନ୍ତି । ଫଳରେ ସେଗୁଡିକ ଭୁଷୁଡ଼ି ପଡ଼ୁଛନ୍ତି ଓ ଧ୍ଵଂସଆଡକୁ 
ଗତି କରୁଛନ୍ତି । ଖଦୀ ବିଷୟରେ ମୋର ବିଚାର ମୋତେ କହୁଛି ଯେ ସେହି ଆଧ୍ବପତ୍ୟଟି 
ଚାଲିଯିବା ପରେ ସହରମାନେ ଗାଁଗୁଡ଼ିକର ସେବା ହିଁ କରିବେ | ଗ୍ରାମଗୁଡିକର ଶୋଷଣକୁ ହିଁ 
ସଂଗଠିତ ହିଂସା ବୋଲି କୁହାଯିବ । ଆମେ ଯଦି ସ୍ଵରାଜ୍ୟ ଅହିଂସାର ମୂଳଦୁଆ ଉପରେ 
ନିର୍ମିତ ହେଉ ବୋଲି ଇଛା କରୁଥିବା, ତେବେ ଆମକୁ ଗ୍ରାମଗୁଡିକ ନିମନ୍ତେ ସେମାନଙ୍କର 
ଯଥାର୍ଥ ସ୍ଥାନଟିକୁ ଛାଡି ଦେବାକୁ ପଡିବ । ଅସଲ କଥା ହେଉଛି, ଗ୍ରାମର ଯଥାର୍ଥ ସ୍ଥାନ 
ନିରୂପଣ କରିବା ଓ ଗ୍ରାମବାସୀଙ୍କୁ ନିରୂପିତ ହୋଇଥବା ସ୍ଥାନରେ ଆସ୍ଥାନ ଜମାଇବାକୁ ସୁଯୋଗ 
ସୃଷ୍ଟି କରିବା ! ” 

ଏ ସ୍ତମ୍ଭରେ ମୁଁ ଗ୍ରାମ୍ୟ ଜୀବନର ଅନ୍ଧାର ଓ ଆଲୁଅର ପରିଭାଷା ନିର୍ଶ୍ୟ କରିବାକୁ ଅଟା 
ଭିଡିଛି । କାରଣ ଏ ପରିଭାଷା କ୍ରମାଗତ ଭାବେ ବଦଳିବାରେ ଲାଗିଛି । ଗ୍ରାମ୍ୟ ଜୀବନରେ 

ଦେଖାଦେଉଥୁବା ଅଭାବ ଅସୁବିଧା ଓ ନିରାପରାହୀନତାକୁ ଆମ୍ମୀୟତା ଓ ଗୁରୁତ୍ଵର ସହ ବୁଝିବାର 
ବେଳ ଉପସ୍ଥିତ ହୋଇଛି | ଗ୍ରାମ୍ୟ ପରିବେଶରେ ଜଳ, ଜମି, ଜଙ୍ଗଲ, ବାତାବରଣ, ଖୋଲା 
ପବନ ଓ ଅସାଧାରଣ ପ୍ରକୃତି ବିରାଜମାନ କରୁଛି ! ଏହାକୁ ପୁଞ୍ଜିକରି କିପରି ବିକାଶ ହୋଇ 
ପାରିବ ଓ ଏହି ବିକାଶ ନିରନ୍ତର ଏବଂ ସମବଣ୍ଟନର ଉପାଦାନରେ ଗଢ଼ା ହୋଇଥୁବ ତାହାର 
ପରିକଳନା ଆଜି ସମସ୍ତଙ୍କ ପାଇଁ ଏକ ବିରାଟ ଆହ୍ଵାନ ହୋଇପଡ଼ିଛି । ଗତ ୩୦ ବର୍ଷ ଧରି 
ମୁଁ ଏହି ନିରନ୍ତର ବା ସତତ ବିକାଶକୁ ଖୋଜୁଛି ଯେଉଁଥ୍‌ରେ ଥିବ ସମତା ଓ ସମବକଷ୍ଟନର 
ଝଲକ | ଦେଶର ଚତୁର୍ଦିଗ ପୂରିବାକୁ ପଡିଛି । ଅନେକ ବ୍ୟକ୍ତି ଓ ଅନୁଷ୍ଠାନମାନଙ୍କ ନିକଟରୁ 
ଅଧ୍ୟୟନ କରିବାକୁ ପ୍ରୟାସ କରିଛି । ଯୁକ୍ତିତର୍କ କଟାକଟି ହୋଇଛି । କିନ୍ତୁ ଗରିବଙ୍କ ଗାଁରେ 
ବିକାଶର ଏକ ବିକଳ୍ପ ମାନଚିତ୍ର ପାଇବା ସହଜ ହୋଇନାହିଁ । ଅବଶ୍ଯ ଗାଁର ମାନଚିତ୍ର 
ବଦଳେଇବାର ମାନସିକତା ଓ ଦୂରଦୃଷ୍ଟି ଥୁବା ଲୋକଙ୍କ ସଂଖ୍ୟା କିଛି କମ୍‌ ନୁହେଁ | କିନ୍ତୁ ଏହି 
ଅନ୍େଷା ଭିତରେ ଜଣେ ବ୍ୟକ୍ତି ଅପରିମିତ ଓ ଅଦ୍ଵିତୀୟ ପ୍ରେରଣା ଓ ବିଗାରବୋଧର ଝଲକ 
ଦେଇପାରିଛଚ୍ି, ସେ ହେଉଛନ୍ତି ଶ୍ରୀଯୁକ୍ତ କେ.ଆର. ଦାରେ (ନ... Datye) | ପେଶାରେ 
ଥିଲେ ଜଣେ ସିଭିଲ୍‌ ଇଞ୍ଜିନିୟର । କାର୍ଯ୍ୟରତ ଥୁଲେ ବନ୍ପେ ମ୍ୟୁନିସ୍‌ପାଲ୍‌ କର୍ପୋରେସନ୍‌ରେ | 
ଗାନ୍ଧୀବାଦୀ ସ୍ଵର୍ଗତ ଶ୍ରୀ ଆନ୍ଧା ସାହେବ ସହସ୍ର ବୁଦ୍େ ଯୋଜନାରେ ଉଦ୍‌ବୁଦ୍ଧ ହୋଇ ଗଲି 
ଆସିଥୁଲେ ସସ୍ତ୍ୀକ କୋରାପୁଟ ଜିଲ୍ଲାକୁ ଓ ଗ୍ରାମ୍ୟ ପୂର୍ନଗଠନ ଏବଂ ଭୂଦାନ ତଥା ଗ୍ରାମଦାନ 
ଆନ୍ଦୋଳନରେ ଯୋଗ ଦେଇଥୁଲେ ¦! କୋରାପୁଟର ଅନୁନ୍ନତ ଓ ଅବହେଳିତ ଗାଁ ସବୁ ବୁଲି 
ବୁଲି ଦେଖିଥିଲେ ଓ ବିକାଶର ` ବୁ ପ୍ରିଣ୍ଟ (ଓଧ-ନାର) କ'ଣ ହେବ ତାହା ନିର୍ଣୟ 
କରିଥିଲେ | ପ୍ରଥମଟି ହେଲା, ପ୍ରତ୍ୟେକ ଗାଁରେ ଅକ୍ଷୟ ବାଇଓମାସ୍‌ (Renewable 
Biomas) ସୃଷ୍ଠି କରାଯାଇ ତାହାକୁ ବିଭିନ୍ନ ପ୍ରକାର ବିକାଶ କାର୍ଯ୍ୟକ୍ରମରେ ବାସ୍ତବ ଭାବେ 
ବିନିଯୋଗ କରିବା | ଦ୍ଵିତୀୟଟି ହେଲା, ବିଭିନ୍ନ କିସମର ଗ୍ରାମ୍ୟ ଉଦ୍ୟୋଗୀକରଣ । ଉଭୟଙ୍କ 
ସମନ୍ଵୟ ହେଲେ ଏକ ନୂତନ ସମାଜ ଗଠନ ସମ୍ଭବ ହେବ । ଏହି ସମାଜର ମୁଖ୍ଯଧାରା 
ହେବ ପ୍ରାକୃତିକ ସମ୍ପଦ ଉପରେ ସମସ୍ତଙ୍କର ସମାନ ଅଧ୍କାର ଓ ସମବଣ୍ଟନର ସୁଯୋଗ 
ଏବଂ ଅନ୍ୟପକ୍ଷରେ ପାରିବେଶିକ ସଂରକ୍ଷଣ ଓ ନିରନ୍ତରତା ମଧ୍ଯ ହାସଲ କରିହେବ | ଏହି 
ପ୍ରକ୍ରିୟାରେ ରହିବ ଗାଁର ପ୍ରତ୍ୟେକ ବ୍ୟକ୍ତିଙ୍କ ସହଭାଗିତା ଏବଂ ବୈଜ୍ଞାନିକ ତଥା ବୈଷୟିକ 
ଜ୍ଞାନ କୌଶଳର ସମ୍ପୂର୍ଣ୍ଣ ପ୍ରୟୋଗ । ଗ୍ରାମ୍ୟ ଅର୍ଥନୀତିରେ ଆସିବ ବୈପ୍ଲବିକ ପରିବର୍ରନ ଏବଂ 
ଗ୍ରାମବାସୀଙ୍କ ଜୀବନର ମାନ ଅନେକ ଗୁଣରେ ବୃଦ୍ଧି ପାଇବ | 

ଶ୍ରୀଯୁକ୍ତ ଦାତ୍ତେ ଅତି ଚମଳ୍କାର ଭାବେ ଏକ ସାମଗ୍ରିକ ବିଗ୍ାରଧାରାର ଚିତ୍ର ଆଣି 
ପାରିଥୂଲେ | ତାଙ୍କର କାନ୍ଭାସ୍‌ରେ ଥିଲା କେବଳ ବାଇଓମାସ୍‌ର ବୃଵି ଏବଂ ସ୍ଥାୟୀ ପାରିବେଶିକ 
ଅର୍ଥନୀତି । ଏହା ସହିତ ସଂଶ୍ଲିଷ୍ଟ ଥୁଲା ସାଧାରଣ ଲୋକଙ୍କ ବିଶେଷ କରି ସମ୍ବଳହୀନ ପରିବାରଙ୍କ 
ପ୍ରାକୃତିକ ସମ୍ପଦ ଉପରେ ଅଧ୍ୂକାର ଓ ବିନିଯୋଗର ଅଧକାର ଏବଂ ଏମାନଙ୍କ ପାଇଁ ବିଶେଷ 
ପୁଞ୍ଜିର ବିନିଯୋଗ | ଆଉ ମଧ୍ଯ ଏଥୁରେ ସଂଶ୍ଳିଷ୍ଟ ଥୁଲା ଶିକ୍ଷା ଲୋକ ବିଜ୍ଞାନ ଓ 

ଜନଆନ୍ଦୋଳନର ସମର୍ଥନ । ଶ୍ରୀଯୁକ୍ତ ଦାତ୍ତେ ଗତ ୫ ୦ ବର୍ଷ ଧରି ଏହି ନବସ୍ପଜନ ପ୍ରକ୍ରିୟା 
ଉପରେ ପରୀକ୍ଷା ନିରୀକ୍ଷା ଜାରି ରଖିଥିଲେ ଓ ୨୦୦୮ ମସିହା ସେପ୍ଟେମ୍ବର ମାସରେ ତାଙ୍କର 
ମୂତ୍ୟୁ ପର୍ଯ୍ୟନ୍ତ ଏହା ଅବାରିତ ଥୁଲା | କୋରାପୁଟ ଅଞ୍ଚଳରେ ପଚାଶ ଦଶକରେ ତାଙ୍କର ବୁ 
ପ୍ରିଣ୍ଟକୁ ଯଦି ଗୁରୁତ୍ଵର ସହ ବିଚାରକୁ ନିଆଯାଇଥାଆନ୍ତା ଓ ସବୁକିଛିର ବାସ୍ତବ ରୂପାୟନ 
ହୋଇଥାଆନ୍ତା ଆଜି କୋରାପୁଟର ମାନଚିତ୍ର ଓ ଏ ଅଞ୍ଚଳରେ ରହୁଥିବା ଆଦିବାସୀ ଓ ଅନ୍ୟ 
ପଛୁଆବର୍ଗର ପରିବାରମାନଙ୍କର ଏକ ସାମଗ୍ରିକ ବିକାଶର ପଥ ଉନ୍ମୋଚିତ ହୋଇଥାଆନ୍ତା | 
୧୯୯ ୦ରୁ ୧୯୯୫ ମସିହା ଭିତରେ ଶ୍ରୀଯୁକ୍ତ ଦାତ୍ତେ ଅନେକବାର କାଶୀପୁର ଆସିଥୂଲେ 
ଓ ତାଙ୍କର ଅଦ୍ଵିତୀୟ ଯୋଜନାକୁ କାର୍ଯ୍ୟକାରୀ ହେବାର ପ୍ରସ୍ତାବ ଦେଇଥିଲେ | ଫେରୋସିମେଞ୍ଟ 
(Ferrocement) ଏବଂ କ୍ରୀବ୍‌ ଡ୍ଯାମ୍‌ (Cr-ଭDam) ଆଦି ସ୍ବତନ୍ତ୍ର ବୈଷୟିକ ଜ୍ଞାନ 
କୌଶଳର ପ୍ରୟୋଗ ହୋଇଥଲା | ଆଉ କେତେଥର ମୁମ୍ବାଇ ସହରରେ ତାଙ୍କ ଘରେ ସକାଳୁ 
ସନ୍ଧ୍ଯା ପର୍ଯ୍ୟନ୍ତ ଅନେକ ଥର ଦେଖାସାକ୍ଷାତ ଓ ଆଳାପ ଆଲୋଚନା କରିବାର ସୁଯୋଗ 
ମିଳିଥିଲା । ସର୍ବଶେଷରେ ୨୦୦୮ ମସିହା ମାର୍ଚ୍ଚ ମାସରେ ମୃତ୍ୟୁର ଅବ୍ୟବହିତ ପୂର୍ବରୁ 
ଟାଟା ଇନ୍‌ଷ୍ଟିଚ୍ୟୁଟ୍‌ ଅଫ୍‌ ସୋସିଆଲ୍‌ ସାଇନ୍‌ସରେ ତାଙ୍କ ସମ୍ମାନରେ ଏକ ଆଲୋଚନାଚକ୍ର 
ଆୟୋଜିତ ହୋଇଥଲା ଓ ତାଙ୍କର ପରିକଳିତ ମଡେଲ୍‌ର ବିଶେଷ ପର୍ଯ୍ୟାଲୋଚନା 
କରାଯାଇଥୁୂଲା | ମୋତେ ସେଥୁରେ ଭାଗ ନେଇ ଉପକୃତ ହେବାର ଏକ ଚମକ୍କାର ସୁଯୋଗ 
ମିଳିଥଲା । ମୁଁ ସ୍ଵର୍ଗତ ଦାରେଙ୍କୁ କଥା ଦେଇଥିଲି ଯେ କାଶୀପୁର ଅଞ୍ଚଳରେ ବାଇଓମାସ୍‌ 
ପ୍ରକଛ ଓ ବିକଳ୍ପ ଗ୍ରାମ୍ୟ ଉଦ୍ୟୋଗୀକରଣର ପ୍ରକ୍ରିୟା ଆରମ୍ଭ ହେବ ଏବଂ ସେ ଖୋଦ୍‌ ନିଜେ 
ଆସି ତାହାର ଶୁଭ ଦେବେ । କିନ୍ତୁ ଏ ପ୍ରକଳ୍ପ ଆରମ୍ଭ ହେବା ପୂର୍ବରୁ ତାଙ୍କର ଦେହାନ୍ତ 
ହୋଇଥଲା | କୋରାପୁଟର ଅବହେଳିତ ଓ ଅନୁନ୍ନତ ଗାଁ ନୁହେଁ, ସବୁ ଅଞ୍ଚଳର ଗାଁମାନଙ୍କରେ 
ଜମି, ଜଳ, ଜଙ୍ଗଲ, ବାୟୁ, ସୂର୍ଯ୍ୟକିରଣ, ପ୍ରକୃତିଦତ୍ତ ବର୍ଷା ଓ ପର୍ଯ୍ୟାବରଣକୁ ପୁଞ୍ଜିକରି 
ବାଇଓମାସ୍‌ ଉତ୍ପାଦନ ହୋଇପାରିବ । ଏହି ବାଇଓମାସକୁ ବ୍ଯବହାର କରି ବିଭିନ୍ନ ପ୍ରକାରର 
ଶିଳ୍ପ ପ୍ରତିଷ୍ଠା କରାଯାଇପାରିବ | ଉଦାହରଣ ସ୍ଵରୂପ ଗ୍ରାମାଞ୍ଚଳରେ କାଠ କେବଳ ଜାଳେଣି 
ନୁହେଁ, ଘର ନିର୍ମାଣ ପାଇଁ ଏକ ବିଶେଷ ଉପାଦାନ 1 ଏହା ସହିତ ଉତ୍ପାଦନ ହେବ ଖାଦ୍ୟଦ୍ରବ୍ୟ, 
ଫଳମୂଳ, ପନିପରିବା ! କାଠ ସହିତ ଲଗାଯିବ ବାଉଁଶ, ବିଭିନ ପ୍ରକାର ତନ୍ତୁଜାତୀୟ ବୃକ୍ଷଲତା, 
ଘାସ ଓ ଅଠା ଆଦି ତିଆରି ପାଇଁ ଥିବ ଗଛ | ଖାଦ୍ଯଶସ୍ୟ ସହ ଗ୍ରାମୋଦ୍ୟୋଗ ଆଦିର 
ମିଶ୍ରଣରେ ଗ୍ରାମାଞ୍ଚଳ କର୍ମଚଞ୍ଚଳ ହୋଇଉଠିବ | ଏଇକଥା ମହାମ୍ବା ଗାନ୍ଧୀ ସ୍ଵପ୍ନ ଦେଖୁଥିଲେ | 
କୂଟୀର ଶିଜ ଜରିଆରେ ଅଗଣିତ ଗ୍ରାମବାସୀଙ୍କର ଜୀବନ ଜୀବିକାର ପଥ ଉନ୍ମୋଚିତ ହେବ । 
ସ୍ଵର୍ଗତ ଦାତେ ହିସାବ କରିଥଲେ ଯେ ଗାଁର ପ୍ରତ୍ୟେକ ପରିବାର ୩ ଟନ୍‌ରୁ ଅଧ୍ୟକ ବଳକା 
ବାଇଓମାସ୍‌ ଉତ୍ପାଦନ କରିପାରିବ । ନିଜର ଆବଶ୍ଯକୀୟ ଖାଦ୍ଯ, ଜାଳେଣି, ଘାସ ଆଦି 
ମେଣ୍ଟାଇବା ପରେ ଏହା ଜରୁରୀ । କାରଣ ଏହି ବଳକା ବାଇଓମାସ ବିକ୍ରୟ ପାଇଁ ଉଦ୍ଦିଷ୍ଟ 
ନୁହେଁ । ଏହା କେବଳ ବିକ୍ଷିପ୍ର ବିକଳ୍ପ ଗ୍ରାମୋଦ୍ୟୋଗ ପାଇଁ ନିତାନ୍ତ ଆବଶ୍ୟକ । ଏଥୁରୁ ଶକ୍ତି 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ ¡ ୯୯ 


Digitized by srujanika@gmail.com 


ମଧ୍ଯ ଉତ୍ପାଦିତ ହୋଇପାରିବ । ଏହା ନୂତନ ବିକାଶର ନୂତନ ଦିଗ ଉନ୍ମୋଚନ ହେବାରେ 
ବିଶେଷ ସହାୟକ ହେବ । କାଠ ଓ ବାଉଁଶର ବ୍ୟାପକ ବ୍ୟବହାର ହେଲେ, ସିମେଣ୍ଟ ଓ ଲୁହା 
ବା ଇସ୍ପାତର ବ୍ଯବହାର କମିଯିବ । ଲୁହା ଓ ଇସ୍ପାତ ଶିଳ୍ପ ବହୁପରିମାଣରେ ବିଦ୍ୟୁତଶକ୍ତି 
ବ୍ୟବହାର କରିଥାଆନ୍ି । ଏହାର ବ୍ୟବହାର କମ୍‌ ହେଲେ ଆପଣାଛାଏଁ କୋଇଲା, ଜଳବିଦ୍ୟୁତ 
ଓ ଆଣବିକ ଶକ୍ତିର ଆବଶ୍ଯକତା ହ୍ରାସ ପାଇବ । ସ୍ଵର୍ଗତ ଦାତ୍ତେ ଜାଟ୍ରୋଫା ଏବଂ ଅନ୍ଯ 
ଜୈବିକ ଦ୍ରବ୍ୟରୁ ପେଟ୍ରୋଲିୟମ ଉତ୍ପାଦନର ବିରୋଧୀ ଥଲେ ! ଜଳର ବ୍ୟାପକ ବ୍ୟବହାର 
କରି ଜାଟ୍ରୋଫା ଓ ଆଖୁ ଆଦି ଉତ୍ପାଦନ କରି ସେଥୁରୁ ବାଇଓଡିଜେଲ୍‌ ବ୍ୟବହାର କରିବା ଓ 
ତାକୁ ଜାଳି ବିଦ୍ୟୁତ ଶକ୍ତି ବାହାର କରିବାର ସେ ଘୋର ବିରୋଧୀ ଥଲେ | ବୈଷୟିକ ଜ୍ଞାନ 
ଏବଂ ଶକ୍ତିର ସୀମିତ ବ୍ୟବହାର ଦ୍ଵାରା ଅନେକ କିଛି ଭିତ୍ତିଭୂମି ପ୍ରତିଷ୍ଠା ହୋଇପାରିବ | ସବୂର 
ମୂଳରେ ରହିବ ବାରଓମାସ । ଖୁବ୍‌ ଉତ୍ତଟ ଲାଗୁଥୁଲେ ବି ସାରା ପୃଥବୀରେ ଏହା ଉପରେ 
ବର ମାନ ଗବେଷଣା ଗଳଲିଛି । ଆଗାମୀ ଦିନରେ ଯେତେବେଳେ କୋଇଲା ବା 
ପେଟ୍ରୋଲିୟମ୍‌ର ଅଭାବ ହୋଇଯିବ ଓ ଏଥୁରୁ ବାହାରୁ ଥବା ଶକ୍ତି ବେଶ୍‌ ମହଙ୍ଗା ହୋଇଯିବ, 
ସେତେବେଳେ ଶ୍ରୀଯୁକ୍ତ ଦାତ୍ତେଙ୍କ ପ୍ରସ୍ତାବ କେତେ ବାସ୍ତବବାଦୀ ତାହା ଅନୁଭବ କରିହେବ | 
କିନ୍ତୁ ବାଇଓମାସ୍‌ ପ୍ରତ୍ୟେକ ଗାଁରେ ବଢ଼ିବ କେମିତି ? ଏ ବିଷୟରେ ପୂୃଥବୀସାରା ଗବେଷଣା 
ଚାଲିଛି । ନିର୍ଦ୍ଦିଷ୍ଟ କୃଷିମଣ୍ଡଳରେ ନିର୍ଦ୍ଦିଷ୍ଟ ଢଙ୍ଗରେ ବାଇଓମାସ୍‌ର ଉତ୍ପାଦନ ସର୍ବୋ୍ଚ ସୀମା 
ଟପିପାରିବ । ଏଥୁପାଇଁ ଲୋକଙ୍କ ମାନସିକତାରେ ଘୋର ପରିବର୍ରନ ଆସିବାର ଅଛି । ଶ୍ରୀ 
ଦାତ୍ତେ ସବୁ ପ୍ରକ୍ରିୟା ପଛରେ ଗାନ୍ଧୀଙ୍କୁ ଯେମିତି ଦେଖିଛନ୍ତି ମାଓଙ୍କୁ ମଧ୍ଯ ସେତିକି ଦେଖିଛନ୍ତି । 
ଏହା ହିଁ ତାଙ୍କର ବିଶେଷତ୍ଵ । ଆଜିର ପରିସ୍ଥିତିରେ ଗାଁମାନଙ୍କରେ ଗାନ୍ଧୀବାଦ ଓ ମାଓବାଦର 
ରୂମିକା ଓ ସମନ୍ଵୟ ନିତାନ୍ତ ଆବଶ୍ୟକ ରହିଛି ବୋଲି ଦୃଢ଼ ଧାରଣା ସୃଷ୍ଟି ହୋଇଛି । କାରଣ 
ଉତ୍ପାଦିତ ଶକ୍ତି ଓ ବୈଷୟିକ ଜ୍ଞାନକୌଶଳ ଯଦି ସମତା ସୃଷ୍ଟି ନ କରିପାରିଲା, ତାହା ପରିହାର 
କରାଯିବ ବୋଲି ଶ୍ରୀଯୁକ୍ତ ଦାତ୍ତେ ସ୍ପଷ୍ଟ କରିଦେଇଛନ୍ତି । କିନ୍ତୁ ଗାଁରେ ସମତା ଓ ସମ୍ବଳର 
ସମବଣ୍ଚନ ଉପରେ ଅଧ୍ଵକ ଆଲୋଚନା କରିବାକୁ ଶ୍ରୀ ଦାତ୍ତେ ଆହ୍ଵାନ ଦେଇଛନ୍ତି । 


+++ 
ପର୍ଯ୍ୟବେକ୍ଷକ 
ତା.୧୧/୩/୨୦୧୦ 

ଗାଁର ମାନଚିତ୍ର ବଦଳିବାର ରାସ୍ତା: 
ଗାନ୍ଧୀବାଦ ଓ ମାଓବାଦର ସମ୍ମିଶ୍ରଣ 


ଜଗତିକରଣର ପ୍ରଭାବ ଓ ପ୍ରକିୟାର ଆବର୍ଭରେ ଆସିଯାଇଥିବା ଏ ପୃଥବୀରେ କେବଳ 
ନକାରାମ୍ବକ ପରିବର୍ଭନର ସୁଅ ଛୁଟିଛି । ଭାରତର ସ୍ବାଧୀନତା ପରେ ଗାନ୍ଧୀଜୀଙ୍କ ଅନୁସୃତ ଓ 
ପ୍ରରୋଚିତ ଗାନ୍ଧୀବାଦ ଅର୍ଥହୀନ ହୋଇପଡ଼ିଥିଲା ବେଳେ ଚୀନ୍‌ରେ ମାଓବାଦର ଏକ ବାସ୍ତବ 
ପରିବର୍ଭନ ହୋଇ ବଜାରବାଦ ମଧ୍ଯ ବ୍ୟାପକ ଭାବେ ପ୍ରବେଶ କରିଛି । ଅବଶ୍ଯ ବିଶ୍ବ 
ରଙ୍ଗମଞ୍ଚରେ ଭାରତ ଓ ଚୀନ୍‌ ଯେଉଁଭଳି ଭୂମିକା ଗ୍ରହଣ କରିଛନ୍ତି ଓ ଜଗତିକରଣର ଦ୍ଵାର 
ଉନ୍ଲକ୍ତ କରିଛନ୍ତି ଆଉ ଏକ “ଏସିଆନ୍‌ ଡ୍ରାମା? ଲେଖୁବାର ସମୟ ଉପସ୍ଥିତ ହୋଇଛି । 
ପୁରୁଖା ଗାନ୍ଧୀବାଦୀମାନେ ମାଓବାଦ ଆଡ଼କୁ ଢଳିଥଲା ବେଳେ ମାଓବାଦୀମାନେ ଗାନ୍ଧୀ ନୀତି 
ଓ ପରମ୍ପରାକୁ ସ୍ବୀକାର କରିବାକୁ ଆହ୍ଵାନ ଆସିଛି । ମୁଁ ଆଦିବାସୀ ଅଞ୍ଚଳରେ ସତତ ବିକାଶ 
ପାଇଁ ରଣନୀତି ଖୋଜୁଥିଲା ବେଳେ, ଉଭୟ ଗାନ୍ଧୀବାଦ ଓ ମାଓବାଦକୁ ନିକଟରୁ ଜାଣିବାକୁ 
ଚେଷ୍ଟା କରିଛି । ମହାତ୍ସା ଗାନ୍ଧୀଙ୍କ ଗ୍ରାମ୍ୟ ବିକାଶର  ବୁପ୍ରି୍ଡ “ଗ୍ରାମ ସ୍ଵରାଜ”ରେ ଦେଖିବାକୁ 
ପାଇଛି । ମାଓ-ସେ-ତୂଙ୍ଗଙ୍କ ଆଦର୍ଶରେ ଚୀନ୍‌ ଦେଶରେ ଗ୍ରାମ୍ୟ ବିକାଶର ଢାଞ୍ଚା ଉପରେ 
ଅନେକ ଅଧ୍ୟୟନ କରାଯାଇ ଲେଖା ଯାଇଥିବା ବହି ‘The Rural Development in 
hina’ ପୃଥୁବୀବାସୀଙ୍କୁ ନୂତନ ଦିଗ୍ଦର୍ଶନ ଦେଇଛି । ମହାତ୍ସା ଗାନ୍ଧୀ ଭିଲେଜ୍‌ ରିପବ୍ଳିକ୍‌ 
(Village Republic)ର ପରିକଳ୍ନା କରିଛନ୍ତି ଓ ଗାଆଁଗୁଡିକ ନିଜ ଗୋଡ଼ରେ ଠିଆ 
ହୋଇପାରିବାର ସମ୍ଭାବନା ସ୍ପଷ୍ଟ ଦେଖିଛନ୍ତି । ଅନ୍ୟପକ୍ଷରେ ମାଓ-ସେ-ତୁଙ୍ଗ କମ୍ୟୁନ୍‌'ର 
ଚିନ୍ତା କରି ସବୁକିଛି ଉତ୍ପାଦନ, ଗ୍ରାମ୍ୟ ଅର୍ଥନୀତି, ଅଭିନବ ବିକାଶ ପ୍ରକ୍ରିୟାକୁ ତୃରାନ୍ଵିତ 
କରିଛନ୍ତି । ଏବେ ଭାରତ ଓ ଚୀନ୍‌ର ଅଭିବୃଦ୍ଧିର ହାର ଶତକଡା ୧୦ ଛୁଇଁବାର ପରିକଳ୍ପନା 
ସମସ୍ତଙ୍କୁ ଘାରିଛି । ଏଇଥପାଇଁ ସବୁ ବଜାରକୈନ୍ଦିକ ହେବାକୁ ନିଷ୍ଠରି ନିଆଯାଇଛି ! ଗାନ୍ଧୀବାଦ 
ଓ ମାଓବାଦ ଉଭୟଙ୍କର ପତନ ଅବଶ୍ୟମ୍ଭାବୀ ହୋଇଯାଇଛି | 

ଟିକିଏ ଗଭୀର ଭାବେ ଅନୁଧ୍ୟାନ କରିଲେ ଗାନ୍ଧୀବାଦ ଓ ମାଓବାଦର ଗ୍ରାମ୍ୟବିକାଶ 
ସହିତ କେତେ ପରିମାଣର ଅନ୍ତରଙ୍ଗତଵ ରହିଛି, ତାହା ସହଜରେ ଅନୂଭବ କରିହୁଏ । ଉଭୟେ 
ନିଜ ନିଜ ଦେଶର ସଂସ୍କୃତି ଓ ପରମ୍ପରାକୁ ଗ୍ରାମ୍ୟ ବିକାଶର ପରିଧ୍ୟ ଭିତରକୁ ଆଣିଥଲେ । 

କ୍ଷୁଦୂରଵଷୀ ଓ ସେମାନଙ୍କର କୃଷି ଉତ୍ପାଦନ, ଜମି ଉପରେ ଅଧ୍ବକାର, ସଂଗଠନ, ମେସିନ୍‌ 
ଉପରେ ନିୟନ୍ତ୍ରଣକୁ ଉଭୟେ ମାନ୍ୟତା ଦେଇଥିଲେ । ଗାନ୍ଧୀ ଚରଖା କଥା କହିଲା ବେଳେ 
ମାଓ କୋଦାଳ କଥା କହୁଥିଲେ | ଉଭୟେ ବିକଳ୍ପ ସମାଜର ପରିକଛନା କରିଥଲେ | ଗାନ୍ଧୀଜୀ 
ରାମରାଜ୍ୟ କଥା କହିଲା ବେଳେ ମାଓ ତାତୋଙଟ୍ଗ କଥା କହୁଥିଲେ | ଗାନ୍ଧୀ ସତ୍ୟାଗ୍ରହ କଥା 
କହିଲାବେଳେ ମାଓ ' ଲଙ୍ଗ୍‌ ମାଇଁ” (Lଠg March) କଥା କହୁଥିଲେ | ଉଭୟେ ବ୍ୟକ୍ତି ଓ 
ସାମୂହିକ ସ୍ତରରେ ବୈପ୍ଲବିକ ନେତୃତ ପ୍ରଦାନ କରିଥିଲେ । ଗାନ୍ଧୀ ବାରିଷ୍ଟର ଥଲେ ଓ 
କୃଷକମାନଙ୍କ ସହ ସାମିଲ ହେବାକୁ ପ୍ରଯତ୍ନ କରିଥିଲେ । ମାଓ କିନ୍ତୁ କୃଷକ ପରିବାରରୁ 
ଆସିଥିଲେ ଓ କୃଷକମାନଙ୍କର ସଂଗଠନରୁ ବିପ୍ଳବର ବହ୍ନି ଜଳାଇଥିଲେ । ନିଜ ନିଜ ଦେଶ 
ଉପରେ ପାଶ୍ଚାତ୍ୟ ଜଗତର ଆଧିପତ୍ୟକୁ ଉଭୟେ ପ୍ରଚଣ୍ଡ ଭାବେ ବିରୋଧ କରିଥିଲେ | 
କିନୁୁ ଭାରତବର୍ଷରେ ଗୀମାନଙ୍କରେ ବିଶେଷକରି ଆଦିବାସୀ ଗୀମାନଙ୍କରେ 
ଗାନ୍ଧୀବାଦର ଘୋର ଅବକ୍ଷୟ ଘଟିଛି । ସାଧାରଣ ମାଟିକାଦୂଅର ମଣିଷମାନେ ଆଉ ଶାରୀରିକ 
ପରିଶ୍ରମ କରିବାକୁ ଆଗ୍ରହ ପ୍ରକାଶ କରୁନାହାନ୍ତି । ଅନ୍ଯ ପକ୍ଷରେ ଆଜି ମାଓବାଦ ଓ 
ମାଓବାଦରେ ଅନୁପ୍ରାଣିତ ଚିନ୍ତାଧାରା ଗାଁ ଭିତରେ ଅନୁପ୍ରବେଶ କରିଛି ଏବଂ ଯାହା କିଛି 
ଜନବିରୋଧୀ ତାହାର ପ୍ରଚଣ୍ଡ ବିରୋଧ କରାଯାଉଛି । ଗାଁ ଭିତରକୁ ବାହାରର ପୁଞ୍ଜି ଓ 
ବଜାର ପଶିଆସି ଯେଉଁଭଳି ଲୋକଙ୍କୁ ବାସଚ୍ୟୁତ ଓ ଜୀବିକାଚ୍ୟୁତ କରୁଛି, ତାହାର ବିରୋଧ 
ମଧ୍ଯ କରାଯାଉଛି । ମାଓବାଦ ଯେଉଁଭଳି ଗତି ଓ ଶକ୍ତି ସହ ବିସ୍ତାରିତ ହେଉଛି, ତାହା ଯେ 
ଅଛ କେତେଦିନ ଭିତରେ ଲୁପ୍ତ ହୋଇଯିବ ତାହା ମୁଁ କଳନା କରିପାରୁନାହିଁ । ଗାନ୍ଧୀଜୀଙ୍କ 
“ଗ୍ରାମ ସ୍ଵରାଜ” ଓ ମାଓଙ୍କ ‘ସମତା ଓ ସମ ଅଧିକାର” ଆଦିକୁ ମୁଖ୍ୟ ଆୟୁଧ କରି ଯେ 
ଗ୍ରାମର ମାନଚିତ୍ର ବଦଳାଇ ଦେବାର ସମ୍ଭାବନା ରହିଛି ତାହା ମୁଁ ସବୁବେଳେ ବିଶ୍ଵାସ କରି 
ଆସିଛି । ଯେଉଁମାନେ ଭାବୁଛନ୍ତି ଯେ ପାଶ୍ଚାତ୍ୟ ଓ ତଥାକଥିତ ବହିର୍ଗତ ଚିନ୍ତାଧାରା ଦ୍ଵାରା 
ଭାରତର ଗୀମାନଙ୍କ ଅବସ୍ଥା ବଦଳାଇ ଦିଆଯିବ ଓ ସବୁକଥା ଚାକଚକ୍ୟରେ ଭରିଯିବ, 
ତାହା ସମ୍ପୂର୍ଣ ମତିଭ୍ରମ ବୋଲି ସ୍ଵୀକାର କରିବାକୁ ହେବ । ଯେଉଁମାନେ ଭାବୁଛନ୍ତି ଯେ 
ଗାଁମାନଙ୍କରେ ବ୍ୟାପିଥିବା ଜନଅସନ୍ତୋଷକୁ ଅମାନବୀୟ ଏବଂ ପାଶବିକ ତଥା ହିଂସାପୂର୍ଣ୍ 
ବାଟରେ ଚାପିଦେଇ ହେବ, ତାହା ମଧ୍ଯ ସମ୍ପୂର୍ଣ ଭ୍ରମାତ୍ସକ | ଏଇଥି ପାଇଁ ଗ୍ରାମ ବିକାଶ ଓ 
ପରିବର୍ଭନରେ ବୈପ୍ଲବିକ ଚିନ୍ତାଧାରାର ପ୍ରୟୋଗ କରିବାର ସମୟ ଉପସ୍ଥିତ ହୋଇଛି । 
ଏହି ପ୍ରୟୋଗର ଦୁଇଟି ଧାରା ହେଉଛି ଗୀମାନଙ୍କର ପ୍ରାକୃତିକ ସମ୍ବଳର ସମ୍ପୂର୍ଣ ବିନିଯୋଗ 
ଏବଂ ଅନ୍ୟଟି ହେଉଛି ଗ୍ରାମ୍ୟ ଶାସନର ପୁନରୁଦ୍ଧାର । ଏହା ସମ୍ଭବ କରାଇବା ପାଇଁ 
ଗ୍ରାମବାସୀ, ସରକାର ଓ ନାଗରିକ ସମାଜର ସବୁବର୍ଗର ଲୋକଙ୍କୁ ଗୋଟିଏ ସ୍ରୋତରେ 
ସାମିଲ ହେବାକୁ ' ପଡ଼ିବ । ସରକାର କେବେହେଲେ ତାଙ୍କୁ ନାଗରିକ ବିରୋଧୀ ନୀତି 
ପ୍ରଣୟନ କରିବାକୁ ଦେବେନାହିଁ । କିନ୍ଧୁ ଏହା କ”ଣ ସମ୍ଭବ ? 
ଗତଥର ଏ ସ୍ତମ୍ଭରେ ମୁଁ ଶ୍ରୀଯୁକ୍ତ କେଆର ଦାର୍ତେଙ୍କର ଦୂରଦୃଷ୍ପି ସମ୍ପନ୍ନ ବିଭିନ୍ନ ପ୍ରୟୋଗର 

ସୂଚନା ଦେଇଥିଲି । ସେ ବାରଓମାସ୍‌ ( Biomass) ଉତ୍ପାଦନ ଓ ବିନିଯୋଗ ଉପରେ 
ମୁଖ୍ୟତଃ ଗପ ଦେଇ ଆସୁଥିଲେ | ତାଙ୍କ ଦ୍ଵାରା ଅନେକ ବୈଜ୍ଞାନିକ ପ୍ରବନ୍ଧ ଉପସ୍ଥାପନା 
କରାଯାଇଛି | ତ୍ୟାମ୍ମାନଙ୍କର ବିକଳ୍ପ ହେଉ ବା ମାନବଧର୍ମୀ ଟେକ୍ନୋଲୋଜି ହେଉ, ସେ 
ସବୁ ଚିନ୍ତାଧାରା ଯେ କେତେ ମାତ୍ରାରେ ବାସ୍ତବଧର୍ମୀ, ତାହା ପରୀକ୍ଷାନିରୀକ୍ଷା ପରେ ପ୍ରମାଣିତ 
ହୋଇଯାଇଛି । ସ୍ବର୍ଗତଃ ଦାରେ ଗୋଟିଏ ଚମକ୍୍‌।ର ବହି ଲେଖିଛନ୍ତି, ଯାହାର ନାମ ହେଉଛି 
'ବ୍ୟାଙ୍କଙ୍ଗ ଅନ୍‌ ବାଇଓମାସ୍‌ ' ( Banking on Biomass) | ଗୋଟିଏ ଗାଁରେ ବାଇଓମାସ୍‌ 
ଉତ୍ପାଦନ ଯଦି ବଢ଼ିବ ଓ ତାହାର ଯଥାର୍ଥ ବିନିଯୋଗ ହେବ, ତାହାହେଲେ ଗାଆଁର 
ଦାରିଦ୍ର୍ୟ ଓ ଅନାହାର ଅଚିରେ ଦୂର ହେବ ବୋଲି ବିଭିନ୍ନ ପ୍ରକାରର ପରୀକ୍ଷା ଦ୍ଵାରା 
ପ୍ରମାଣିତ କରିଛନ୍ତି ଶ୍ରଯୁକ୍ତ ଦାରେ | ଉଦାହରଣ ସ୍ଵରୂପ ସେ କହିଛନ୍ତି ଯେ ସାଧାରଣ ଲୋକେ 
ଜାଣତ ଅଜାଣତରେ ସିମେଣ୍ଟ ଓ ଷ୍ଟିଲ୍‌ ବ୍ୟବହାର କରିବାକୁ ଚାହିଁଥାଆନ୍ତି | କିନଧୁ ଷ୍ଟକ୍ଚରାଲ 
ଡିଜାଇନ୍‌ (StrUtural Design) ଦ୍ଵାରା କାଠଗଡମାନେ ଏହି ସମାନ ଶକ୍ତିର ଢାଞ୍ଚା 
ମଧ୍ଯ ତିଆରି କରିପାରିବେ |! ଏଣୁ ଗୀ ଯଦି ସିମେଣ୍ଟ ଓ ଇସ୍ପାତ ବାହାରୁ ଆମଦାନୀ ନ 
କରିବାକୁ ନିଶ୍ପଭ୍ରି ନିଏ, ତେବେ ସେଥିରେ କିଛି ଯାଏଆସ ନାହିଁ । ସବୂର ମୂଳରେ ରହିଛି 
ଆବଶ୍ୟକୀୟ ଓ ଯୁକ୍ତିଯୁକ୍ତ ବୈଷୟିକ ଓ ବୈଜ୍ଞାନିକ ଜ୍ଞାନକୌଶଳ ଓ ଶତାଦ୍ଦୀ ଶତାଦ୍ଦୀ 
ଧରି ଅନୁଭୂତି । ସହରକୁ ଅନୁକରଣ କରି ଗୀମାନଙ୍କୁ କଂକ୍ରିଟ ଜଙ୍ଗଲ କରିବାକୁ ଏକ 
ନକାରାମ୍ବକ ମାନସିକତା ସବୃଆଡ଼େ ବ୍ୟାପୀ ଯାଇଛି । ଯାହାର ସିମେଣ୍ଟ କଂକ୍ରିଟରେ ନିର୍ମିତ 
କୋଠାଘର ନାହିଁ, ତାହାର ସମାଜରେ ପ୍ରତିଷ୍ଠା ନାହିଁ ଚୋଲି ଧରାପଡୁଛି । ଏପରିକି ' ଇନ୍ଦିରା 
ଆବାସ” କରୁଥୁବା ଗରିବ ଲୋକେ ସିମେଣ୍ଟ ଓ ଆଜବେଷ୍ଟସ୍‌ର ଘର ଛଡ଼ା ଅନ୍ୟକିଛି 
କଳନା କରିପାରୁ ନାହାନ୍ତି । ଗଛ ସବୁ ଲାଗିଲେ ଆପଣାଛାଏଁ ଏକ ଅଣୁ ପରିବେଶ ସୃଷ୍ଟି 
ହେବ | ଗଛର ଫୁଲଫଳ ନାନାଦି କୀଟପତଙ୍ଗ, ଜୀବଜନ୍ତୁ ଓ ପକ୍ଷୀମାନଙ୍କୁ ଅକୃଷ୍ଣ କରିବେ ! 
ଗଛରୁ ଝଡୁଥିବା ପତ୍ର ସବୁ ତଳେ ପଡି ମାଟିରେ ମିଶିବ ଓ ମାଟିର ଉର୍ବରତା ବଢ଼ାଇବ | 
ଅନେକ ଗଛ ଅଛନ୍ତି, ଯେଉଁମାନେ କି ମାଟିରେ ନାଇଟ୍ରୋଜେନ୍‌ ଗଛିତ କରନ୍ତି, ଯାହାଦ୍‌ାରା 
ମାଟିର ଉର୍ବର ଶକ୍ତି ବଢ଼ିଥାଏ । ଗାଁର ସବୁଆଡେ ନାନା କିସମର ଗଛ ଲାଗିଲା ପରେ 
କେବଳ ଗାଁର ଶୋଭା ବଢ଼ିବ ନାହିଁ, ଗାଁର ସୌନ୍ଦର୍ଯ୍ୟ ଓ ପରିବେଶ ଆକର୍ଷଣୀୟ ହେବ । 
ଗୀଁର ହସ ଫୁଟିବ । ବାଇଓମାସ୍‌ରୁ ନାନାପ୍ରକାର କୁଟୀର ଶିଳ୍ପ ମଧ୍ଯ ମୁଣ୍ଡଟେକିବ । ଗୀରେ 
ଯଦି ବିଭିନ୍ନ ପ୍ରକାରର ଗଛ ବହୁ ପରିମାଣରେ ଲଗିବ, ତା'ହେଲେ ଗୋଟିଏ ପ୍ରକାରର 
ଗଛ ବା ‘ମନୋକଲ୍ଚର”ର ଯେଉଁ ବିପଦ ରହିଛି ତାହା ଦୂରୀଭୂତ ହେବ | 

ଗାଁରେ ଶକ୍ତି ବା ଉର୍ଜାର ଆବଶ୍ୟକତା କ୍ରମବର୍ଵଷୁ । ସମସ୍ତଙ୍କ ପାଇଁ ଏହାର୍‌ ଆବଶ୍ୟକତା 
ଏତେ ବଢ଼ି ଯାଇଛି ଯେ ଯଦି କେଉଁ ଗାଁରେ ବିଜୁଳିଶ୍ତି ନାହିଁ, ସେ ଗାଁକୁ ପଛୁଆ ଏବଂ 
ଅବହେଳିତ ବୋଲି ଆଖ୍ୟା ଦିଆଯାଉଛି | ଖାଲି ସହରରେ ନୂହେଁ, ଗ୍ରାମାଞ୍ଚଳରେ ବିଦ୍ୟୁତିକରଣ 
ଏକ ବିକାଶ ଓ ଅଭିବୃବିର ସଙ୍କେତ ବୋଲି କୁହାଯାଉଛି | କିନୁ ବିଜୁଳିଶକ୍ତି ଆସୁଛି କେଉଁଠୁ ? 

କେଉଁଠି ଜଳବିଦ୍ୟୁତ୍‌ ବା ତାପଜ ବିଦ୍ୟୁଚ୍‌ ବା ପରମାଣୁ ବିଦ୍ୟୁତ୍‌ କେନ୍ଦ୍ରମାନ ପ୍ରତିଷ୍ଠା କରାଯାଉଛି | 
ଏହାଦ୍ଵାରା ଲୋକେ ବିସ୍ଥାପିତ ହେଉଛନ୍ତି ତଥା ଜୀବିକାଚ୍ୟୁତ ହେଉଛନ୍ତି । ପ୍ରଦୂଷଣ ଅନେକ 
ଗୁଣରେ ବଢୁଛି । ପୁଞ୍ଜିର ଆବଶ୍ୟକତା ଅନେକ ଗୁଣରେ ବଢୁଛି | ବାହାରୁ ଆଜିକାଲି ରୋଷେଇ 
ପାଇଁ କୋଇଲା ବା ପେଟ୍ରୋଲିୟମ ଗ୍ୟାସ୍‌ ଆମଦାନୀ କରିବାକୁ ପଡୁଛି । ଜାଳେଣି କାଠର 
ଏତେ ଆବଶ୍ଯକତା ରହିଛି ଯେ, ଜଙ୍ଗଳରୁ ଗଛ କାଟି କାଟି ସବୁ ସଫା ହୋଇଗଲାଣି । 
ଏହାଦ୍ଵାରା ଜଳବାୟୁ ପରିବର୍ଗନ ହେବା ସହ ବିଶ୍ଵର ଉତ୍ତାପ ବଢୁଛି । କିନ୍ଧୁ ଶକ୍ତି ବିନା ଗ୍ରାମ୍ଯ 
ଜୀବନ ଅଚଳ ହୋଇଯିବ ଏବଂ ସବୁକିଛି ଅଟକିଯିବ । ତା'ହେଲେ ଏହାର ବିକଳ ରାସ୍ତା 
କଂ ଣ ? ଶ୍ରଯୁକ୍ତ ଦାତ୍ତେ ଏ ବିଷୟରେ ମତାମତ ଦେଇଛନ୍ତି । ସେ କହିଛନ୍ତି ଯେ ବାଇଓମାସ୍‌ର 
ଉତ୍ପାଦନ ବଢିଲେ, ସେଥିରୁ ଶକ୍ତିର ଉତ୍ପାଦନ ବେଶ୍‌ ବଢ଼ିବ । ବାଇଓମାସ୍‌ରୁ ଶକ୍ତି ଉତ୍ପାଦନ 
କରିବା ପାଇଁ ନିଶ୍ଚିତ ଭାବେ ଜାଟ୍ରୋଫା ବା ଆଖୁଚାଷ କରିବାକୁ ପଡ଼ିବ ନାହିଁ । ଖାଦ୍ଯ 
ଉତ୍ପାଦନକୁ ହ୍ରାସ କରି “ ବାଇଓଡିଜେଲ୍‌ ' ଭଳି ପ୍ରକଳ୍ନ କେବେହେଲେ ଗ୍ରହଣଯୋଗ୍ୟ ନୁହେଁ 
ବୋଲି ଶ୍ରୀଯୁକ୍ତ ଦାତ୍ତେ ବାରମ୍ବାର କହିଛନ୍ତି । ଗାଁମାନଙ୍କରେ ପାଣି, ପବନ, ସୂର୍ଯ୍ୟକିରଣ, ଜମି 
ଓ ବନସ୍ପତିର ସାମଗ୍ରିକ ବିକାଶ ଆଜି ଗ୍ରାମ୍ୟ ବିକାଶ ଦିଗରେ ନୂତନ ଦିଗନ୍ତ ସୃଷ୍ଟି କରିଛି । 
ଅନେକ ଗାଁରେ ଏବେ ସମସ୍ତଙ୍କ ଶକ୍ତି ସୁରକ୍ଷା ଏକାନ୍ତ ଭାବେ ସମ୍ଭବ ବୋଲି ପ୍ରମାଣିତ 
ହୋଇସାରିଛି । ପ୍ରକୃତରେ ଗାଁର ଅଣୁଯୋଜନାରେ ଶକ୍ତି ବିଶେଷକରି ଅକ୍ଷୟ ଶଭ୍ତିର ବିକାଶ 
ବିଶେଷ ସ୍ଥାନ ପାଇବା ଦରକାର | ଏଥିପାଇଁ ସବୁ ଦିଗରେ ଉଦ୍ୟମ କରାଯିବାକୁ ମୁଁ ନିଶ୍ଚିତ 
ଭାବେ ସୁପାରିଶ କରିବି । 

ଏବେ ଗାର ସମସ୍ୟାଗୁଡିକର ସମାଧାନ ପାଇଁ ଗାନ୍ଧୀବାଦ ଓ ମାଓବାଦର ସମନ୍ୃୟ 
ଉପରେ ତର୍କବିତର୍କ ହେଲେ ଯାଇ ଗୋଟାଏ ବାସ୍ତବ ରଣନୀତି ବାହାରି ପାରିବ ! ଗାନ୍ଧୀଙ୍କ 
ଅଂହିସାଧର୍ମୀ ଗ୍ରାମ୍ୟ ବିକାଶର ରଣନୀତି ଓ ନିଷ୍ପିୟ ପ୍ରତିରୋଧ ଦ୍ଵାରା ଅନେକ କିଛି ହାସଲ 
କରିହେବ । ଏଗୁଡ଼ିକର ଜ୍ଵଳନ୍ତ ଉଦାହରଣ ରହିଛି । କିନ୍ତୁ ମାଓବାଦୀଙ୍କ ବନ୍ଧୁକ ମୁନରେ 
ବିପ୍ଲବ ଓ ପରିବର୍ରନ ଭାରତ ଭଳି ଦେଶରେ ସମ୍ଭବ ହେବା ଆଶା ଖୁବ୍‌ କମ୍‌ | ଗାନ୍ଧୀବାଦ 
ଭିତରେ ରହିଛି ଗଣତାନ୍ତିକ ମୌଳିକ ଅଧ୍ବକାର, କିନୁ ଏହା ସମସ୍ତଙ୍କୁ ମିଳୁନାହିଁ । ଏହା 
ହାସଲ ପାଇଁ ବନ୍ଧୁକର ଆବଶ୍ୟକତା କେତେ, ତାହାର ଉତ୍ତର ନିର୍ଦ୍ଦିଷ୍ଠ ସମୟରେ ମିଳିବ । 


+++ 
ପର୍ଯ୍ୟବେକ୍ଷକ 
୧୮/୩/୨୦୧୦ 


୧୦୪ ଆଲୁଅ ତା”ର କି ମନୋହର, ଅନ୍ଧକାର ତା'ଠାରୁ ଭଲ 


Digitized by srujanika@gmail.com 


ଗାଁ ପାଇଁ ପାଣି, ପାଣି ପାଇଁ ଗାଁ 


ବଣ ଜଙ୍ଗଲରେ ଥିବା ଆଦିବାସୀ ଅଞ୍ଚଳ ହେଉ କି ବାଲୁକାମୟ ମରୁଭୂମି ହେଉ, 
ସମତଳ ଅଞ୍ଚଳ ହେଉ କି ପାର୍ବତ୍ୟ ଇଲାକା ହେଉ ଯେଉଁଠାରେ ଗାଁ ବସିଛି ସେଠାରେ ନିଶ୍ଚିତ 
ଭାବେ ପାଣିର ସୁବିଧା ଅଛି । ଅର୍ଥାତ୍‌ ଗ୍ରାମବାସୀଙ୍କୁ ଆବଶ୍ଯକ ମୁତାବକ ପାଣି ମିଳୁଛି । 
ଏଇଥିପାଇଁ ନଦୀ, ଝରଣା କୂଳରେ ଅଥବା ହୁଦ ଭଳି ଜଳଭଣ୍ଡାରକୁ ଲାଗି ଗ୍ରାମ୍ୟ ବସତିଗୁଡ଼ିକ 
ଶହଶହ ବର୍ଷ ଧରି ମୁଣ୍ଡଟେକି ଛିଡ଼ା ହୋଇଛନ୍ତି । ଯେଉଁଠି ପ୍ରବାହିତ ଜଳସ୍ତୋତ ନାହିଁ ସେଠାରେ 
ମଣିଷ କୂଅ, ପୋଖରୀ ଖୋଳିଛି ଓ ପାଣିର ସମସ୍ୟା ଦୂର କରିବାକୁ ସବୁବେଳେ ଚେଷ୍ଟା କରି 
ଆସିଛି । ଗାଁର ଇତିହାସ ଲେଖାଗଲେ ଏ ଜଳସ୍ତରୋତକୁ ନିଶ୍ଚିତ ଭାବେ ଯେ ଏକ ମୁଖ୍ୟ 
ଆଧାର କରାଯିବ ସେଥିରେ କୌଣସି ସନ୍ଦେହ ନାହିଁ । କିନ୍ତୁ ଗତ କେତେ ଦଶକ ଧରି ଦେଖା 
ଦେଇଛି ଯେ ଗାଁର ଜଳସ୍ତୋତ ସବୁ ପ୍ରଦୂଷିତ ହେବାରେ ଲାଗିଛି ଓ ସାରା ଦେଶ ଚିନ୍ତିତ 
ହୋଇପଡ଼ିଛି । ନ୍ୟାସନାଲ୍‌ ଇନ୍‌ଭାଇରନ୍‌ମେଣ୍ଟାଲ ଇଞ୍ଜିନିୟରିଂ ରିସର୍ଚ ଇନ୍‌ଷ୍ଟିଚ୍ୟୁଟ୍‌ (Na- 
tional Environmental Engineering Research Institute) ବା ସଂକ୍ଷେପରେ 
ନିରି (NEERI) ଏକ ରିପୋର୍ଟରେ କହିଛି, ଉତ୍ତରରେ ଡାଲ୍‌ ହୁଦଠାରୁ ଦକ୍ଷିଣରେ ପେରିୟାର 
ନଦୀ ପର୍ଯ୍ୟନ୍ତ ପୂର୍ବରେ ହୁଗୁଳି ଏବଂ ଦାମୋଦର ନଦୀଠାରୁ ପଶ୍ଚିମରେ ଥାନେ ସନ୍ନିକଟ 
ସମୂଦ୍ରକୂଳ ପର୍ଯ୍ୟନ୍ତ ଜଳ ପ୍ରଦୂଷିତ ହୋଇସାରିଛି । ଏପରିକି ଗଙ୍ଗାନଦୀ ମଧ୍ଯ ପ୍ରଦୂଷଣ ସୀମା 
ଟପିଛି । ଓଡ଼ିଶାର ରାଜ୍ୟ ପ୍ରଦୂଷଣ ନିୟନ୍ତ୍ରଣ ବୋର୍ଡ ତାଙ୍କ ରିପୋର୍ଟରେ କହିଛି ଯେ, ଓଡ଼ିଶାର 
ପାଞ୍ଚଟି ମୁଖ୍ଯ ନଦୀ ଯଥା: ମହାନଦୀ, ବ୍ରାହ୍ମଣୀ, ବୈତରଣୀ, ରୁଷିକୂଲ୍ଯା ଏବଂ ନାଗାବଳୀ 
ନଦୀରେ ପ୍ରଦୂଷଣର ମାତ୍ରା ଏତେ ଅଧିକ ହୋଇଛି ଯେ ଏ ନଦୀମାନଙ୍କର ଜଳ ମଣିଷର 
ବ୍ୟବହାରଯୋଗ୍ୟ ନୁହେଁ । ପଶ୍ଚିମବଙ୍ଗରେ ଆସୈନିକ ପ୍ରଦୂଷଣ, ରାଜସ୍ଥାନ ଓ ଓଡ଼ିଶାରେ 
ଫ୍ଲୋରାଇଡ୍‌ ପ୍ରଦୂଷଣ, ଗୁଜୁରାଟରେ ଲୁଣାପାଣି ଜନିତ ପ୍ରଦୂଷଣ ଓ ଦେଶର ଜଳସେଚିତ 
ଅଞ୍ଚଳରେ କୀଟନାଶକ ଓିଷଧଜନିତ ପ୍ରଦୂଷଣକୁ ଅଧ୍ୟୟନ କଲେ ଆମ ଦେଶରେ ଭୂଜଳ 
କିପରି ପ୍ରଦୂଷିତ ହୋଇସାରିଛି ତାହା ସହଜରେ ଅନୁମାନ କରାଯାଇପାରିବ । ଏଥିପାଇଁ 
ନିଃସନ୍ଦେହରେ କୁହାଯାଇପାରେ ଯେ ଗ୍ରାମାଞ୍ଚଳରେ ପିଇବା ପାଣିର ଅଭାବ ଦେଖାଦେଇଛି | 
କିନ୍ତୁ ଏ ପ୍ରଦୂଷଣ ପାଇଁ ଦାୟୀ କିଏ ? ପ୍ରଦୂଷଣ ନିୟନ୍ତ୍ରଣ କରିବ କିଏ ? ପ୍ରଦୂଷଣ ଦୂର 
ହୋଇପାରିବ କି ? ଭାରତ ସରକାରଙ୍କ ପରିବେଶ ଓ ଜଙ୍ଗଲ ମନ୍ତ୍ରଣାଳୟ ଏଥିପାଇଁ ବିଭିନ୍ନ 

ପ୍ରକାର ପଦକ୍ଷେପ ନେଇଛି ସତ, କିନ୍ଧୁ ପ୍ରଦୂଷଣର ମାତ୍ରା କେବଳ ବଢ଼ିବାରେ ଲାଗିଛି । 
ବିଭିନ୍ନ ସ୍ଥାନରେ ମନ୍ତ୍ରଣାଳୟ ତରଫରୁ ଜନଶୁଣାଣି ମଧ୍ଯ ହେଉଛି । ଶିଳ୍ପ ପ୍ରତିଷ୍ଠା ପୂର୍ବରୁ 
ପରିବେଶ ଉପରେ କି ପ୍ରଭାବ ପଡ଼ିବ, ତାହା ପାଇଁ ଶିଳ୍ପମାନଙ୍କୁ ପରିବେଶ ସଂକ୍ରାନ୍ତୀୟ 
ରିପୋର୍ଟ ଦାଖଲ କରିବାକୁ ପଡ଼ୁଛି । ଯେତେ ପ୍ରକାର କଟକଣା ଥିଲେ ମଧ୍ଯ ଶିଳ୍ପପତିମାନେ 
ସହଜରେ ଶିଳ୍ପ ପ୍ରତିଷ୍ଠା ପାଇଁ ଅନୁମତି ପାଉଛନ୍ତି ଓ ପ୍ରଦୂଷଣ ବଢ଼ାଉଛନ୍ତି | ଅବଶ୍ୟ ଜଳପ୍ରଦୂଷଣ 
ବିରୋଧରେ ପ୍ରତିବାଦର ସ୍ବର କ୍ରମାଗତଭାବେ ବଢ଼ିବାରେ ଲାଗିଛି । ଜଳସମ୍ପର୍କରେ ଯେତିକି 
ଯେତିକି ଜନସଚେତନତା ବଢୁଛି, ଜନ ଆନ୍ଦୋଳନ ସେତିକି ପରିମାଣରେ ତେଜୀୟାନ 
ହେଉଛି ଦେଶସାରା । ଓଡ଼ିଶାରେ ମଧ୍ଯ ଜଳ ପ୍ରଦୂଷଣ ବିରୋଧରେ ଏକ ଏତିହାସିକ ଲଢ଼େଇ 
ହୋଇଥିଲା | ବ୍ରଜରାଜନଗରର କାଗଜକଳ ମହାନଦୀର ଜଳ ପ୍ରଦୂଷଣ କରି ଆସୁଥିଲା । 
ଏହା ବିରୋଧରେ ସମ୍ବଲପୁରରେ ସ୍ବର୍ଗତଃ ଶ୍ରଦବାକର ସୂପକାର କୋର୍ଟର ସହାୟତା 
ଲୋଡ଼ିଥିଲେ । ଏକ ଏତିହାସିକ ରାୟରେ କାଗଜକଳକୁ ପ୍ରଦୂଷଣ ପାଇଁ କ୍ଷତିପୂରଣ ଦେବାକୁ 
କୁହାଯାଇଥିଲା । ସେହିଦିନଠାରୁ ପ୍ରଦୂଷଣକାରୀଙ୍କ ବିରୋଧରେ ବିଭିନ୍ନ ଦଣ୍ଡ ବିଧାନ 
କରାଯାଇଛି । ତାଳଚେରଠାରେ ବ୍ରାହ୍ମଣୀନଦୀକୁ ବିଭିନ୍ନ ଶିଳ୍ପପ୍ରତିଷ୍ଠାନ ଯଥା: ତାପଜ ବିଦ୍ୟୁତ 
କେନ୍ଦ୍ର ସାର କାରଖାନା, କୋଇଲା ଖଣି ଆଦି ପ୍ରଦୂଷିତ କରି ଆସୁଛନ୍ତି । ଏଥିପାଇଁ ସେ 
ଅଞ୍ଚଳରେ ଜନ ଅସନ୍ତୋଷ ବଢ଼ିଛି । ଅଶୀ ଦଶକରେ ରଷିକୂଲ୍ୟା ନଦୀକୁ ଜୟଶ୍ରୀ କେମିକାଲ୍‌ 
ପ୍ରଦୂଷିତ କରୁଥିଲା ବୋଲି ଗଞ୍ଜାମ ଅଞ୍ଚଳରେ ଜନଆନ୍ଦୋଳନ ମୁଣ୍ଡ ଟେକିଥିଲା | ଅନୁଗୁଳଠାରେ 
ନାଲ୍‌କୋ ଆଲୁମିନିୟମ ସ୍ଲେଲଟିଂ ବେଳେ ଆଖପାଖ ଅଞ୍ଚଳରେ ଫ୍ଲୋରାଇଡ୍‌ ପ୍ରଦୂଷଣ ସୀମା 
ଟପିଛି ଓ ସେ ଅଞ୍ଚଳରେ ଭୂଜଳ ଏବେ ବ୍ୟବହାରଯୋଗ୍ୟ ନୁହେଁ ବୋଲି ପରୀକ୍ଷାରେ 
ଜଣାପଡ଼ିଛି । ସୁନ୍ଦରଗଡ଼ଠାରେ ସ୍ଥଞ୍ଜ ଆଇରନ୍‌ କାରଖାନା ଯୋଗୁଁ ସେ ଅଞ୍ଚଳର ପାଣି, ପବନ, 
ମାଟିକାଦୂଅ ବି ପ୍ରଦୂଷିତ ହୋଇସାରିଛି । ଦିନ ଆସିବ, ସଚେତନ ଜନସାଧାରଣ ଓ ନାଗରିକ 
ସମାଜ ଜଳ ପ୍ରଦୂଷଣ ବିରୋଧରେ ସଶକ୍ତ ଆନ୍ଦୋଳନ ସବୁଆଡ଼େ ଆରମ୍ଭ କରିବେ | କାରଣ 
ଜଳ ହିଁ ଜୀବନ, ଓ ପାଣି ପାଇଁ ଅଧିକାର ହେଉଛି ଅନ୍ୟତମ ମାନବାଧିକାର | 

ବନ୍ଧୁ ଶ୍ରୀ ହିମାଂଶୁ ଠକ୍‌କର ଭାରତରେ ଜଳ ସମସ୍ୟାକୁ ନେଇ ଆନ୍ଦୋଳନ କରୁଥିବା 
ଅନ୍ୟତମ ଆକ୍ତିଭିଷ୍ଟ । ସେ “ନର୍ମଦା ବଚାଅ' ଆନ୍ଦୋଳନରେ ଜଣେ ମୁଖ୍ୟ କର୍ମୀ ଥିଲେ | 
ଏବେ “ସାଉଥ୍‌ ଏସିଆ ନେଟ୍‌ୱାର୍କ ଅନ୍‌ ଡ୍ୟାମ୍‌ସ, ରିଭରସ୍‌ ଆଣ୍ଡ ପିପୂଲ୍‌ (South Asia 
Network on Dams, Rivers and People)ର ପ୍ରତିଷ୍ଠାତା | ତାଙ୍କ ସହ ଦେଖା 
ହୋଇଥିଲା ୧୯୮୯ ମସିହାରେ ନରଠ୍ଵେର ଏକ ଆଲୋଚନାଚକ୍ରରେ ଓ ପରବର୍ରୀ 
ସମୟରେ ଆଉ କେତେଥର ବିଭିନ୍ନ ଅବସରରେ ଭାବବିନିମୟ ହୋଇଛି ଜଳ-ସମସ୍ୟା 
ସମ୍ବନ୍ଧରେ |! ଜଳ ପ୍ରଦୂ ଷଣଜନିତ ସମସ୍ୟା ଓ ସେଥିରୁ ଜନ୍ଧଲାଭ କରିଥିବା 
ଜନଆନ୍ଦୋଳନଗୁଡ଼ିକ ବିଷୟରେ ଅଧ୍ୟୟନ କରି ସେ ପୂଥିବୀସାରା ଜନମତ ସୃଷ୍ଟି କରି 
ଆସୁଛନ୍ତି । ଦେଶ ଭିତରେ ଯେଉଁ କେତୋଟି ଜନଆନ୍ଦୋଳନ ଏ ବିଷୟରେ ସକ୍ରିୟ 

ଅଛନ୍ତି, ତାହାର ଏକ ତାଲିକା ସେ କରିଛନ୍ତି, ଯାହାର ସଂକ୍ଷିପ୍ତ ସାରାଂଶ ନିମ୍ନରେ ପାଠକଙ୍କ 
ଅବଗତି ନିମନ୍ତେ ଦିଆଗଲା ! 

( ୧) ନର୍ମଦା ପ୍ରଦୂଷଣ ବିରୋଧୀ ଆନ୍ଦୋଳନ: 

ଗୁଜୁରାଟ ପ୍ରଦେଶରେ ଏକ ବ୍ୟାପକ ଶିଛାୟନ ହୋଇଥିବା ହେତୁ ବ୍ରୋଚ୍‌ ଜିଲ୍ଲା, 
ଭଲ୍‌ସାଡ଼, ମେହସାନା ଆଦି ଜିଲ୍ଲାମାନଙ୍କରେ ବିଭିନ୍ନ ଶିଳ୍ପ ପ୍ରତିଷ୍ଠାନରୁ ନିର୍ଗତ ବର୍ଜ୍ଯବସ୍ତୁ 
ନର୍ମଦାରେ ଆସି ମିଶୁଛି । ସାଧାରଣ ଲୋକମାନେ “ମାନବୀୟ ଟେକ୍ନୋଲୋଜି ଫୋରମ୍‌ 
ନୀମକ ଏକ ନାଗରିକ ସଂଗଠନ ଦ୍ଵାରା ଉତ୍ସାହିତ ହୋଇ ପେଟ୍ରୋକେ ମିକାଲ ଶିଳ୍ପ ବିରୁଦ୍ଧରେ 
ଏକ ଜନଆନ୍ଦୋଳନ ଆରମ୍ଭ କରିଥିଲେ । ଏଥିରେ ନର୍ମଦା କୂଳରେ ରହିଥିବା ମତ୍ସ୍ୟଜୀବୀ 
ଗୀମାନେ ମଧ୍ଯ ସାମିଲ ହୋଇଥିଲେ |! ଗୁଜରାଟ ଶିଳ୍ପ ବିକାଶ କର୍ପୋରେସନ୍‌ ବାଧ୍ୟହୋଇ 
ଜନଆନ୍ଦୋଳନର ଚାପ ଆଗରେ ମୁଣ୍ଡ ନୂଆଁଇଥିଲା | 

( ୨) ରାଜସ୍ଥାନର ବିଚ୍ରି ଗୀର ଜନଆନ୍ଦୋଳନ: ରାଜସ୍ଥାନର ବିଚ୍ରି ଗାଁର ସିଲଭର 
କେମିକାଲ ନାମକ ଏକ ଶିଳ୍ପ ପ୍ରତିଷ୍ଠାନ ଭୂଜଳକୁ ପ୍ରଦୂଷିତ କରିଆସୁଥିଲା। ଏହାର 
ବିରୋଧରେ ଜନଆନ୍ଦୋଳନ ଖୁବ୍‌ ଜୋର୍‌ରେ ମୁଣ୍ଡ ଟେକିଥିଲା | ମାମଲା ସୁପ୍ରିମକୋର୍ଟ 
ପର୍ଯ୍ୟନ୍ତ ଯାଇଥିଲା । ୧୯୮୮ ମସିହାରେ ଏଇ ଶିଳ୍ପ ପ୍ରତିଷ୍ଠାନଟି ବନ୍ଦ ହୋଇଥିଲା । ବିଚ୍ରି 
ଗାଁରେ ଲୋକଙ୍କର ପାନୀୟଜଳର ବିଶେଷ ଅସୁବିଧା ହୋଇଥିଲା । ଜନଆନ୍ଦୋଳନ ଯୋଗୁଁ 
ଶିଳ୍ପଟି ବନ୍ଦ ହୋଇଯାଇଥିଲା ସତ, କିନ୍ତୁ କ୍ଷତିପୂରଣ ଦେଇ ନ ଥିଲା | ସୁଖର କଥା ଯେ 
ସୁପ୍ରିମକୋର୍ଟ ତାଙ୍କ ରାୟରେ କ୍ଷତିପୂରଣ ଦେବାକୁ ଶିଳ୍ପପ୍ରତିଷ୍ଠାନକୁ ବାଧ୍ଯ କରିଥିଲେ । 
ଏହା ଏକ ଏତିହାସିକ ରାୟ ଥିଲା । ଅବଶ୍ଯ କମ୍ପାନୀ କ୍ଷତିପୂରଣ ଦେଲା ନାହିଁ, କିନୁ 
ରାଜସ୍ଥାନରୁ ଗୁଜରାଟର ଭାପି (ଏନା )କୁ ଶିଛଟି ସ୍ଥାନାନ୍ତରିତ ହୋଇଥିଲା | 

(୩) ମଧ୍ଯପ୍ରଦେଶର ବେତୱା ନଦୀକୁ ନେଇ ଜନଆନ୍ଦୋଳନ: 

ମଧ୍ୟପ୍ରଦେଶର ବେତ୍‌ୱା (Betwa) ନଦୀଟି ବିଦିଶା ସହରକୁ ଜଳ ଯୋଗାଇଥାଏ । 
କିନ୍ତୁ ଏକ ମଦଭାଟିର ପ୍ରଦୂଷଣ ହେତୁ ଏହା ଏକ ନର୍ଦଦମାରେ ପରିଣତ ହୋଇଥିଲା । 
ନଦୀଜଳ ଏତେ ବିଷାକ୍ତ ହୋଇଥିଲା ଯେ ବହୁସଂଖ୍ୟକ ମାଛ ମରି ଭାସିଥିଲେ । ଏହା 
ସାଧାରଣ ଲୋକଙ୍କ ମନରେ ଆନ୍ଦୋଳନର ମଞ୍ଜି ପୋତିଥିଲା । କିନ୍ତୁ ମଦଭାଟି ମାଲିକ 
ଗୋଓୱାଲିୟର ହାଇକୋର୍ଟରୁ ମଦଭାଟି ବନ୍ଦ କରିବାର ନିଷ୍ପରି-ବିରୁଦ୍ଧରେ “ଷ୍ଟେ ଅର୍ଡର! 
ଆଣିଥିଲା | ସାରା ବିଦିଶା ସହର ଏହା ବିରୁଦ୍ଧରେ ଆନ୍ଦୋଳନ କରିଥିଲା ଓ ସରକାରଙ୍କ 
ଉପରେ ବନ୍ଦ ନିଷ୍ପରି କାର୍ଯ୍ୟକାରୀ କରିବାକୁ ଚାପ ପଡ଼ିଥିଲା । ସହର ସାରା ପର୍ଯ୍ୟାବରଣ 
ବାହିନୀ ଗଠନ କରାଯାଇଥିଲା । ପତ୍ର ଜରିଆରେ ସମସ୍ତ ନାଗରିକଙ୍କୁ ସଚେତନ 
କରାଯାଇଥିଲା । ଏହି ଆନ୍ଦୋଳନ ଏତେ ତୀବ୍ର ହୋଇଥିଲା ଯେ ୧୯୯୬ ମସିହା 
ଡିସେମ୍ବର ମାସରେ ମଦଭାଟିଟି ବାଧ୍ୟ ହୋଇ ବନ୍ଦ ହେଲା । 


ଆଲୁଅ ତା'ର ଜି ମନୋହର, ଅନ୍ଧକାର ତା'ଠାରୁ ଭଲ ¦ ୧୦୭ 

( ୪) ଆନ୍ଧପ୍ରଦେଶର ପାତେଞ୍ଚେରୁର ଜନଆନ୍ଦୋଳନ: 
ହାଇଦ୍ରାବାଦ-ପୁଣେ ରାଜରାସ୍ତା ପାର୍ଶ୍ଵରେ ଅନେକ ଶିଳଛ କାରଖାନା ଗଢ଼ି ଉଠିଥିଲା ଓ 
ନିକଟରେ ଥିବା ନାକାଭାଗୁ ନାଳକୁ ପ୍ରଦୂଷିତ କରିଥିଲା । ଏହାଦ୍ଵାରା ଆଖପାଖ ବସ୍ତିରେ 
ଭୂଜଳ ପ୍ରଦୂଷିତ ହେବାରୁ ପାନୀୟ ଜଳ ମିଳିଲା ନାହିଁ । ଶହ ଶହ ଏକର ଜମିରେ ଆଉ 
ଚାଷ ହେଲା ନାହିଁ । ଏଥିରେ ସାଧାରଣ ଲୋକେ ପ୍ରଦୂଷଣ ବିରୋଧୀ ମଞ୍ଚ କରି ଆନ୍ଦୋଳନ 
ଆରମ୍ଭ କରିଥିଲେ । ୧୯୯୦ ମସିହାରେ ଜନସ୍ବାର୍ଥ ମାମଲା ବା ପି.ଆର.ଏଲ୍‌. 
ସୁପ୍ରିମକୋର୍ଟରେ ଦାୟର ହୋଇଥିଲା । ମେଡକ୍‌ ଜିଲ୍ଲାର ଜିଲ୍ଲାଜଜ୍‌ଙ୍କ ଦ୍ଵାରା ଏହାର 
ଅନୁସନ୍ଧାନ କରିବା ପାଇଁ ସୁପ୍ରିମକୋର୍ଟ ଆଦେଶ ଦେଇଥିଲେ | ଅନୁସନ୍ଧାନରୁ ଜଣାପଡ଼ିଥିଲା 
ଯେ ପ୍ରାୟ ୧ ୦ ୦ଟି ଶିଳ ପ୍ରଦୂଷଣରେ ଲିପ୍ତ ଅଛନ୍ତି । ୧୯୯୬ ମସିହାରୁ ସୁପ୍ରିମକୋର୍ଟ 
ଦେଢ଼କୋଟି ଟଙ୍କାର କ୍ଷତିପୂରଣ ଦେବାକୁ ଶିଳ୍ପମାନଙ୍କୁ ଆଦେଶ ଦେଇଥିଲେ । ବର୍ଜ୍ୟବସ୍ତୁର 
ଶୋଧନ ପାଇଁ ମଧ୍ଯ ବ୍ଯବସ୍କା କରାଯାଇଥିଲା । ଯଦିଓ ଅବସ୍ଥାରେ ସାମାନ୍ଯ ଉନ୍ନତି 
ହୋଇଥିଲା, କିନୁ ଶିଳ୍ମାନଙ୍କୁ ବନ୍ଦ କରାଯାଇ ନଥିଲା । ମ୍ୟୁନିସିପାଲିଟି ତରଫରୁ ପିଇବା 
ପାଣି ଯୋଗାଇ ଦିଆଗଲା । ଏବେ ମଧ୍ଯ ଆନ୍ଦୋଳନ ସେଠାରେ ଚାଲିଛି । 
ଏଇଭଳି ଦେଶସାରା ବିଭିନ୍ନ ଅଞ୍ଚଳରେ ଅନେକ ପ୍ରକାରର ଜନଆନ୍ଦୋଳନ ଚାଲିଛି । 
ସରକାର, ନ୍ୟାୟାଳୟ, ଗଣମାଧ୍ୟମ, ଗବେଷଣା ପ୍ରତିଷ୍ଠାନ ଓ ସ୍ବେଚ୍ଛାସେବୀ ଅନୁଷ୍ଠାନ ତଥା 
ନାଗରିକ ସମାଜ ବିଭିନ୍ନ ଜଳ ସମ୍ବନ୍ଧୀୟ ସମସ୍ୟାର ସମାଧାନ ପାଇଁ ବିଭିନ୍ନ ପଦକ୍ଷେପ 
ନେଇଛନ୍ତି । କିନ୍ତୁ ଏହା ଯଥେଷ୍ଟ ନୁହେଁ । କାରଣ ପ୍ରଦୂଷଣକାରୀଙ୍କ ଲମ୍ବାହାତ ସବୁଆଡ଼େ 
ପହଞ୍ଚିଛି । ସେମାନେ ଯଦି ଆନ୍ଦୋଳନ ନକରିବେ, ଅନ୍ଯ ସଂଗଠନ ଓ ପ୍ରତି ଷ୍ଠାନମାନେ 
ମଧ୍ଯ ପ୍ରଦୂଷଣ ବିରୁଦ୍ଧରେ ସ୍ଵର ଉତ୍ତେଳନ କରିବେ ନାହିଁ । କିନ୍ତୁ ଜନସଚେତନତା ବଢ଼ିବ 
କେମିତି ? ସମସ୍ତଙ୍କ ପାଇଁ ପାଣିର ଗୁରୁତ୍ଵ ବୁଝାଯାଇପାରିବ କେମିତି ? କ୍ରମବର୍ବିଷୁ ଜଳ 
ପ୍ରଦୂଷଣ ରୋକିବାର ଏକମାତ୍ର ରାସ୍ତା ହେଉଛି, ସମାଜର ସବୁଶ୍ରେଣୀର ଲୋକ ସଂଘବଦ୍ଧ 
ଭାବେ ପ୍ରତିବାଦ କରିବାର ସାହସ ଓ ସାମର୍ଥ୍ୟ ରଖିବେ । କେରଳର ପ୍ଲାଚିମାଡ଼ା ଗାର 
ଲୋକମାନେ କୋକାକୋଲା କମ୍ପାନୀର ପ୍ରଦୂଷଣ ବିରୁଦ୍ଧରେ ଯେଉଁ ଆନ୍ଦୋଳନ ଜାରି 
ରଖିଛନ୍ତି, ତାହା ଏହି ସାହସ ଓ ସାମର୍ଥ୍ୟର ଏକ ବଳିଷ୍ଠ ଉଦାହରଣ | ଏହି ରାସ୍ତା ବାହାରିବାକୁ 
ବେଶି ବିଳମ୍ବ ଲାଗିବ ନାହିଁ ବୋଲି ମୁଁ ବିଶ୍ଵାସ କରିଛି । 
୮୨ 
ପର୍ଯ୍ୟବେକ୍ଷକ 
oe/o୪/୧୦ 


୧୦୮ ! ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ 

ଗ୍ରାମ୍ୟ ପରିବେଶ ଓ ମହିଳାଙ୍କ ଭୂମିକା 


ପ୍ରତ୍ୟେକ ଗାଁର ଏକ ପରିବେଶ ସମ୍ବନ୍ଧୀୟ ସୂଚକାଙ୍କ ରହିଛି ବୋଲି ସବୁଆଡ଼େ ସ୍ଵୀକାର 
କରାଯାଇଛି । ଏଇ ସୂଚକାଙ୍କ ସାମାଜିକ, ଆର୍ଥକ, ମାନସିକ, ଆଧ୍ଯାମ୍ବିକ ଏବଂ ଭୌତିକ 
ସ୍ଥିତି ସହ ସଂଶ୍ଲିଷ୍ଟ । ଏହି ସୂଚକାଙ୍କକୁ ଆଧାର କରି ଗ୍ରାମ୍ୟଜୀବନର ଉନ୍ମର୍ଷ ସହରୀ ଜୀବନଠାରୁ 
ଅନେକ ଉଚ୍ଚରେ ବୋଲି ପ୍ରମାଣ କରାଯାଏ । ସହରରେ ସବୂପ୍ରକାର ସୁବିଧା ଅଛି ସତ, 
ତଥାପି ପୂୃଥଵବୀର ସବୁଆଡ଼େ ମଣିଷ ଗାଁକୁ ଫେରିବାକୁ ଚାହୁଛି । କାରଣ ଗାଁରେ ଯେଉଁ 
ସ୍ବତନ୍ତ୍ତାଗୁଡ଼ିକ ରହିଛି ତାହା ସହରରେ ମିଳିବ ନାହିଁ । ସହରଗୁଡିକରେ ଶିକ୍ଷା, ସ୍ଵାସ୍୍ଯ, 
ଗମନାଗମନ, ସିନେମା ପ୍ରେକ୍ଷାଳୟ, ରଙ୍ଗମଞ୍ଚ ହୋଟେଲ, ବ୍ୟାଙ୍କ ଆଦିର ବ୍ୟବସ୍ଥା ଅବଶ୍ୟ 
ରହିଛି । ସରରରେ ଜୀବନ ଜୀବିକାର ରାସ୍ତା ବେଶ୍‌ ପ୍ରଶସ୍ତ ବୋଲି ମନେକରି ଅନେକ 
ସମୟରେ ଗାଁର ଲୋକେ ସହରକୁ ପଳାୟନ କରୁଛନ୍ତି | କିନ୍ତୁ ଗାର ପାଣି, ପବନ, ପରିବେଶ 
ଏବେ ମଧ୍ୟ ମଣିଷକୁ ସବୁବେଳେ ଆକର୍ଷିତ କରୁଛି । ସହରରେ ସବୁକ୍ଷେତ୍ରରେ ଏକ ପ୍ରକାରର 
ଅପରାଧ ସଂଶ୍ଲିଷ୍ଠ ହୋଇଯାଇଥୁଲା ବେଳେ ଗାଁରେ ଅପରାଧ ଏବେ ସୁଦ୍ଧା ବିପଦର ସୀମା 
ଟପିନାହିଁ । ସହରରେ ଶବ୍ଦର ପ୍ରଦୂଷଣ ଅସହ୍ୟ ଥିଲାବେଳେ ଗାଁର ଶାନ୍ତ ପରିବେଶ ଅମୂଲ୍ୟ 
ବୋଲି ସମସ୍ତେ ଅନୁଭବ କରୁଛନ୍ତି । ସହରରେ ଅନେକ ରୋଗ ସବୁବେଳେ ବ୍ୟାପୁଛି ଓ 
ଏଥରେ ମାନସିକ ରୋଗ ଅନ୍ତର୍ଭୁକ୍ତ ହୋଇଛି । ସହରରେ ମଣିଷଟି ସବୁବେଳେ ଏକା 
ହୋଇଯାଇଛି । ଗୋଟିଏ ପରିବାର ତାହାର ପଡ଼ୋଶୀ କିଏ ଚିହ୍ନି ନାହିଁ କି ଜାଣିନାହିଁ । 
ଅଥଚ ଗାଆଁରେ ସମସ୍ତେ ଗୋଟିଏ କୂଟୁମ୍ବ ଭଳି ରହୁଛନ୍ତି ଓ ପାରସ୍ପରିକ ସମ୍ପର୍କ ଏବେ ସୁଦ୍ଧା 
ଦୃଢ଼ ହୋଇ ରହିଛି । ଗାଁର ଏକ ପରମ୍ପରା ଓ ସାଂସ୍କୃତିକ ପରିପ୍ରକାଶ ରହିଆସିଛି । ଗାରେ 
ଏକ ସୂଶାସନ କେଉଁ ଯୁଗରୁ ଚାଲିଆସିଛି । ଭାରତର ଗୀମାନଙ୍କରେ ରହିଥୂବା 
ସ୍ଵାବଲମ୍ବନଶୀଳତା ଏବେ ମଧ୍ୟ ସମ୍ପୂର୍ଣ୍ଣ ନିଶ୍ଚିହୃ ହୋଇଯାଇ ନାହିଁ । ଗାଁରେ ଅନେକ ଅସୁବିଧା 
ରହିଛି ସତ, ତଥାପି ଗାଆଁ ବଞ୍ଚଲେ ଏ ଦେଶ ବଞ୍ଚିବ ବୋଲି ଦୃଢ଼ ଭାବେ ପ୍ରମାଣିତ ହୋଇଛି । 
ଗାଁରେ ନିରକ୍ଷରତା ଅଛି, ଆଉ ଅଛି ଅନେକ ପ୍ରକାର ଅସୁରକ୍ଷା | ଏକଥା ସତ ଯେ ଗାୀଁମାନେ 
ସହରମାନଙ୍କ ଉପରେ ଅଧକରୁ ଅଧ୍ବକ ନିର୍ଭର କରୁଛନ୍ତିଂ ବିଶେଷକରି ବଜାର ଓ ବେପାର 
ପାଇଁ । ଏକଥା ମଧ୍ୟ ଆହୁରି ସତ୍ଯ ଯେ ସହରୀକରଣର ଛିଟା ଗାଁ ଭିତରେ ପଡ଼ିଛି ଓ ଏ 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଇ ¦ ୧୦୯ 


Digitized by srujanika@gmail.com 


ଦେଶରେ ନାତିନିର୍ଷାରଣ କରୁଥିବା ବିଶେଷଜ୍ଞମାନେ ଗାଟିକୁ ସହର କରିଦେବା ପାଇଁ ସବୁ 
ପ୍ରକାର ଯୋଜନା କରିବାରେ ଲାଗିଛଚ୍ି । ଏହାର ଫଳ ସ୍ଵରୂପ ଗୀମାନଙ୍କରେ ସବୁକିଛି 
ମୂଲ୍ୟବୋଧ ବିକୃତ ହେବାରେ ଲାଗିଛି ଓ ଅସଲ ଗ୍ରାମ୍ୟଜୀବନ ଏବେ କ୍ଷୀପ୍ରଗତିରେ କଳୁଷିତ 
ହେବାକୁ ଲାଗିଛି । ଗାଁ ଆଉ ଗାଁ ହୋଇ ରହିବାକୁ ଚାହୁଁନାହାଚି । ଏବେ ଗାର ଯୁବଗୋଷ୍ଠୀ 
ନିଜର ଗାଁକୁ ଆଉ ଭଲ ପାଉନାହାନ୍ତି ଓ ସୁଯୋଗ ପାଇଲେ ଗାଁ ପରିତ୍ୟାଗ କରି ଆଉ ନ 
ଫେରିବାକୁ ନିଷ୍ପଭ୍ତି ନେଉଛନ୍ତି । ଗାମାନଙ୍କରେ ଏବେ କେବଳ ବୟସ୍କ ଓ ଭିନ୍ନକ୍ଷମ ବ୍ୟକ୍ତିମାନଙ୍କୁ 
ଦେଖବାକୁ ମିଳୁଛି କାରଣ ସବୁ ଯୁବଗୋଷ୍ଠୀ ଏକ ସହରୀ ମୂଲ୍ୟବୋଧ ପଛରେ ଗୋଡ଼ାଇବାରେ 
ଲାଗିଛନ୍ତି । ଗାଁର ପ୍ରାକୃତିକ ଓ ସରଳ ପରିବେଶ ଯେଉଁ ଢଙ୍ଗରେ ପ୍ରଦୂଷିତ ହେଉଛି, ସହରଗୁଡିକ 
ଗୀଁର ସରହଦ ଉପରକୁ ମାଡ଼ି ଆସୁଛନ୍ତି | 

କିନ୍ତୁ ଗାଁରେ ଯଦି ପରିବେଶ ବଞ୍ଚି ରହିଛି ଓ କେତେ ଦୃଷ୍ଟିରେ ଅକ୍ଷୁଣ୍ଡ ରହିଛି ତାହାର 
ଏକମାତ୍ର କାରଣ ହେଉଛି ଯେ ଅନେକ ଗାଁରେ ଆମର ମାଆ-ଭଉଣୀମାନେ ପରିବେଶ ଓ 
ଗ୍ରାମ୍ୟଜୀବନ କିପରି ଓତଃପ୍ରୋତଭାବେ ସଂଶ୍ଲିଷ୍ଟ ତାହା ଅତି ଅନ୍ତରଙ୍ଗ ଭାବେ ଅନୁଭବ କରିଛନ୍ତି | 
ଏଇଟା ସତ ଯେ ପରିବେଶ ପ୍ରଦୂଷଣ ଓ ବିପର୍ଯ୍ୟୟରେ ସବୁଠାରୁ ବେଶି ପ୍ରଭାବିତ ହୋଇଛନ୍ତି 
ଆମର ଗ୍ରାମାଞ୍ଚଳର ମାଆ ଓ ଭଉଣୀମାନେ | କିନୁ ଅନ୍ୟପକ୍ଷରେ ଦେଖିଲେ ସ୍ପଷ୍ଟ ଜଣାପଡୁଛି 
ଯେ ପରିବେଶ ସଂରକ୍ଷଣ ପାଇଁ ଯେତେ ଜନଆନ୍ଦୋଳନ ହୋଇଛି, ସେଥ୍‌ରେ ଆମର ମାଆ- 
ଭଉଣୀମାନେ ସବୁଠାରୁ ଅଧ୍ୟକ ସକ୍ରିୟ ଭୂମିକା ଗ୍ରହଣ କରିଛନ୍ତି । ଅସଲରେ ଏକ ବିକଳ୍ପ 
ପରିବେଶର ରୂପରେଖ ସେମାନେ ପ୍ରଦାନ କରିଛନ୍ତି । ଏହା କେବଳ ଭାରତ ନୁହେଁ, ସାରା 
ବିଶ୍ବରେ ସ୍ପଷ୍ଟ ଅନୁଭବ କରି ହେଉଛି । ଆମର ମାଆ-ଭଉଣୀମାନେ ଏହି ମର୍ମରେ ନିଜକୁ 
ଆହୁରି ସୁଦୃଢ଼ ଓ ସଂଗଠିତ କରିପାରିବେ ବୋଲି ସବୁବେଳେ ଆଶା କରାଯାଇଛି । ପ୍ରଥମେ 
ଗ୍ରାମ୍ୟ ପରିବେଶର ଅବକ୍ଷୟ କଥା ବିଚାରକୁ ନିଆଯାଉ । ପ୍ରତ୍ୟେକ ପରିବାର ଘରକରଣା 
ପାଇଁ ଆବଶ୍ୟକ ହେଉଥୁ୍‌ବା ଅନେକ ସାମଗ୍ରୀ ସାଧାରଣ ଭାବେ ଗାଁର ସାମୂହିକ ସମ୍ପଦ ବା 
“ ଭିଲେଜ କମନ୍ସ” ରୁ ପାଇଥାଆନ୍ତି ¦ ଖାଦ୍ୟ, ଜାଳକାଠ, ଘାସ, ଗୃହ ନିର୍ମାଣ ପାଇଁ ଆବଶ୍ୟକ 
ହୋଇଥବା କାଷ୍ଠନିର୍ମିତ ଜିନିଷ ଓ ବାଉଁଶ, ଞିଷଧ ଭାବେ ବ୍ୟବହୃତ ହେଉଥିବା ଚେରମୂଳ, 
ତେଲ, ମହୁ, ମସଲା ଦୃବ୍ୟ ଆଦି ଅନେକ କିଛି ଏଥିରେ ଅନ୍ତର୍ଭୁକ୍ତ । ଏଇସବୁ ଜିନିଷ ଗ୍ରାମ୍ୟ 
ସମ୍ପୂର୍ଣଣଭାବେ ଦୁର୍ବଳ ହୋଇପଡ଼େ, କାରଣ ସେମାନଙ୍କର ଆର୍ଥକ ମାନଦଣ୍ଡ ଏହି ' ଭିଲେଜ୍‌ 
କମନସ' ଦ୍ଵାରା ନିର୍ବାରିତ ହୋଇଥାଏ । ଗୋଚର ଜାଗାକୁ ଗାର, ଛେଳି ଚରାଇବାକୁ ଅନେକ 
ପରିବାର ନେଇଥାଆନ୍ତି । ଲଘୁଜାତ ଦ୍ରବ୍ଯ ସଂଗ୍ରହ କରି ଅନେକ ପରିବାର ଅର୍ଥ ଉପାର୍ଜନ 
କରିଥାଆନ୍ତି | ବିଶେଷ କରି ଆଦିବାସୀ ଅଞ୍ଚଳରେ ଅନେକ ଅଧ୍ୟୟନ ଦ୍ଵାରା ଏହା ପ୍ରମାଣିତ 
ହୋଇସାରିଛି । ଗ୍ରାମ୍ୟ ଜଙ୍ଗଲ ଓ ପରିବେଶ ଯଦି ଠିକ୍‌ ରହିଛି, ତେବେ ଗାରେ ମୃରିକା 
ସଂରକ୍ଷଣ ସମ୍ଭବ ହୋଇପାରିଛି, ଯାହା କୃଷି ଉତ୍ପାଦନ ବୃଵ୍ଧି କରିଥାଏ | ଜଙ୍ଗଲ ସୁରକ୍ଷା ଦ୍ଵାରା 

ଗାଁର ଜଳସମ୍ପଦ, ବିଶେଷ ରୂପେ ଭୂଜଳ ସହଜରେ ସଂରକ୍ଷିତ ହୋଇଥାଏ । ଗୀରେ 
ଜଳସେଚନ ବ୍ୟବସ୍ଥା ଏହାଦ୍ଵାରା ସମୃଦ୍ଧ ହୋଇଥାଏ । ଗାଁର ନଦୀନାଳ ଯଦି ଠିକ୍‌ ରହେ, 
ତେବେ ଗ୍ରାମ୍ୟ ପରିବେଶ ଉପରେ ତାହାର ଏକ ସୁଦୂରପ୍ରସାରୀ ପ୍ରଭାବ ପଡ଼ିଯାଏ | ଗୀର 
ବିକାଶ ଏହି ସାମୁହିକ ଗ୍ରାମ୍ୟ ସମ୍ପଦ ବା “କମନ୍‌ ପ୍ରପର୍ଟି ରିସୋର୍ସ” ଉପରେ ନିର୍ଭର କରିଥାଏ | 
କିନ୍ତୁ ସାଞ୍ପତିକ ବଜାର ଅର୍ଥନୀତି, ରାଜନୀତି ଓ ରାଷ୍ଟ୍ରନୀତି ଏହି ଗ୍ରାମ୍ୟ ସମ୍ପଦ ଆଦିକୁ ଧ୍ବଂସ 
କରିବାକୁ ଯେମିତି ବଦ୍ଧପରିକର ହୋଇଛନ୍ତି । ଜଳ, ଜମି ଓ ଜଙ୍ଗଲ ଉପରେ ଏବେ ବାହାର 
ପୁଞ୍ଞିର ଆଖି ପଡ଼ିଛି । ଫଳତଃ ଏଇସବୁ ସମ୍ପଦର ମାଲିକାନା ଲୋକଙ୍କ ହାତରୁ ଗାଲିଯାଇଛି | 
ଏହି ପ୍ରକ୍ତିୟାରେ ରାଷ୍ଟ୍ରର ପ୍ରତ୍ଯକ୍ଷ ହାତ ରହିଛି କହିଲେ ଅତ୍ୟୁକ୍ତି ହେବ ନାହିଁ । 
ଗ୍ରାମ୍ୟସମ୍ପଦଗୁଡ଼ିକର ସାମୂହିକ ପରିଚାଳନା ଗୁରୁତର ଭାବେ ବାଧାପ୍ରାପ୍ତ ହୋଇଛି । ସବୁଆଡେ 
ଅସମାନତା ବିରାଜମାନ କରୁଛି । ଗ୍ରାମାଞ୍ଚଳର ଜନସଂଖ୍ୟା ବଢିବା ସଙ୍ଗେ ସଙ୍ଗେ ଏଇ ଗ୍ରାମ୍ୟ 
ସମ୍ପଦମାନଙ୍କୁ ସଂରକ୍ଷିତ ରଖିବା କଷ୍ଟକର ବ୍ୟାପାର ହୋଇପଡ଼ିଛି । ‘ଲୋକ ଅଧ୍ଵକାର”- 
ଯାହାକୁ ସାଧାରଣ ମାନବାଧ୍ବକାରର ମାନ୍ୟତା ଦିଆଯାଇଛି, ତାହାର ସବୁଆଡେ ଉଲ୍ଲଫଘନ 
କରାଯାଉଛି । ଗ୍ରାମ୍ୟ ସମ୍ପଦ ଉପରେ ଯୁଗ ଯୁଗ ଧରି ଯେଉଁ ସାଧାରଣ ଅଧ୍ବକାର ଥଲା, ତାହା 
ଏବେ ବଦଳିଯାଇଛି । କାରଣ ରାଷ୍ଟ୍ରର ଆଭିମୁଖ୍ୟ ଘରୋଇକରଣ ଆଡ଼କୁ ଢଳିଛି ! 
ଗ୍ରାମ୍ୟସମ୍ପଦଗୁଡ଼ିକୁ ଘରୋଇ କମ୍ପାନୀ ହାତକୁ ଟେକି ଦେବା ପ୍ରକ୍ରିୟା ସବୁଆଡ଼େ ଦେଖାଦେଇଛି ! 
ଏହା ଉପରେ ବିଭିନ୍ନ ଗବେଷଣା ସଂସ୍ଥା ଅଧ୍ୟୟନ କରି ସତ୍ଯତା ପ୍ରକାଶ କରିଛନ୍ତି । ଗାଁର 
ସାମୂହିକ ସମ୍ପଦ କହିଲେ ଏବେ ଏହାର କିଛି ଅର୍ଥ ନାହିଁ । ଗାଁର ଗରିବ ମହିଳାମାନେ 
ସାଧାରଣତଃ ପରିବାର ପାଇଁ ଖାଦ୍ଯ, ଜାଳକାଠ, ଘାସ ଓ ଗୋରଚାରା, ଲଘୁବନଜାତ ଦ୍ରବ୍ଯ 
ଏବଂ ପାଣି ସଂଗ୍ରହ କରିଥାଆନ୍ତି । ଏବେ ଏସବୁ ଆଉ ଗାଁରେ ସହଜରେ ମିଳୁନାହିଁ । ଜାଳକାଠ 
ପାଇଁ ଏବେ ଗୀର ମହିଳାମାନଙ୍କୁ ଲମ୍ବାବାଟ ଚାଲିବାକୁ ହେଉଛି । କେତେକ ଗୀରେ 
ମାଆଭଉଣୀମାନଙ୍କୁ ସପ୍ତାହରେ ଦୂଇଦିନ ଜାଳକାଠ ସଂଗ୍ରହରେ ସମୟ ଦେବାକୁ ପଡୁଛି । 
ପିଇବା ପାଣିର ଘୋର ଅଭାବ ଏବେ ଗାଁମାନଙ୍କରେ ଦେଖାଦେଇଛି । କାରଣ ପିଇବା ପାଣିର 
ସ୍ତୋତ ହ୍ରାସ ପାଇଛି । ଏଇଭଳି ଅବ୍ୟବସ୍ଥା ହେତୁ କେତେକ ସ୍ଥାନରେ ଯୁବତୀ ବୋହୂମାନେ 
ଆମ୍ବହତ୍ୟା କରିବସୁଛନ୍ତି । ସାମଗ୍ରିକ ଭାବେ ଗ୍ରାମାଞ୍ଚଳରେ ମହିଳାମାନଙ୍କର ଆର୍ଥକ ଉପାର୍ଜନ 
କ୍ଷମତା ମଧ୍ଯ ଘୋର ହ୍ରାସ ପାଇଛି । ଏହା ସହିତ ହ୍ରାସ ପାଇଛି ମାଆଭଉଣୀମାନଙ୍କ ଖାଦ୍ୟ ଓ 
ପେଷାହାର ସୁରକ୍ଷା ବ୍ୟବସ୍ଥା । ସ୍ଵାସ୍ଥ୍ୟର ସ୍ତର ମଧ୍ୟ କମିଛି ଅନେକ କ୍ଷେତ୍ରରେ ! ଗ୍ରାମାଞ୍ଚଳକୁ 
ଅନେକ ରୋଗ ବେମାରୀ ମାଡି ଆସୁଛି । କୃଷିର ଆଧୁନିକୀକରଣ ଓ ଉତ୍ପାଦନ କ୍ଷମତା ବୃଦ୍ି 
ପାଇଁ ବିଭିନ୍ନ ପ୍ରକାରର ରାସାୟନିକ ସାର ଓ କୀଟନାଶକ ଓଷଧର ବ୍ଯବହାର ଅନେକ 
ଗୁଣରେ ବଢିଛି । ଏହାର ପରିବେଶ ଉପରେ ଭୟାନକ ପ୍ରାଭବ ପଡିଛି । ଜଳ ପ୍ରଦୂଷିତ 
ହେବାରୁ ନାନାପ୍ରକାର ରୋଗ ବ୍ଯାପୂଛି । ଗ୍ରାମାଞ୍ଚଳରେ ଶିଳ୍ପ ପ୍ରତିଷ୍ଠା ଓ ବିଭିନ୍ନ ଡ୍ଯାମ୍‌ ଆଦି 
ନିର୍ମାଣ କରାଯିବାରୁ ବିସ୍ଥାପନ ପ୍ରକ୍ରିୟା ବ୍ୟାପକ ହୋଇଛି । ବିସ୍ଥାପିତ ପରିବାରମାନଙ୍କର 

ଦୁଃଖର କାହାଣୀ ଅସରନ୍ତି । ଏଥିରେ ବେଶି ପ୍ରଭାବିତ ହୋଇଛନ୍ତି ମହିଳାମାନେ । ଅନେକ 
ଅଧ୍ୟୟନରୁ ଦେଖାଯାଇଛି ଯେ ତଥାକଥତ ଥଇଥାନ ପ୍ରକ୍ରିୟା ମହିଳାମାନଙ୍କର ସାମଗ୍ରିକ 
ସ୍ଥିତିକୁ ଦୃଢ କରିବା ପରିବର୍ଶେ ଅଧ୍ବକରୁ ଅଧକ ଦୂର୍ବଳ କରିଛି । ସାମାଜିକ, ଆର୍ଥକ, 
ରାଜନୈତିକ ଓ ସାଂସ୍କୃତିକ ସୁରକ୍ଷାରୁ ସେମାନେ ବଞ୍ଚିତ ହୋଇଛନ୍ତି । 

କିନୁ ଗ୍ରାମାଞ୍ଚଳର ମହିଳାମାନେ ଅନେକ କ୍ଷେତ୍ରରେ ନୀରବ ହୋଇଯାଇ ନାହାନ୍ତି । 
ପରିବେଶର ଅବକ୍ଷୟ ବିରୁଦ୍ଧରେ ସଂଗଠନମାନ ଗଢି ଉଠିଛି ଓ ନେତୃତ୍ଵ ବିକଶିତ ହୋଇଛି | 
ଏହାର ଅନେକ ଉଦାହରଣ ଦେଶସାରା ରହିଛି । ଉତ୍ତରାଞ୍ଚଳରେ ଚିପ୍‌କୋ ଆନ୍ଦୋଳନ, 
ଦକ୍ଷିଣରେ ଆପିକୋ ଆନ୍ଦୋଳନ, ନର୍ମଦା ବଗାଓ ଆନ୍ଦୋଳନ, କୋଏଲ-କାରୋ ଆନ୍ଦୋଳନ, 
ସାଇଲେଣ୍ଟ ଭ୍ୟାଲି ଆନ୍ଦୋଳନ, ତେହ୍ରୀ ଡ୍ୟାମ ବିରୋଧରେ ଆନ୍ଦୋଳନ ଆଦିକୁ ଲକ୍ଷ୍ଯ 
କଲେ ମହିଳାମାନେ କେମିତି ଆନ୍ଦୋଳନର ନେତୃତ୍ଵ ନେଇଛନ୍ତି ତାହା ସମସ୍ତଙ୍କୁ ଅବାକ୍‌ 
କରିଥାଏ । ଆନ୍ଦେଳନର ସଫଳତାରେ ମହିଳାମାନଙ୍କର ଶକ୍ତି ଓ ସଂଠନର ଝଲକ ଦେଖିବାକୁ 
ମିଳିଛି । ଏଇସବୁ ଆନ୍ଦୋଳନରେ ଯେଉଁମାନେ ନେତୃତ୍ଵ ନେଇଛନ୍ତି, ସେମାନେ ହେଉଛନ୍ତି 
ସାଧାରଣ, ଗରିବ, ଆଦିବାସୀ ଓ ଦଳିତ ବର୍ଗର ମହିଳା | କାଶୀପୁରରେ ଲଘୁବନଜାତ ଦ୍ରବ୍ୟ 
ଉପରେ ଅଧ୍ବକାରକୁ ନେଇ ଆନ୍ଦୋଳନ ଇତିହାସ ସୃଷ୍ଟ କରିଛି । ଏକଥା ସ୍ପିରନିଶ୍ଚିତ ଯେ ଯଦି 
ପରିବେଶ ସୁରକ୍ଷା ପ୍ରଶ୍ନ ଆହୁରି ଗମ୍ଭୀର ଓ ଭବିଷ୍ୟତରେ ଉତ୍କଟ ହୁଏ, ତେବେ ଗ୍ରାମାଞ୍ଚଳର 
ମହିଳାମାନେ ରାଜରାସ୍ତାକୁ ଓହ୍ଲାରବା ହେଉଛି ତାହାର ମୁକାବିଲା କରିବାର ଏକମାତ୍ର ରାସ୍ତା 
ସାରା ପୃଥ୍ବୀ ‘ଇକୋ ଫେମିନିଜିମ୍‌'ର ସ୍ଲୋଗାନ୍‌ ଅବଶ୍ଯ ଦେଇଆସିଛି। ଏ ଜୀବନ ଓ 
ଜୀବିକାର ଲଢ଼େଇରେ ପରିବେଶର ଏକ ସ୍ଵତନ୍ତ୍ର ଭୂମିକା ରହିଛି । ପରିବେଶ ସୁରକ୍ଷା ପାଇଁ 
ଆଇନ୍‌ମାନ ତିଆରି ହେଉଛି ସତ; କିନ୍ତୁ ଜଳ, ଜମି, ଜଙ୍ଗଲ, ପରିମଳ ଆଦିର ସୁରକ୍ଷା ପାଇଁ 
ମହିଳାଙ୍କର ଦାୟିତ୍ଵ ଆହୁରି ଅନେକ ଗୁଣ ବଢ଼ିଯାଇଛି ବୋଲି ନିଃସନ୍ଦେହରେ କୁହାଯାଇପାରେ ! 


+¢ 
ପର୍ଯ୍ୟବେକ୍ଷକ 
or୮/-୪/୧୦ 

ଅନେକ ପ୍ରଫେସର ନାରାୟଣ ହଜାରୀଙ୍କ 
ଅପେନ୍ଷାରେ.... 


ଆଜି ଯେଉଁ ଗାଁକୁ ଯିବ, ସେଠାରେ ପରିବେଶରେ ଓ ଗ୍ରାମ୍ୟ ଶାସନରେ ଅନେକ 
ବ୍ୟତିକ୍ରମ ଓ ବିପର୍ଯ୍ୟୟ ଦେଖିବାକୁ ମିଳିବ । କ୍ରମାଗତ ଭାବେ ଗାଁମାନଙ୍କରେ ସାମାଳିକ, 
ଆର୍ଥକ, ରାଜନୈତିକ ଓ ସାଂସ୍କୃତିକ ଅଧୋଗତି ଆଜି ସମସ୍ତଙ୍କୁ ଚିନ୍ତିତ ଓ ବିବ୍ରତ କରୁଛି 
ନିଶ୍ଚିତ । ଗାଆଁରେ ସବୁ ପ୍ରକାରର ପ୍ରଦୂଷଣର ମାତ୍ରା ସୀମା ଟପିଛି ପ୍ରାୟ | ଏଇଥୁପାଇଁ ଅଣନିଃଶ୍ବାସୀ 
ହୋଇ ଗୀ ଲୋକେ ନିଜର ଭିଟାମାଟି ଛାଡି ଦେଶାନ୍ତରୀ ହେଉଛନ୍ତି ବା ସହରର ବସ୍ତିବାସିନ୍ଦା 
ହେବାକୁ ବେଶି ପସନ୍ଦ କରୁଛନ୍ତି । ଗ୍ରାମ୍ୟ ମୂଲ୍ୟବୋଧରେ କାହିଁକି ଏ ପ୍ରକାରର ଅବକ୍ଷୟ 
ଦେଖାଦେଇଛି, ସେକଥା ଗବେଷଣା କରିବାକୁ ସମାଜବିଜ୍ଞାନୀ, ରାଜନୀତି ବିଜ୍ଞାନୀ, ଅର୍ଥଶାସ୍ତୀ 
ଓ ବୁଦ୍ଧିଜୀବୀମାନେ ଏବେ ମନ ବଳାଇଛନ୍ତି । ଆମ ଗାମାନଙ୍କର ଇତିହାସ ଓ ଭୂଗୋଳ 
ବିଷୟରେ ଆମେ ଆହୁରି ଅଧକ କେମିତି ଜାଣିବା ଓ ଗ୍ରାମ୍ୟ ପରମ୍ପରା ଓ ସଂସ୍କୃତିକୁ କିପରି 
ବଜାୟ ରଖିବା, ତାହା ପାଇଁ ଗୁରୁତର ପ୍ରୟାସ କରିବାର ସମୟ ଉପସ୍ଥିତ ହୋଇଛି | ଓଡ଼ିଶାରେ 
ଆଉ ଏକ ଭିନ୍ନ ଧରଣର “ ମାଦଳାପାଞ୍ଜି” ଲେଖିବାର ଆହ୍ଵାନ ଆସିଛି | 

ଏକଥା ସତ ଯେ ଗୀମାନଙ୍କର ସ୍ଥିତି ଓ ପ୍ରଗତି ଅତିଶୟ ଗତିଶୀଳତା ସହ ପରିବର୍ଗିତ 
ହେବାକୁ ସମୟ ଲାଗିଛି; କିନ୍ତୁ ଏ ପ୍ରକ୍ରିୟା ଜାରି ରହିଛି । ଯେଉଁଠି ଏ ପ୍ରକ୍ରିୟା ଆଖିଦୃଶିଆ 
ହୋଇଛି ଅଥବା ଅନ୍ଯ ଦିଗରେ, ସାରା ରାଜ୍ୟ ପାଇଁ ଉଦାହରଣ ହୋଇଛି, ସେ ପ୍ରକ୍ରିୟାକୁ 
ବାରମ୍ବାର ଅନୁଧ୍ୟାନ କରାଯିବା ଆବଶ୍ୟକ ବୋଲି ସମସ୍ତେ ମନେ କରିଛନ୍ତି । ପ୍ରତ୍ଯେକ 
ଗାଁରେ ଏକ ସବୁଜ ବଳୟ ରହିବାର ଚିନ୍ତା ଆମର ପୂର୍ବପୁରୁଷମାନେ କରି ଆସିଛନ୍ତି । ଗାଁରେ 
ଗ୍ରାମ୍ୟ ଜଙ୍ଗଲ ବା ଆତ୍ବତୋଟା ଏହାର ଅଂଶବିଶେଷ । ମୁଁ ଆଜି ପର୍ଯ୍ୟନ୍ତ ଅନେକ ଗାଆଁ 
ଦେଖିଆସିଛି । ଗାଁର ଗ୍ରାମ୍ୟ ଜଙ୍ଗଲ ଏକ ସାମୂହିକ ସମ୍ପର୍ରି ଏବଂ ତାହାର ସୁରକ୍ଷା କରିବାକୁ 
ବିଭିନ୍ନ ଢଙ୍ଗରେ ପୂର୍ବ କାଳରୁ ଗ୍ରାମବାସୀ ଚେଷ୍ଟା କରିଛନ୍ତି । ଏହି ସାମୂହିକ ସମ୍ପଭିକୁ ଇଂରାଜୀରେ 
“କମନ୍‌ ପ୍ରପର୍ଟି ରିସୋର୍ସ” (ଠmmon Property Resource) ବୋଲି କୁହାଯାଏ | 
ଗାଁଟି ସମ୍ପଦ୍ଧ ଓ ସଚେତ କି ନାହିଁ, ଏଇ ସାମୂହିକ ସମ୍ପଭିର ସୁରକ୍ଷାରୁ ସମ୍ୟକ୍‌ ଭାବେ 
ଜାଣିହୁଏ । ଗାଟିର ବିକାଶର ଦ୍ଵାର ଏହି ବାଟ ଦେଇ ଉନ୍ମୋଚିତ ହୋଇଥାଏ । 

ଅଶୀ ଦଶକରେ ପ୍ରଫେସର୍‌ ନାରାୟଣ ହଜାରୀଙ୍କ ସହ ମୋର ଦେଖା ହୋଇଥିଲା । 
ରାଜସ୍ଥାନର ବିଖ୍ୟାତ ସମାଜସେବୀ ଶ୍ରୀ ବଙ୍କର ରାୟ ଯୋଜନା କମିଶନର ଉପଦେଷ୍ଟା ଭାବେ 
ଓଡ଼ିଶା ଆସିବାର ଯୋଜନା କରିଥିଲେ ୧୯୮୫-୮୬ ମସିହାରେ । ସପ୍ତମ ପଞ୍ଚବାର୍ଷିକ 
ଯୋଜନାରେ ସ୍ବେଛାସେବୀ ସଂଗଠନମାନଙ୍କର ସହ ସରକାରଙ୍କର କି ପ୍ରକାର ସମନ୍ଟୟ ଓ 
ସହଯୋଗ ସମ୍ଭବ ହେବ, ତାହା ସେ ଦେଶସାରା ବୁଲିବୁଲି ଅନୁଧ୍ୟାନ କରୁଥାଆନ୍ତି । ତାଙ୍କର 
ଏକଦା ମୁଁ ସହକର୍ମୀ ହୋଇଥୁବା ହେତୁ ଓଡ଼ିଶାର କେତୋଟି ବଛା ବଛା ସ୍ବେଚ୍ଛାସେବୀ 
ସଂଗଠନମାନଙ୍କର ତାଲିକା ଦେବାକୁ ସେ ମୋତେ କହିଥୁଲେ । ସେତେବେଳେ ବିଭିନ୍ନ 
ଜିଲ୍ଲାର ମୁଖ୍ଯ ସ୍ଵେଚ୍ଛାସେବୀ ସଂଗଠନମାନଙ୍କୁ ଚିହ୍ନିବା ଏତେ କଷ୍ଟକର ବ୍ଯାପାର ନଥୁଲା । 
ପ୍ରଥମେ ସେତେବେଳେ ବିଶେଷ ସଂଖ୍ୟାରେ ଗ୍ରାମ୍ୟବିକାଶରେ ନିୟୋଜିତ ସ୍ବେଚାସେବୀ 
ସଂଗଠନ ନଥୂଲେ | ଯେଉଁମାନେ ଥଲେ, ସେମାନଙ୍କ ଭିତରୁ ଉଲ୍ଲେଖନୀୟ ସଫଳତା ହାସଲ 
କରିଥିବା ସଂଖ୍ୟା ହାତଗଣତିରେ ଥିଲା ବୋଲି ନିଃସନ୍ଦେହରେ କୁହାଯାଇପାରେ | ଅବିଭକ୍ତ 
ପୂରୀ ଜିଲ୍ଲା ଉପରେ ମୁଁ ଆଖି ପକାଇଥୁଲି, ଓ ନୟାଗଡ଼ର ' ବୃକ୍ଷ ଓ ଜୀବର ବନ୍ଧୁ ପରିଷଦ! 
କିପରି ଜଙ୍ଗଲ ସୁରକ୍ଷା କରିଛନ୍ତି ଓ ସ୍ପଜନାମ୍ବକ ଢଙ୍ଗରେ ଗ୍ରାମ୍ୟ ବିକାଶର ଏକ ଉଦାହରଣ 
ସୃଷ୍ଟି କରିଛନ୍ତି ତାହା ଜାଣିବାକୁ ବେଶୀ ସମୟ ଲାଗିନଥଲା। ପରିଚୟ ହୋଇଥିଲା ଶ୍ରମିକ 
ଯୋଗୀ ( ଶ୍ରୀ ଯୋଗୀନାଥ ସାହୁ), କୃଷକ ଯୋଗୀ ( ଶ୍ରୀ ଉଦୟନାଥ ଖଟିଆ) ଏବଂ ବାଣୀବିହାରର 
ରାଜନୀତି ବିଜ୍ଞାନର ପ୍ରଫେସର ନାରାୟଣ ହଜାରୀଙ୍କ ସହ | ‘କେଶରପୁର” ଓ “ବୃକ୍ଷ ଓ 
ଜୀବନର ବନ୍ଧୁ ପରିଷଦ” ସେତେବେଳେ ଅବଷ୍ୟ ଓଡ଼ିଶା ବା ଭାରତର ପରିବେଶ ଜଗତରେ 
ନିଜର ନାମ ପ୍ରତିଷ୍ଠା କରିନଥୁଲା | କିନ୍ତୁ ସେମାନଙ୍କ ଆଭିମୁଖ୍ୟ ନିଶ୍ଚିତ ଭାବେ ଯେ ପ୍ରଭାବଶାଳୀ 
ଥିଲା ଏହା ଶ୍ରମିକଯୋଗୀ ଏବଂ ପ୍ରଫେସର ହଜାରୀଙ୍କ ସହ ସେତେବେଳର ଆଲୋଚନା ଓ 
ଯୁଗ୍ତିତର୍କରୁ ସୂଚନା ମନୁଥଲା । ପ୍ରଶ୍ନ ଥଲା ଯେ ଗୋଟିଏ ଗାଆଁ ଓ ତାହାର ଗ୍ରାମବାସୀମାନେ 
ଗ୍ରାମ୍ୟ ପରିବେଶ ସୁରକ୍ଷା ପାଇଁ ଏକ ସ୍ଵ-ନିର୍ବାରିତ ନିୟମାବଳୀ ତିଆରି କରିପାରିବେ କି 
ନାହିଁ ? ଯଦି ନିୟମାବଳୀ ସବୁ ତିଆରି କରାଗଲା, ତେବେ ତାହାକୁ ସମସ୍ତେ ମାନିବେ କି 
ନାହିଁ । ପ୍ରଫେସର ନାରାୟଣ ହଜାରୀ ଅବଶ୍ୟ ରାଜନୀତି ବିଜ୍ଞାନର ଛାତ୍ର ହିସାବରେ ନିଶ୍ଚିତ 
ଜାଣିଥିଲେ ଯେ ତାଙ୍କର ଗାଁ କେଶରପୁରରେ ଗୋଟିଏ “ ଭିଲେଜ ରିପବିିକ!' ପ୍ରତିଷ୍ଠା କରିବା 
ଏକ ସହଜ କଥା ନୁହେଁ । କାରଣ ` ଗ୍ରାମଶାସନ”ର ରାଜନୀତି ଜାତୀୟ ବା ଆନ୍ତର୍ଜାତିକ 
ରାଜନୀତିଠାରୁ ସ୍ଵତନ୍ତ୍ର ଓ ଅଦ୍ଵିତୀୟ । ଗାନ୍ଧୀବାଦରେ ବିଶ୍ଵାସ ରଖୁଥିବା ପ୍ରଫେସର ହଜାରୀ 
କେଶରପୁର ମାଇନର୍‌ ସ୍କୁଲର ହେଡମାଷ୍ଟର ଶ୍ରୀ ଯୋଗୀନାଥ ସାହୁଙ୍କ ପ୍ରଥମେ ଉଜ୍ୁଡ଼ା 
ଗ୍ରାମ୍ୟଜଙ୍ଗଲ ସୁରକ୍ଷା କରିବାର ଯୋଜନା ବୁଝାଇଥିଲେ | ୧୯ ୭ ୬ ମସିହାରେ “ କେଶରପୁର' 
ଗାଁରେ ଗ୍ରାମ୍ୟଜଙ୍ଗଲ ସୁରକ୍ଷା କରିବାକୁ ଏକ ଦୀର୍ଘମିଆଦୀ ଯୋଜନା ଆରମ୍ଭ ହୋଇଥିଲା ଏହି 
ଦୁଇଜଣ ବ୍ୟକ୍ତିଙ୍କଠାରୁ । ଗ୍ରାମ୍ୟ ଜଙ୍ଗଲ” କହିଲେ ତାହାର ମାଲିକାନା ଗୋଟିଏ ଗାଁରେ 
ସୀମିତ ନଥାଏ | ତାହା ଉପରେ ଆଖପାଖ ଗାଁର କର୍ଚ୍ଧତ୍ଵ ପ୍ରତିଷ୍ଠିତ ହୋଇଥାଏ ପୁରୁଷ ପୁରୁଷ 


୧୧୪ ଆଲୁଅ ତା'ର କି ମନୋହର, ଅନ୍ଧକାର ତା' ଠାରୁ ଭଲ 


Digitized by srujanika@gmail.com 


ଧରି | ଏଣୁ କେଶରପୂର ଗାର ଉଦ୍ୟମରେ ଗ୍ରାମବାସୀମାନେ ଆଖପାଖ ପଡ଼ୋଶୀ ଗାଗୁଡିକୁ 
ଜଙ୍ଗଲ ସୁରକ୍ଷା ପାଇଁ ପ୍ରବର୍ଭାଇବାକୁ ନିଷ୍ଠରି ନେଇଥଲେ । ଏଥପାଇଁ ଆରମ୍ଭ ହୋଇଥଲା 
ପଦଯାତ୍ରା । ପରିବେଶ ଓ ଜଙ୍ଗଲ ସୁରକ୍ଷା ପାଇଁ ଆୟୋଜିତ ହୋଇଥଲା ମିଟିଂ । ଦିଆଯାଇଥିଲା 
ସ୍ଲୋଗାନ୍‌ । ଛେଳିମାନେ ଜଙ୍ଗଲକୁ ବେଶୀ ନଷ୍ଟ କରୁଥିଲେ । ସେମାନଙ୍କ ଉପରେ ପ୍ରତିବନ୍ଧକ 
ଲଗାଯାଇଥୁଲା | ପ୍ରଥମେ ସାତୋଟି ଗାଁର ଲୋକେ ଜଙ୍ଗଲ ସୁରକ୍ଷା ପାଇଁ ଆପ୍ରହ ପ୍ରକାଶ 
କରିଥିଲେ | ଏହା ୨ ୨ଟି ଗାଁକୁ ପ୍ରସାରିତ ହେଲା ଓ ଏ ଗାଁମାନଙ୍କର ସହମତିରେ ଜନ୍ମ 
ନେଇଥୁଲା ° ବୃକ୍ଷ ଓ ଜୀବର ବନ୍ଧୁ ପରିଷଦ । ‘ କେଶରପୁର” ଗାର ବିଞ୍ଜଗିରି ଜଙ୍ଗଲର 
ସୁରକ୍ଷା ଦାୟିତ୍ଵ ଏଇଭଳି ଭାବେ ୨ ୨ଟି ଗାଁ ଉପରେ ନ୍ୟସ୍ତ କରାଯାଇଥଲା, ଯଦିଓ ୭ଟି ଗୀ 
ଏହାର ମୂଳ ପ୍ରେରଣା ଥଲେ | ଗ୍ରାମ୍ୟଜଙ୍ଗଲର ସୁରକ୍ଷା ପାଇଁ ଏକ ଢାଞ୍ଚା ପ୍ରସ୍ତୁତ କରାଯାଇଥୁଲା | 
ପ୍ରତ୍ୟେକ ଗାଁରେ ଏକ ସାଧାରଣ ସଭା ବା ଜେନେରାଲ ବଡି ଗଠନ କରାଗଲା । ଏଥିରେ 
ପ୍ରତ୍ୟେକ ପରିବାରରୁ ଜଣେ ଜଣେ ସଦସ୍ଯ ରହିଲେ । ଏଥିରୁ ୫ରୁ ୮୦ ଜଣଙ୍କୁ ନେଇ 
ଗୋଟାଏ ଗ୍ରାମ୍ୟ କାଉନସିଲ୍‌ (age Council) ଗଠନ କରାଗଲା । ପ୍ରତ୍ୟେକ 
କାଉନ୍‌ସିଲରେ ରହିଲେ ସଭାପତି, ସଚିବ ଓ କୋଷାଧ୍ୟକ୍ଷ । ଏହା ଏକ ପାରମ୍ପରିକ ନିର୍ବାଚନ 
ପ୍ରକ୍ରିୟା ନହୋଇ ସର୍ବସମ୍ମତିକ୍ରମେ ଏକ ଚୟନ ପ୍ରକ୍ରିୟା ଥଲା। ଅର୍ଥାତ୍‌ କାଉନ୍‌ସିଲ୍‌ର 
କର୍ମକର୍ଭାମାନେ ଗାର ସମସ୍ତଙ୍କର ସହମତିରେ ବଛାଯିବେ । ବେଳେବେଳେ ଏଇ ଚୟନ 
ପ୍ରକ୍ରିୟା ବିଭିନ୍ନ ଗାଁରେ ବିଭିନ୍ନ ଢଙ୍ଗରେ ହେଉଥଲା । ଗା କାଉନସିଲ୍‌ର ମିଟିଂ ବର୍ଷସାରା 
ବରାବର ହେଉଥିଲା ଓ କର୍ମକର୍ରାମାନଙ୍କର ଭୂମିକାର ସମୀକ୍ଷା କରାଯାଇ ଆବଶ୍ୟକ ପରିବର୍ଭନ 
ଅଣାଯାଇଥୁଲା | ଗାଁ ମିଟିଂରେ ହିସାବ ଦିଆନିଆ ହେଉଥଲା । ଗାଁ କାଉନସିଲ୍‌ ଆଗରୁ ଗୀ 
ସ୍କୁଲ, ମନ୍ଦିର, ପୋଖରୀ ଆଦି ପରିଚାଳନା କାମ ହାତକୁ ନେଇଥୁଲା । ଗାର ସାମୁହିକ ଜମିର 
ଚାଷବାସ ମଧ୍ଯ ଏହାର ଅନ୍ତର୍ଭୁକ୍ତ ଥଲା | କିଏ ଚାଷ କରିବ ବା କିଏ ପୋଖରୀରେ ମାଛଚାଷ 
କରିବ, ତାହା ନିର୍ବାରିତ ହେଉଥୁଲା ଗୀ ମିଟିଂରେ | ସବୁଠାରୁ ଉଲ୍ଲେଖନୀୟ ନିଷ୍ପଭି ଥିଲା ଯେ 
ଗ୍ରାମ୍ୟଜଙ୍ଗଲ ପାଳି କରି ଜଗିବାକୁ ହେବ । ଅର୍ଥାତ ପ୍ରତ୍ୟେକ ଘରର ଜଣେ ପାଳିକରି ଠେଙ୍ଗାଧରି 
ଗ୍ରାମ୍ୟ ଜଙ୍ଗଲକୁ ଜଗିବେ | ଗାଁ କାଉନ୍‌ସିଲ୍୍‌ର ବିନା ଅନୁମତିରେ କେହି ଜଙ୍ଗଲରୁ ଗଛ କାଟି 
ପାରିବେ ନାହିଁ । ଜାଳକାଠ ସଂଗ୍ରହ କରିବା ପାଇଁ ନିର୍ଦ୍ଦିଷ୍ଟ ନିୟମ କରାଯାଇଥୁୂଲା 
କାଉନ୍ସିଲ୍‌ରେ | ଗ୍ରାମ୍ୟ ଜଙ୍ଗଲରେ କେହି ଟାଙ୍ଗିଆ ଧରି ପ୍ରବେଶ କରିପାରିବେ ନାହିଁ । ଗାଁର 
ପଶୁମାନଙ୍କୁ ଚରାଇବା ଉପରେ କଟକଣା ମଧ୍ଯ ଜାରି ହୋଇଥଲା ଓ ନିର୍ଦ୍ଦିଷ୍ଟ ରଲାକା ସଂରକ୍ଷିତ 
ହୋଇଥଲା | ନିୟମ ଭାଙ୍ଗିବା ବ୍ୟକ୍ତି ଉପରେ ଜୋରିମାନା କରାଯାଇ ଆଦାୟ ହେଉଥିଲା | 
କିଛିବର୍ଷ ପାଇଁ କେତେକ ଗାଁରେ ଛେଳି ରଖିବା ନିଷିଦ୍ଧ କରାଯାଇଥୁଲା । ଗାଁ ଗାଁ ଭିତରେ 
କିଛି କଳହ ବା ମତାନୈକ୍ୟ ହେଲେ ତାହା “ ବୃକ୍ଷ ଓ ଜୀବର ବନ୍ଧୁ ପରିଷଦ”ରେ ଆଲୋଚିତ 
ହୋଇ ସମାଧାନ କରାଯାଇଥୁଲା | 

ଏହି ଉଦ୍ୟମକୁ ଜିଲ୍ଲା ଓ ରାଜ୍ୟ ପ୍ରଶାସନ ବିଶେଷ କରି ଜଙ୍ଗଲ ବିଭାଗ ବେଶ୍‌ ସମର୍ଥନ 
ଦେଇଥୁଲା । ଜାତୀୟ ସାମାଜିକ ସେବା ବା ଏନ୍‌.ଏସ୍‌.ଏସ୍‌. ତରଫରୁ ଅନେକ କ୍ଯାମ୍‌ 

କରାଯାଇଥିଲା | ଜଙ୍ଗଲ ଓ ପରିବେଶ ସୁରକ୍ଷା ସହ ବୃକ୍ଷରୋପଣ ଉପରେ ଅଧ୍ବକ ଗୁରୁତ୍ଵ 
ଦିଆଯାଇଥିଲା | “ କେଶରପୁର' ଗାଁ ଏବଂ “ବୃକ୍ଷ ଓ ଜୀବର ବନ୍ଧୁ ପରିଷଦ କ୍ରମେ କ୍ରମେ 
ଦେଶସାରା ଖ୍ୟାତି ଅର୍ଜନ କରିବାରେ ଲାଗିଲା ! ଜଙ୍ଗଲ ଓ ପରିବେଶ ସୁରକ୍ଷା ମାଧ୍ୟମରେ ସେ 
ଅଞ୍ଚଳରେ ଏକ ସାମାଜିକ, ଆର୍ଥକ ଓ ରାଜନୈତିକ ପରିବର୍ଭନର ଦୃଢ଼ ପ୍ରକ୍ରିୟା ଦୃତଗତିରେ 
ବ୍ୟାପିଥିଲା । ଗ୍ରାମ୍ୟ ଜଙ୍ଗଲ ସୁରକ୍ଷା ହେବାରୁ ଅନେକ ବନ୍ଯଜନ୍ତୁଙ୍କୁ ଆଶ୍ରୟ ମିଳିଲା । ତାହା 
ଜଙ୍ଗଲ ମୂରିକା ଓ ଜଳର ସଂରକ୍ଷଣରେ ସାହାଯ୍ୟ କଲା ଓ ଅନେକ ନାଳରେ ପାଣିର ସ୍ତୋତ 
ଶୀଘ୍ର ଶୁଖିଲା ନାହିଁ । ପ୍ରଫେସର ନାରାୟଣ ହଜାରୀ କାଶୀପୁରର ମହିଳାମାନଙ୍କ ଜଙ୍ଗଲଜାତ 
ପଦାର୍ଥ ଉପରେ ଅଧ୍ବକାର ପାଇଁ ଆନ୍ଦୋଳନ କଥା ଜାଣି “କେଶରପୁର” ଓ “କାଶୀପୁର” 
ଭିତରେ ସମ୍ପର୍କ ଦୃଢ଼ୀଭୂତ କରିବା ପାଇଁ ଚିଠି ଲେଖିଥିଲେ | ପ୍ରତ୍ୟେକ ଥର ଦେଖା ହେଲେ 
ସେ କାଶୀପୁର ଆସିବାକୁ ପ୍ରସ୍ତାବ ଦେଲେ ଓ ବ୍ୟକ୍ତିଗତ ଭାବେ ଉପସ୍ଥିତ ହୋଇ ଆଦିବାସୀ 
ମହିଳାଙ୍କ ' ଆମ ସଂଗଠନ” କଥା ମୁଖ୍ୟ ଖବରକାଗଜରେ ପ୍ରକାଶିତ କରିଥିଲେ | ଅସଲ 
କଥା ହେଉଛି, ଗାର ଜଙ୍ଗଲ ଓ ପରିବେଶର ସୁରକ୍ଷା ଏବଂ ପରିଚାଳନାର ଦାୟିତ୍ଵ ଜଙ୍ଗଲ 
ବିଭାଗ ହାତରେ ନ ରହି ଗ୍ରାମବାସୀଙ୍କ ହାତରେ ରହିବା ଆବଶ୍ଯକ ! ଉଦାହରଣସ୍ବରୂପ 
ପ୍ରଫେସର୍‌ ହଜାରୀ ଓ ତାଙ୍କର ସହଯୋଗୀମାନେ ତାହାର ସଫଳତାକୁ କେଶରପୁର ଗାଁରେ 
ପ୍ରଦର୍ଶନ କରିଥଲେ | ଏହି ପ୍ରକ୍ରିୟାକୁ ପୁଞ୍ଜିକରି ଓ ଏହି ଉଦାହରଣ ଦ୍ଵାରା ପ୍ରେରଣା ପାଇ, 
ଓଡ଼ିଶାର ଅନେକ ଗାଁ ଜଙ୍ଗଲ ସୁରକ୍ଷା କରିଥିଲେ | ଅଶୀ ଦଶକରେ ଗ୍ରାମବାସୀଙ୍କ ସହଭାଗିତାରେ 
ଏବଂ ସ୍ଵିଡେନ୍‌ ସରକାରଙ୍କ ସହାୟତାରେ ' ସୋସିଆଲ ଫରେଷ୍ତି' କାର୍ଯ୍ୟକ୍ରମ ବେଶ୍‌ ତୃରାନ୍ବିତ 
ହୋଇଥଲା | ମୁଁ ସେତେବେଳେ ଢେଙ୍କାନାଳ, ବଲାଙ୍ଗିର ଆଦି ଜିଲ୍ଲାରେ ଅନେକ ସୁରକ୍ଷିତ 
ଗ୍ରାମ୍ୟ ଜଙ୍ଗଲ ଦେଖିଥୁଲି । ‘ଯୌଥ ଜଙ୍ଗଲ ପରିଚାଳନା” ବା ‘ଜଏଣ୍ଟ ଫରେଷ୍ଟ 
ମ୍ୟାନେଜ୍‌ମେଣ୍ଟୀ (Joint Forest Management) କଥା ଉଠିଥିଲା । ଗ୍ରାମବାସୀ ଓ 
ଜଙ୍ଗଲ ବିଭାଗ କେମିତି ମିଳିତ ଭାବେ ଜଙ୍ଗଲ ସୁରକ୍ଷା କରିବେ, ତାହା ପ୍ରଚଳିତ ହୋଇଥଲା | 
“ଯୌଥ ଜଙ୍ଗଲ ପରିଚାଳନା”'ରେ ଜଙ୍ଗଲ ବିଭାଗର ଅହେତୁକ ଓ ଅନାବଶ୍ୟକ ହସ୍ତକ୍ଷେପ 
ରହିବାରୁ ଏହି କାର୍ଯ୍ୟକ୍ରମ ଓ ଉଦ୍ଯମମାନ କ୍ରମଶଃ ଭାଙ୍ଗିଗଲା ଓ ଓଡ଼ିଶାର ଗ୍ରାମ୍ୟ ଜଙ୍ଗଲ 
ସୁରକ୍ଷାରେ ଅବକ୍ଷୟ ଆରମ୍ଭ ହୋଇ ବ୍ୟାପିଗଲା ସବୁଆଡ଼େ । ଆଜି ଯେଉଁ ଗୀକୁ ଯିବ, 
ସେଠାରେ ଗ୍ରାମ୍ୟ ଜଙ୍ଗଲର ଗଛ ନାହିଁ କି ଚେରମୂଳ ନାହିଁ । ସବୁଆଡ଼େ ଏକ ଭୟାନକ ସ୍ପିତି 
ଉପୁଜି ସାରିଛି । ଏଇଥପାଇଁ ଅନେକ ପ୍ରଫେସର ନାରାୟଣ ହଜାରୀଙ୍କର ଆବଶ୍ୟକତା ରହିଛି 
ଆମ ରାଜ୍ୟରେ | ' ଗ୍ରାମ ଶାସନର ପୁନଃ ପ୍ରତିଷ୍ଠା ଏକ ପରିକଳ୍ପନା ନୁହେଁ, ଏକ ବାସ୍ତବ 
ରଣନୀତି ଆଜିର ଦିନରେ | 


++ ¢ 
ପର୍ଯ୍ୟବେକ୍ଷକ 
୧୫/୦୪/୨୦୧୦ 

ମୁନ୍ଦାର ଗାଁର ଅଁଳା ମିଣିଆକା 


କେଜାଣି କାହିଁକି କୋରାପୁଟ ଜିଲ୍ଲାର ଦଶମନ୍ତପୁର ବୁକ୍‌ର ମୁନ୍ଦାର ଗାଁ ପ୍ରତି ଅନେକ 
ଆକର୍ଷଣ କେତେ ଦିନରୁ ରହିଆସିଛି । ବୁକ୍‌ କାର୍ଯ୍ୟାଳୟଠାରୁ ଛଅ କିଲୋମିଟର ଦୂରରେ 
ଗାଁଟି ଅବସ୍ଥିତ । ଘାଟି ରାସ୍ତା ଥ୍ବାରୁ ଗମନାଗମନ ସୁବିଧାଜନକ ନୁହେଁ । ଏବେ କିନ୍ତୁ 
ଘାଟି କଟା ଚାଲି ନୂଆ ରାସ୍ତା ତିଆରି ହେଉଛି । ପିଚୂରାସ୍ତା ହୋଇଗଲେ ଦଶମନ୍ତପୁର 
ପହଞ୍ଚିବାକୁ ଗ୍ରାମବାସୀଙ୍କୁ ବେଶି ବେଳ ଲାଗିବ ନାହିଁ । ଦଶମନ୍ତପୁରରେ ରହିଛି ସ୍ଟୁଲ, 
କଲେଜ, ଡାକ୍ତରଖାନା, ବ୍ୟାଙ୍କ, ପଶୁ ଚିକିସବାଳୟ ଓ ପୋଷ୍ଟ ଅଫିସ୍‌ । ଦଶମନ୍ତପୁର ମଧ୍ଯ 
ପଞ୍ଚାୟତ କାର୍ଯ୍ୟାଳୟ । ହାଟବଜାର ସେଠାରେ ଲାଗି ରହିଛି । କୂଲି ମଜୁରି ମଧ୍ଯ ସେଠାରେ 
ମିନୁଛି । ଲୋକମାନେ ଦଶମନ୍ତପୁର ନ ଗଲେ ନଚଳେ ¦ ସବୁକଥା ସେଠାରେ ନିୟନ୍ତ୍ରଣ 
କରାଯାଉଛି, ରାଜନୈତିକ ଓ ଆର୍ଥକ କ୍ଷମତା ଆଦି ସବୁ ବୁକ୍‌ ସଦର ମହକୁମାରେ ମହଜୁଦ୍‌ 
ହୋଇ ରହିଛି । ଦିନକୁ ଦିନ ଏହା ଅଧ୍ବକରୁ ଅଧକ କେନ୍ଦ୍ରୀଭୂତ ହେଉଛି । କ୍ଷମତା ଓ 
ସୁଶାସନର ବିକେନ୍ଦ୍ରୀକରଣ ଆଜିର ଦିନରେ ଏକ ପ୍ରହସନ ହୋଇଯାଇଛି । ମୁନ୍ଦାର ଗୀର 
ଅନ୍ୟ ଏକ ଆକର୍ଷଣ ହେଉଛି ଶ୍ରୀମତୀ ଅଁଳା ମିଣିଆକା - ଦଶମନ୍ତପୁର ଆଦିବାସୀ ମହିଳା 
ମହାସଂଘର ପ୍ରଭାବଶାଳୀ ନେତ୍ରୀ ! ଏହି ମହାସଂଘରେ ପ୍ରାୟ ହଜାରେ ସଦସ୍ଯା ଅଛନ୍ତି | 
ଏଥୁରେ ବହୁଭାଗ ହେଉଛନ୍ତି ଆଦିବାସୀ । ମହାସଂଘ କାଶୀପୁରର ‘ଆମ ସଂଗଠନ!” ସହ 
ବିଭିନ୍ନ କାର୍ଯ୍ୟକ୍ରମରେ ସାମିଲ ହୋଇଥୁବାରୁ ଅଧକ ସକ୍ରିୟ ହୋଇପାରିଛି । ଦଶମନ୍ତପୁର 
ଭଳି ଅନାହାର ମୃତ୍ୟୁ, ହଇଜା, ମହାମାରୀ, ଦାରିଦ୍ୟୁ ଓ ଶୋଷଣ ପ୍ରପୀଡ଼ିତ ଅଞ୍ଚଳରେ ଏହି 
ମହାସଂଘ ପରିବର୍ରନର ଏକ ନୂତନ ରାସ୍ତା ଆରମ୍ଭ କରିଛି । ଶ୍ରୀମତୀ ଅଁଳା ମିଣିଆକା 
ତା'ର ଗାଁକୁ ବୁଲି ଆସିବାକୁ କେତେଥର ନିମନ୍ତ୍ରଣ କରିଛି । 

ଦଶମନ୍ତପୁର ଜନସଂଖ୍ୟାର ବିନ୍ଯାସ କ”ଣ ତାହା ବିଶ୍ଲେଷଣ କଲେ ଜଣାପଡେ ଯେ, 
ଆଦିବାସୀମାନଙ୍କର ସଂଖ୍ୟା କ୍ରମାଗତ ଭାବେ ହ୍ରାସ ପାଉଛି । କିନ୍ତୁ ମନ୍ଦାର ଗୀରେ ଏବେ ବି 
ଆଦିବାସୀମାନେ ସଂଖ୍ୟାଗରିଷ୍ଠ ଅଛନ୍ତି | ଗାଁର ଇତିହାସ ଗାଁ ଲୋକେ ସ୍ପଷ୍ଟ ମନେରଖି ନାହାରି । 
କିନ୍ତୁ ଗାଁ ସ୍ଥାପନ କରିଥବା ହାରୁ ସାଉଁନ୍ତା। କରନିଆ ଜାନୀ, ସିରି ମିଣିଆକା, ଡେବୃ ମାଶ୍ରିଂଙ୍କୁ 
ଲୋକେ ଭୁଲିନାହାନ୍ତି । ସେମାନଙ୍କ ବଂଶଧରମାନେ ହେଲେ ଭିକାରୀ ସାଉଁନ୍ତା, ଜାମୁ ଜାନୀ, 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ : ୧୧୭ 


Digitized by srujanika@gmail.com 


ରାମ ମିଣିଆକା, ଝାତୁ ମାଣ୍ଜିଂ । ସମ୍ଭବତଃ ଘଞ୍ଚ ଜଙ୍ଗଲ ଥବାରୁ ପୋଡୁଚାଷ ପାଇଁ ଅନ୍ୟ ଏକ 
ଗାଁରୁ କେତେ ପରିବାର ଉଠି ଆସି ଏଠି ନୂଆ ଗାଁ ସ୍ଥାପନ କରିଥିଲେ । ଏହା କେବଳ 
ଅନୁମାନ କରିବା କଥା । ଏବେ ପରିବାର ସଂଖ୍ୟା ବଢ଼ିଛି । ଆଦିବାସୀମାନଙ୍କର ପରିବାର 
ସଂଖ୍ୟା ୩୬ ଏବଂ ଅଣଆଦିବାସୀଙ୍କ ପରିବାର ସଂଖ୍ୟା ହେଉଛି ୧୧ । ଗାଁ ପାଖ ଦେଇ 
ଯାଇଥିବା ରାସ୍ତା ପିଣ୍ଡାପଦର ପଞ୍ଚାୟତ ପର୍ଯ୍ୟନ୍ତ ଲମ୍ବି ଛି । ପିଣ୍ଡାପଦର ସେପାଖେ ଅଛି ଇନ୍ଦ୍ରାବତୀ 
ଡ୍ୟାମ୍‌ । ପିଣ୍ଡାପଦର ଗାଁରୁ ଲହରା ବା କମାରମାନେ ଆସିଛନ୍ତି । ସେମାନଙ୍କର ବସ୍ତି ଗାଁଠାରୁ 
ସାମାନ୍ୟ ଦୂରରେ | କୂହାଟ ମାରିଲେ ଶୁଣାଯିବ । ଆଦିବାସୀ ପଡ଼ା ଓ ଲହରାମାନଙ୍କ ପଡ଼ା 
ଭିତରେ ଝେୋଲା | ଝୋଲା ଦେଇ ଚିରସ୍ତୋତା ଝରଣାଟିଏ ବହୁଛି । ଗାଁର ସବୁ ଲୋକେ ଏହି 
ଝରଣା ଉପରେ ନିର୍ଭର କରୁଛନ୍ତି । ଗାଁରେ ଝରଣା ଥାଇ ମଧ୍ୟ ଜଳସେଚନର ବ୍ୟବସ୍ଥା ନାହିଁ । 
ଜଳସ୍ତୋତ ବସ୍ତିଠାରୁ ଅନେକ ନିମ୍ନରେ ! ଉଠା ଜଳସେଚନ ମଧ୍ଯ ସମ୍ଭବପର ହୋଇପାରିନାହିଁ । 
ଚାରିଆଡେ ତଙ୍ଗର ଓ ପାହାଡ଼ିଆ ଜମି । ୧୯୯୯ ମସିହାରେ ଭୟଙ୍କର ମରୁଡ଼ି ପଡ଼ିଥିଲା ଏ 
ଅଞ୍ଚଳରେ | ଅଖାଦ୍ୟ ଖାଇ ଝାଡ଼ାବାନ୍ତିରେ ଅନେକ ଲୋକ ମରିଥୂଲେ ସେ ବର୍ଷ । ସାହୁକାରର 
ଦ୍ବାରସ୍ଥ ହେବାକୁ ପଡ଼ିଥିଲା ଅତି ଦୟନୀୟ ଭାବେ । ସମସ୍ତ ପଶୁ ସମ୍ପଦ ବିକ୍ରି କରିବାକୁ 
ପଡ଼ିଥିଲା | ସରକାରୀ ସାହାଯ୍ୟର ନାମଗନ୍ଧ ନଥିଲା ମରୁଡ଼ି ବେଳେ । କେବଳ ସ୍ବେଛାସେବୀ 
ସଂଗଠନର ସହାୟତାରେ ଗାଁରେ ଯାହାକିଛି ବିକାଶ କାମ ହାତକୁ ନିଆଯାଇଛି । ସେଥୁରେ 
ଅଛି ଜମି ମରାମତି, କୁଟୁମ୍ବଭପାଣ୍ି ଗଠନ ଇତ୍ଯାଦି କାର୍ଯ୍ୟ । କିନ୍ତୁ ସବୁଠାରୁ ଉଲ୍ଲେଖନୀୟ 
ବିଷୟ ହେଲା ଯେ ମହିଳା ସଂଗଠନ ଗଢ଼ିବାକୁ ନିଷ୍ଠରି ନିଆଯାଇଥିଲା ଓ ଏହାର ନେତୃତ୍ଵ 
ଶ୍ରୀମତୀ ଅଁଳା ମିଣିଆକାକୁ ଦିଆଯାଇଥୁଲା । ଗାଁର ସାମଗ୍ରିକ ବିକାଶ ପାଇଁ ଅଣୁଯୋଜନା 
ଚିଆରି କରିଥଲେ ଗ୍ରାମବାସୀମାନେ । ବୃଷ୍ଟିପୁଷ୍ଠ ଅଞ୍ଚଳ ହୋଇଥିବାରୁ କେମିତ ବର୍ଷାଦିନିଆ 
ଫସଲକୁ ବ୍ୟାପକ କରାଯାଇପାରିବ ଓ ଉତ୍ପାଦନ ବଢ଼ାଯାଇପାରିବ ସେଦିଗରେ ପ୍ରଥମେ 
ଉଦ୍ୟମ ହୋଇଥଲା । ଜଙ୍ଗଲ ଜମି ହେଉ କି ଭଟ୍ଟା ଜମି ହେଉ, ସବୁଆଡେ ମୃରିକାକ୍ଷୟ 
ଜଳଜଳ ହୋଇ ଦେଖାଯାଉଛି । ଖୋଲା ଜମିରେ ଦୂଇଟି ଫସଲ ହେଉଛି ସତ, କିନୁ ଖୋଲା 
ଜମି ସମସ୍ତଙ୍କର ନାହିଁ । ଏରଥୁପାଇଁ ପ୍ରତିବର୍ଷ ପୋଡ଼ୂଗାଷର ଆୟତନ ବଢୁଛି । କିନ୍ତୁ ମୂରିକାକ୍ଷୟ 
ଏତେ ବ୍ୟାପକ ହୋଇଛି ଯେ ପୋଡ଼ୁଚାଷରୁ ବେଶି ଫସଲ ଆଦାୟ ହୋଇପାରୁନାହିଁ । ପରିଶ୍ରମ 
ବଢୁଛି, କିନୁ ସେହି ଅନୁପାତରେ ଫସଲ ପାଚୂନାହିଁ ବୋଲି ଗାଁ ଲୋକେ ନିରାଶ ହେଉଛନ୍ତି 
ପ୍ରତିବର୍ଷ । ଖୋଲା ଜମିରେ ଧାନଚାଷ ହେଉଛି, କିନୁ ତାହା ସୀମିତ । ଡଙ୍ଗର ଚାଷ ବା 
ପେଡୂଚାଷ ପ୍ରାୟ ମିଶ୍ରିତ ଗଷ । ଏଥିରେ ଧାନ, ମାଣ୍ରିଆ, ମକା, ସୁଆଁ, କାନ୍ଦୁଲ ଓ କାଙ୍ଗୁ ଗଷ 
କରିହୁଏ । ଭଟ୍ଟା ଜମିରେ ଡଙ୍ଗର ଧାନ, ମାଣ୍ରିଆ, ଶିମ୍ବ ବାଇଲ ଆଦି ଚାଷ କରାଯାଏ | ବର୍ଷା 
ମାସରେ ପନିପରିବା ରାଷ ବି ହୋଇଥାଏ । ଗାଁର ଆଠଜଣ ଜମିହୀନ ବ୍ୟକ୍ତିଙ୍କ ପାଇଁ ଡଙ୍ଗର 
ଚାଷ ଛଡା ଅନ୍ୟ କିଛି ବିକଳ୍ପ ନାହିଁ । ଜମି ଥିବା ପରିବାର ଓ ଜମି ନଥିବା ପରିବାର ଭିତରେ 
ପାର୍ଥକ୍ୟ କିଛି ନାହିଁ । 

ଶ୍ରୀମତୀ ଅଁଳା ମିଣିଆକା ନିଜ ଗାଁର ସଂଗଠନ ଦାୟିତ୍ଵ ନେଲାବେଳକୁ ସେହି ଗାଁରେ 
ସରକାରୀ ଉଦ୍ୟମରେ ସ୍ବୟଂସହାୟକ ଦଳମାନ ଗଢ଼ାଯାଇଥୁଲା ¦ ସ୍ଵୟଂ ସହାୟକ ଦଳମାନେ 
କିନ୍ତୁ ସଞ୍ଚୟ ଜମା ରଖିବା ଛଡ଼ା ଅନ୍ୟ କିଛି କାର୍ଯ୍ୟକ୍ରମ ଆଡ଼କୁ ଦୃଷ୍ଟି ଦେଇନଥୁଲେ | ଗାଁର 
ମାଆମାନଙ୍କର ଆଗ୍ରହ ନ ଥୁଲା କିଛି ପଦକ୍ଷେପ ନେବାକୁ ¦ ଗାଁର ପଲ୍ଲୀସଭା କେବେ ହେଉଥଲା 
ତ” କେବେ ହେଉନଥୁଲା | ପିଇବା ପାଣି ପାଇଁ ଗୋଟିଏ ନଳକୂପ ଯଥେଷ୍ଟ ନଥୁଲା | ଗାଁରେ 
ଖାଦ୍ୟାଭାବ କ୍ରମାଗତ ଭାବେ ଲାଗି ରହିଥିଲା । ଏଇଥୁପାଇଁ ଶ୍ରୀମତୀ ଅଁଳା ମିଣିଆକା ଗାଁର 
ମାଆମାନଙ୍କୁ ଜୀବନଜୀବିକା, ସର୍ବନିମ୍ନ ସରକାରୀ ସୁବିଧା ଓ ସ୍ଵାସ୍ଥ୍ୟ, ଶିକ୍ଷା ବ୍ଯବସ୍ଥାରେ 
ଉନ୍ନତି, ପାରିବାରିକ ଆୟ ବୃବି ପାଇଁ ସଂଗଠିତ କରିବାକୁ ପ୍ରଥମେ ଅଣ୍ଟା ଭିଡ଼ିଥଲା | ‘ଆମ 
ସଂଗଠନ” ର କାର୍ଯ୍ୟକ୍ରମରେ ସେ ସବୁଦ୍ଧଷ୍ଟିରୁ ସାମିଲ୍‌ ହୋଇଥଲା । ‘ଆମ ସଂଗଠନ!'ର 
ଢାଞ୍ଚାରେ ଅଧ୍ବକାର ପାଇଁ ଲଢ଼ିବା ସହ ଆର୍ଥକ କାର୍ଯ୍ୟକ୍ରମ ଜରିଆରେ ପାରିବାରିକ ଆୟ 
ବଢାଇବାରେ ସେ ଘୋର ବିଶ୍ଵାସ କରିଥିଲା । ଦଶମନ୍ତପୁର ମହିଳା ମହାସଂଘର ଗଠନ 
ପ୍ରକ୍ରିୟାରେ ଆମ୍ବବିଶ୍ଵାସ ଆଣିବାକୁ ସେ ରାଜ୍ୟ ଭିତରେ ଓ ରାଜ୍ୟ ବାହାରେ ଅନେକ ସଂଗଠନ 
ବୁଲିଯାଇ ଦେଖି ଆସିଥୁଲା ! କେଉଁଠି ଆର୍ଥକ କାର୍ଯ୍ୟକ୍ରମ ସଫଳ ହୋଇଛି ତ' ଅନ୍ୟ କେଉଁ 
ଜାଗାରେ ମହିଳାମାନେ ନିଜର ଅଧ୍ବକାର ପାଇଁ ଲଢ଼ାଇ କରୁଛନ୍ତି । ଶ୍ରୀମତୀ ଅଁଳା ମିଣିଆକା 
ମୁନ୍ଦାର ଗରୁ ଏକ ଅଭିନବ ଯାତ୍ରା ଆରମ୍ଭ କରିଥଲା | ମୁନ୍ଦାର ଗାଁର ବିକାଶର ରାସ୍ତା କ'ଣ ? 
ଯେଉଁ ଗାଁକୁ ସରପଞ୍ଚ ବା ବି.ଡି.ଓ. ଆଦିଙ୍କର ପାଦ ପଡେନାହିଁ, ଯେଉଁ ଗାଁର ନକ୍ସା ବଦଳିବାକୁ 
ଯୋଜନାବଦ୍ଧ ଭାବେ ପ୍ରୟାସ କରାଯାଏ ନାହିଁ, ସେ ଗୀର ଭବିଷ୍ୟତ କ'ଣ? 
ସ୍ଵାବଲମ୍ବନଶୀଳତାର ଅର୍ଥ କ”ଣ ? ସବୁଦିନେ କ”ଣ ସେମାନେ କୂଲି ମଜୁରି ପାଇଁ କେବଳ 
ଦଶମନ୍ତପୁରର ଠିକାଦାରମାନଙ୍କ ଉପରେ ନିର୍ଭରଶୀଳ ରହିବେ ? ଏହି ପ୍ରଶ୍ନ ଶ୍ରୀମତୀ ଅଁଳା 
ମିଣିଆକା ବାରମ୍ବାର ଗାଁରେ ଉପସ୍ଥାପନା କରିଥିଲା । ଗାର ମାଆମାନେ ଏ ପ୍ରଶ୍ନର ଜବାବ 
ଦେବା ପାଇଁ ଅଞ୍ଟା ଭିଡିଥୁଲେ । ଗାର ବିକାଶ, ବର୍ଷାଦିନିଆ ଚାଷ ଓ ଫଳ ସେମାନଙ୍କର ବାଡ଼ି 
ବଗିଚାରେ ନିଶ୍ଚିତ ଅଛି ବୋଲି ସମସ୍ତେ ଅନୁଭବ କରିଥଲେ | ଡଙ୍ଗର ଜମିରେ କେମିତି ଚାଷ 
ହେବ ଓ ଫଳ ଗଛ ଲାଗିବ ଓ ତାହାଦ୍ଵାରା କିଭଳି ପରିବର୍ଭନ ଆସିବ, ତାହା ବୂୃଝିବାକୁ ବେଶି 
ସମୟ ଲାଗିନଥୁଲା । ଗାର ମାଆ ଓ ବାପାମାନେ ନିଷ୍ଠରି କରିଥିଲେ ଯେ ଡଙ୍ଗର ଜମିକୁ ଚାଷ 
ଉପଯୋଗୀ କରିବାକୁ ହେଲେ ସର୍ବପ୍ରଥମେ ଚାରିପାର୍ଶ୍ଵରେ ପଥରବାଡ଼ ଦେବାକୁ ପଡିବ । 
ପଥରବାଡ଼ ଏପରି ହେବାର ଆବଶ୍ଯକତା ଅଛି, ଯାହା ଭିତରକୁ ଗାଇଗୋରୁ, ମଣିଷ ଆଦି 
ସହଜରେ ପଶିପାରିବେ ନାହିଁ । ଏହି ପଥରବାଡ଼ ଜଣଙ୍କ ଜମିରେ ନକରି ସାମୂହିକ ଭାବେ 
କେତେଜଣ ମିଶି କରିପାରିବେ । ଗାଁରେ ମାଆମାନେ କହିଥିଲେ ଯେ ଡଙ୍ଗରରେ ରହୁଥିବା 
ଭାଲୁମାନେ ଉଇହୃଙ୍କା ଖାଇବାକୁ ପଥରବାଡ଼ ସବୁ ଭାଙ୍ଗ ଭିତରକୁ ପଶୁଛନ୍ତି । ଏଣୁ ପଥରବାଡ଼ 
ଏପରି ହେବ, ଯେପରିକି ଭାଲୁ ମଧ୍ଯ ପଶିପାରିବ ନାହିଁ । ପଥରବାଡ଼କୁ ଲାଗି ନାନା କିସମର 
ଗଛ ସବୁ ଲଗାଯିବ । ଜମି ସମତଳ କରି ସେଥରରେ ଧାଡିକୁ ଧାଡ଼ି ଫଳଗଛ ଲଗାଯିବ । ଫଳ 

ଭିତରେ ରହିବ ଆମ୍ଭ, ଲିଚୁ ଓ କାଜୁ ! ଏହାକୁ ବଞ୍ଚାଇବାକୁ ସମସ୍ତ ପ୍ରକାର ଉଦ୍ୟମ କରିବାକୁ 
ହେବ । ଏସବୁ କାର୍ଯ୍ୟକ୍ରମ କେବଳ ଜୈବିକ ପଦ୍ଧତିରେ କରାଯିବ, ଅର୍ଥାତ ରାସାୟନିକ 
ସାର ଓ କୀଟନାଶକ ଓଷଧ ବ୍ୟବହାର କରାଯିବ ନାହିଁ । ମିଶ୍ରିତ ଚାଷକୁ ପ୍ରୋତ୍ସାହନ ଦିଆଯିବ | 
ଗାଷ ଏପରି ହେବ, ଯାହା ଗାଁର ଖାଦ୍ଯ ସମସ୍ୟା ଦୂର କରିବା ସଙ୍ଗେ ସଙ୍ଗେ ପ୍ରତ୍ୟେକ 
ପରିବାରକୁ ଆୟ ମଧ୍ଯ ଆଣିଦେବ । ଅର୍ଥାତ ପ୍ରତ୍ୟେକ ପରିବାର ନିଜର ଖାଦ୍ୟ ଦିଗରେ 
ସ୍ବାବଲମ୍ବୀ ହେବେ ଓ ବଳକା ଜିନିଷକୁ ବଜାରରେ ବିକ୍ରୟ କରିବେ ! ମିଶ୍ରିତ ଚାଷରେ 
ସବୂପ୍ରକାର ଖତ, ଜିଆଖତ, କମୋଷ୍ଟର ଜୈବିକ ସାର ଆଦି ବ୍ୟବହାର କରାଯିବ । ଏପରି 
ଚାଷ କରାଯିବ, ଯେଉଁଥିରେ ବାହାରୁ ବିହନ, ଖତସାର ଆଦି ଆମଦାନୀ କରାଯିବ ନାହିଁ । 
ଗାଁର ପରିବେଶ ବଦଳିଯିବ, ଯଦି ଜଳ ଓ ମୂରିକା ସଂରକ୍ଷଣକୁ ପ୍ରାଥମିକତା ଦିଆଯିବ | ଗାଁର 
ଆର୍ଥକ ଓ ରାଜନୈତିକ ପରିବେଶ ମଧ୍ଯ ବଦଳିଯିବ ଏହା ସହିତ ! ଶ୍ରୀମତୀ ଅଁଳା ମିଣିଆକାର 
ମୁନ୍ଦାର ଗାଆଁ ଇତିହାସ ରଟଚିବ ନିଶ୍ଚିତ । ଏହାର ଆଭାସ ମିଳିଥିଲା, ଯେଉଁଦିନ ଶ୍ରୀମତୀ ଅଁଳା 
ପାଞ୍ଚ ହଜାର ମାଆବାପାମାନଙ୍କୁ ନେଇ ନିଶ୍ଚିତ କର୍ମଯୋଗାଣ ପାଇଁ ଦଶମନ୍ତପୁରରେ ଗୋଟାଏ 
ରାଲିର ଆୟୋଜନ କରିଥିଲା | 
ଗାଁ ଜମିର ସଦୂପଯୋଗ ଉପରେ ନିର୍ଭର କରୁଛି ଗାର ଜୀବନଜୀବିକା ! ଜମି ଓ ଜଙ୍ଗଲ 
ଥିଲାବେଳେ ମୁନ୍ଦାର ଗାଁର ପୂର୍ବପୁରୁଷମାନେ ଆସି ବସତି ସ୍ଥାପନ କରିଥଲେ | ଜଙ୍ଗଲ ନଷ୍ଟ 
ହେଲା | ମୁରିକା କ୍ଷୟ ହେଲା | ଫସଲହାନି ହେଲା | ମରୁଡ଼ି ପଡ଼ିଲା । ଲୋକମାନେ ମରିଗଲେ 
ଅନେକ ଦୁଃଖକଷ୍ଟ ପାଇ | ଆଦିବାସୀଙ୍କ ଦରକାର ଜମି, ଜଙ୍ଗଲ ଓ ଜଳ | ପ୍ରତ୍ୟେକ ଉପାଦାନର 
ନିର୍ଦିଷ୍ଟ ଭୂମିକା ରହିଛି । ଗୋଟାଏ ସମନ୍ବିତ ଭୂମିକା ରହିଛି ମଧ୍ଯ । ଶ୍ରୀମତୀ ଅଁଳା ମିଣିଆକା 
ଆଜି ଏହି ଆଶା ଭରସାରେ ଆଗକୁ ବାହାରିଛି । ଅଗାମୀ ଦିନରେ ମୁନ୍ଦାର ଗାଁ ନିଶ୍ଚିତ ରୂପେ 
ଏକ ନୂତନ ଉଦାହରଣ ସୃଷ୍ଟି କରିବାକୁ ଯାଉଛି ! ପ୍ରଶ୍ନ ଉଠୁଛି ଯେ ଏହି ଗାଁରେ ଆବଶ୍ୟକ 
ହେଉଥିବା ବିକାଶପାଣ୍ଡି କେଉଁଠୁ ଆସିବ ? ସରକାର ଓ ପଞ୍ଚାୟତ ଏଥିପ୍ରତି ସମ୍ବେଦନଶୀଳ 
ହେବାର ଅଛି । ଜିଲ୍ଲାପାଳ ଓ ସରପଞ୍ଚଙ୍କୁ ପଚାରିଲେ ସେମାନେ ମୁନ୍ଦାର ଗାଁକୁ ସବୁପ୍ରକାର 
ସହଯୋଗ କରିବେ ବୋଲି ଆଶ୍ଵାସନା ଦେଉଛନ୍ତି । ଅଗାମୀ ଦିନର ରୂପରେଖ ହିଁ ଆଭାସ 
ଦେବ ମୁନ୍ଦାର ଗାଁ ବଦଳିବ କି ନାହିଁ 
+¢ 
ପର୍ଯ୍ୟବେକ୍ଷକ 
9୯Jo ୪1୨୦୧୦ 

ସୁବର୍ଣ୍ଣ ଅତୀତ ଫେରିଆସୁ ! 


ପରଜାବାରିକକଣ୍ଟା ଗାଁଟି କୋରାପୁଟ ଜିଲ୍ଲାର ଅନାମଧଦେୟ ଗାଁ ବୋଲି କେବେ କହିବାକୁ 
ମୁଁ ସାହସ କରିବି ନାହିଁ । ଦଶମନ୍ତପୁରଠାରୁ ତୋୟାପୁଟ ରାସ୍ତାରେ ଗଲେ ଘାଟି ଆରମ୍ଭ ହେବା 
ସ୍ଥାନରେ ଗାଁଟି କେଉଁ ଯୁଗରୁ ବସିଛି ସେଇଠି । ଚାରିଆଡ଼େ ଉଚ୍ଟା ଉ୍ଟା ପାହାଡ଼ । ଆଖି 
ପାଉନାହିଁ । ଚିରସ୍ରୋତା ଝରଣାଟିଏ ଉଚ୍ଚ ପାହାଡ଼ରୁ ବହି ଆସୁଛି ଓ ଗାଁକୁ ଛୁଇଁ ତଳକୁ 
ପ୍ରବାହିତ ହେଉଛି । ମୁଖ୍ୟ ରାସ୍ତାରୁ ଖସିଲେ ଝରଣା ଓ ତା'ର ଆଖପାଖରେ ଜନବସତି । 
ଥାକ ଥାକ ହୋଇ ଘର । ସମତଳ ଜାଗା ଟିକିଏ ହେଲେ ବି ନାହିଁ । ଏପରି ଅପନ୍ତରାରେ 
ଗୀଟିର ଅବସ୍ଥିତି ଦେଖୁ ଅବାକ୍‌ ଲାଗିଲା । ଜନସଂଖ୍ୟା ଓ ପରିବାର ସଂଖ୍ୟା କ୍ରମଶଃ ବଢ଼ିଛି । 
ଗୀ ଭିତରେ ସମସ୍ତଙ୍କ ପାଇଁ ଯେମିତି ଘର କରିବା ପାଇଁ ଜାଗା ଅଛି । ଗାଁରୁ ଆଜି ପର୍ଯ୍ୟନ୍ତ 
କେହି ଦୂର ଜାଗାକୁ ବା ଭଲ ଜାଗାକୁ ପଳାୟନ କରିନାହାନ୍ତି । ପାହାଡ଼ଘେରା ଗାଆଁ ଭିତରେ 
ଅବଶ୍ୟ କିଛି ସମତଳ ଅଞ୍ଚଳ ଅଛି, ଯାହା ଭିତର ଦେଇ ଝରଣାଟି ପ୍ରବାହିତ ହେଉଛି | 
ଝରଣାର ଦୁଇପଟେ ବାଉଁଶର ଜଙ୍ଗଲ ! କିନୁ ଗାଁ ଭିତରେ କେତୋଟି ମସ୍ତବଡ଼ ବୂଢ଼ା ପଣସ 
ଗଛ, ଯାହା ଗାଁର ବୟସ ମଧ୍ଯ ନିର୍ବାରଣ କରୁଛି । ପରଜାମାନଙ୍କର ଗାଁ ଏହା । ପରଜାମାନଙ୍କୁ 
ଚିହ୍ନିବା, ଜାଣିବାକୁ ହେଲେ ଜଣକୁ ଏ ଗାଁର ଇତିହାସ ଜାଣିବାକୁ ପଡ଼ିବ | ପୁରାତନ ଇତି ହାସ 
ଓ ଆଧୁନିକ ଇତିହାସ ଭିତରେ ଏତେ ଫରକ ରହିଛି ଯେ ଜଣେ ଇତିହାସର ଛାତ୍ରକୁ ଗବେଷଣା 
କରିବାକୁ ହେବ | କିନ୍ତୁ ଇତିହାସ ବଦଳୁଛି । ଗାଁର ମାନଚିତ୍ର ମଧ୍ଯ ବଦଳୁଛି । ଲୋକେ କିନ୍ତୁ 
ସେଇ ଗତିରେ ବଦଳୁଛନ୍ତି କି ୨ ସେଦିନ ଏଇକଥା ମୁଁ ଗାର ବୟସ୍କା ମାଆ ହାରାବତୀ 
ଜାନୀଙ୍କୁ ପ୍ରଶ୍ନ କରିଥିଲି । ଅଛ ଉଚ୍ଚତା ଓ କ୍ଷୀଣକାୟ ମହିଳା, କନ୍ଧ ସ୍ବରରେ ଦମ୍ଭ ଅଛି ଓ 
ବାର୍ରାଳାପରେ ଆପଣାର କରିବାର ଆଗ୍ରହ ଅଛି | ହାରାବତୀ ମାଆଙ୍କ ବୟସ କେତେ ହେବ ? 
ସେ ନିଜେ କହିପାରିଲେ ନାହିଁ । ଜମି ସବୁ ଶ୍ଵଶୁର ବୁଢ଼ା ବିକି ଦେଲା ପରେ ତାଙ୍କ ପରିବାର 
କେଉଁ ଦିନରୁ ଜମିହୀନ | ଘରକୁ ଲାଗି ବାଡ଼ିଟିଏ । ତା” ଭିତରେ ସବୁକିଛି ଗଛ ଲଗାଇବାକୁ 
ସୁଯୋଗ ନାହିଁ । ତଥାପି ହାରାବତୀ ମାଆ କେତୋଟି କଦଳୀ ଗଛ ଓ ଗୋଟିଏ କଲମୀ ଆମ୍ବ 
ଗଛ ଲଗାଇଛନ୍ତି | ବର୍ଷା ଦିନେ ମକା ଚାଷ ହୁଏ | ଜଙ୍ଗଲ ଚାଷ ବା ପୋଡ଼ୁ ଚାଷ ଉପରେ 
ପରିବାର ସବୁବେଳେ ନିର୍ଭର କରିଆସୁଛି । ଜଙ୍ଗଲ କଟି ଯାଇଛି ଗୋଟାପଣେ । ଗତ 
କେତେବର୍ଷ ଧରି ଜଙ୍ଗଲ ବିଭାଗ ସେଠାରେ ଆସ୍କାନ ଜମାଇ ବସିଥୁଲା । ଗାଁ ଡଙ୍ଗର ସବୁ 

ଦଖଲ କରି ଲଗାଇଥୁଲା ଚାକୁଣ୍ଡା ଆକାଶିଆ, ତେନ୍ତୁଳି, ଜାଟ୍ରୋଫା । ଜଙ୍ଗଲ ବିଭାଗ ଗାଁ 
ସହ ବନ୍ଧୁତା କରିବାକୁ ଆଗ୍ରହ ଦେଖାଇ ନ ଥୁଲା ବୋଲି ଗାସାରା ସମସ୍ତେ କହୁଥିଲେ | ଗୀର 
ମୁଖିଆ ବାରାହା ଜାନୀ ଆଜି ସରପଞ୍ଚ 1 ସୁନାବେଡ଼ା ବିମାନ ଫ୍ୟାକଟ୍ରୀରୁ ଇସ୍ତଫା ଦେଇ ଗାଁକୁ 
ଫେରିଲାପରେ ତାଙ୍କର ରାଜନୀତି କରିବାକୁ ଆଗ୍ରହ ବଢ଼ିଥିଲା । ଲୋକେ ଭୋଟ୍‌ଦେଲେ 
ତାଙ୍କର ଯୋଗ୍ୟତା ଦେଖି । କିନ୍ଧୁ ସେ ସବୂକଥାରେ ନାଚାର । ଜଙ୍ଗଲ ବିଭାଗ କ'ଣ ଗଛ 
ଲଗାଉଛି ଓ ତା' ଭିତରୁ କେତେ ବଞ୍ଚିଛି ସେ ଖବର ତାଙ୍କୁ ଦିଆଯାଇ ନାହିଁ । ବହୁଭାଗ ଗଛ 
ମରିଯିବା ଖବର ତାଙ୍କ ପାଖରେ ଅଛି, କିନୁ ଜଙ୍ଗଲ ବିଭାଗର କର୍ମଚାରୀଙ୍କ ବିରୋଧରେ 
ଅଭିଯୋଗ ଆଣିହେବ ନାହିଁ । ଗାଁରେ ପୂରୁଣା ଆମ୍ଭ ପଣସ ଆଦି ଗଛ ବଞ୍ଚଛି; କିନୁ ଜଙ୍ଗଲ 
ବିଭାଗ ଦ୍ଵାରା ବନୀକରଣ କାହିଁକି ସଫଳ ହେଉନାହିଁ, ଏକଥା ପ୍ରଶ୍ନ କରାଯିବାକୁ ଯେମିତି 
କାହାର ସାହସ ନାହିଁ । ସରକାର ବାହାଦୂରଙ୍କ ସବୁ ଯୋଜନା ଏହିଭଳି ନୁହେଁ କି ବୋଲି 
ସରପଞ୍ଚ ସେଦିନ ମୋତେ ପ୍ରଶ୍ନ କରିଥିଲେ । କାମ ସବୁ ଶେଷ ହେଲାପରେ ଯଦି ତାଙ୍କର 
କେଉଁଠି ଦସ୍ତଖତ ନେବା ଆବଶ୍ୟକ ପଡେ, ସବୁ ଅଫିସରମାନେ ଧାଇଁ ବସନ୍ତି ତାଙ୍କ ପାଖକୁ | 
ଗାଁର ଆଦିବାସୀ ସିଏ । ପରଜା ପୁଅ ସିଏ । କିନୁ ଗାଁର ବିକାଶ ପାଇଁ ନିଆଯାଉଥିବା ସବୁ 
ନିଷ୍ପତ୍ତି ତାଙ୍କ ନାଆଁରେ । ସବୁକିଛିର ସବିଶେଷ ସୂଚନା ତାଙ୍କୁ କେତେବେଳେ ମିଳେନାହିଁ । 
ପରଜାବାରିକଣ୍ଟା ଗାଁର ସରପଞ୍ଚ କେତେ ଦୁର୍ବଳ ଓ ଅସହାୟ ତାଙ୍କରି କଥାରୁ ହିଁ ଜଣାପଡ଼ିଲା | 
ସେ ସରପଞ୍ଚ ଥାଇ ମଧ୍ଯ ଗାଁର ସମସ୍ତ ପିଲାଙ୍କୁ ଆଶ୍ରମ ସ୍କୁଲରେ ଭର୍ରି କରିପାରୁନାହାନ୍ତି । 
କାରଣ ଆଶ୍ରମ ସ୍କୁଲ ତାଙ୍କ ନିଜ ଗାଁରେ ନାହିଁ । ପାଖ ଗାଁ ମାଟିପୁଟରେ ଅଛି; କିନୁ ସେଠାକାର 
ଆଶ୍ରମ ସ୍କୁଲରେ ସ୍ଥାନ ଖୁବ୍‌ କମ୍‌ ! ଭର୍ଭି ହେବା ପାଇଁ ଖୁବ୍‌ ପ୍ରତିଯୋଗିତା | ଦୂର ଗାଁର ଆଶ୍ରମ 
ସ୍କୁଲକୁ ଗଲେ ସେଠାରେ ମଧ୍ଯ ପ୍ରତିଯୋଗିତା । ଗାଁକୁ ମାଷ୍ଟର ଆସୁଛି ସତ, କିନୁ ଠିକ୍‌ ପାଠପଢ଼ା 
ହେଉନାହିଁ । ଗାଁର ପିଲାମାନେ ବେଶୀ ଚାଷବାସରେ ମନ ଦେଉଛନ୍ତି । ସତକଥା କହିବାକୁ 
ଗଲେ ପୋଡୁଚାଷ ସେମାନଙ୍କୁ ବଞ୍ଚାଇ ରଖିଛି । ପରଜାବାରିକକ୍୍ରା ଗାଁର ସ୍ଥାୟିତ୍ଵ କେବଳ 
ପୋଡ଼ରଷ ଯୋଗୁଁ ସମ୍ଭବପର ହୋଇପାରିଛି । 

ଘାଟି ତଳେ ପଥର ଓ କଙ୍କରମୟ ଜମିକୁ ନେଇ ପଦରୁ ଜାନୀ ବଞ୍ଚି ରହିଛି । ଗରି ଦିଗରେ 
ଲଣ୍ଡା ପାହାଡ଼ । ଜଙ୍ଗଲ କେଉଁ ଦିନରୁ କଟିଗଲାଣି । ମାଟି ଧୋଇ ହୋଇଗଲାଣି | ତା' ଭିତରେ 
ପଦରୁ ଜାନୀକୁ ଜୀବନଜୀବିକା ପାଇଁ ଜମି ବାହାର କରିବାକୁ ଅକ୍ଲାନ୍ତ ପରିଶ୍ରମ କରିବାକୁ 
ପଡିଛି । ଗଡ଼ାଣିଆ ଜମି ସତ, କିନ୍ତୁ ଉପରମୁଣ୍ଡରେ ଛୋଟ ବାଟିଆ ବା କେନାଲ୍‌ ଦେଇ ପାଣି 
ବୋହୂଛି । ବର୍ଷାଦିନେ ଜମିରେ ଡଙ୍ଗର ଧାନ, ମାଣ୍ଡିଆ, ମକା, କଖାରୁ, ବାଇଗଣ, ଲଙ୍କା ଆଦି 
ଲଗାଇ ହୁଏ । କେନାଲରେ ଫେବୃଆରି ମାସ ପର୍ଯ୍ୟନ୍ତ ପାଣି ଥାଏ | କିନ୍ତୁ ମାଟିରେ ଉର୍ବର ଶକ୍ତି 
କମ୍‌ | ଶୀତ ଦିନରେ ଫସଲ କରିବାକୁ ସାହସ ପାଏ ନାହିଁ । ପଦରୁ ଜାନୀ କିନ୍ତୁ ବେଶ୍‌ ସଚେତନ 
ଚାଷବାସ ବିଷୟରେ ଓ ରାଜନୀତି ବିଷୟରେ ମଧ୍ଯ | ଗତ ପଞ୍ଚାୟତ ନିର୍ବାଚନରେ ସରପଞ୍ଚ ପାଇଁ 
ଛିଡା ହୋଇ ହାରିଯାଇଥଲେ ମଧ୍ଯ ଆଗାମୀ ନିର୍ବାଚନରେ ଜିତିବାର ସ୍ଵପ୍ନ ସବୁବେଳେ ଦେଖି 

ଆସୁଛନ୍ତି । ପୋଡ଼ୁଗାଷ ବିଷୟରେ ତାଙ୍କର ଜ୍ଞାନ ଓ ଅନୁଭୂତି ଅଛି । ପୋଡୁଚାଷ ବିନା ଯେ 
ପରଜା ପରିବାର ଭୋକିଲା ରହିବ ଏଥୁରେ ତାଙ୍କର ସନ୍ଦେହ ନାହିଁ । ସମତଳ ଜମି ନଥୂବା 
ଲୋକେ ଅନେକ । କିନ୍ତୁ ଡଙ୍ଗର ପାହାଡ଼ ଉପରେ ସମସ୍ତଙ୍କ ପାଇଁ ଜାଗା ଅଛି । ଘରର ବିହନ 
ଘର ଭିତରେ ପରଜା ମାଆ ସାଇତି ରଖିଛି । ବିହନ ପାଇଁ କାହା ଉପରେ ନିର୍ଭର କରିବାକୁ 
ପଡେନାହିଁ । ପଦରୁ ଜାନୀଙ୍କ ସ୍ତୀ ଦେଶୀ ବିହନ ରଖିବାର ବିଭିନ୍ନ ଉପାୟ ଜାଣିଛନ୍ତି । ଘରର 
ବିହନର ଏକ ଅଭିନବ ସ୍ଵାଦ ଅଛି, ଯାହା ସରକାରୀ ବିହନରେ ନାହିଁ । ଜଳସେଚିତ ଜମିରେ 
ଆଜିକାଲି ଯେଉଁ ଧାନ ଗାଷ ହେଉଛି, ସେ ଚାଉଳ ଓ ଡଙ୍ଗର ଧାନର ଚାଉଳ ଭିତରେ 
ଅକାଶପାତାଳ ପ୍ରଭେଦ ଅଛି ବୋଲି ପଦରୁ ଜାନୀ କହୁଥିଲେ ! 

ଗାର ପ୍ରବେଶ ପଥରେ ଘନ ଜାନୀଙ୍କ ବଗିଚା । ଗାଁ ମୁଣ୍ଡରେ ଝରଣା ଉପରେ ସରକାରୀ 
ଚେକ୍‌ ଡ୍ୟାମ୍‌ କରାଗଲା ପରେ କେନାଲ୍‌ ଦେଇ କେତେଜଣଙ୍କ ଜମିରେ ଜଳସେଚନ 
ହୋଇପାରୁଛି । ଘନ ଜାନୀ ତା” ଭିତରୁ ଜଣେ | ସେ ଜମିରେ ଧାନ ଚାଷ କରିବା ଅପେକ୍ଷା, 
ଫଳ ଓ ପନିପରିବା ଚାଷ କରିବା ପାଇଁ ଅଗ୍ରହୀ । ବାଉଁଶ ବାଡ଼ ଦେବା ଆବଶ୍ଯକ ହେଉଛି 
ସବୁବେଳେ; କାରଣ ଗାର, ଛେଳି ଆଦି ଭିତରେ ପଶିବା ଦ୍ଵାରା ଫସଲ ନଷ୍ଟ ହୋଇଯାଉଛି । 
ତାଙ୍କର ମତ ହେଲା ଯେ ଆଦିବାସୀକୁ ସବୂପ୍ରକାର ଫସଲ ଦରକାର ¦ ମାଣ୍ରିଆ, ମକା, କାନ୍ଦୁ, 
କଟିଂ, ବିଭିନ୍ନ କିସମର ପନିପରିବା ଯଥା ଅଳସୀ, ଆମ୍ବ ପଣସ, ଅମୁତଭଣ୍ଡା ଓ କଦଳୀ ଆଦି 
ଗାଷ କରିବାକୁ ପରଜାପୁଅ ସବୃବେଳେ ଆଗ୍ରହୀ । ସେ ଚାଷ ଜାଣିଥ୍‌ବାରୁ ଆଜି ବଞ୍ଚିପାରିଛି । 
କିନ୍ତୁ ପତି ଜାନୀଙ୍କ ବାଡ଼ି ଗାଁ ଡେଇଁଗଲେ ଯେଉଁଠି ସମତଳ ଜମି ଆରମ୍ଭ ହୋଇଥାଏ, ତା'ପରେ 
ପଦରୁ ଜାନୀଙ୍କ ଡଙ୍ଗର ଜମି ପାଖରୁ ବାହାରିଥିବା କେନାଲ୍‌ରେ ସାତ ମାସ ପର୍ଯ୍ୟନ୍ତ ପାଣି 
ଆସେ | ଏଇଥୁପାଇଁ ଶୀତଦିନିଆ ଫସଲ ମଧ୍ଯ କିଛି କିଛି କରିବା ସମ୍ଭବପର ହୁଏ । ଜମି କମ୍‌ | 
କିନ୍ତୁ ମାଣ୍ଡିଆ, ମକା ଆଦି କରିବାକୁ ତାଙ୍କର ପ୍ରଥମ ନିଷ୍ଠରି । ଏହି ଚାଷ ନହେଲେ ପାଞ୍ଚପ୍ରାଣୀ 
କୂଟୁମ୍ବ ଚଳିବେ କେମିତି! ପତି ଜାନୀଙ୍କ ପୁଅ ବଡ଼ ହେଲାଣି । ବାପାଙ୍କ ସହ ସେ ପରିଶ୍ରମ 
କରିବାକୁ ବାହରି ଆସୁଛି ଏବେ । ଆଜି ନହେଲେ କାଲି ପରିବାର ବଢ଼ିବ, କିନଧୁ ଜମି ସେଇ 
ଅନୁପାତରେ ବଢ଼ିବ ନାହିଁ । ବାହାରୁ କାର୍ଡରେ ଚାଉଳ କିଣିବାକୁ ପଡ଼ିବ ଓ ସେଥୁପାଇଁ ଟଙ୍କାର 
ଆବଶ୍ୟକତା ପଡିବ | କୂୁଲିଭୂତି ନକଲେ ନଚଳେ | କିନ୍ତୁ ତାଙ୍କ ଗାଁରେ ଓ ଆଖପାଖ ଅଞ୍ଚଳରେ 
କୂଲି ମିଳିବା କଠିନ ବ୍ଯାପାର । ଗାଁ ଛାଡ଼ି ପଳାୟନ କରିବା ପତି ଜାନୀଙ୍କ ପରିବାର ଦ୍ଵାରା 
ସମ୍ଭବ ନୁହେଁ । ଜମି ତାଙ୍କର, ପାଣି ତାଙ୍କର, ବିହନ ତାଙ୍କର ନିଜର | କଠୋର ପରିଶ୍ରମ ତାଙ୍କ 
ପରିବାରକୁ ଯେ ବଞ୍ଚାର ରଖିଛି, ଏହା ନିଃସନ୍ଦହରେ କୂହାଯାଇପାରେ | ପରଜାବାରିକକ୍ଟା ଗାଁର 
ବିକାଶର ଫର୍ମୁଲା କ'ଣ ବୋଲି ଏ ପ୍ରଶ୍ନ ଉଠାଯାଇଛି । ସମସ୍ୟାମାନ ବଢ଼ିବାରେ ଲାଗିଛି । କିନ୍ତୁ 
ସମାଧାନର ରାସ୍ତା ଗାଁ ଲୋକେ ଖୋଜୁଛନ୍ତି | 

ଆଦିବାସୀ ଗାମାନଙ୍କର ଅସଲ ବିକାଶର ପ୍ରଶ୍ନ ଓ ଉତ୍ତର ସେ ଗାଁ ଭିତରୁ ମିଳିବ ବୋଲି 
ଦୃଢ଼ ନିଶ୍ଚିତ ଭାବେ କୁହାଯାଇପାରେ | ୧୯୯ ୨ ମସିହାରେ ବ୍ରାଢିଲ୍‌ର ରିଓ-ଡି-ଜେନେରିଓ 

ସହରରେ ବିଶ୍ଵ ପରିବେଶ ସମ୍ମିଳନୀ ଆୟୋଜିତ ହୋଇ ମଣିଷର ପରିବେଶ ଓ ମଣିଷର 
ବିକାଶ ପ୍ରକ୍ରିୟା ଉପରେ ଅନେକ ତର୍କବିତର୍କ ହୋଇଥୁଲା ! ପୃଥବୀସାରା ମଣିଷର ସମସ୍ୟା 
ବଢୁଛି ସବୁ ଦିଗରେ । ଏଥୁପାଇଁ ସାମଗ୍ରିକ ଭାବେ ବିକାଶ ନୀତି ଦାୟୀ ନୁହେଁ କି ? ଅସଲ 
ବିକାଶ କହିଲେ ଆମେ କଂଣ ବୁଝିବା ? ପାଶ୍ଚାତ୍ୟ ଓ ବିକଶିତ ଦେଶରେ ବିକାଶର ଅର୍ଥ 
ଯାହା ତୃତୀୟ ବିଶ୍ଵରେ ପରଜାବାରିକଣ୍ଟା ଭଳି ଗାଁରେ ବିକାଶର ଅର୍ଥ ସେଇଆ ନୁହେଁ । ଦିଲ୍ଲୀ 
ବା ଭୁବନେଶ୍ବରରେ ଆଲୋଚିତ ବା ନିର୍ବାରିତ ହେଉଥବା ବିକାଶ ନୀତି କେତେ ଯୁକ୍ତିଯୁକ୍ତ 
ଓ ଯଥାର୍ଥ, ତାହା ପରଜାବାରିକକ୍ଟା ଗାଁର ହାରାବତୀ, ଘନ, ପଦରୁ, ପତି ଓ ସରପଞ୍ଚ ବାରାହା 
ଜାନୀଙ୍କ ସହ କିଛି ସମୟ କାଟିଲେ ସହଜରେ ଅନୁଭବ କରିହୁଏ । ପରଜା ଆଦିବାସୀ 
ଦିନେ ଏକ ସ୍ବୟଂସେବୀ, ସ୍ବୟଂସିଦ୍ଧ ଓ ସ୍ବୟଂସମ୍ପୂର୍ଣଣ ସମାଜର ଅଂଶବିଶେଷ ଥଲା | ଚାଷବାସ 
କରୁଥିଲା ନିଜର ଆବଶ୍ୟକତା ଅନୁପାତରେ । ଜମି, ଜଳ, ଜଙ୍ଗଲର ଅଧ୍ବକାର ଥୁଲା ତାଙ୍କ 
ପାଖରେ | ଅଭାବ ନଥୁଲା କୌଣସି କ୍ଷେତ୍ରରେ | ପର ଉପରେ ନିର୍ଭର କରିବାକୁ ପଡ଼ୁନଥୁଲା | 
ରୋଗବେମାରୀ ନଥୁଲା | ଯାହା ଥିଲା, ତାହା ଗାର ଦିସାରୀ ଜଙ୍ଗଲର ଚେରମୂଳି ୱଷଧରେ 
ଭଲ କରିପାରୁଥଲା | ଗାଁର ବିହନ ଓ ଜୈବବିବିଧତା, ଜ୍ଞାନ ଓ ଅଭିଜ୍ଞାନ ଗାଁର ଆପଣାର 
କୁହାଯାଉଥିଲା ! ପରଜାବାରିକଙ୍ଟା ଦିନେ ଯେ ସ୍ଵତନ୍ତ୍ର ଥଲା, ଏହା ଜଣେ ସେ ଗୀକୁ ଗଲେ 
ସହଜରେ ଅନୁଭବ କରିପାରିବ | ଆଜି ଅବକ୍ଷୟ ହୋଇଛି ସବୁକିଛିର । ଏଇଥୁପାଇଁ ଗୀଟି 
ଶ୍ରୀହୀନ ଜଣାପଡୁଛି ଦୂରରୁ । ଗାଁ ରାସ୍ତାରେ କୂଢ଼ କୂଢ଼ ପଲିଥିନ । ସବୂକିଛି ବଦଳିଯିବ ଯଦି 
ସେ ଗାଁରେ ଜୈବବିବିଧତା ବିଗତ ଦିନ ଭଳି ପୁଣି ଫେରିଆସିବ । ସେ ଗାଁରେ ଜାଟ୍ରୋଫା 
ଲାଗିବ ନାହିଁ । ସେ ଗାଁରେ ବାହାରର ବିହନ ପଶିବ ନାହିଁ । ସେ ଗାଁରେ ସରକାରୀ ବିହନ ଓ 
ରାସାୟନିକ ସାର ଓ କୀଟନାଶକ ଞଷଧ ମଧ୍ଯ ପଶିବ ନାହିଁ । ଅର୍ଥାତ୍‌ ବଜାର ଓ ବଜାରୀକରଣ 
ପ୍ରକ୍ରିୟା ମଧ୍ଯ ଅନୁପ୍ରବେଶ କରିବ ନାହିଁ । ଏହା କ”ଣ ସମ୍ଭବ ? ଯଦି ସମ୍ଭବ, ତେବେ ସୂବର୍୍ଣ 
ଅତୀତ ପୁନଶ୍ଚ ପରଜାବାରିକଣ୍ଟା ଗାଁକୁ ଫେରିଆସିବ | ପରଜାବାରିକଣ୍ଟା ଗାଁରେ ଅବଶ୍ୟ ସେ 
ସମ୍ଭାବନା ଜଳଜଳ ହୋଇ ଦେଖାଯାଉଛି । 


YY 
ପର୍ଯ୍ୟବେକ୍ଷକ 
emMlo୫i1୨ ୦୧୦ 

ମକା, ମାଣ୍ଡିଆ ଓ ଏକ ଚମଜ୍ାର ପୂଥବୀ 


ଆଦିବାସୀମାନଙ୍କୁ ଭଲ ପାଇବାର ଅକର୍ଷଣ କେବଳ ସେମାନଙ୍କର ଗୀତନାଚ, 
ବେଶପୋଷାକ, ଅଳଙ୍କାର, କଥା ଓ କିମ୍ବଦନ୍ତୀ, ସାଂସ୍କୃତିକ ନୃତନ୍ତ୍ ବା ବସବାସର ପରିବେଶ 
ନୁହେଁ । ମୁଁ ସେମାନଙ୍କ ଗହଣରେ ସମୟ କାଟିବା ବେଳେ, ସେମାନଙ୍କର କୃଷି, ଖାଦ୍ୟପେୟ 
ଓ ଏକ ବ୍ୟାପକ ବିବିଧତା ଦେଖି ସବୁବେଳେ ଅଭିଭୂତ ହୋଇପଡ଼ିଛି । ସେମାନେ କେବଳ 
ଏକ ଚମଳଚ୍କାର ପୃଥ୍ବୀ ସୃଷ୍ଟି କରିନାହାନ୍ତି ସେମାନେ ଅତି ଚମଳ୍କାର ଭାବେ ମକା, ମାଣ୍ଡିଆ 
ଓ ସେଇ ଜାତୀୟ ଫସଲକୁ ପୂୃଥ୍‌ବୀସାରା ବଞ୍ଚାଇ ରଖୁଛନ୍ତି | ପୃଥଵବୀର କୃଷି କହିଲେ ଧାନ ଓ 
ଗହମ ଫସଲକୁ ବୁଝାଏ ନାହିଁ । ଏଇସବୁ ମାଣ୍ଡିଆ ଜାତୀୟ ଫସଲ ଯାହା ଭିତରେ ମାଣ୍ଡିଆ, 
ଜୋଆର୍‌, ବାଜ୍ରା, ସୁଆଁ, କୋଦ, କାଜୁ ଆଦି ଅନେକ ପ୍ରଜାତିର ଶସ୍ୟ ଭରି ରହିଛି । ଖାଲି 
ଆଦିବାସୀଙ୍କ ପାଇଁ ନୁହେଁ, ଏସବୁ ସାରା ପୃଥ୍ବୀ ପାଇଁ ଅନନ୍ୟ ଓ ଅସାଧାରଣ ହୋଇ ଖାଦ୍ୟ 
ଓ ପୋଷାହାର ଜଗତରେ ସ୍ଥାନ ପାଇଛି । ଆମ ଦେଶର ଅଗଣିତ ଗରିବ ଲୋକମାନଙ୍କର 
ଏହା ମୁଖ୍ୟ ଖାଦ୍ୟ | ପୃଥବୀର ଶତକଡ଼ା ୪୨ ଭାଗ ମକା ଜାତୀୟ ଫସଲ ଆମ ଦେଶରେ 
ଉତ୍ପାଦିତ ହୋଇ ଖାଦ୍ୟଦ୍ରବ୍ୟ ରୂପେ ବ୍ୟବହାର କରାଯାଇଛି | କିନ୍ତୁ ଏହି ଶସ୍ଯମାନଙ୍କୁ କ୍ଷୁଦ୍ର 
ଶସ୍ଯ ବା ମୋଟା ଶସ୍ଯ ବୋଲି ସବୁବେଳେ ନାମିତ କରାଯାଇଛି । ଏହି ପ୍ରକାରର 
ନାମକରଣରେ ଅନେକ ତାସ୍ପଲ୍ୟ ରହିଛି ବୋଲି କେହି କେହି କହିଥାଆନ୍ତି । ଏହି 
ଖାଦ୍ୟଶସ୍ୟମାନଙ୍କୁ ଖାଉଥୁବା ମଣିଷମାନଙ୍କୁ ଯେଉଁଭଳି ହୀନଦୃଷ୍ଟିରେ ଦେଖାଯାଏ, ସେଇ 
ଢଙ୍ଗରେ ଏହି ଖାଦ୍ୟଶସ୍ୟମାନଙ୍କୁ କୃଷି ଜଗତରେ ଗ୍ରହଣ କରାଯାଏ ବୋଲି ଏକ ଚମନ୍ମାର 
ମାନସିକତା ସୃଷ୍ଠି ହୋଇଛି । ଏହା କିନ୍ତୁ ଏକ ଭ୍ରମାମବକ ଓ ଅମାନବିକ ମାନସିକତା ନୁହେଁ 
ତ” ଆଉ କ'ଣ? 

ମାଣ୍ଡିଆ ଜାତୀୟ ଶସ୍ଯମାନଙ୍କର କୃଷି ବିଜ୍ଞାନ ଉପରେ ପୂଥ୍‌ବୀସାରା ଏବେ କେତେ 
ବର୍ଷ ଧରି ଅଧ୍ୟୟନ ଚାଲିଛି । ଧାନ ଓ ଗହମ ଆଦି ମୁଖ୍ୟ ଫସଲ ପଛରେ ଥବା ଅର୍ଥନୀତି, 
ରାଜନୀତି ଓ ମୂଲ୍ୟବୋଧ ଉପରେ ଅନେକ ପ୍ରଶ୍ନ ଉଠିସାରିଛି । କେବଳ ଧାନ ଓ ଗହମ 
ପୃଥବୀର ଖାଦ୍ୟ ସମସ୍ୟାର ସମାଧାନର ବାଟ ନୁହନ୍ତି ବୋଲି ପ୍ରମାଣିତ ହୋଇସାରିଛି । ସାରା 
ପୃଥବୀର ଜମି କେବଳ ଧାନ ଓ ଗହମ ପାଇଁ ଉଦ୍ଦିଷ୍ଟ ନୁହେଁ । ସାରା ପୂୃଥବୀର ସବୁ ମଣିଷଙ୍କର 
ମୁଖ୍ୟ ଖାଦ୍ୟ ଧାନ ଓ ଗହମ ନୁହେଁ | ପୁଷ୍ଟିସାର ଦୃଷ୍ଟିରୁ ଧାନ ଓ ଗହମ ସ୍ବୟଂସମ୍ପୂର୍ଣଣ ନୁହେଁ । 

ଧାନ ଓ ଗହମ ସବୁବେଳେ ଦରକାର କରିବ କୃଷି ବିଜ୍ଞାନ । କିନ୍ତୁ ମାଣ୍ଡିଆ ଜାତୀୟ ଫସଲ 
ହେଉଛି ବୃଷ୍ଟି ପୁଷ୍ଟ ଅଞ୍ଚଳର ମୁଖ୍ୟ ଫସଲ | ଜମି ଓ ମାଟି ଯେତେ ଅନୁର୍ବର ହେଉ ପଛକେ, 
ଆଦିବାସୀ ପରିବାର ଯେତେ ଗରିବ ହେଉ ପଛକେ, ମାଶଣ୍ରିଆ ଜାତୀୟ ଫସଲ ଉପ୍ପାଦନ 
କରିବାକୁ ପ୍ରଥମେ ଆଗ୍ରହ ପ୍ରକାଶ କରିଛି । କାରଣ ଏଥପାଇଁ ବାହାରର କୃଷି ଉତ୍ପାଦନ ଯଥା: 
ବିହନ, ଖତସାର, କୀଟନାଶକ ଞିଷଧ ଓ ବିଶେଷଜ୍ଞମାନଙ୍କର ଆବଶ୍ୟକତା ନାହିଁ । ମାଣ୍ରିଆ 
ଜାତୀୟ ଫସଲ ତାହା ପାଇଁ ଆଣି ଦେଇଛି ଖାଦ୍ୟସୁରକ୍ଷା ଓ ପୋଷାହାର ସୁରକ୍ଷା, ଯୋଗାଇଛି 
ପଶୁଚାରା ! ସ୍ଵାସ୍ଥ୍ୟ ଓ ପରିବେଶ ସୁରକ୍ଷା ପାଇଁ ତଥା ଜୀବିକାର ସୁରକ୍ଷା ପାଇଁ ଏହାର ଅବଦାନ 
ଅନେକ ଅଛି | ମାଣ୍ଡିଆ ଜାତୀୟ ଫସଲ ସହ ଆଦିବାସୀ ଅତି ସହଜ ଭାବେ ଚାଷ କରିଛି 
ଡାଲି ଜାତୀୟ ଫସଲ, ତୈଳବୀଜ, ପନିପରିବା । ଏକ ସଫଳ ମିଶ୍ରିତ ଗାଷର ଉଦାହରଣ 
ଏଇସବୁ କ୍ଷେତ୍ରରେ ଦେଖୁବାକୁ ମିଳିଛି । ଜୈବବିବିଧତାର ଚମଳ୍କାର ଉଦାହରଣ ଏହା ନୁହେଁ 
ତ” ଆଉ କ'ଣ ? ଏହି ବିବିଧତାକୁ ବିଭିନ୍ନ ଅଞ୍ଚଳରେ ଲୋକକଥାର ଅଂଶବିଶେଷ ଭାବେ 
ଗ୍ରହଣ କରାଯାଇଛି । ଉତ୍ତରାଖଣ୍ଡରେ ଏଇସବୁ ମାଣ୍ଡିଆ ଜାତୀୟ ଫସଲକୁ କହିବେ ବାରନାଯା 
ଅର୍ଥ, ବାରଟି ଶସ୍ୟ | ରାଜସ୍ଥାନରେ ଏମାନଙ୍କୁ କୁହାଯାଏ ସାତ୍ଧାନ ଅର୍ଥାତ ସାତୋଟି ଶସ୍ଯ । 
କର୍ଣ୍ଣାଟକରେ ଏହାକୁ କୁହାଯାଏ ନଉଧନିଆ ଅର୍ଥାତ ନଅଟି ଶସ୍ଯ । ଆନ୍ଧ୍ରପ୍ରଦେଶରେ ଏହାକୁ 
କୁହାଯାଏ ପନ୍େଡ଼ୁ ପାନ୍ତାଲୁ ଅର୍ଥାତ ବାରଟି ଶସ୍ଯ । ଓଡିଶାରେ ଏଇଭଳି ଏକ ନାମକରଣ 
ସମ୍ଭବତଃ କରାଯାଇ ନାହିଁ ସତ, କିନୁ ଯେକୌଣସି ଆଦିବାସୀ ଅଞ୍ଚଳରେ ଏହିସବୁ ଖାଦ୍ୟଶସ୍ୟର 
ବିଭିନ୍ନ ନାମକରଣ କରାଯାଇଛି । ଆଦିବାସୀ, ଜୈବବିଧତା ଓ ଗୁଣାମବକ ଜୀବନର ଅଦ୍ଵିତୀୟ 
ସଫଳ ଉଦାହରଣ ପ୍ରଦର୍ଶନ କରାଯାଇଛି । କେବଳ ଏତିକି ନୂହେଁ, ଧାନ ଓ ଗହମ ଫସଲ 
ପାଇଁ ଉଦ୍ଦିଷ୍ଟ ପାଣିରୁ ଯଥେଷ୍ଟ ପରିମାଣର ମିଥେନ୍‌ ଗ୍ୟାସ୍‌ ବାହାରି ବିଶ୍ଵର ତାପମାନ ବଢ଼ାଉଥବା 
ବେଳେ, ମାଣ୍ଡିଆ ଜାତୀୟ ଫସଲ ଏହିଭଳି ନୂହେଁ। ବିଶ୍ଵର ତାପମାନ ବଢୁଥିବା ସଙ୍ଗେ 
ସଙ୍ଗେ ଜଳବାୟୁ ପରିବର୍ଗନ ହେଉଥିବାରୁ ଧାନ ଓ ଗହମ ଫସଲରୁ ୪୦ ପ୍ରତିଶତ ଉତ୍ପାଦନ 
ଉପରେ ତାହାର ଘୋର ପ୍ରଭାବ ପଡ଼ିଛି । ବିଶ୍ଵର ତାପମାନ ଯଦି ୨ ଡିଗ୍ରୀ ବଢ଼େ, ତେବେ 
ଗହମ ଉପ୍ପାଦନ ଅତି ଭୟଙ୍କର ଭାବେ ହ୍ରାସ ପାଇବ ବୋଲି କୃଷି ବିଜ୍ଞାନୀମାନେ ସତର୍କବାଣୀ 
ଶୁଣାଇଛନ୍ତି । ଏଇଥୂପାଇଁ ଏବେ ମାଣ୍ଡିଆଜାତୀୟ ଫସଲ ପ୍ରତି ସମସ୍ତଙ୍କର ଦୃଷ୍ଟି ପଡ଼ିଛି । 
ଯଦିଓ ଧାନ, ଗହମ ଫସଲ କ୍ରମେ କ୍ରମେ ମାଶ୍ତିଆ ଜାତୀୟ ଫସଲମୀଙ୍କୁ ସ୍ଥାନଚ୍ଯୁତ 
କରିବାକୁ କିଛିମାତ୍ରାରେ ସଫଳ ହୋଇଛି, କିନୁ ସମ୍ପୂର୍ଣ ବନ୍ଦ କରିପାରିନାହିଁ । ଅବଶ୍ୟ ମାଶ୍ରିଆ 
ଜାତୀୟ ଫସଲର ଚାଷ ହ୍ରାସ ପାଇଛି । ଏକ ଅଧ୍ୟୟନରୁ ଜଣାପଡିଛି ଯେ ୪୦ ଲକ୍ଷ ହେକ୍ଟର 
ମାଣ୍ଡିଆ ଚାଷ ପାଇଁ ଉଦ୍ଦିଷ୍ଟ ଜମି ଏବେ ପଡ଼ିଆ ପଡ଼ିଛି | ମାଣ୍ଡିଆ ଜାତୀୟ ଫସଲ ଏ ଦେଶର 
ସାଧାରଣ ବଣ୍ଟନ ବ୍ୟବସ୍ଥାରେ ସ୍ଥାନ ପାଇନାହିଁ । ଲୋକମାନେ ଟଙ୍କାଏ ଦୁଇଟଙ୍କାରେ ଶସ୍ତାରେ 
ଓ ରିହାତି ଦରରେ ଚାଉଳ, ଗହମ ପାଉଛନ୍ତି | ଏହା ଯୋଗୁଁ ଧାନ ଓ ଗହମର ଉପଭୋକ୍ତାମାନଙ୍କ 
ସଂଖ୍ୟା ଅନେକ ଗୁଣ ବଢିଯାଇଛି । ଆଦିବାସୀ ଓ ଗରିବମାନେ ମାଵ୍ରିଆଜାତୀୟ ଫସଲ 
ପରିବର୍ରେ ଧାନ ଗହମକୁ ବେଶୀ ଆଦର କରୁଛନ୍ତି । ଅନ୍ୟକ୍ଷେତ୍ରରେ ମାଣ୍ରିଆ ଜାତୀୟ ଖାଦ୍ୟଶସ୍ୟ 

ଏବେ ଧନୀବର୍ଗର ଲୋକଙ୍କ ଖାଦ୍ୟସାମଗ୍ରୀର ମୁଖ୍ୟ ଅଂଶ ହୋଇଛି | ଅର୍ଥାତ୍‌ ' ହେଲ୍ଥ ଫୁଡ! 
ନାମରେ ଧନୀକ ଗୋଷ୍ଠୀ ଏଇ ମାଣ୍ଡିଆଜାତୀୟ ଫସଲକୁ ଖାଇବାକୁ ଆଗ୍ରହ ପ୍ରକାଶ କରୁଛି । 
ଆଜିକାଲି ' ସୁପର୍‌ ମାର୍କେଟ୍‌' ଏବଂ “ଫୁଡ୍‌ ପ୍ଲାଜା' ମାନଙ୍କରେ ମାଣ୍ଡିଆ ଜାତୀୟ ଫସଲରୁ 
ପ୍ରସ୍ତୁତ ବିଭିନ୍ନ କିସମର ଖାଦ୍ଯପଦାର୍ଥ ମିଳୁଛି । ବିଖାତ ପରିବେଶବିତ ଶ୍ରୀମତୀ ବନ୍ଦନା ଶିବା 
ମାଶ୍ରିଆ ଜାତୀୟ ଫସଲରୁ କେତେପ୍ରକାର ସୁସ୍ଵାଦୁ ଓ ପୁଷ୍ଟିକର ଖାଦ୍ଯ ପ୍ରସ୍ତୁତ ହୋଇପାରିବ, 
ତାହାର ଏକ ପୁସ୍ତକ ପ୍ରକାଶନ କରିଛନ୍ତି । ଇଂଲଣ୍ଡର ପ୍ରିନ୍ସ ଚାର୍ଲସଙ୍କୁ କୁଆଡେ ବନ୍ଦନା ଶିବା 
ଏଇଭଳି ସୁସ୍ବାଦୂକର ଖାଦ୍ଯ ପରଶି ଅଭିଭୂତ କରି ଦେଇଥିଲେ ବୋଲି ଖବରକାଗଜରେ 
ପ୍ରକାଶିତ ହୋଇଥଲା । ଏଣୁ ଗୋଟିଏ ଦୃଷ୍ଟିରେ ମାଶ୍ରିଆ ଜାତୀୟ ଫସଲ ଏବେ ରାଜା ଓ 
ରଙ୍କ, ଆଦିବାସୀ ଓ ଧନୀ ଅଣଆଦିବାସୀଙ୍କର ଅତି ଆଦରର ଖାଦ୍ୟ ରୂପେ ରୂପାନ୍ତରିତ ହେବାରେ 
ଲାଗିଛି । ' ମୋଟା ଖାଦ୍ୟଶସ୍ୟ’, “କ୍ଷୁଦ୍ର ଶସ୍ୟ ଏବଂ ଗରିବଙ୍କ ଖାଦ୍ଯ ବୋଲି ବିବେଚିତ 
ହେଉଥିବା ମାଣ୍ଡିଆ ଜାତୀୟ ଫସଲ ନୂତନ ପରିଚୟ ଅପେକ୍ଷାରେ ରହିଛି । ଏଥୁପାଇଁ ଏକ 
ନୂତନ ଖାଦ୍ଯ ନୀତି ପ୍ରଣୟନ କରିବାର ଆବଶ୍ଯକତା ଅନୁଭୂତ ହେଉଛି । ମୋର ମାଣ୍ରିଆ 
ସହ ପ୍ରଥମ ପରିଚୟ ହୁଏ ଷାଠିଏ ଦଶକରେ । ମୋର ବାପାଙ୍କର ମଧୁମେହ ରୋଗ ବା 
ଡାଇବେଟିସ୍‌ ରୋଗ ବାହାରିଥାଏ । ଡାକ୍ତରମାନେ କହିଲେ ଭାତ ବଦଳରେ ମାଣ୍ରିଆ ଜାଉ 
ଖାଇବା ପାଇଁ । ମାଣ୍ଡିଆ କେଉଁଠୁ ଯୋଗାଡ କରାଗଲା ଓ ତାକୁ ଗୁଣ୍ଡ କରି ଜାଉ କରାଗଲା | 
ଜାଉକୁ ଶୀତଳ କରି ବିନା ଚିନିରେ ପରଷାଗଲା | ଖାଇବାକୁ ଟିକିଏ ଟିକିଏ ଅଡ଼ୁଆ ଲାଗିଲା | 
ଅବଶ୍ୟ ମାଣ୍ରିଆ କ୍ଷେତ ଦେଖିବାକୁ ଖୁବ୍‌ ଇଛା ହୋଇଥଲା ସେତେବେଳେ | ସତୁରୀ ଦଶକରେ 
ପଶ୍ଚିମ ଓଡ଼ିଶାରେ କାର୍ଯ୍ୟରତ ଥିବାବେଳେ ପରିଚୟ ହେଲା ସୁଆଁ, କୋଦ ଆଦି ଫସଲଗୁଡିକ 
ସହ | ସେଗୁଡ଼ିକୁ କେମିତି ବୁଣାଯାଏ, କେଉଁ ଜମିରେ ବୁଣାଯାଏ ଓ କେଉଁଭଳି “ ନୂଆଖାଇର” 
ପୂର୍ବରୁ ଫସଲ ଆଦାୟ କରାଯାଏ ତାହା ବୁଝିବାକୁ ଅବଶ୍ଯ ସମୟ ଲାଗିଥୁଲା । ପଶ୍ଚିମ 
ଓଡ଼ିଶାର ଢିପ ବା ' ଭଟ୍ଟା ଜମି ଓ ସୁଆଁ କୋଦର ଚାଷ ସହିତ ଜମିର ମାଲିକାନା ନେଇ 
ଅଧ୍ୟୟନ କରିବାକୁ ସୁଯୋଗ ମିଳିଥୁଲା | ବର୍ଷା ଯେଉଁ ବର୍ଷ ଅତି କମ୍‌ ହୋଇଥାଏ, ସେ ବର୍ଷ 
ମଧ୍ଯ ସୁଆଁ-କୋଦ ଚାଷ କରିବାରେ ଚାଷୀ ନିରାଶ ହୁଏ ନାହିଁ । ସେ ସମୟରେ ଲୋକଙ୍କ ସହ 
ଆଳାପ ଜମିଲେ ସୁଆଁ-କୋଦର ରାତ୍ରୀଭୋଜନ ବେଶ୍‌ ପେଟପୂରା ଗାରେ ମିଳୁଥିଲା ! ପଶ୍ଚିମ 
ଓଡ଼ିଶାରେ ସାଧାରଣ ଲୋକେ ଗୋଟାଏ ସମୟରେ ଭାତ ଖାଇବା ଏକ ଦିବ୍ୟ ସୁଯୋଗ 
ବୋଲି ମନେ କରୁଥିଲେ | ଏହା ଦକ୍ଷିଣ ଓଡ଼ିଶାର ଆଦିବାସୀମାନଙ୍କ ପାଇଁ ମଦ୍ଯ ଉଦ୍ଦିଷ୍ଟ ଥୁଲା 1 
କାରଣ ମାଣ୍ଡିଆ ସେମାନଙ୍କର ପ୍ରିୟ ଖାଦ୍ୟ ଥଲା ସବୁବେଳେ । ଏ ଲେଖକ ରାଜସ୍ଥାନର ଗାଁ 
ଗହଳିରେ ବୁଲୁଥବାବେଳେ ଜୋଆର, ବାଜରାର ମିଶ୍ରିତ ରୋଟି ସହିତ ଲଙ୍କା ଆଗର ଓ 
ଚହ୍ଲା ଖାଇବାର ଆନନ୍ଦ ଉପଭୋଗ କରିଥଲା । ଯେଉଁ ପରିବାର ପାଖକୁ ଯାଅ, ଖାଇବାର 
ନିମନ୍ତ୍ରଣ ଆସୁଥିଲା ଓ ମିଳୁଥୂଲା ଜୋଆର ଓ ବାଜରାର ମୋଟାମୋଟା ରୋଟି | ଦାକ୍ଷିଣାତ୍ୟର 
ପାହାଡିଆ ଅଞ୍ଚଳରେ ଏ ସବୁର ଖାଦ୍ୟ ମଧ୍ଯ ବେଶ୍‌ ରୁଚିକର ଜଣାପଡୁଥଲା । କାଶୀପୁରରେ 
ପହଞ୍ଚବାର ପ୍ରଥମ ବର୍ଷ କେବଳ ଲୋକଙ୍କ ଖାଦ୍ୟଶସ୍ୟ ଓ କୃଷି ଉପରେ ଆମକୁ ଜାଣିବାକୁ 

ସୁଯୋଗ ମିଳିଥିଲା | ପାହାଡ଼ର ପାଦଦେଶରୁ ଉପରକୁ ଆରୋହଣ କରିବା ବେଳେ ପାଦଚଲା 
ରାସ୍ତାର ଦୁଇପାଖରେ ମାଣିଆ, ସୁଆଁ, କାଙ୍ଗୁ ଜହ୍ନ, ଖେଡ୍‌ଜହ୍ଵା ଆଦିର କ୍ଷେତ ସବୁ ଦେଖିବାକୁ 
ମିଳୁଥିଲା । ବର୍ଷାରତୁ ଶେଷବେଳକୁ ସବୁକ୍ଷେତରେ ଶସ୍ଯକେଣ୍ଡା ସବୁ ବାହାରି ପଡ଼ିଥାଏ । 
ଶିଶିରସିକ୍ତ ସକାଳରେ କ୍ଷେତର ଦୃଶ୍ୟ ଅପୂର୍ବ । ସବୁ କ୍ଷେତର ବର୍ଣ୍ଣ ମଧ୍ଯ ଅଦ୍ଵିତୀୟ | ମାଣ୍ଡିଆ 
କ୍ଷେତର ଦୃଶ୍ୟ କୋଶଳାର ଖେତଠାରୁ ଅଲଗା | କାଙ୍ଗୁର କ୍ଷେତ ଖେଡ଼ଜହ୍ନା କ୍ଷେତଠାରୁ ରଙ୍ଗରେ 
ଭିନ୍ନ । ସବୁଆଡ଼େ ଚମଜ୍କାର ସବୂଜିମା, ଯାହା କିଛିଦିନ ପରେ ଫସଲ ପାଚିଲାବେଳକୁ ବେଶ୍‌ 
ବଦଳିଯାଏ । ଘଣ୍ଟାଘଣ୍ଟା ଧରି ମୁଁ ସେ ଅଞ୍ଚଳରେ ବସିଥାଏ । ପାହାଡ଼ତଳୁ ଉପରକୁ ଅନାଇ 
ରହେ ଏବଂ ପାହାଡ଼ ଚଢ଼ିଲା ପରେ ଦୂର ଦିଗବଳୟ ପର୍ଯ୍ୟନ୍ତ ଏକ ଅଭିନବ ଦୂୃଶ୍ୟ ଉପଭୋଗ 
କରିହୁଏ । ଆଦିବାସୀ ସତରେ ପ୍ରକୃତିଦତ୍ତ ବିବିଧତାକୁ କେତେ ଆପଣାର କରିଛି ତାହା ଖାଦ୍ୟରୁ 
ଜାଣିହୁଏ । ଗୋଟାଏ ସମୟରେ ଆଦିବାସୀ ମାଣ୍ରିଆ ଜାଉକୁ ଲାଉତୂତ୍ମାରେ ନେଇ ଡଙ୍ଗରକୁ 
ଧାଡ଼ି ବାନ୍ଧି ଉଠିବାର ଦୃଶ୍ଯ ସବୁଆଡ଼େ ଦେଖୁବାକୁ ମିଳୁଥିଲା । ଆଲୁମିନିୟମ ବାସନ କୃଟଟିତ୍‌ 
କେହି ବ୍ୟବହାର କରୁଥିଲେ | ଟିକିଏ ଥକ୍ଟା ମାରିଲାବେଳେ ମାଣ୍ଡିଆ ଜାଉ ମୁନ୍ଦେ ପିଇଦେଇ 
ପୁଣି କାମରେ ଲାଗିଯାଉଥିଲେ ଆଦିବାସୀ ମାଆବାପା, ଧାଙ୍ଗଡାଧାଙ୍ଗଡି ! ମାଣ୍ଡିଆ ଜାଉ” ପିଇବାକୁ 
ସୁଆଦ | ଯାହାର ପାଟିରେ ଲାଗିଛି, ତାହା କେବେ ସେ ଭୁଲିପାରିବ ନାହିଁ । ଗାଁରେ ପହଞ୍ଚିଲେ 
ଖାଇବାର ନିମନ୍ତ୍ରଣ ସବୁବେଳେ ମିଳୁଥିଲା ଆମକୁ ଓ ପ୍ରଧାନ ଖାଦ୍ଯ ଥୁଲା 'ମାଣ୍ରିଆ ଅଣ୍ଡା' । 
ଅଣ୍ଡା ଶବ୍ଦ ଶୁଣିଲେ ଯେ” କେହି ଆଶ୍ଚର୍ଯ୍ୟ ହେଉଥଲା ଯେ ଆଦିବାସୀ କେମିତି ସବୁଦିନ ଅଣ୍ଡା 
ଖାଉଛି; କିନୁ ମାଶ୍ରିଆ ଅଣ୍ଡା କୁକୁଡା ଅଣ୍ଡା ନୁହେଁ । ଆଦିବାସୀ ମାଆ ମାଣ୍ଡିଆ ଗୁଣ୍ଡରୁ ଅଣ୍ଡା 
ଭଳି ବଲ୍‌ଟିଏ ତିଆରି କରେ | କର୍ଣ୍ଣାଟକରେ ଏହି ' ମାଣ୍ଡିଆ ବଲ୍‌' ସମସ୍ତଙ୍କ ପ୍ରିୟ ଖାଦ୍ୟ ବୋଲି 
ଜାଣିଲା ପରେ ଆଦିବାସୀଙ୍କ ମାଣ୍ଡିଆ ଅଣ୍ଡାର ପ୍ରଶଂସା ନକରି ରହିହୁଏ ନାହିଁ । ଆଦିବାସୀର 
ଚାଷ, ଖାଦ୍ୟଦ୍ରବ୍ୟ, ପ୍ରକୃତି ଓ ପରିବେଶ କେତେ ଯେ ଚମଜ୍କାର ଓ ମହତ୍ତପୂର୍ଣ୍ଣ ସବୁକିଛି ବୁଝି ଯିବା 
ପରେ ଏକ ନୂତନ ତାପୂର୍ଯ୍ୟ ହୃଦୟଙ୍ଗମ କରିହୁଏ । ଆଦିବାସୀ ଗାଁ ହେଉ ବା ଅଣଆଦିବାସୀ ଗାଁ 
ହେଉ, ଜଳସେଚିତ ଜମିରେ ମାଣ୍ଡିଆ ଜାତୀୟ ଫସଲ କରାଯିବାକୁ ଆଜି ଆହ୍ଵାନ ଆସିଛି । 
ସାରା ଦେଶରେ ତଥା ପୂଥବୀର ଖାଦ୍ଯ ସମସ୍ୟାକୁ ବିଶ୍ଲେଷଣ କରି ଗୋଟିଏ କଥା ସମସ୍ତେ 
ଅନୁଭବ କରୁଛନ୍ତି ଯେ ଧାନ ଓ ଗହମ ଚାଷ ଉପରେ ଅଧ୍ୂବକ ଗୁରୁତ୍ଵ ନଦେଇ ମାଣ୍ରିଆ ଜାତୀୟ 
ଫସଲ ଓ ଖାଦ୍ୟଦ୍ରବ୍ୟଗୁଡିକୁ ପ୍ରାଥମିକତା ଦେବାର ସମୟ ଉପସ୍ଥିତ ହୋଇଛି । ଏ ଲେଖକ 
ମାଶ୍ରିଆ ଜାଉ, ମାଶ୍ରିଆ ଅଣ୍ଡା, ମାଣ୍ଡିଆ ଉପମା, ମାଣ୍ଡିଆ ରୋଟି, ମାଣିଆ ବିସ୍କୁଟ ଓ ମାଣ୍ଡିଆ 
ମାଲ୍‌ଟ ଓ ସେଇଭଳି ଅନେକ ସୁସ୍ବାଦୁ ଖାଦ୍ୟ ଖାଇ ଏକ ନୂତନ ମୂଲ୍ୟବୋଧ ଓ ଏକ ଚମଳ୍କାର 
ପୂଥବୀକୁ ଆପଣାର କରିବାର ଆହ୍ବାନ ଦେଉଛି । 


+ +¢ 
ପର୍ଯ୍ୟବେକ୍ଷକ 
9୨୦|]୦୫ ୨୦୧୦ 

ଗାଁର ବିକାଶ କାହା ଇଙ୍ଗିତରେ ? 


ଏବେ କିଛି ସପ୍ତାହ ତଳେ ମୋତେ ଯୋଜନା କମିଶନ ଆମନ୍ତିତ କରିଥଲା | ଅତିଶୟ 
ମାଓବାଦୀ କାର୍ଯ୍ୟକଳାପ ଦ୍ଵାରା ପ୍ରଭାବିତ ୩୫ ଟି ଜିଲ୍ଲାର ବିକାଶ ଓ ପରିବର୍ଭନ ପାଇଁ କମିଶନ 
କେତେ ଜଣ ବିଶିଷ୍ଟ ସାମାଜିକ କାର୍ଯ୍ୟକର୍ରାଙ୍କଠାରୁ ପରାମର୍ଶ ଲୋଡୁଥଲା | ଗୋଟାଏ ପାର୍ଶ୍ବରେ 
* ଅପରେସନ୍‌ ଗ୍ରୀନହଣ୍ଟ' ଭଳି ଅଭିଯାନ ଦ୍ଵାରା ମାଓବାଦୀଙ୍କୁ ନିୟନ୍ତ୍ରଣ କରିବାକୁ ଅଣ୍ଟା ଭିଡ଼ିଥିବା 
ସରକାର ବିକାଶ କାର୍ଯ୍ୟକ୍ରମ ଦ୍ଵାରା ମାଓବାଦୀଙ୍କ ପ୍ରଭାବକୁ ହ୍ରାସ କରିପାରିବ ବୋଲି ସବୁବେଳେ 
କହିଆସିଛନ୍ତି । ଏହି ୩୫ଟି ଜିଲ୍ଲା ପାଇଁ ଏକ ବିକାଶ ନକ୍ସା ମଧ୍ଯ ତିଆରି ହୋଇସାରିଛି । 
ଯୋଜନା କମିଶନର ବିଶେଷଜ୍ଞମାନେ ଖୋଦ ଜିଲ୍ଲାପାଳମାନଙ୍କ ସହ ଆଲୋଚନା କରି 
ଏକ ସୁଚିନ୍ତିତ ' ଆକସନ ପ୍ଲାନ୍‌” ତିଆରି କରିଛନ୍ତି ¦ ଅର୍ଥର କିଛି ଅଭାବ ନାହିଁ । ନିୟମିତ 
ବିକାଶ ଓ କଲ୍ୟାଣ କାର୍ଯ୍ୟକ୍ରମ ସହ ଏ ସ୍ଵତନ୍ତ୍ର ଯୋଜନାର ଏକ ସମନ୍ଵୟ ରହିବ । ସାଧାରଣ 
ଲୋକଙ୍କୁ ଯୋଜନା ପ୍ରଣୟନ ପ୍ରକ୍ରିୟାରେ ସାମିଲ କରାଯାଇ ନଥିଲେ ବି କିଛି ଯାଏଆସେ 
ନାହିଁ । ଆବଶ୍ୟକତା ମଧ୍ଯ ସମ୍ଭବତଃ କେହି ଅନୁଭବ କରିନାହାନ୍ତି । ବିଶେଷଜ୍ଞମାନେ ମାଓବାଦୀ 
ସମସ୍ୟାଗୁଡିକର ସମାଧାନର ରାସ୍ତା ନିଜସ୍ଵ ଢଙ୍ଗରେ ଓ ନିଜସ୍ବ ଚିନ୍ତାଧାରାରେ ବାହାର କରିବାକୁ 
ଉଦ୍ୟମ କରିଛନ୍ତି । ମାଓବାଦୀ ପ୍ରଭାବିତ ଅଞ୍ଚଳକୁ ଆର୍ଥକ ସାହାଯ୍ୟ ବଢ଼ିଲେ ଅସଲ 
ସମସ୍ୟାମାନଙ୍କର ସମାଧାନ ହୋଇପାରିବ କି ନାହିଁ ତାହାର ସମ୍ଯକ ବିଶ୍ଲେଷଣ କରାଯାଇ 
ନାହିଁ । ଆର୍ଥକ ଅନୁଦାନ ଗରିବବର୍ଗଙ୍କ ପାଖରେ ପହଞ୍ଚିବ କି ନାହିଁ ଓ ଏ କାର୍ଯ୍ୟକ୍ରମଗୁଡିକର 
ରୂପାୟନ ପାଇଁ ଉଦ୍ଦିଷ୍ଟ ବ୍ୟଭ୍ତି ଓ ସଂସ୍ଥା ବିଶେଷମାନେ ତତ୍ପର କି ନାହିଁ ଏହା ମଧ୍ଯ ବିଚାରକୁ 
ନିଆଯାଇନାହିଁ । ' ଅପରେସନ୍‌ ଗ୍ରୀନହଣ୍ଟୀ' କୋବ୍ରା ବାହିନୀ ଭଳି ବାହିନୀମାନଙ୍କର ମାଓବାଦୀ 
ଅଞ୍ଚଳରେ ଦୃଢ଼ ପ୍ରତିଷ୍ଠିତ କରିବା, ଆକାଶ ମାର୍ଗରେ ବିମାନ ବାହିନୀକୁ ନିୟୋଜିତ କରିବା ଓ 
ସେନା ମୁତୟନ କରିବା ବିଶେଷ ଭାବେ ବ୍ୟୟସାପେକ୍ଷ । ଜଣେ ପଦସ୍ଥ ପୋଲିସ ଅଫିସର 
କହୁଥିଲେ ଯେ କୋରାପୁଟରେ ମାଓବାଦୀଙ୍କ ଦମନ ପାଇଁ ପ୍ରତିଷ୍ଠା କରାଯାଇଥିବା “ କୋବ୍ରା 
ବାହିନୀ” ପାଇଁ ଏକ ହଜାର କୋଟି ଟଙ୍କାର ଅଟକଳ କରାଯାଇଛି । ମାଓବାଦୀଙ୍କ ମୁକାବିଲା 
ପାଇଁ ସେନାବାହିନୀ ପୋଲିସର ଏକ ଅର୍ଵ ସାମରିକ ବାହିନୀକୁ ଯେଉଁ ପ୍ରଶିକ୍ଷଣ ଦେବ ତାହା 
ମଧ୍ଯ ବ୍ୟୟବହୂଳ । ମୋଟାମୋଟି ଭାବେ କହିବାକୁ ଗଲେ ମାଓବାଦୀ ଅଞ୍ଚଳରେ ପୋଲିସ୍‌ 
ଅର୍ଵସାମରିକ ବାହିନୀ ଓ ଗରିଲା ବିରୋଧୀ ପ୍ରଶିକ୍ଷଣ ପାଇଁ ସରକାର ମୋଟାଅଙ୍କ ବ୍ୟୟ 

କରିବେ । ତାହା ତୁଳନାରେ ସରକାର ଗରିବଙ୍କ ବିକାଶ ପାଇଁ କେତେ ଖର୍ଚ୍ଚ କରିବେ ସେ 
ବିଷୟରେ ସଠିକ୍‌ ସୂଚନା ଏ ପର୍ଯ୍ୟନ୍ତ ହସ୍ତଗତ ହୋଇନାହିଁ । ସବୁକଥା ସର୍ବୋଙ୍ ସ୍ତରରେ 
ନିଷ୍ପଣରି ହେଉଛି ଓ ସାଧାରଣ ଲୋକଙ୍କ ସହଭାଗିତା ନିଶ୍ଚିତ କରିବାକୁ କୌଣସି ଉଦ୍ଯମ 
ହୋଇନାହିଁ । ବର୍ରମାନର ନାତି ନିର୍ବାରଂକମାନେ ଗୋଟିଏ କଥା ସବୁବେଳେ କହିଆସୁଛନ୍ତି, 
ତାହା ହେଉଛି ' ଟିକଲ ଡାଉନ ଥଓରୀ' | ଅର୍ଥାତ୍‌ ଉପରୁ ତଳକୁ ବିକାଶର ପ୍ରକ୍ରିୟା ପ୍ରବାହିତ 
ହେବ । ସରକାରଙ୍କ ଅନ୍ୟ ଏକ ନୀତି ହେଉଛି ବିକାଶ ବନ୍ଧୁକ ମୁନରେ । ଅର୍ଥାତ୍‌ ସରକାରଙ୍କ 
କେତୋଟି ଜନବିରୋଧୀ ନୀତି ରହିଛି ଯାହା ସାଧାରଣ ଲୋକଙ୍କୁ ଦଳିଚକଟି ହତାହତ କରି 
ଏକ ବିକାଶ ପ୍ରକ୍ରିୟା ଆରମ୍ଭ କରିଛି । ଏଥିରେ ଲୋକେ ଜୀବନ ଜୀବିକା ହରାଇ ବସୁଛନ୍ତି 
ଲକ୍ଷ ଲକ୍ଷ ବାସଚ୍ୟୁତ ହେଉଛନ୍ତି । ଲୋକଙ୍କର ମାନବିକ ଅଧ୍ବକାରର ବ୍ୟାପକ ହନନ ହେଉଛି | 
ଶିଳ୍ପ ହେଉ କି ଖଣିଖାଦାନ ହେଉ, ନଦୀବନ୍ଧ ଯୋଜନା ହେଉ କି ଭିରିଭୂମି ପ୍ରତିଷ୍ଠା ହେଉ, 
ସବୃକ୍ଷେତ୍ରରେ ବିସ୍ଥାପନ ଦେଖା ଦେଇଛି । ସାଧାରଣ ଲୋକେ ପ୍ରତିବାଦ କଲେ ବି ସେମାନଙ୍କୁ 
ଦବାଇ ଦେବାକୁ ସରକାର ଓ ବିଭିନ୍ନ ରାଜନୈତିକ ଶକ୍ତି ସବୁବେଳେ ଉଦ୍ୟମ କରିଆସିଛନ୍ତି । 
କ୍ରମବର୍ବିଷ୍ଣୁ ମାଓବାଦୀ ଅଞ୍ଚଳକୁ ଆହୁରି ଅପହଞ୍ଚ କରିଦେବାରେ ସରକାରଙ୍କ ଯେମିତି ଏକ 
ବିଧ୍ବବବ ଯୋଜନା ରହିଛି । ଏଥୁରେ ମଧ୍ଯ କେହି ଯେମିତି ଆଶ୍ଚର୍ଯ୍ୟ ହେଉ ନାହାଚ୍ତି । 
ମାଓବାଦୀମାନେ ସରକାରଙ୍କ ଭ୍ରମାମୂକ ନୀତି ଯୋଗୁଁ ନିଜକୁ ଅଧକ ଶକ୍ତିଶାଳୀ କରିବାରେ 
ସକ୍ଷମ ହୋଇଛନ୍ତି { 

ଯୋଜନା କମିଶନ ୩୫ଟି ମାଓବାଦୀ ଜିଲ୍ଲା ପାଇଁ ଯେଉଁ ବୃ ପ୍ରିଣ୍ଟ ତିଆରି କରିଛନ୍ତି, 
ତାହା ସାଧାରଣ ଭାବେ ପ୍ରକାଶିତ ହୋଇନାହି । ଅପରିପକ୍୍‌ ଏବଂ ସୀମିତ ଅନୁଭୂତିସମ୍ପନ୍ଧ 
ବିଶେଷ୍ଚମାନଙ୍କ ଦ୍ଵାରା ଏହା ପ୍ରଣୀତ । ଏ ଯୋଜନାରେ କୁଆଡେ ରାସ୍ତାଘାଟ ନିର୍ମାଣରେ 
ଶତକଡ଼ା ୭୦ ଭାଗ ଖର୍୍ଚଛହେବ ବୋଲି ପ୍ରସ୍ତାବ ରହିଛି । ଶତକଡ଼ା ୨୦ ଭାଗ ଅନ୍ୟାନ୍ୟ 
ଭିରିଭୂମି ବିକାଶ ବା rastructural Development ପାଇଁ ଉଦ୍ଦିଷ୍ଠ ବୋଲି କୃହାଯାଇଛି | 
ଅପହଞ୍ଚ ଇଲାକାରେ ଥିବା ଗାଁଗୁଡ଼ିକ ନିଶ୍ଚିତଭାବେ ରାସ୍ତାଘାଟ ନିର୍ମାଣ ଦ୍ଵାରା ଲାଭାନ୍ଵିତ 
ହେବେ ବୋଲି ଦୃଢ଼ ଯୁକ୍ତି ଉପସ୍ଥାପନ କରାଯାଇଛି । ଏହାଦ୍ଵାରା ଗ୍ରାମ୍ୟ ବିକାଶର ଗତି 
ତ୍ବରାନ୍ବିତ ହେବ ବୋଲି ଆଶା ସୃଷ୍ଟି କରାଯାଇଛି । ରାସ୍ତାଘାଟ ମାଧ୍ଯମରେ ଗାଁ ଭିତରକୁ ବିଭିନ୍ନ 
ସେବା ଓ ସୂଚନା ଆସିପାରିବ । ଗାଁକୁ ସରକାରୀ କର୍ମଗାରୀମାନେ ସହଜରେ ଯିବା ଆସିବା 
କରିପାରିବେ । ଗାଁର ଲୋକେ ବାହାର ପୃଥ୍ବୀ ସହ ଯୋଗାଯୋଗ ସ୍ଥାପନ କରିପାରିବେ । 
ବଣିଜ ବେପାରର ସୁଯୋଗ ଅନେକ ଗୁଣ ବିଢ଼ିଯିବ । ଗାଁରେ ଉତ୍ପାଦିତ ବିଭିନ୍ନ ସାମଗ୍ରୀ 
ବୃହତ୍ତର ବଜାରରେ ସ୍ଥାନ ପାଇବ । ବିକାକିଣା ଅଧକ ହେଲେ ପୁଞ୍ଜିନିବେଶ ବଢ଼ିବ ଓ 
ବଜାରର ଭିତ୍ତିଭୂମି ପ୍ରତିଷ୍ଠା ଦ୍ଵାରା ଗ୍ରାମ୍ୟ ଅର୍ଥନୀତି ବଦଳିଯିବ | ମାଓବାଦୀ ପ୍ରବଣ ଅଞ୍ଚଳରେ 
ବର୍ରମାନ ରାସ୍ତାଘାଟ ନିର୍ମାଣକୁ ପ୍ରାଥମିକତା ଦିଆଯାଉଛି ଯଦିଓ ରାସ୍ତାଘାଟ ନିର୍ମାଣ ପାଇଁ 
ମାଓବାଦୀମାନେ ବିରୋଧ କରିଆସୁଛନ୍ତି ଓ ମାଓବାଦୀଙ୍କ ଭୟରେ ପ୍ରଧାନମନ୍ତ୍ରୀ ଗ୍ରାମ ସଡ଼କ 

ଯୋଜନାର ଅର୍ଥ ବ୍ୟୟ ହୋଇପାରୁନାହିଁ । ତଥାପି ସରକାର ତଥା ପ୍ରଶାସକଙ୍କ ବିଶ୍ଵାସ ରହିଛି 
ଯେ ଯୋଗାଯୋଗ ଓ ପରିବହନ ବ୍ୟବସ୍ଥା ମାଓବାଦୀଙ୍କ ପ୍ରଭାବକୁ ହ୍ରାସ କରିବ । ଆଗାମୀ 
ଦିନରେ ଏହାର ସଫଳତା ମାପିବାର ସମ୍ଭାବନା ରହିଛି । 

ଯୋଜନା କମିଶନଙ୍କ ସମ୍ମାନନୀୟ ସଦସ୍ୟମାନଙ୍କ ସମ୍ମୁଖରେ ଖୋଲାଖୋଲି ଆଲୋଚନା 
ହୋଇଥଲା । ଅତି ସ୍ପଷ୍ଟଭାବେ କୃହାଯାଇଥଲା ଯେ ସରକାର ଅର୍ଥବଳରେ ବଳୀୟାନ୍‌ ଓ ଅତି 
ମାତ୍ରାରେ ଉଦ୍ଧତ | ଏହା ନହୋଇଥଲେ ସରକାର ଓ ପ୍ରଶାସନ ମାଓବାଦର ମୁଳାବିଲା ପାଇଁ 
ଗ୍ରାମବାସୀଙ୍କ ସହ ଭାବର ଆଦାନ ପ୍ରଦାନ କରିବାର ଏକ ସୁଯୋଗ ସ୍ୃଷ୍ି କରିଥାଆନ୍ତେ । 
ବିଶେଷ କରି ଆଦିବାସୀ ଅଧ୍ୟୁଷିତ ଅଞ୍ଚଳରେ ମୁଖିଆ ତଥା ବିଭିନ୍ନ ସ୍ଥାନୀୟ ସଂଗଠନଗୁଡିକର 
କର୍ମକର୍ରାମାନଙ୍କ ସହ ଏକ ସଂଳାପ ଆରମ୍ଭ କରିବାକୁ ପ୍ରୟାସ କରିଥାଆନ୍ତେ । ସ୍ଥାନୀୟ 
ନାଗରିକ ସମାଜ ଓ ସୋସିଆଲ ଆକ୍ତିଭିଷ୍ଟମାନଙ୍କ ଯୋଜନାରେ ଅଂଶଗ୍ରହଣ କରିବାକୁ ରାସ୍ତା 
ଉନ୍ମୋଚନ କରିଥାଆନ୍ତେ । ସ୍ବାଧୀନୋତତର ଭାରତର ବିକାଶ କାର୍ଯ୍ୟକ୍ରମର ଅନେକ ତିକ୍ତ 
ମଧୁର ଅନୁଭୂତିକୁ ବିଗ୍ରକୁ ନେଇ ଥାଆନ୍ତେ । ସରକାର ନମ୍ର ଓ ନତମସ୍ତକ ହୋଇ ବିଭିନ୍ନ 
ଵିତିହାସିକ ଭୁଲଗୁଡିକ ମାନି ଲୋକଙ୍କ ପାଖରେ କ୍ଷମା ମାଗି ଥାଆନ୍ତେ । 

ଆମେ ଯେଉଁମାନେ ଗ୍ରାମାଞ୍ଚଳରେ ଦୀର୍ଘଦିନ ଧରି କର୍ମରତ ଅଛୁ ଯୋଜନା କମିଶନଙ୍କ 
ସହ ବାର୍ରା ବିନିମୟ କରିଲାବେଳେ, କେତୋଟି କଥା ସ୍ପଷ୍ଟ କରିଦେଇଥୁଲୁ । ପ୍ରଥମେ କହିଥୁଲୁ 
ଯେ ମାଓବାଦୀ ଅଞ୍ଚଳରେ ଲୋକ ସଂଗଠନମାନଙ୍କ ସହ ପ୍ରଥମେ କଥାବାର୍ରା କରିବା ଯଥାର୍ଥ 
ଓ ଯୁକ୍ତିସଙ୍ଗତ କାରଣ, ସେମାନେ ହିଁ ଅସଲରେ ଲୋକଙ୍କ ସମସ୍ଯା ସମ୍ପର୍କରେ ଅବଗତ 
ଅଛନ୍ତି । ଏଇଭଳି ଲୋକ ସଂଗଠନର ଉଦାହରଣ ହେଉଛି କୋରାପୁଟ ଜିଲ୍ଲାର ନାରାୟଣ 
ପାଟଣାସ୍ଥିତ ରାଷୀମୂଲିଆ ଆଦିବାସୀ ସଂଘ । ଏହି ସଂଘକୁ ମାଓବାଦୀ ସଂଗଠନ ବୋଲି ନାମିତ 
କରିବାକୁ ଯଦିଓ ପୋଲିସ୍‌ ଓ ପ୍ରଶାସନ ଉଦ୍ୟମ କରିଆସିଛି, ପ୍ରକୃତରେ ଏ ସଂଗଠନ ଉଠାଇଥିବା 
୭ଟି ଦାବି ଏକ ଗଣତାନ୍ତିକ ରାଷ୍ଟ୍ରରେ ଉଗ୍ରବାଦୀ ବା ମାଓବାଦୀଙ୍କ ଦାବୀ ବୋଲି କଦାପି 
କୁହାଯାଇପାରିବ ନାହିଁ । ପ୍ରଥମ ଦାବୀଟି ହେଲା ଯେ ୧୯ ୫୭ ମସିହା ଭୂ-ସଂସ୍କାର ଆଇନ 
ଅନୁଯାୟୀ ଯେଉଁ ଆଦିବାସୀ ଜମିର ମାଲିକାନା ଅନ୍ଯାୟଭାବରେ ଅଣଆଦିବାସୀଙ୍କ ହାତକୁ 
ଚାଲିଯାଇଛି ତାହା ପୁଣି ସେହି ଆଦିବାସୀମାନଙ୍କୁ ଫେରାଇ ଦିଆଯାଉ । ଦ୍ଵିତୀୟ ଦାବୀଟି 
ହେଲା ଯେ ଆଦିବାସୀ ଅଞ୍ଚଳରେ ନିଶା ନିବାରଣ ପାଇଁ ପଦକ୍ଷେପ ନିଆଯାଇ ସବୁ ମଦଭାଟି 
ବନ୍ଦ କରାଯାଉ | ତୃତୀୟରେ, ଜଙ୍ଗଲ ଜମି ଆଇନ୍‌ ଅନୁସାରେ ଆଦିବାସୀମାନଙ୍କୁ ଜଙ୍ଗଲ 
ଜମି ଦିଆଯାଉ । ଚତୁର୍ଥରେ, ଆଦିବାସୀ ଅଞ୍ଚଳରେ ଜଳସେଚନର ବ୍ଯବସ୍ଥା କରାଯାଉ । 
ପଞ୍ଚମରେ, ଶିକ୍ଷା ଓ ସ୍ଵାସ୍ଥ୍ୟ ସେବାର ବ୍ଯବସ୍ଥା କରାଯାଉ । ଷଷ୍ଠରେ, ସାହୁକାରୀ ରଣ ବନ୍ଦ 
କରାଯାଉ | ସପ୍ତମରେ, ଆଦିବାସୀ ଅଞ୍ଚଳରେ ସ୍ଥାନୀୟ ଲୋକଙ୍କ ବିନା ଅନୁମତିରେ ଖଣିଖାଦାନ 
ଲିଜ୍‌ ଦିଆନଯାଉ | ଏହିସବୁ ନ୍ୟାଯ୍ୟ ଦାବୀଗୁଡିକ ସରକାର ମାନିନେବାରେ କାହିଁକି ଦ୍ବିଧା 
ପ୍ରକାଶ କରିଲେ ଓ ଚାଷୀ ମୂଲିଆ ଆଦିବାସୀ ସଂଘକୁ ବେଆଇନ୍‌ ଘୋଷଣା କରି 

ନାରାୟଣପାଟଣାକୁ ପୋଲିସ ଓ ଅର୍ଵ ସାମରିକ ବାହିନୀ ପଠାଇଲେ, ତାହା ବୁଝି ହେଉନାହିଁ । 
ଏଇ ନିଶ୍ବରି ଦ୍ଵାରା ମାଓବାଦ ବଢ଼ିବ କି କମିଵ କିଏ କହିବ ? 

ସବୁ ମାଓବାଦୀ ଅଞ୍ଚଳରେ ବସବାସ କରୁଥିବା ଲୋକମାନଙ୍କର ଦାବି ତାଲିକାର ଆଗରେ 
ଅଛି ଜମିର ମାଲିକାନା | ତା'ପରେ ଅଛି ସୁଶାସନ ବା ' ଗୁଡ୍‌ ଗଭର୍ଣ୍ଣାନସ' । ଏହାପରେ ଅଛି 
ଉତ୍ତମ ଚାଷ ଓ ଜଳସେଚନ । ତାହାପରେ ଅଛି ଶିକ୍ଷା, ସ୍ବାସ୍ଥ୍ୟ ଓ ପାନୀୟଜଳ ଯୋଗାଣ ଆଦି 
ସେବାର ସୁବ୍ୟବସ୍ଥା । ମାଓବାଦୀ ଅଞ୍ଚଳରେ ଲୋକମାନେ ବ୍ୟଗ୍ର ଅଛନ୍ତି କାହାକୁ ସେମାନଙ୍କର 
ଆପରି ଅସୁବିଧା କହିବେ ଓ ଶୋଷଣ ଅତ୍ୟାଗାରରୁ ନିଜକୁ କେମିତି ସୁରକ୍ଷିତ ରଖିବେ । 
ପ୍ରାଶାସନିକ ବ୍ଯବସ୍ଥା ଆଜି ଦୂର୍ଭାଗ୍ଯୟକନକ ଭାବେ ସାହୁକାର, ଠିକାଦାର ଓ ପ୍ରତିପର୍ତିଶାଳୀ 
ବର୍ଗଙ୍କ ହାତରେ ରହିଯାଇଛି ଓ ସରକାରୀ କଳ ପ୍ରାୟ ଅଚଳ ହୋଇଯାଇଛି । ଏଇଥୁପାଇଁ 
ମାଓବାଦୀମାନେ ଗ୍ରାମାଞ୍ଚଳରେ ନିଜର ପ୍ରଭାବ ସହଜରେ ପ୍ରସାରିତ କରି ପାରୁଛନ୍ତି ଓ 
ଲୋକମାନେ ମଧ୍ଯ ସେମାନଙ୍କ ଆଡ଼କୁ ବେଶୀ ଢଳୁଛନ୍ତି । ପ୍ରଶାସନ ଆବଶ୍ଯକ ପଡିଲେ 
ମାଓବାଦୀମାନଙ୍କ ଭଳି ଯଦି ଭୂମିକା ଗ୍ରହଣ କରେ, ତେବେ ଲୋକମାନଙ୍କ ଆସ୍ଥା ଫେରିଆସିବ । 
ଆଦିବାସୀ ଅଞ୍ଚଳରେ ‘ ପେସା ଆଇନ୍‌ ' , ' ଜଙ୍ଗଲ ଜମି ଅଧୁକାର ଆଇନ୍‌!’ , ନିଶ୍ଚିତ ରୋଜଗାର 
ଆଇନ?! ଓ “ ଶିକ୍ଷା ଅଧ୍ୟକାର ଆଇନ୍‌’ ଇତ୍ୟାଦିକୁ କଡାକଡି ଭାବେ ଲାଗୁ କରିବାକୁ ପଦକ୍ଷେପ 
ନିଆଯିବା ଛଡା ଅନ୍ଯ କିଛି ରାସ୍ତା ନାହିଁ । ମୋଟାମୋଟି କହିବାକୁ ଗଲେ ଗ୍ରାମାଞ୍ଚଳରେ 
ଅସଲ ଓ ମାନବୀୟ ବିକାଶ ସରକାର ବା ମାଓବାଦୀମାନେ କରିପାରିବେ ନାହିଁ । ଲୋକମାନେ 
ନିଜ ରାସ୍ତାରେ, ନିଜର ପାରମ୍ପରିକ ଢଙ୍ଗରେ ତଥା ନିଜର ସଂଗଠନ ଜରିଆରେ ବିକାଶ ଓ 
ପରିବର୍ଭନ ସମ୍ଭବ କରାଇପାରିବେ | ଏସବୁ ପ୍ରସ୍ତାବ ଯୋଜନା କମିଶନ ତଥା ଶାସନ 
ମୁଖ୍ୟମାନେ ଗ୍ରହଣ କରିବେ ତ ? 


0୮୮ 
ପର୍ଯ୍ୟବେକ୍ଷକ 
ତା. ୨୭/୦୫/୨୦୧୦ 

ଏକଥା ଆଉ ଚଳିବ ନାହିଁ 


ଦଶମନ୍ତପୁର ବୃକ୍ର ବାଗଚମା ଗାଁରେ ବ୍ୟାପକ ଭାବେ ଫଳ ଗଛ ଲଗାଯିବାର ଯୋଜନା 
ଥିବାରୁ ଗାଁର ସମସ୍ତ କୁଟୁମ୍ମ ସହ ଆମର କଥାବାର୍ଭା ଲାଗି ରହିଥାଏ । ଜମି ପଡ଼ିଆ ନରହୁ ଓ 
ଫଳ ଉଦ୍ଯାନର ରକ୍ଷଣାବେକ୍ଷଣ କରିପାରିଲେ ଗାଁରେ ଜୀବନଜୀବିକା ସମସ୍ୟାର ଏକ 
ଦୀର୍ଘମିଆଦି ସମାଧାନ ସମ୍ଭବ ହୋଇପାରିବ ବୋଲି ଲୋକମାନଙ୍କୁ ଆମେ ବୁଝାଇବାକୁ 
ସବୁମତେ ପ୍ରୟାସ କରି ଆସିଛୁ । ଆଦିବାସୀ ପୋଡ଼ୁରାଷ ପାଇଁ ଜଙ୍ଗଲର ଅନେକ ମୂଲ୍ୟବାନ 
ଗଛ ବେଳେବେଳେ କାଟି ଜଳାଇ ଦେଇଥାଏ, ଅଥଚ ଫଳଜାତୀୟ ଗଛ ଯଥା ଆମ୍ବ, 
ପଣସ ଆଦି ସେ କାଟି ନଥାଏ । ଏହାଛଡ଼ା ତେନ୍ତୁଳି, ମହୁଲ, କରଞ୍ଜ, କୂସୁମ ଗଛ ମଧ୍ଯ 
ଟାଙ୍ଗିଆ ଚୋଟରୁ ରକ୍ଷା ପାଇଥାଏ । ଏଇଥୁପାଇଁ ସବୁ ସ୍ତରରେ ବୁଝିହୁଏ ଯେ ଆଦିବାସୀ 
ଫଳଗଛକୁ କାଟେ ନାହିଁ ବରଂ ବଞ୍ଚାଇବାକୁ ଚେଷ୍ଟା କରିଥାଏ। ଆଦିବାସୀ ଅଞ୍ଚଳରେ ଯଦି 
ବିକାଶ କାର୍ଯ୍ୟକ୍ରମକୁ ଦୀର୍ଘସ୍ଥାୟୀ କରିବାର ଏକ ଦୃଢ଼ ସଂକଳ ଆମ ସମସ୍ତଙ୍କର ଥାଆନ୍ତା, 
ତେବେ ଉଦ୍ୟାନ ବିକାଶକୁ ଅଧକ ମାନ୍ୟତା ଦିଆଯାଇଥଆନ୍ତା ! ଓଡ଼ିଶା ସୀମା ଅତିକ୍ରମ କରି 
ଆନ୍ଧରପ୍ରଦେଶକୁ ଯେଉଁ ବାଟରେ ଗଲେ ବି ଗୋଟିଏ କଥା ସ୍ପଷ୍ଟ ବାରିହୁଏ, ତାହା ହେଉଛି 
ମାଇଲ ମାଇଲ ଧରି ଫଳ ଉଦ୍ଯାନର ଉପସ୍ଥିତି । ଅର୍ଥାତ୍‌ ଆନ୍ଧରପ୍ରଦେଶ ସରକାର ତାଙ୍କର 
ଆଦିବାସୀ ବିଭାଗ ଜରିଆରେ ବ୍ୟାପକ ଫଳ ଉଦ୍ୟାନର ବିକାଶ କରିଛନ୍ତି । ଆଦିବାସୀମାନେ 
ଗାହୁଁଥବା ଗଛଗୁଡିକୁ କେବଳ ଲଗାଯାଇଛି । ସେଇଥ୍‌ପାଇଁ ସେ ଅଞ୍ଚଳରେ ଅନାହାର ମୃତ୍ୟୁ 
ବା ଅଭାବ ଅସୁବିଧା ପରିଲକ୍ଷିତ ହେଉନାହିଁ । ଅଥଚ ଓଡ଼ିଶାରେ ଏହି ଦୁରବସ୍ଥା ସବୁବେଳେ 
ଲାଗି ରହିଛି । ଅନେକ ବ୍ୟର୍ଥତା ଓ ଅପବ୍ୟୟ ପରେ ଏବେ ଆଦିବାସୀ ଅଞ୍ଚଳରେ ଫଳ 
ଉଦ୍ୟାନର ବିକାଶ ପାଇଁ ଗୁରୁତ୍ଵ ଆରୋପ କରାଯାଉଛି ଓ ସବୁଆଡ଼େ ଫଳଗଛ ଲଗାଯିବାର 
ପ୍ରୟାସ ଜାରି ରହିଛି । ଫଳଗଛ ସବୁ ବଞ୍ଚଗଲେ ଓ ଫଳ ଫଳିଲେ ଆଦିବାସୀଙ୍କ ଖାଦ୍ୟ ସୁରକ୍ଷା 
ଗୋଟାଏ ପ୍ରକାର ନିଶ୍ଚିତ ହୋଇଯିବ ଏବଂ ଅଭାବ ଅନଟନ ମଧ୍ଯ ଅନେକ କମିଯିବ । 
ଏଇଥ୍‌ପାଇଁ ଆନ୍ତରିକ ଓ ସାମୂହିକ ଚେଷ୍ଟା ନିତାନ୍ତ ଆବଶ୍ଯକ । ଏଥୁପାଇଁ ପୁଞ୍ଜିର ଯେତିକି 
ଆବଶ୍ୟକତା ରହିଛି, ଆଦିବାସୀମାନଙ୍କ ସହଭାଗିତାର ମଧ୍ଯ ସେତିକି ଆବଶ୍ୟକତା ରହିଛି । 
ମୁଁ ଦେଖିଛି ଯେ ଗୁଜୁରାଟ୍‌ ଓ ମଧ୍ଯପ୍ରଦେଶର ଆଦିବାସୀ ଅଞ୍ଚଳରେ ଫଳ ଉଦ୍ୟାନର ଉତ୍ତମ 
ବିକାଶ ପାଇଁ ଆଧୁନିକ ଓ ବୈଜ୍ଞାନିକ ଉପାୟମାନ ଅବଲମ୍ବନ କରାଯାଇଛି । ଡ଼ିପ୍‌ 

ଜଳସେଚନର ମଧ୍ଯ ବ୍ୟବସ୍ଥା କରାଯାଇଛି ବୃଷ୍ଚି ପୁଷ୍ଟ ଅଞ୍ଚଳରେ | ବାଗ୍ଚମା ଗାଁରେ ଆଗାମୀ 
କେତେବର୍ଷରେ କଣ ସମ୍ଭବ ହେବ ଓ କ'ଣ ସମ୍ଭବ ହେବ ନାହିଁ ତାହା ଦେଖିବାର ଅଛି । 

ସେଦିନ ବଡ଼ିଭୋରରୁ ମୁଁ ଓ ମୋର ସହକର୍ମୀମାନେ ବାଗ୍‌ଚମା ଗାଁରେ ଏକ ମିଟିଂରେ 
ଯୋଗ ଦେବାକୁ ପହଞ୍ଚି ଯାଇଥଲ୍ୁ । ପ୍ରାକ୍‌ ମୌସୁମୀର ପ୍ରଥମ ବର୍ଷାରେ ସକାଳୁ ସକାଳୁ 
ଲୋକମାନେ ହଳ ଧରି ଡଙ୍ଗର ପାହାଡ଼କୁ ଯିବା ପୂର୍ବରୁ ସେମାନଙ୍କ ସହ କଥାବାର୍ରା କରିବାକୁ 
ଆମେ ନିଷ୍ଠରି ନେଇଥାଉ । କିନୁୁ ଆମେ ଗାଁକୁ ପହଞ୍ଚି ଦେଖିଲୁ ଯେ ଦୁରଜଣ ଅଜଣା ବ୍ଯକ୍ତି 
ମୋଟର ସାଇକେଲ ଧରି ଆମ ଆଗରୁ ସେ ଗାଁରେ ପହଞ୍ଚି ଯାଇଛନ୍ତି । ସେମାନଙ୍କ ସହ 
ପରିଚୟ ଆଦାନ ପ୍ରଦାନ ହେଲା । ଅଣଓଡ଼ିଶା ବ୍ଯକ୍ତି ଦୁଇଜଣ ସୁଦୂର ଦିଲ୍ଲୀରୁ ଆସିଛନ୍ତି | 
ଏକ କର୍ପୋରେଟ ସଂସ୍ଥାରେ କାମ କରନ୍ତି ¦ ତାଙ୍କ ସଂସ୍ଥା ଗ୍ରାମ୍ୟ ପରିମଳ ପାଇଁ ଠିକା 
ନେଇଛନ୍ତି । ଗାଁରେ କେବଳ ପାଇଖାନା ତିଆରି କରିବେ ନାହିଁ, ଗାଁର ଆଦିବାସୀ ବାପା 
ମାଆମାନଙ୍କ ପାଇଖାନା ବ୍ଯବହାର କରିବାକୁ ପ୍ରେରଣା ମଧ୍ୟ ଯୋଗାଇବେ । ତେଣୁ କୁକୁଡ଼ା 
ଡାକରୁ ବାଗ୍ଚମା ଗାଁର ବାପାମାଆ, ପିଲା ଛୁଆମାନେ ଜଙ୍ଗଲକୁ ନଯାଇ କିପରି ପାଇଖାନାକୁ 
ଯିବେ ତାହା ଜଗିବାକୁ ଏହି ଦୂଇଜଣ ବ୍ୟକ୍ତି ସେ ଗାଁରେ ପହଞ୍ଚି ଯାଇଛନ୍ତି ! ଗାଁରେ ପାଇଖାନା 
ସବୁ ଯେମିତି ତିଆରି ହୋଇଛି ଜଣେ ଦେଖିଲେ ଅବାକ୍‌ ହୋଇଯିବ ! କାନ୍ଧ ପରିବର୍ରେ 
ଚିରା ଅଖା ଘେରା ଯାଇଛି । କେଉଁଠି କେଉଁଠି ବାଉଁଶ ତାଟି ଲଗାଯାଇଥିଲେ ମଧ୍ଯ ତାହା 
ଓଇଟି ପଡ଼ିଛି । ଏହି ଦୂଇଜଣ ଦିଲ୍ଲୀବାସୀଙ୍କ ଅନେକ ଚେଷ୍ଟାର ଫଳାଫଳ କ'ଣ ହେଉଥୁବ 
ତାହା ଜଣେ ସହଜରେ ଅନୁମାନ କରିପାରେ । ମୁଁ ଏହି ଦୁଇଜଣ କର୍ମୀଙ୍କୁ ପଗାରିଲି ଯେ 
ଆଦିବାସୀମାନେ ବାଗ୍‌ଚମା ଗାଁରେ ପାଇଖାନା ବ୍ଯବହାର ଦେଖିଗଲେଣି କି ? ହଁ ବୋଲି 
ଉତ୍ତର ଆସିଥୁଲା | ଗାଁରେ ପାଣିର ବିଶେଷ ସୁବିଧା ନାହିଁ । ନଳକୂପ ଅବଶ୍ୟ ଅଛି । ନଳକୂପରୁ 
ପାଣିଧରି ପାଇଖାନା ଯିବାକୁ ପୁରୁଷ ଓ ସ୍ତ୍ରୀମାନେ କେତେ ଆଗ୍ରହୀ ଥିବେ ଜାଣିବାକୁ ବେଶି 
ବେଳ ଲାଗିଲା ନାହିଁ । ଜଳ ଓ ପରିମଳ ଭିତରେ ଅନ୍ତରଙ୍ଗ ସମ୍ପର୍କ ରହିଛି ବୋଲି ସମସ୍ତେ 
ଜାଣିଛନ୍ତି । ଗାଁରେ ଉତ୍ତମ ପାଣି ବ୍ୟବସ୍ଥା ନକରି ପାଇଖାନା ତିଆରି କରିବା କେତେ ଯୁକ୍ତିଯୁକ୍ତ 
ତାହା ସହଜରେ ବୁଝି ହୁଏ । ଏଇଥୁ ପାଇଁ ଗଞ୍ଜାମ ଜିଲ୍ଲା ହେଉ କି ଗଜପତି ଜିଲ୍ଲା ହେଉ, 
କନ୍ଧମାଳ ଜିଲ୍ଲା ହେଉ କି କେଉଁଝର ଜିଲ୍ଲା ହେଉ କେନ୍ଦ୍ର ସରକାର, ରାଜ୍ଯ ସରକାର, 
ୟୁନିସେଫ୍‌, ସ୍ବେଛାସେବୀ ସଂଗଠନ ସଂସ୍ଥାମାନେ କୋଟି କୋଟି ଟଙ୍କା ଖର୍ଚ୍ଚ କରି କି ସଫଳତା 
ପାଇଛନ୍ତି ତାହାର ମୂଲ୍ୟାଙ୍କନ ସବୁବେଳେ ଗଲିଛି । ଅଜାଗା ଘା' ଭଳି ଏସବୁକୁ ଦେଖି 
ହେଉନାହିଁ କି ଦେଖାଇ ହେଉନାହିଁ । ଦିଲ୍ଲୀରୁ ଆସିଥିବା କର୍ଷୋରେଟ୍‌ର କର୍ଭାମାନେ ଦୃଢ଼ତାର 
ସହ କହୁଥିଲେ ଯେ ଓଡ଼ିଶାରେ ଗ୍ରାମ୍ୟ ବିକାଶ ବିଭାଗ ଓ ସ୍ବେଛାସେବୀ ସଂଗଠନମାନେ 
ଆଉ ପାରୁନାହାନ୍ତି । ଅର୍ଥାତ୍‌ ପରିମଳ ବ୍ୟବସ୍ଥାରେ ଆଖିଦୃଶିଆ ପରିବର୍ଭନ ଆଣିପାରିନାହାନ୍ତି । 
ଏଇରଥୂପାଇଁ ସର୍ବୋଟ୍ଟ ସ୍ତରରେ କର୍ପୋରେଟ୍‌ମାନଙ୍କୁ ବିଭିନ୍ନ ପ୍ରକାରର ଆକର୍ଷଣ ଦେଖାଇ 
ନିୟୋଜିତ କରାଯାଇଛି | ଏହି ଚମଚ୍କାର ନିଷ୍ଠରି ଅନେକଙ୍କ ପାଇଁ ଗ୍ରହଣଯୋଗ୍ୟ ହୋଇଛି | 

ଦଶମନ୍ତପୁର ଓ ଦିଲ୍ଲୀ ଭିତରେ ଅନେକ ଦୂରତ୍ବ ଅଥଚ ଯୋଜନା ପ୍ରକ୍ରିୟାକୁ ଉପରୁ ନିୟନ୍ତିତ 
କରାଯାଇଛି ଓ ସଫଳତା ହାସଲ ପାଇଁ ସବୁପ୍ରକାର ପୁଞ୍ଜି ବିନିଯୋଗ କରାଯାଇଛି । ଯଦି 
କର୍ପୋରେଟମାନେ ଏ ଦେଶର ଶିକ୍ଷା, ସ୍ବାସ୍ଥ୍ୟ ପରିମଳ, ରନ୍ଧା ଖାଦ୍ୟ ଯୋଗାଣ ଓ ସର୍ବୋପରି 
ଗ୍ରାମ୍ୟ ବିକାଶର ଦାୟିତ୍ଵ ନେବେ ଓ ସଫଳତା ଦେଖାଇ ପାରିବେ, ତେବେ ଆମେ ସେମାନଙ୍କୁ 
ସାବାସୀ ଦେବା । କର୍ପୋରେଟ୍‌ମାନେ ସେମାନଙ୍କର ଲାଭଖୋର ନୀତି ପରିତ୍ୟାଗ କରି 
ସମାଜସେବା କରିବେ- ଏହା ରାମ ରାଜ୍ୟର ଲକ୍ଷଣ ବୋଲି ମାନିବାକୁ ହେବ । ବାଗ୍‌ଚମା 
ଗାଆଁରେ ପାଇଖାନା ନିର୍ମାଣ କରିବା ଓ ନିରୀହ ଓ ବିଶ୍ଵାସୀ ଆଦିବାସୀମାନଙ୍କୁ ପାରଖାନା 
ବ୍ୟବହାର କରିବାକୁ ପ୍ରଲୋଭନ ଦେଖାଇବା ପାଇଁ କର୍ପୋରେଟମାନଙ୍କ ମ୍ୟାଜିକ୍‌ ଫର୍ମୁଲା ଓ 
ଏଇ ଫର୍ମୁଲାକୁ କାର୍ଯ୍ୟକାରୀ କରିବା ପାଇଁ ଅର୍ଥ ଯୋଗାଇଥ୍‌ବା ସରକାରଙ୍କୁ ଧନ୍ଯ ବୋଲି 
କହିବାକୁ ହେବ । ଆଦିବାସୀମାନେ ମଧ୍ଯ ଏଇ ସେବା ପାଇବାକୁ ଜନ୍ମ ନେଇଥୁବାରୁ ନିଜକୁ 
ନିଶ୍ଚିତ ଧନ୍ୟ ମନେ କରୁଥିବେ | ବାଗ୍ଚମା ଗାଆଁର ଗ୍ରାମାବସୀମାନେ କର୍ପୋରେଟ୍‌ କର୍ମୀଙ୍କ 
କଥା କୁଆଡ଼େ ମାନିଛନ୍ତି । ପାଇଖାନା ବ୍ଯବହାର କରି ସେମାନେ ସାର୍ଟିଫିକେଟ୍‌ ପାଇଲା 
ପରେ ପାଇଖାନା ତିଆରି କରିବାର ପାରିଶ୍ରମିକ ମିଳିବ ସେମାନଙ୍କୁ । ପାଇଖାନା ବ୍ୟବହାର 
ନକଲେ ସେମାନେ କୁଆଡ଼େ କଳା ତାଲିକାଭୁକ୍ତ ହେବେ ଓ ଅନ୍ୟାନ୍ୟ ସେବାରୁ ୍ବଂତ 
ହେବେ । 

ଓଡ଼ିଶାର ଆଦିବାସୀ ଓ ଆନ୍ଧୁର ଆଦିବାସୀମାନଙ୍କୁ ସବୁବେଳେ ତୁଳନା କରିବାକୁ ପଡ଼ିବ 
ଆମ ସମସ୍ତଙ୍କୁ । ସରକାରଙ୍କୁ ସ୍ବେଚ୍ଛାସେବୀ ସଂଗଠନମାନଙ୍କୁ ଓ ରାଜନୈତିକ ଦଳମାନଙ୍କ | 
ଆନ୍ଧୁରେ ଆଦିବାସୀ ସାମଗ୍ରିକ ଭାବେ ଓଡ଼ିଶାର ଆଦିବାସୀଠାରୁ ଉନ୍ନତମାନର ଜୀବନ ଯାପନ 
କରୁଛି ତାହା ଏପରି କାହିଁକି ବୋଲି ପ୍ରଶ୍ନ କରିବାକୁ ହେବ । ଆନ୍ଧ୍ରରେ ସମନ୍ବିତ ଆଦିବାସୀ 
ବିକାଶ କାର୍ଯ୍ୟକ୍ରମର ସଫଳତା ପଛରେ ଏକ ମାନସିକତା ଓ ରାଜନୈତିକ ଅଙ୍ଗୀକାରବଵଦ୍ଧତା 
ରହିଛି ନିଶ୍ଚିତ । ଆନ୍ଧୁରେ ଆଦିବାସୀ କୌଣସି ନା କୌଣସି ସାମାଜିକ ଆନ୍ଦୋଳନ ସହ 
ସାମିଲ ହୋଇଛି ଓ ପ୍ରଶାସନ ଉପରେ ଚାପ ପକାଇଛି । ସେଥିପାଇଁ ସମସ୍ତେ ଜାଗ୍ରତ ଓ 
ସମ୍ବେଦନଶୀଳ । କିନ୍ତୁ ଓଡ଼ିଶାରେ ଆଦିବାସୀମାନଙ୍କୁ ଶୋଷଣ ଓ ଅତ୍ଯାଗ୍ାର କରିବାର 
ମାନସିକତାକୁ ଅନେକ ଯଥାର୍ଥ ବୋଲି କହି ଆସିଛନ୍ତି । ଆଦିବାସୀକୁ ମୂର୍ଖ ଓ ନିର୍ବୃଦ୍ଧିଆ 
ବୋଲି କୂହାଯାଇଛି । ଏଇଥ୍‌ପାଇଁ ଆଦିବାସୀମାନଙ୍କୁ ପାରାମର୍ଶ ନକରି ସରକାର, ସ୍ବେଛାସେବୀ 
ସଂଗଠନ ଓ କର୍ପୋରେଟମାନେ ଯୋଜନା କରିଆସୁଛନ୍ତି ଓ ତାହାକୁ ମଧ୍ଯ ରୂପାୟିତ କରି 
ଆସୁଛନ୍ତି । ବାଗ୍ଚମା ଗାଆଁର ପରିମଳ ଯୋଜନା ଏହାର ଅନ୍ୟ ଏକ ଦୃଷ୍ଟାନ୍ତ ବୋଲି ସ୍ଵୀକାର 
କରିବାକୁ ହେବ । ଏ କାର୍ଯ୍ୟକ୍ରମର ଭବିଷ୍ୟତ କ'ଣ ତାହା ମଧ୍ଯ କଳ୍ପନା କରିବାକୁ ମୁହୂର୍ଭକ 
ସମୟ ଲାଗିବ ନାହିଁ । 

କିନ୍ତୁ ଏସବୁ ଆଉ ଚଳିବ ନାହିଁ । ଅର୍ଥାତ୍‌ ଏ ଢାଞ୍ଚା ଯୋଜନା ପ୍ରକ୍ରିୟା ଓ ଅଣଆଦିବାସୀଙ୍କ 
ସ୍ଵାର୍ଥନ୍ଵେଷୀ ମାନସିକତା ଆଦିବାସୀମାନଙ୍କ ପାଇଁ କେବେହେଲେ ଯଥାର୍ଥ ନୁହେଁ । କଦାପି 

ଏହି ପ୍ରକାରର ଗତି ଦ୍ଵାରା ପ୍ରଗତି ସମ୍ଭବ ନୂହେଁ । ଆଦିବାସୀ ଅଞ୍ଚଳର ଅସଲ ବିକାଶ ଆଦିବାସୀଙ୍କ 
ହାତରେ | ସେମାନଙ୍କ ପାଇଁ କୃଷି ଓ ବୃକ୍ଷରୋପଣ ମୁଖ୍ୟ କାର୍ଯ୍ୟକ୍ରମ କି ପରିମଳ ଯୋଜନା 
ପ୍ରାଥମିକ ତାହା ନିଷ୍ପରି କରିବାକୁ ଆଦିବାସୀମାନଙ୍କୁ ପ୍ରଥମେ ସୁଯୋଗ ଦେବାକୁ ହେବ । 
ସମ୍ଭବତଃ ବିକାଶର ସଂଜ୍ଞା ନିରୂପଣ କରିବାକୁ ସେମାନଙ୍କୁ ପ୍ରୋତ୍ସାହିତ କରିବାର ତପ୍ପରତାକୁ 
ଉପଲବ୍‌ଧ କରିବାକୁ ହେବ । ଆଦିବାସୀଙ୍କୁ କର୍ପୋରେଟ୍‌ମାନଙ୍କର ଶିକାର ନ ହେବାକୁ 
ସବୁପ୍ରକାର ସତର୍କତା ଅବଲମ୍ବନ କରିବାକୁ ହେବ । ମୁଁ ଦୃଢ଼ ସ୍ଵରରେ କହିପାରେ ଯେ 
ବାଗ୍ଚମା ଗାଁ ଭଳି ସବୁ ଆଦିବାସୀ ଗାଁରେ ପରିମଳ ପ୍ରଥମ ସମସ୍ୟା ନୁହେଁ । ସମସ୍ୟାମାନଙ୍କ 
ତାଲିକାରେ ଏହା ଅନେକ ନିମ୍ନରେ । ଅସଲ ସମସ୍ୟା କ”ଣ ତାହା ଯୋଜନା କମିଶନର 
ବିଶେଷଜ୍ଞମାନେ ନିର୍ବାରଣ କରିପାରିବେ ନାହିଁ । ଆଦିବାସୀ ଗାଁମାନଙ୍କୁ ଅଣଆଦିବାସୀ ଗାଁରେ 
ପରିଣତ କରିବାର ଅପଚେଷ୍ଟାରୁ ବଞ୍ଚିତ କରିବାକୁ ହେବ | ଆବଶ୍ଯକ ପଡ଼ିଲେ ସେମାନଙ୍କ 
ପାଇଁ ଆର୍ଥକ ଓ ରାଜନୈତିକ ସ୍ଵାଧୀନତା ନିଶ୍ଚିତ କରିବାକୁ ହେବ | ସେମାନଙ୍କୁ ନିଜ ବିକାଶର 
ରାସ୍ତା ନିର୍ମାଣ କରିବାର ଅଧ୍ବକାର ଦେବାକୁ ହେବ । ଅଣଆଦିବାସୀମାନେ ଆଦିବାସୀମାନଙ୍କୁ 
ନିୟନ୍ତରଣରେ ରଖିବାର ସମସ୍ତ ଚକ୍ରାନ୍ତ ପଣ୍ଡ କରିବାକୁ ହେବ | ଆଦିବାସୀକୁ ନିଜର ଦାୟିତ୍ବ, 
କର୍ରବ୍ୟ ଓ ଅଧ୍ୟକାର ସବୁ ଆପଣାର କରିବାକୁ ହେବ | ଆଦିବାସୀକୁ ନିଜର ପରିଚୟ ଜାହିର 
କରିବାକୁ ହେବ | ଅଣଆଦିବାସୀମାନଙ୍କର ଅହମିକା ହ୍ରାସ ପାଇଲେ ଆଦିବାସୀ ଉପରକୁ 
ଉଠିବେ । ଅସଲ ମିତ୍ର ଓ ଅସଲ ଶତ କିଏ ତାହା ବୁଝିବାକୁ ସୁଯୋଗ ସୃଷ୍ଟି କରିବାକୁ ହେବ | 
ସରକାର ହୁଅନ୍ତୁ କି ମାଓବାଦୀ ହୁଅନ୍ତୁ ଯଦି ଆଦିବାସୀମାନଙ୍କର ଅସଲ ବିକାଶ ଗହୁଁଥାଆନ୍ତି 
ତାହାହେଲେ ସେମାନଙ୍କର ଦୃଷ୍ଟିକୋଣ ବଦଳାଇବାକୁ ହେବ | ଆଦିବାସୀ ଆପଣାର ଧରିତ୍ରୀରେ 
ଛିଡ଼ା ହେବାକୁ ଚାହୁଁଛି ଓ ସବୁକିଛିକୁ ଆପଣାର କରିବାକୁ ରହୁଛି । ତାଙ୍କୁ ସୁଯୋଗ ମିଳୁ 
ଏବେ ଓ ସବୁଦିନେ | 


YY. 
ପର୍ଯ୍ୟବେକ୍ଷକ 
ତା. ୩/୬/୨୦୧୦ 

ଗ୍ରାମ୍ଯ ଜୀବନ: ସୁଖର ଅବା ଦୁଃଖର 


ଏବେ ଜଣେ ବନ୍ଧୁ ଯିଏ କି ରାଜନୈତିକ ରଣାଙ୍ଗନକୁ ଓହ୍ଲାଇଛନ୍ତି, କହୁଥିଲେ ଯେ 
ପୃଥଵବୀରେ ଚମକ୍ରାର ବିକାଶର ଉଦାହରଣ ହେଉଛି ସିଙ୍ଗାପୁର, ଦକ୍ଷିଣ କୋରିଆ ଓ ତାଇୱାନ୍‌ ! 
ଏସବୁ ଦେଶରେ ଦୃଢ଼ ନେତୃତ୍ବ ବଳରେ ଅସମ୍ଭବକୁ ସମ୍ଭବ କରାଯାଇଛି । ଆମ ଦେଶରେ 
ଓ ଆମ ରାଜ୍ୟରେ କାହିଁକି ହେଉ ନାହିଁ ? ନେଦୃତ୍‌ ବଦଳିଲେ ସବୁ କିଛି ହେବ । ଯଦି ଏ 
ଦେଶର ପ୍ରଧାନମନ୍ତ୍ରୀ ବା ଆମ ରାଜ୍ଯର ମୁଖ୍ୟମନ୍ତ୍ରୀ ଠିକ୍‌ ବ୍ୟକ୍ତ ହୋଇଥାଆନ୍ତେ ଓ 
ରାଜନୈତିକ ଦିଗ୍ବଳୟରେ ଉଜ୍ଵଳ ତାରକା ହୋଇଥାଆନ୍ତେ ସେମାନେ ଆମ ଦେଶକୁ ବି 
“ଏସିଆନ୍‌ ଟାଇଗର” କରି ଦିଅନ୍ତେ । ଏକଥା କହିବାର ତାପ୍ୂର୍ଯ୍ୟ ହେଉଛି ଯେ ତାଙ୍କ ଭଳି 
ବ୍ୟକ୍ତି ଶାସନଗାଦିରେ ବସିଥାଆନ୍ତେ ତେବେ ସବୁକିଛି ବିକାଶ ଓ ପରିବର୍ରନର ସଫଳତା 
ଆଣିପାରନ୍ତେ ! ଆର୍ଥକ ମାନବୃଦି ସହ ସାମାଜିକ ଓ ରାଜନୈତିକ ମାନ ମଧ୍ଯ ବଢ଼ାନ୍ତେ | 
ଏଇ ବନ୍ଧୁଜଣଙ୍କର ମଧ୍ଯବର୍ଗୀୟ ଚିନ୍ତା ଆମ ସମସ୍ତଙ୍କ ଭିତରେ ବିଭିନ୍ନ ଢଙ୍ଗରେ ଲୁକ୍କାୟିତ 
ହୋଇରହିଛି । ସମୟ ସୁଯୋଗ ଦେଖି ତାହା ଆମମାନଙ୍କ ମୁଖରୁ ନିର୍ଗତ ହେଉଛି । ଗ୍ରାମର 
ସହରୀକରଣ ନିଶା ଆଜି ସମସ୍ତଙ୍କୁ ଘାରିଛି | ଗ୍ରାମ୍ୟ ଜୀବନ ଉପରେ ଅନେକ ଗଭୀରତା ଓ 
ଅନ୍ତରଙ୍ଗତାର ସହ ଲେଖିଥୁବା ଓଡ଼ିଶାର ତିନିଜଣ ଶ୍ରେଷ୍ଠ ଗଦ୍ୟ ଲେଖକ ହେଉଛନ୍ତି ସ୍ଵର୍ଗତ 
ଶ୍ରୀଯୁକ୍ତ ଗୋପୀ ମହାନ୍ତି, ସ୍ବର୍ଗତ ଶ୍ରୀଯୁକ୍ତ ସୁରେନ୍ଦ୍ର ମହାନ୍ତି ଓ ସ୍ଵର୍ଗତ ଶ୍ରୀ ହରେକୃଷ୍ଣ ମହତାବ | 
ଶ୍ରୀଯୁକ୍ତ ଗୋପୀ ମହାନ୍ତିଙ୍କ ମାଟି ମଟାଳ ” ଓ ‘ଅମୃତର ସନ୍ତାନ , ସୁରେନ୍ଦ୍ର ମହାନ୍ତିଙ୍କ ' ଅନ୍ଧ 
ଦିଗନ୍ତ” ଏବଂ ଶ୍ରୀ ମହତାବଙ୍କ ' ଗାଁ ମଜଲିସ୍‌ ? ଓଡ଼ିଆ ସାହିତ୍ୟର ଅମର କୃତି । ସେମାନେ 
ଯଦି ଆଜି ବଞ୍ଚିଥାଆନ୍ତେ, ସେମାନଙ୍କୁ ମୁଁ ଆମନ୍ତ୍ରଣ କରିଥାଆନ୍ତି କାଶୀପୁରର ଟିକିରି ଗାଁକୁ । 
ଅନୁରୋଧ କରିଥାଆନ୍ତି ଏ ଗାଁର ସାମ୍ପତିକ ସ୍ମିତିକୁ ବର୍ଣନା କରିବା ପାଇଁ | ଏବେ କ୍ରମବର୍ବିଷୁ 
ସହରୀକରଣର ଆବର୍ରଭରେ ପଢ଼ିଯାଇଥ୍‌ବା ଟିକିରିକୁ ଗାଁ କହିବା କେତେଦୂର ଯୁକ୍ତିଯୁକ୍ତ 
ତାହା ଏକ ପ୍ରଶ୍ନବାଚକ ଚିହ୍ନ । ଅଶୀଦଶକରେ କାଶୀପୁର ଆସିବା ଦିନଠାରୁ ଟିକିରି ଗାଁକୁ 
ମୁଁ ଦୀର୍ଘ ୩୦ ବର୍ଷଧରି ଦେଖି ଆସୁଛି । ରାୟଗଡ଼ା-କାଶୀପୁର ରାସ୍ତାର ଡୁଡ଼ୁକା ବାହାଲ୍‌ ଗାଁ 
ପୂର୍ବରୁ ଟିକିରି ପାଇଁ ରାସ୍ତା ଡାହାଣକୁ ବାହାରିଛି । ସେ ରାସ୍ତା ଆବଡାଖାବଡ଼ା ଥଲା ସତ 
କିନ୍ତୁ ରାୟଗଡ଼ାରୁ କାଶୀପୁର ଆସୁଥୁ୍‌ବା ବସ୍‌ଟି ସେଠାରେ ଅନେକ ସମୟ ଧରି ଅଟକୁ 
ଥୁଲା | ଶୂକରବାର ହାଟଦିନ ଅନେକ ଭିଡ଼ । ଟିକିରି ବଜାର ଦେଇ ରାସ୍ତା ଲାଗିଛି 

କୂଚେଇପଦର, ବାଙ୍କାମ୍[ପ ଓ ପୋଡାପୋଡି ପଞ୍ଚାୟତକୁ । ଶୁକ୍ରବାର ବଜାର ଦିନ ସବୁଲୋକଙ୍କ 
ଭେଟଭାଟ ସେଠି ହୂଏ । ଗ୍ରାମପଞ୍ଚାୟତ ଅଫିସ, ଲ୍ଯାମ୍୍‌ ଅଫିସ, ଗ୍ରାମ୍ୟ ବ୍ୟାଙ୍କ, ସ୍ବାସ୍ଥ୍ୟ 
ବିଭାଗର ତିସ୍ପେନ୍‌ସାରି, ମାଇନର ସଲ, ରେଭିନ୍ୟୁ ଆର.ଆଇ. ଅଫିସ ଟିକିରିର ଗୁରୁତ୍‌ 
ବଢ଼ାଇଥାଏ । କାଶୀପୁର ରାଜାଙ୍କ ଅନ୍ୟତମ ରାଣୀ ଟିକିରିରେ ବସବାସ କରୁଥାଆନ୍ତି ଓ 
ତାଙ୍କ ଇଙ୍ଗିତରେ ଯାନିଯାତ୍ରା ଓ ପୂଜାପାଠ ସବୁ ହେଉଥାଏ ସେଇଠି | ଟିକିରି ଗାଁର ଆଦିବାସୀ 
ଖେଡିଆ ସାହି, ହରିଜନ ସାହି, ସାହୁକାରମାନଙ୍କ ସାହି ସବୁ ଅଲଗା ଅଲଗା ଥଲେ ବି 
ଗାଁର ଅବସ୍ଥିତି ଅବିଚିନ୍ନ ରହିଥାଏ । ଗାଁରେ ଜଣେ ମାରୁଆଡି ଆସି ଦୋକାନ ଖୋଲିଥାଏ । 
ସରକାରୀ କର୍ମଚାରୀମାନେ ମଧ୍ଯ ଲୁଗାଛପା ବେପାରରେ ଲାଗିଥାଆନ୍ତି । ଆଦିବାସୀ ଓ 
ହରିଜନଙ୍କ ପାଇଁ, ସେ ଅଞ୍ଚଳରେ ମହାଜନୀ ରଣ କାରବାର ବେଶ୍‌ ଲାଭପ୍ରଦ ହୋଇଥାଏ | 
ଗ୍ରାମ୍ୟ ବ୍ୟାଙ୍କ ଖୋଲାଯାଇଥଲେ ମଧ୍ଯ ସାହୁକାରୀ ରଣର ଦାଉ କମୁ ନଥାଏ । ଟିକିରି ଗାଁର 
ମୁଖିଆମାନେ ବ୍ୟାଙ୍କ ପାଖରେ ଟହଲ ମାରୁଥିବାର ସବୁବେଳେ ଲକ୍ଷ୍ୟ କରି ହୁଏ | 
ଟିକିରି ଗାଁକୁ ଆସିବାକୁ ସବୁବେଳେ ନିମନ୍ତ୍ରଣ ମିଳୁଥଲା ମୋତେ । ସେଠାକାର 
ବ୍ୟାଙ୍କ ମ୍ୟାନେଜର, ଡାକ୍ତର, ପଞ୍ଚାୟତର କର୍ମକର୍ଭା ଓ ଶିକ୍ଷକ କେତେଜଣଙ୍କ ସହ ବନ୍ଧୁତା 
ସ୍ଥାପନ ହୋଇଥୁଲା । ସେମାନଙ୍କଠାରୁ କାଶୀପୁର ଓ ଟିକିରି ଭିତରେ ତିକ୍ତମଧୁର ସମ୍ପର୍କର 
ଅନେକ ଅଧାୟ ଜାଣିବାକୁ ମିଳିଥୂଲା । କାଶୀପୁର କହିଲେ ସେତେବେଳେ ଗୋଟିଏ 
ବ୍ଲକ, ଗୋଟିଏ ତହସିଲ୍‌, ଗୋଟିଏ ଥାନା, ଗୋଟଏ ଡାକ୍ତରଖାନାକୁ ହିଁ ବୁଝାଉଥୁଲା | 
କାଶୀପୁରର ରାଜନୈତିକ ନେତୃତ୍ବ ସେଠାରେ ହିଁ କେନ୍ଦ୍ରୀଭୂତ ହୋଇଥଲା | ଟିକିରିର ସାନ 
ସାନ ନେତାମାନେ ଯଦିଓ ସେମାନଙ୍କ ସ୍ତରରେ ଖୁବ୍‌ ପ୍ରଭାବଶାଳୀ ଥୁଲେ, ସେମାନେ 
କିନ୍ତୁ କାଶୀପୁରର ଦୁର୍ଗ ଭିତରକୁ ପ୍ରବେଶ କରିପାରୁ ନଥିଲେ । ମୁଣ୍ଡ ନୂଆଇଁବାକୁ ପଡୁଥିଲା 
ସେମାନଙ୍କୁ । କାଶୀପୁରର ବିଧାୟକଙ୍କ ମୁଖ୍ୟ ରାଜନୈତିକ କାର୍ଯ୍ୟାଳୟ ଟିକିରିଠାରେ 
ଅବସ୍ଥିତ ଥଲା | ଅଣଆଦିବାସୀ ନେତାମାନେ ତାଙ୍କୁ କିନ୍ତୁ କାଶୀପୁରରେ ପାଦ ପକାଇବାକୁ 
ଦେଉନଥୁୂଲେ | ସତକଥା କହିବାକୁ ଗଲେ ଟିକିରି କାଶୀପୁରର ଏକ ଉପନିବେଶ ଥୁଲା 
ସବୁ ଦୃଷ୍ଟିରୁ । କିନ୍ତୁ ନବେ ଦଶକରେ ଏସବୁ ବଦଳିବାରେ ଲାଗିଲା ଓ ଟିକିରିର ସ୍ଵତନ୍ତ୍ର 
ଅବସ୍ଥିତି ଓ ଗୁରୁତ୍ଵପୂର୍ଣ ପୃଷ୍ଠଭୂମି ସବୁ ଅନୁଭବ କରାଗଲା । ଟିକିରିକୁ ଛୁଇଁ କୋରାପୁଟ- 
ରାୟଗଡ଼ା ରେଲ୍‌ଲାଇନ୍‌ ତିଆରି ଆରମ୍ଭ ହୋଇଗଲା ଓ ଟିକିରି ଷ୍ଟେସନ୍‌ ହିଁ ପ୍ରାୟ ସାରା 
କାଶୀପୁରର ମୁଖ୍ଯ ଦ୍ଵାର ହେବାକୁ ବସିଲା । ଟିକିରି ଷ୍ଟେସନ୍‌କୁ କେନ୍ଦ୍ରବିନ୍ଦୁ କରାଯିବା 
ପଛରେ ଏକମାତ୍ର କାରଣ ଥଲା ଯେ ଏହା ବକ୍ସାଇଟ୍‌ ଗଛିତ ଥବା ବାଫଲିମାଳି, 
କୋଡିଙ୍ଗାମାଳି, ଶାଶୁବୋହୂମାଳି ଆଦି ପର୍ବ ତମାନଙ୍କୁ ପ୍ରବେଶ କରିବାର ରାସ୍ତା ଉନ୍ମୋଚିତ 
କରିଥଲା | ସର୍ଭେ କରିବାକୁ ଆସୁଥୁବା ଖଣିକମ୍ପାନୀଙ୍କ ପାଇଁ ରେଳଷ୍ଟେସନ୍‌ ଏକ ଗୁରୁତ୍ବ ପୂର୍ଣ 
ଭିଭିଭୂମି ହୋଇସାରିଥୁଲା | ଦେଶୀ ବିଦେଶୀ କମ୍ପାନୀମାନେ ଆସି ଟିକିରିରେ କ୍ୟାମ୍‌ ଆରମ୍ଭ 
କରି ବାକ୍ଷଣି ସାରା ଅଞ୍ଚଳରେ ଚହଳ ପଡ଼ିଗଲା ଯେ ବକସାଇଟ୍‌ ଖଣି ଖୋଳାଯିବ ଓ 

ଆଲୁମିନା ରିଫାଇନେରୀ ମଧ୍ଯ ପ୍ରତିଷ୍ଠା କରାଯିବ । ସର୍ଭେ କାମ ଚାଲିଲା ଓ ନୂଆ ନୂଆ 
ଲୋକଙ୍କ ଆଗମନ ବଢ଼ିବାରେ ଲାଗିଲା । କମ୍ପାନୀ ପ୍ରତିଷ୍ଠା ହେଲେ କ”ଣ ଲାଭ ହେବ 
ସେଥୂଲାଗି ଟିକିରିର ନେତୃବୃନ୍ଦ ବେଶି ଉତ୍ସାହିତ ହୋଇଥୂଲେ । କିଏ କମ୍ପାନୀ 
କର୍ମଚାରୀମାନଙ୍କୁ ନିଜ ଘରେ ଭଡ଼ା ଦେଇ ରଖାଇଲା ତ ଆଉ କିଏ କମ୍ପାନୀରେ ପ୍ରତ୍ୟକ୍ଷ 
ଭାବେ ଚାକିରୀ କଲା । ନେତାମାନେ କମ୍ପାନୀ ପ୍ରତିଷ୍ଠା ହେଲେ ଦୋକାନ ବଜାର ଖୋଲିବ, 
ରାସ୍ତାଘାଟ ତିଆରି ହେବ, ସ୍ୁଲ-କଲେଜ ଏବଂ ଡାକ୍ତରଖାନା ଖୋଲିବା ସଙ୍ଗେ ସଙ୍ଗେ 
ବହୁ ଲୋକଙ୍କୁ ଗାକିରୀ ମିଳିବ ବୋଲି ଚାରିଆଡେ କହି ବୁଲିଲେ । କମ୍ପାନୀ ବିରୋଧରେ 
ଯେଉଁ ସ୍ବର ଉଠୁଥିଲା ତାହାକୁ ଦବାଇବା ପାଇ ଏହି ପ୍ରଭାବଶାଳୀ ନେତାମାନେ ମୁଖ୍ଯ 
ଭୂମିକା ଗ୍ରହଣ କରିଥୁଲେ | କମ୍ପାନୀମାନଙ୍କଠାରୁ ମୋଟା ଅଙ୍କ ପାଇ ସେମାନେ କମ୍ପାନୀର 
ଦଲାଲ୍‌ ହେବାକୁ ବେଶୀ ସମୟ ଲାଗିନଥୁୂଲା । କମ୍ପାନୀର କାମ ପାଇଁ ଦରକାର ହେଉଥିଲା 
ଛୋଟ ଛୋଟ କଣ୍ଟାକ୍ଟର ଓ ଠିକାଦାର ! ସ୍ଥାନୀୟ ନେତା ଓ ବ୍ଯବସାୟୀ ଗୋଷ୍ଠୀ ଏହାର 
ଲାଭ ବିଶେଷ ଭାବେ ଉଠାଇଲେ | ଯେତେବେଳେ ଜଣାପଡ଼ିଲା ଯେ ଟିକିରିର ଗୋଟିଏ 
ପାର୍ଶ୍ଵରେ ଉତ୍କଳ ଆଲୁମିନା ଓ ଅନ୍ୟପାର୍ଶ୍ଵରେ ଆଦିତ୍ଯ ଆଲୁମିନିୟମ ନାମରେ ଦୁଇଟି 
ସମଧର୍ମୀ ବିରଳା କମ୍ପାନୀ ପ୍ରତିଷ୍ଠା କରାଯିବ, ସେ ଅଞ୍ଚଳରେ ଜମି ଉପରେ ବାହାର ଲୋକଙ୍କ 
ଆଖି ପଡିଥୂଲା । ଏଇଥୁରୁ ଆରମ୍ଭ ହେଲା ଟିକିରିର ସର୍ବଦିଗରେ ସମ୍ଭସାରଣ । ଦୋକାନ 
ବଜାର ନୂଆ ନୂଆ ଢଙ୍ଗରେ ବସିଲା । କାଶୀପୁରରେ ମାଇନିଂ ବିପକ୍ଷବାଦୀ ଓ 
ସପକ୍ଷବାଦୀମାନଙ୍କ ଭିତରେ ହିଂସାମୂକ ଲଢ଼େଇ ଗଚାଲିବାରୁ ନୂଆ ହୋଇ ପୋଲିସ୍‌ ଥାନା 
ଖୋଲିଲା | ଟିକିରିରେ ମାଇନିଂ କମ୍ପାନୀର ପଇସାରେ ହାଇସ୍କୁଲ, କଲେଚ୍ଚ ମଧ୍ଯ ପ୍ରତିଷ୍ଠା 
ହେଲା | ଟିକିରିରେ ସହରର ହାୱା ବହିବା ଆରମ୍ଭ ହେଲା | ଆଦିବାସୀର ତ ଜମିଗଲା ସେ 
ଅଞ୍ଚଳରୁ, କିନୁ ଆଦିବାସୀର ପରିଚୟ ସେ ଅଞ୍ଚଳରୁ ବଦଳିଗଲା । ଆଦିବାସୀ ସେ ଅଞ୍ଚଳରେ 
ଆଉ ଚାଷ ନକରି କମ୍ପାନୀ ପାଖରେ ଅଥବା ଠିକାଦାର ପାଖରେ କୁଲିଭୁତି କରିବା ପାଇଁ 
ନତମସ୍ତକ ହୋଇ ଠିଆହେଲା | ଟିକିରିରେ ଅଣଆଦିବାସୀ ଓ ସହରିଆ ଲୋକଙ୍କ ସଂଖ୍ୟା 
ଦୁଇହଜାର ମସିହା ବେଳକୁ ବେଶ୍‌ ବଢ଼ିଗଲା । କ୍ରିକେଟ୍‌ ଖେଳ ସେଠାରେ ଆରମ୍ଭ ହେଲା 
ଓ ପରବର୍ରୀ ବର୍ଷମାନଙ୍କରେ କ୍ରିକେଟ୍‌ ଟୁର୍ଣ୍ାମେଣ୍ଟର ଆୟୋଜନ କରାଗଲା | ଟିକିରି ମଧ୍ଯ 
ଦେଇ ଯାଉଥିବା ରାସ୍ତା ଧୂଳି-ଧୂସରିତ ହୋଇଗଲା । ଦୋକାନବଜାର ଓ କୋଠାବାଡ଼ି 
ତିଆରି ସହିତ ବେପାର ମଧ୍ଯ ବଢ଼ିଲା ! ରାସ୍ତା ଉପରେ ଏତେ ସଂଖ୍ୟାରେ ଗାଡିମଟର 
ଚାଲିଲା ଯେ ମୁକ୍ତଭାବେ ଚଳପ୍ରଚଳ ହେବା କଷ୍ଟକର ହୋଇପଡିଲା । ଟିକିରି ଗାଁର ମାନଚିତ୍ର 
ବଦଳିଗଲା ସବୁକ୍ଷେତ୍ରରେ | ଟିକିରିର ଗ୍ରାମ୍ୟ ପରିବେଶ ସବୁଦିନ ପାଇଁ ମରିଗଲା | 
ଏବେ ମଧ୍ଯ ଟିକିରି ବାଟ ଦେଇ ଗଲାବେଳେ ମୁଁ ଦଣ୍ଡକ ପାଇଁ ଅଟକିଯାଏ ସେଠାରେ 
ଓ ଚିହ୍ନା ମୁହଁମାନଙ୍କୁ ଖୋଜିବାକୁ ପ୍ରୟାସକରେ | ସବୁକିଛି ଅଜଣା ଓ ଅପରିଟିତ ଜଣାପଡେ | 
ଗାଁର ଯେଉଁ ମାଆବାପାମାନେ ସକାଳୁ ସକାଳୁ ଟାଙ୍ଗିଆ କୂତୁକି ଧରି ଡଙ୍ଗର ପାହାଡକୁ 
ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ : ୧୩୯ 

ଯାଉଥିଲେ ସେମାନେ ଆଉ ଦେଖାଯାଉ ନାହାନ୍ତି | କେହି କେହି ହାତରେ ଟିଫିନ୍‌ କ୍ୟାରିଅର୍‌ 
ଧରି କମ୍ପାନୀ ଅଫିସ ଆଡ଼କୁ ମୁହାଁଉଛଚ୍ତି । ସନ୍ଧ୍ୟାବେଳେ ଟିକିରିସାରା ମଦର ବନ୍ୟା ଛୁଟୁଛି 
- ଦେଶୀ ବିଦେଶୀ ମଦର ଅନେକ ଦୋକାନ ଖୋଲିଛି ଏ ଭିତରେ । ସହରର ସବୁ 
ଫନ୍ଦିଫିକର ଓ ସାଜସଜାର ଭିଡ଼ ଜମିଛି ସେଠାରେ | ଟିକିରିକୁ ସହର ପରି ଗଢ଼ି ତୋଳିବାକୁ 
ସମସ୍ତେ କହୁଛନ୍ତି । କାଶୀପୁରର ଟିକିରି ହେଉଛି ରତ୍ନ । ଏହାର ପ୍ରଭାବ ଆଖପାଖ ଗାଁରେ 
ପଡ଼ିଛି । ଏବେ ନିକଟସ୍ପ ଗାଁ ପାନବନ୍ଧରେ ଜ୍ଵର ରୋଗବ୍ୟାଧ୍ବରେ ଅନେକ ଜଣ ମରିଛନ୍ତି 
ଗତବର୍ଷମାନଙ୍କରେ ବିଲାମାଳ ଗାଁରେ ଝାଡାବାନ୍ତି ରୋଗ ବ୍ୟାପୀ ଅନେକ ବ୍ୟକ୍ତି ମରିଛନ୍ତି | 
ଟିକିରି ଆାନାକୁ ଶହ ଶହ କେସ୍‌ ଆସୁଛି ବିଭିନ୍ନ ହିଂସାତ୍ଵକ ଘଟଣା ପାଇଁ । ଟିକିରିର 
ରାଜନୀତି, ଅର୍ଥନୀତି ଓ ସାମାଜିକ ସମୀକରଣ ଏବେ ନିଶ୍ପଭ୍ି କରୁଛନ୍ତି ଖଣିକ ମ୍ଚାନୀମାନେ | 
ଦିନ ଥଲା ଟିକିରି ଅଞ୍ଚଳରେ ରାଣୀକୁ ମୁଖ୍ୟ ବୋଲି ବିଗାର କରୁଥିଲେ ଓ ସରପଞ୍ଚର କଥା 
ରଖୁଥିଲେ | ଏବେ କମ୍ପାନୀ ମୁଖ୍ୟ ସବୁକିଛି । ଦୁଇଟି ବୃହତ୍‌ ଖଣି କମ୍ପାନୀ ସେଠାରେ 
ଯେତେବେଳେ କାର୍ଯ୍ୟକ୍ଷମ ହେବେ, ସମ୍ଭବତଃ ଟିକିରିର ପରିଚୟ ଆହୁରି ସ୍ଵତନ୍ତ୍ର ହୋଇଯିବ 
ଓ ସେତେବେଳର ସୁଖଦୂୁଃଖର ସଂଜ୍ଞା ମଧ୍ୟ ଆମୂଳଚୂଳ ବଦଳି ଯାଇଥବ | ଟିକିରିକୁ ସିଙ୍ଗାପୁର 
ବା ଦକ୍ଷିଣକୋରିଆ ନଚେତ୍‌ ଶିହାୟନର ଆବର୍ଭରେ ପଡିଯାଇଥବା ଯେକୌଣସି ସହର 
ସହ ତୁଳନା କରିବାକୁ ଆମର ନେତାମାନେ ପଛଘୁଞ୍ଚା ଦେବେ ନାହିଁ । କିନ୍ତୁ ଟିକିରି ଅସଲ 
ମଣିଷମାନଙ୍କ ବଦଳରେ ପରବର୍ରୀ ସମୟରେ ମାଫିଆମାନଙ୍କର ଇଲାକା ହୋଇଯିବ । 
ଟିକିରିର ହସକାନ୍ଦର ସଂଜ୍ଞା ମଧ୍ୟ ବଦଳିଯିବ । ସେଠାରେ ରହୁଥିବା ମୂଳ ଆଦିବାସୀମାନେ 
ଲୁପ୍ତ ହୋଇଯିବେ ଯେମିତି ଅନ୍ଯ ଆଦିବାସୀ ଅଞ୍ଚଳରେ ଶିଳ୍ପାୟନ ପ୍ରମାଣ କରିସାରିଛି । 


*¢+¢* 
ପର୍ଯ୍ୟବେକ୍ଷକ 
ତା ୧୦/୦୬/୨୦୧୦ 


୧୪୦ | ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ 


Digitized by srujanika@gmail.com 


ଏବେ ବି ଅମୃତର ସନ୍ତାନ ବଞ୍ଚିଛି (କ) 


ଭାରତରେ ଆଦିବାସୀଙ୍କ ସଂଖ୍ୟା ପ୍ରାୟ ଶତକଡ଼ା ୮ଭାଗ । ଓଡ଼ିଶାରେ ଆଦିବାସୀଙ୍କ 
ସଂଖ୍ୟା ଶତକଡ଼ା ୨ ୨ ଭାଗ । ପ୍ରତିବର୍ଷ ଜନଗଣନା ପରେ ପରେ ଆଦିବାସୀ ଓ ବିଶେଷକରି 
ଆଦିମ ଆଦିବାସୀ ବା Primitive Tribal Groups (PTGs) ସଂଖ୍ୟା ହ୍ଲାସ ପାଇଛି 
ବୋଲି ଜଣାପଡିଛି । ଆଦିବାସୀ ଅଧୁଷିତ ଅଞ୍ଚଳରେ ବିକାଶ ପ୍ରକ୍ରିୟା ଠିକଠାକ୍‌ ଗାଲି ନାହିଁ 
ବୋଲି ଏଥରୁ ସ୍ପଷ୍ଟ ଅନୁମାନ କରିହେଉଛି । ଅସଲ କଥା ହେଉଛି ଯେ ଆଦିବାସୀ ଅଞ୍ଚଳର 
ନ୍ୃତତ୍ତ, ସାମାଜିକ, ଅର୍ଥନୈତିକ, ସାଂସ୍କୃତିକ ଓ ରାଜନୈତିକ ବ୍ୟବସ୍ଥା ଓ ବିପର୍ଯ୍ୟୟ ଆଦି 
ଉପରେ ଯଥେଷ୍ଟ କିଛି ଗବେଷଣା ହେଉ ନାହିଁ କି ପୁସ୍ତକ ରଚନା ହେଉନାହିଁ । ବେଳେବେଳେ 
ଭେରିଅର ଏଲ୍‌ୱନ୍‌, ହେମେଣ୍ଡଫ, ବେଲି ଆଦି ପାଶ୍ଚାତ୍ୟ ଦେଶର ଗବେଷକମାନେ ଅପହଞ୍ଚ 
ଆଦିବାସୀ ଅଞ୍ଚଳକୁ ଆସିଛନ୍ତି ଓ ଆଦିବାସୀମାନଙ୍କ ଗହଣରେ ରହି କିଛି କିଛି ବହି ଲେଖିଛନ୍ତି 
ସାମ୍ପତିକ ନୃତତ୍ତ୍ରବିତମାନେ କେବଳ କମ୍ୟୁଟର ଏବଂ ଇଣ୍ଟରନେଟ୍‌ରେ ନିଜକୁ ସୀମିତ କରି 
ରଖିଥବାରୁ ଉତ୍କୃଷ୍ଟ ଓ ଗବେଷଣାମବକ ପୁସ୍ତକ ଲେଖି ପାରୁନାହାନ୍ତି । ଏପରିକି ଖ୍ୟାତି ଅର୍ଚନ 
କରିଥୁବା ଅନ୍ଧପୋଲୋଜିକାଲ୍‌ ସର୍ଭେ ଅଫ୍‌ ରଶ୍ରିଆ ମଧ୍ଯ ଉଲ୍ଲେଖନୀୟ ପ୍ରକାଶନ ସୃଷ୍ଟି କରିପାରୁ 
ନାହିଁ । ଆଦିବାସୀମାନଙ୍କ ଭିତରୁ ଉଚ୍ଚଶିକ୍ଷା ପାଇଥିବା ବ୍ୟକ୍ତିମାନେ ନିଜ ସମାଜ ଓ ସଂସ୍କୃଚିକୁ 
ଭୁଲିଗଲେ କି କ'ଣ ଆପଣାର କଥା ପ୍ରକାଶ କରିବାକୁ ଆଜି ପର୍ଯ୍ୟନ୍ତ ସମର୍ଥ ହୋଇନାହାନ୍ତି | 
ସାହିତ୍ୟ ହେଉ ବା ନୃତତ୍ଵ ହେଉ, ଅଣଆଦିବାସୀମାନେ ହିଁ ଆଦିବାସୀମାନଙ୍କ ମୁଖପାତ୍ର 
ହୋଇଛନ୍ତି । ଏହା ଆଦିବାସୀମାନଙ୍କ ପାଇଁ ତଥା ସାରା ଦେଶ ପାଇଁ ଏକ ଭୟାନକ ସ୍କିତି 
ବୋଲି ମାନିବାକୁ ହେବ । ଆଜି ଆଦିବାସୀ ସମାଜ ଓ ପରିବେଶ ଏକ ସଂଘର୍ଷମୟ ପରିସ୍ଥିତି 
ଦେଇ ଗତି କରୁଛି । ସବୁଆଡ଼େ ହିଂସା, ଦ୍ଵେଷ ଓ ଜନଅସନ୍ତୋଷ । କୋରାପୁଟ ହେଉ କି 
ବସ୍ତର ହେଉ, ଝାଡ଼ଖଣ୍ଡ ହେଉ କି ଝରଗ୍ରାମ ହେଉ, ମଣିପୁର ହେଉ କି ମିଳୋରାମ୍‌ ହେଉ 
ସବୁଆଡ଼େ ରକ୍ତାକ୍ତ ସଂଘର୍ଷ ଏବଂ ସବୁବେଳେ ରାଷ୍ଟ୍ର ପାଇଁ ମୁଣ୍ଡବ୍ୟଥା । ଆଦିବାସୀ ଗାଁମାନଙ୍କୁ 
ଏବେ ନୂତନ ଭାବେ ଆବିଷ୍କାର କରିବାକୁ ସମୟ ଆସିଛି । ପୁରୁଣା ସ୍ଥିତି ଓ ଅବସ୍ଥିତି ଆଉ 
ନାହିଁ । ଆଦିବାସୀ କହିଲେ ସର୍ବନିମ୍ନ ଯାହା କିଛି ବୁଝାଇଥାଏ, ତାହା ଏବେ ବଦଳି ଯାଇଛି | 
ନିୟମଗିରିର ଡଙ୍ଗରିଆ କନ୍ଧ, କନ୍ଧମାଳର କୁଟିଆକନ୍ଧ କୋରାପୁଟର ପରଜା, କେଉଁଝରର 
ଜୁଆଙ୍ଗମାନେ ଏବେ ବିପଦଗ୍ରସ୍ତ ପରିବେଶର ମୁକାବିଲା କିରବାକୁ ବାଧ୍ଯ ହୋଇଛନ୍ତି । କେଉଁଠି 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ । ୧୪୧ 

ଖଣିଖାଦାନ ଖୋଳା ହେଉଛି ତ ଆଉ କେଉଁଠି କାରଖାନା ବସୁଛି । ଏବେ ଜଣେ ବନ୍ଧୁ 
ଡଙ୍ଗରିଆ କନ୍ଧ, କୂଟିଆ କନ୍ଧ ଓ ଜୁଆଙ୍ଗମାନଙ୍କ ଉପରେ ଲେଖାଯାଇଥିବା ବହି Forest 
Tribal of Orissaର ତିନିଟିଯାକ ସିରିଜ୍‌ ପଢ଼ିବା ଉପରେ ଗୁରୁତ୍ଵ ଆରୋପ କରୁଛନ୍ତି । 
କାରଣ ଏହି ତିନିଟି ଆଦିବାସୀ ସମ୍ପଦାୟଙ୍କ ଉପରେ ଏବେ ବିଭିନ୍ନ ପ୍ରକାରର ଆକ୍ରମଣ ଜାରି 
ରହିଛି । ନିୟମଗିରି ପର୍ବତରେ ବସବାସ କରୁଥିବା ଡଙ୍ଗରିଆ କନ୍ଧମାନଙ୍କ ବାସଚ୍ୟୁତ କରି ଓ 
ଜୀବନଜୀବିକାକୁ ଧ୍ଵସ୍ତବିଧ୍ଵସ୍ତ କରି ସେଠାରେ ବକ୍ସାଇଟ୍‌ ଖଣି ଖୋଳାଯିବାକୁ ଓଡ଼ିଶା 
ସରକାର, ଭାରତ ସରକାର ଏପରିକି ସୁପ୍ରିମକୋର୍ଟ ତପ୍ଵର ହୋଇଛନ୍ତି । ବେଦାନ୍ତ ଆଲୁମିନିୟମ 
କମ୍ପାନୀ ନାମକ ଏକ ବିବାଦୀୟ କମ୍ପାନୀକୁ ଠିକା ମିଳିଛି ସତ କିନ୍ତୁ ସ୍ଥାନୀୟ ତଙ୍ଗରିଆ କନ୍ଧଙ୍କ 
ପ୍ରତିବାଦ ଜାତୀୟ ତଥା ଆନ୍ତର୍ଜାତୀୟ ସ୍ତରରେ ବିଶେଷ ଜନମତ ସୃଷ୍ଟି କରିଛି । ନିୟମଗିରି 
ପର୍ବତ ଡଙ୍ଗରିଆମାନଙ୍କର ସର୍ବସ୍ବ । ଏହାର ଲୁଣ୍ଡନ ଅନ୍ୟାୟ ଓ ଅମାନୁଷିକ । ଆଦିବାସୀଙ୍କ 
ବିରୋଧାଭାଷ ଯଥାର୍ଥ | 

ବହି ତିନିଟି ଏତେ ଉଚ୍ଚକୋଟୀର ଯେ ଯିଏ ଆଦିବାସୀଙ୍କୁ ଭଲପାଏ, ସେ ଏସବୁ 
ପଢ଼ିବା କଥା | ବହିମାନଙ୍କରେ ଆଦିବାସୀମାନଙ୍କ ଗାଁ, ଜୀବନ ଓ ଜୀବିକା, ଜଙ୍ଗଲ ଓ 
ପରିବେଶ, ଅର୍ଥନୀତି ଓ ରାଜନୀତି, ଧର୍ମ ଓ ସଂସ୍କୃତି, ଜ୍ଞାନ ଓ ଏତିହ୍ୟ ଆଦିର ସବିଶେଷ 
ବର୍ଶନା କରାଯାଇଛି । ଓଡ଼ିଶାର ତଥା ଦେଶବିଦେଶର କେତେଜଣ ବିଖ୍ୟାତ ନୃତତ୍ତ୍ଵବିତ୍‌ ଏ 
ବହିଗୁଡିକର ସଂକଳନର ଦାୟିତ୍ଵ ବହନ କରିଛନ୍ତି । କେତେଗୁଡିଏ ଫଟୋଚିତ୍ର ମଧ୍ଯ 
ଦିଆଯାଇଛି । ସାମ୍ପୃତିକ ପରିପ୍ରେକ୍ଷୀରେ ବହିଗୁଡିକର ଉପାଦେୟତା ଅସ୍ଵୀକାର କରି ହେବ 
ନାହିଁ । ମୁଁ କିନ୍ତୁ ଗାଁମାନଙ୍କର ଅବସ୍ପିତିକୁ ଗଭୀର ଦୃଷ୍ଟିରେ ଦେଖୁଥୁଲି । ଡଙ୍ଗରିଆମାନେ ନିୟମଗିରି 
ପର୍ବତର ପରିବେଶ ଓ ଅବସ୍ଥିତି ଦେଖି ବସବାସ କରିବାକୁ ଆକର୍ଷିତ ହୋଇଥିଲେ । ଭୀଷଣ 
ବର୍ଷା, ଥଣ୍ଡା ଜଳବାୟୁ, ଅସଂଖ୍ୟ ଜଙ୍ଗଲ ଝରଣା, ଘଞ୍ଚ ଜଙ୍ଗଲ, ବନ୍ଯ ଜୀବଜନ୍ତୁଙ୍କ ବାସସ୍ଥାନ 
ଏହି ଆକର୍ଷଣର ମୁଖ୍ଯ ଉପାଦାନ କହିଲେ ଅତ୍ୟୁକ୍ତି ହେବନାହିଁ । ଜଙ୍ଗଲ ସାରା ବିଭିନ୍ନ 
କିସମର ଫଳ ଗଛ ଭରି ରହିଛି । ଡଙ୍ଗରିଆମାନଙ୍କ ବିଶ୍ଵାସ ଯେ ସେମାନଙ୍କର ମୁଖ୍ୟ ଦେବତା 
' ନିୟମରଜା” ସେମାନଙ୍କ ପାଇଁ ନିୟମଗିରି ସୃଷ୍ଟି କରିଛି । ସେମାନଙ୍କର ଇତିହାସର ଆରମ୍ଭ 
ହେଉଛି ‘ ନିୟମରଜାଂଙ୍କଠାରୁ । ନିୟମଗିରିକୁ ତଙ୍ଗରିଆମାନେ କେବେ ଆସିଲେ ତାହାର 
ହିସାବ କେହି ରଖିନାହିଁ । ଅନେକ ବର୍ଷ ପୂର୍ବେ ନିୟମଗିରିରେ କେହି ରହୁ ନଥିଲେ | ଲାଞ୍ଜିଗଡ଼ 
ଆଡ଼ୁ କନ୍ଧମାନେ ଶିକାର କରିବାକୁ ଆସୁଥିଲେ । କିନ୍ତୁ ଧୀରେ ଧୀରେ “ନିୟମରଜା'ର 
ପ୍ରୋତ୍ସାହନରେ ଡଙ୍ଗରିଆ କନ୍ଧମାନେ ସେଠାରେ ବସତି ସ୍ଥାପନ କରିଥିଲେ । ଧୀରେ ଧୀରେ 
ଅନେକ ପରିବାର ଆସି ନିୟମଗିରି ପର୍ବତ ସାରା ବିଭିନ୍ନ ସ୍ଥାନରେ ଛୋଟ ଛୋଟ ଦଳ ହୋଇ 
ଗାଁ ବସାଇଲେ - ଗୋଲାକାର ବା ଅର୍ଵଗୋଲାକାର ଆକୃତିର ଗାଁ ସବୁ । କ୍ଷେତ କରିବା ପାଇଁ 
ମଞ୍ଚା ଯେମିତି ତିଆରି କରାଯାଏ, ସେଇଭଳି ଘରସବୁ ତିଆରି କରଚ୍ତି ସେମାନେ ! ସଂସ୍କୃତି ଓ 
ପରମ୍ପରାକୁ ନେଇ ଗାଁ ସବୁ ବସିଛି । ଧାର୍ମିକ ନୀତି ନିୟମ ସବୁ ଯେମିତି ଅନ୍ତର୍ନିହିତ ଅଛି । 

ପୂଜାପାଠ ନ ହେଲେ ନଚଳେ । “ ନିୟମରଜା' କୁ ସନୁଷ୍ଠ କରିବାର ଅଛି | କିଚୁ ଅସଲ କଥା 
ହେଉଛି ଗାଁଟି ବସାଇବାକୁ ହେଲେ ପ୍ରଥମେ ଆବଶ୍ଯକ ପଡେ ଚିରସ୍ରୋତା ଝରଣାଟିଏ । 
ପାଖରେ ଥବା ବିସ୍ତୃତ ତଙ୍ଗର ଓ ଚାଷ କରିବା ପାଇଁ ଜମି | ଗ୍ରାମବସତିକୁ ବଢ଼ାଇବା ପାଇଁ 
ପାଖରେ ଥିବ ସମତଳ ଭୂମି | ଜଙ୍ଗଲଜାତ ପଦାର୍ଥ ସଂଗ୍ରହ କରିବା ମଧ୍ଯ ସହଜ ହେଉଥୁବ | 
ଫଳରାଷ ଭିତରେ ଆମ୍ବ ପଣସ, ସପୁରୀ ଆଦି ମୁଖ୍ୟ । ତାହା ମଧ୍ଯ କରିବାକୁ ଜାଗା ଥୁବ | 
ଏସବୁର ଆବଶ୍ଯକତା ମେଣ୍ଟିବା ପାଇଁ ତଙ୍ଗରର ପାଦଦେଶରେ ଥୁବା ସମତଳ ଜାଗା ହିଁ 
ସର୍ବୋକୃଷ୍ଠ । ସବୁ ଡଙ୍ଗରିଆ ଗାଁ ଏଇମିତି । ବାଘ ଭାଲୁଙ୍କର ଭୟ ନାହିଁ । ‘ଧରଣୀ ପେନୁ' 
ବା ‘ଧରଣୀ ବାଳୀ” ସମସ୍ତଙ୍କୁ ରକ୍ଷା କରିଛି । ଗାଁର ମାନଚିତ୍ର ତିଆରି କରାଯିବାର ପ୍ରଥା 
ରହିଛି । ମାଣ୍ଜିଆଗୁଣ୍ଡ, ହଳଦିଗୁଣ୍ଡକୁ ନେଇ ଚିତ୍ର ଅଙ୍କାଯିବ । ରାରିକୋଣିଆ ମାନଚିତ୍ର | କୋଣକୁ 
କୋଣ ଯେଡ଼ା ଯିବ । କେନ୍ଦ୍ରସ୍ଥଳରେ ଚାଉଳ କେଇଟି ରଖାଯିବ ! ତାକୁ ଶିଆଳୀ ପତ୍ରରେ 
ଢାଙ୍କ ଦିଆଯିବ ରାତିସାରା । ସକାଳୁ ଉଠି ଦେଖିଲେ ଯଦି ଚାଉଳ ସବୁ ହନି ନାହାନ୍ତି, 
ତେବେ ଗାଁର ବସତି ଶୁଭଦାୟକ ଓ ଦେବତାଙ୍କ ଆଶୀର୍ବାଦ ରହିଛି ବୋଲି ମାନିବାକୁ ହେବ | 
ଗାଁର ବସତି ଏଇଭଳି ଆରମ୍ଭ ହୋଇଥାଏ । କିନଧୁ ଶେଷ କେଉଁଠି ? ମାଇନିଂ କମ୍ପାନୀର 
ବୁଲ୍ତୋଜର ଅଥବା ସରକାରୀ ପୋଲିସ୍‌ମାନଙ୍କ ବଳ ଓ ବାଢ଼ିର ସହାୟତାରେ ? 
ଡଙ୍ଗରିଆମାନଙ୍କର ଗାଁ ଭିତରୁ କୂରଲୀ ଓ ଖମ୍ଭେସୀଙୁ ନେଇ ଅନେକ ଅଧ୍ୟୟନ ହେଉଛି । 
ପରିବର୍ରନର ଆବର୍ଭରେ ପଡିଯାଇଥବା ଏହି ଗାଁ ଦୁଇଟି ଇତିହାସର କରାଳଗର୍ଭରେ ଲୋପ 
ପାଇଯିବ କି ନାହିଁ ଦେଖିବାର ଅଛି । 

କେନ୍ଦୁଝର ଜୁଆଙ୍ଗମାନଙ୍କୁ ଓ ଜୁଆଙ୍ଗ ପିଢ଼ର ଏତିହାସିକ ପରମ୍ପରାକୁ ଜାଣିବାକୁ ହେଲେ 
ଜୁଆଙ୍ଗମାନଙ୍କ ସହ କିଛି ଦିନ କାଟିବା ନିତାନ୍ତ ଆବଶ୍ୟକ ବୋଲି ଗବେଷକ, ସାମାଜିକ 
କର୍ମୀ ଏବଂ ଆଦିବାସୀପ୍ରେମୀମାନେ ବାରମ୍ବାର କହିଛନ୍ତି । ଜୁଆଙ୍ଗର ଯେମିତି ସ୍ଵାତନ୍ତୟ ଅଛି, 
ଜୁଆଙ୍ଗ ଗାଁମାନଙ୍କର ସେମିତି ସ୍ଵତନ୍ତ୍ର ଓ ଅଭିନବ ପରିଚୟ ରହିଛି । ଡଙ୍ଗରିଆ କନ୍ଧମାନଙ୍କ 
ଭଳି ଜୁଆଙ୍ଗମାନେ ପାହାଡ଼ର ପାଦଦେଶରେ ଝରଣା ପାଖରେ ଗାଁ ବସାଇ ଥାଆନ୍ତି । 
ଜୁଆଙ୍ଗମାନେ ତଙ୍ଗର ଚାଷ ବା ପୋଡୁ ଚାଷ ଉପରେ ନିର୍ଭର କରୁଥିବାରୁ ଗାଁର ଅବସ୍ଥିତି 
ଡଙ୍ଗର ଜମିର ପ୍ରାଟୁୂର୍ଯ୍ୟ ଉପରେ ପ୍ରାୟ ନିର୍ଭର କରିଥାଏ । ଦିନ ଥଲା ଗାଁଗୁଡ଼ିକରେ ସ୍ଥାୟୀ 
ବସତି ନଥୁଲା । ଡଙ୍ଗର ଗାଷରୁ ଲାଭ ନମିଳିଲେ ଅନ୍ୟତ୍ର ଉଠି ଯାଉଥୁଲେ । କିନ୍ତୁ ଏବେ 
ଗାଁଗୁଡିକ ସ୍ଥାୟୀ ଓ ଜୁଆଙ୍ଗମାନେ ଅସ୍ଥାୟୀ ବସତି କଥା ଭୁଲିଗଲେଣି । ଦିନ ଥଲା ଜୁଆଙ୍ଗ 
ପୁରୁଷମାନେ ବକକଳ ପିନ୍ଧୁଥିଲେ ଓ ଜୁଆଙ୍ଗ ସ୍ତ୍ରୀମାନେ ଶାଳପତ୍ରରେ ନିଜର ଦେହ ରୋଡାଉ 
ଥଲେ | ଏବେ କିନ୍ତୁ ଏହା ବଦଳି ଯାଇଛି । ଏକଦା ଜୁଆଙ୍ଗ ଗାଁରେ ଗୋଟାଏ ବଂଶର 
ଲୋକ ରହୁଥିଲେ; କିନୁ ଏବେ ଅନ୍ୟ ବଂଶର ଲୋକଙ୍କୁ ମଧ୍ଯ ସ୍ଥାନ ମିଳିଛି | ଜୁଆଙ୍ଗମାନେ 
ସ୍ଥାନୀୟ ଓଡ଼ିଆ ଏବଂ ହିନ୍ଦୁ ପରଖରା ଦ୍ଵାରା ବେଶ୍‌ ପ୍ରଭାବିତ ହୋଇଛନ୍ତି । କିନ୍ତୁ ସେମାନେ 
ସେମାନଙ୍କର ଆଦିବାସୀତଵ ହରାଇଛନ୍ତି କି ନାହିଁ ତାହା ଟିକିଏ ଗଭୀର ଭାବେ ଦେଖିବାର 

ଅଛି । ଜୁଆଙ୍ଗ ଗାଁ କନ୍ଧମାନଙ୍କ ଗାଁଠାରୁ ଭିନ୍ନ । ଘର ସବୁ ଲଗାଲଗି ହୋଇ ନାହିଁ । ଦୁଇଧାଡ଼ି 
ଘର ଓ ମଝିରେ ଦାଣ୍ଡ ରହିଥିବ - ଏକଥା ଜୁଆଙ୍ଗ ଗାଁରେ ଦେଖାଯାଏ ନାହିଁ । ଉଚ୍ଚା ଉଚ୍ଚ 
ବଡ଼ ବଡ଼ ଘର | ଘର ତିଆରିର ଏକ ନିଜସ୍ଵ ଶୈଳୀ ରହିଛି । ଅବଶ୍ୟ ଏବେ ବିଭିନ୍ନ ସରକାରୀ 
ଯୋଜନା ଓ ଅଣଆଦିବାସୀଙ୍କର ପ୍ରଭାବରେ ଗାଁରେ ପକକା ଘର, ଆଜ୍ବେଷ୍ଠସ୍‌ ଘର ତିଆରି 
ହେଲାଣି । ବାହାରର ନକସା, ଜୁଆଙ୍ଗର କଛନା ଓ ପରିକଳନା ଉଭୟକୁ ହିଁ ବଦଳାଇବାରେ 
ଇନ୍ଧନ ଯୋଗାଇଛି । ପାରମ୍ପରିକ ଜୁଆଙ୍ଗ ଗାଁରେ ‘ ମଣ୍ଡଗର”ର ଅବସ୍ଥିତି ଗାଁର କେନ୍ଦ୍ରସ୍ମଳରେ । 
ଏହା ଗାଁର ସବୁଠାରୁ ବଡ଼ ଘର | ପ୍ରଶସ୍ତ ବାରଣ୍ଡା । ଅନେକ ପ୍ରକାରର ସୁନ୍ଦର ଚିତ୍ରରେ 
ଶୋଭା ପାଇଥାଏ । ଘରର ଖୁଣ୍ଟରେ ସୁନ୍ଦର ଖୋଦେଇ କାମ ବାହାରର ଲୋକଙ୍କୁ ପ୍ରଥମେ 
ଆକର୍ଷିତ କରିଥାଏ । ଘରର କୋଣରେ ଥାଏ ଧାନର ଅମାର ! ପାଳ ଦଉଡିରେ ତିଆରି 
ଅମାର ଖାଦ୍ୟଶସ୍ୟକୂ ବେଶ୍‌ ସୁରକ୍ଷିତ ରଖିଥାଏ । ଘର ଭିତରେ ନିଆଁ ବର୍ଷସାରା ଜଳୁଥାଏ । 
ଘର କାନ୍ଧରେ ଚାଙ୍ଗୁ ଆଦି ବିଭିନ୍ନ ବାଦ୍ଯଯନ୍ତ୍ର ହରିଣ ଶିଙ୍ଗରୁ ଝୁଲୁଥାଏ । କାନ୍ଧରେ ବିଭିନ୍ନ 
ଜ୍ୟାମିତିକ ଚିତ୍ର ମଧ୍ୟ ଅଙ୍କା ହୋଇଥାଏ । ‘ମଣ୍ଡଘର”ର ଚିତ୍ର ଖୋଦେଇ କାମ ଅନ୍ଯ 
ଘରମାନଙ୍କରେ ଦେଖାଯାଏ ନାହିଁ । ମଣ୍ଡଘର” ହେଉଛି ସର୍ବସାଧାରଣ ଘର - ହିନ୍ଦୁମାନଙ୍କର 
ମଣ୍ଡପ ଭଳି ଅଥବା ପରଜାମାନଙ୍କର ଗୋଡିଘର ଭଳି ! କିନ୍ତୁ ଅସଲରେ ଜୁଆଙ୍ଗମାନଙ୍କର 
ନିଜର ଘର ଅପେକ୍ଷାକୃତ ଛୋଟ ଛୋଟ | କାନ୍ଧ ସବୁ କାଠ ପୋତାଯାଇ ତା'ଉପରେ ମାଟି ଓ 
ଗୋବର ପଲସ୍ତରା କରାଯାଇଥାଏ | “ଅଲଙ୍ଗ” ଘାସରେ ଘର ଛପର ହୁଏ | ଗୁହାଳ କିନ୍ତୁ 
ଘରଠାରୁ ଦୂରରେ ଥାଏ | ଜୁଆଙ୍ଗ ଘରେ ଝରକା ନଥାଏ | ଘରଟି ତିନି ବଖରାରେ ବିଭକ୍ତ 
କରାଯାଏ । ଗୋଟିଏ ବଖରା ଶୋଇବା ଘର । ଅନ୍ଯ ବଖରା ଭଣ୍ଡାର ଘର ଓ ତୃତୀୟଟି 
ରୋଷେଇ ଘର | କନ୍ଧମାନଙ୍କର ଦିସାରୀ ଭଳି ଜୁଆଙ୍ଗମାନଙ୍କର ଦେହୁରୀ ଗାଁ କେଉଁଠି ବସିବ 
ସ୍ପିର କରିଥାଏ । ' ଧରମ ଦେବତା' ଜୁଆଙ୍ଗମାନଙ୍କର ସବୁକିଛି । ଏହା ସହିତ ଅଛି ବାସୁକୀମାତା 
ଓ ରଷି ରଷିଆଣୀ । ସମସ୍ତଙ୍କର ଆଶୀର୍ବାଦରୁ ଜୁଆଙ୍ଗ ଆଜି ମଧ୍ଯ ବଞ୍ଚିଛି 


୨୨୩ 
ପର୍ଯ୍ୟବେକ୍ଷକ 
୧୭-୬-୨୦୧୦ 

ଏବେ ବି ଅମୃତର ସନ୍ତାନ ବଞ୍ଚିଛି (ଖ) 


ବଣ୍ଡାମାନେ ଆଦିମ ଆଦିବାସୀ ବୋଲି ଯୁଗ ଯୁଗରୁ ଆଖ୍ୟାୟିତ ହୋଇଛନ୍ତି । ସେମାନଙ୍କର 
ଜୀବନ ଓ ଜୀବିକା, ବେଶଭୂଷା, ଆଚାର ବିଚାର, ହିଂସା ଓ ପ୍ରତିହିଂସା, ବିକାଶ ଓ ପରିବର୍ରନ 
ସବୁବେଳେ ଆକର୍ଷଣର କାରଣ ହୋଇଛି । ବଣ୍ଡାମାନଙ୍କ ବିଷୟରେ ବିଖ୍ଯାତ ଲେଖକ ଓ 
ନୃତରଵବିତ୍‌ ଭେରିଅର ଏଲ୍‌ୱନ୍‌ (\/€୮€୮ Ewin) ୧୯ ୫ ୦ ମସିହାରେ ‘The Bondo 
Highlander’ ନାମକ ଏକ ଚମକ୍ରାର ପୁସ୍ତକ ରଚନା କରିଛନ୍ତି । ଜଣେ କଛନା କରିପାରିବ 
ନାହିଁ ଯେ ରାସ୍ତାଘାଟ ନଥ୍‌ବା ଓ ସଭ୍ୟତାଠାରୁ ବିଛିନ୍ନ ହୋଇ ଅନେକ ବର୍ଷରୁ ଅପହଞ୍ଚ 
ହୋଇଥୁବା ବଣ୍ଡାଘାଟିରେ ଏଲ୍‌ୱନ୍‌ କିପରି ପହଞ୍ଚିଲେ ଓ କେତେଦିନ ବଣ୍ଡାମାନଙ୍କ ଗହଣରେ 
କାଟିଥିଲେ । ତାଙ୍କ ସହ କିଏ ଥଲା ଓ ବଣ୍ଡାମାନଙ୍କ ଭାଷା ବୁଝିବା ପାଇଁ କିଏ ସାହାଯ୍ଯ 
କରିଥଲା ତାହା ଅବଶ୍ୟ ସ୍ପଷ୍ଠ ହୋଇନାହିଁ । କିନ୍ତୁ ଧନୂତୀର ଧରି ରହୁଥିବା ଓ ସଲପ ମଦ 
ପିଇ ହିଂସ୍ର ମନେହେଉଥବା ବଣ୍ଡାମାନଙ୍କୁ ଆପଣାର କରିବା ଏକ ଅଦ୍ଵିତୀୟ କଳା ଏଲ୍‌ୱନ୍‌ଙ୍କ 
ପାଖରେ ନିଶ୍ଚିତ ଥଲା । ଆଉ ଜଣେ ବନ୍ଧୁ ସ୍ବର୍ଗତ ବିକ୍ରମ ନନ୍ଦ ବଣ୍ଡାମାନଙ୍କ ଗହଣରେ 
ଗବେଷଣା କରି ଏକ ବହି ଲେଖି ଯାଇଛନ୍ତି । ତାହାର ନାମ ହେଉଛି The Contours 
of Continuity and Changes’ ! ଏହା ଜଣେ ସମାଜବିଜ୍ଞାନୀଙ୍କ ଥେସିସ୍‌ ନୁହେଁ, 
ଏହା ଏକ ଚମକ୍ରାର ସାହିତ୍ଯକୃତି । ଲେଖାରେ କବିତାର ପରିପ୍ରକାଶ ! ବଣ୍ଡାମାନଙ୍କୁ ଖୁବ୍‌ 
ଅନ୍ତରଙ୍ଗତାର ସହ ବୁଝିବା ପାଇଁ ମୁଁ ଏ ବହି ଦୂଇଟିକୁ କେତେଥର ପଢିଛି | କିନଧୁ ଯେତେଥର 
ମୁଁ ମାଲ୍କାନଗିରି ଯାଇଛି, ସେତେଥର ବଣ୍ଡା ଅଞ୍ଚଳକୁ ଯିବାକୁ ମନ ଡାକିଛି ଓ ଅଶୀଦଶକରୁ 
ସେମାନଙ୍କ ପାଇଁ ବିକାଶ ଯୋଜନାର ପ୍ରଭାବ ଅନୁଧ୍ୟାନ କରୁଛି । ସରକାରୀ ଓ ବେସରକାରୀ 
ଯୋଜନା କିପରି କାର୍ଯ୍ୟକାରୀ ହେଉଛି ଓ ବଣ୍ଡାମାନେ ସେସବୁ ଗ୍ରହଣ କରୁଛନ୍ତି କି ନାହିଁ 
ତାହା ଉପରେ ନିର୍ଦ୍ଦିଷ୍ଟ ମତାମତ ଦେବାର ଯୋଗ୍ୟତା ମୋର ରହିଛି । ଗୋଟାଏ ଦିଗରେ 
ବଞ୍ଡାମାନଙ୍କୁ ସଭ୍ଯ କରିବା ପାଇଁ ସବୁ ସ୍ତରରେ ଉଦ୍ଯମ ଓ ଅନ୍ୟପକ୍ଷରେ ସେମାନଙ୍କୁ 
ପର୍ଯ୍ୟଟକମାନଙ୍କର ଆକର୍ଷଣ ସାମଗ୍ରୀ କରିବାକୁ ହୀନଚକ୍ରାନ୍ତ ଏ ଦୂଇମୁହାଁ ନୀତି ବଣ୍ଡାମାନଙ୍କୁ 
ଏକ ଅମାନୁଷିକ ସ୍ତରକୁ ନେଇଯାଇଛି କହିଲେ ଅତ୍ୟୁକ୍ତି ହେବନାହିଁ । ବଣ୍ଡାମାନେ ପ୍ରକୃତରେ 
କ'ଣ ଚାହାନି ଓ ତାଙ୍କର ଜୀବନର ଅସଲ ମାନ କ'ଣ ସେସବୁ ବିଷୟରେ ଆଲୋଚନା 

ଯେମିତି ଯଥେଷ୍ଟ ହୋଇନାହିଁ । ବଣ୍ଡାମାନଙ୍କର ଜନସଂଖ୍ୟା କ୍ରମାଗତ ଭାବେ ହ୍ରାସ ପାଉଛି । 
ବଣ୍ଡା ପିଲାମାନେ ଏବେ ଦେଶାନ୍ତରୀ ହେଉଛନି । ବଣ୍ଡା ଯୁବକକୁ ଡ୍ରାଇଭର ବା ପିଅନ 
ହେବାକୁ ବିଧବଦ୍ଧ ଉଦ୍ୟମ ଜାରି ରହିଛି । ବଣ୍ଡା ମାଆମାନଙ୍କୁ ଶାଢ଼ି ପିନ୍ଧିବା ଓ ମୁଣ୍ଡରେ ବାଳ 
ରଖିବା ପାଇଁ ପ୍ରୋତ୍ସାହିତ କରାଯାଉଛି । ବଶ୍ଡାମାନଙ୍କୁ ମୁଖ୍ଯ ସ୍ରୋତରେ ମିଶିବେ ବୋଲି 
ଆଶା କରାଯାଉଛି । ସତ କଥା କହିବାକୁ ଗଲେ ବଣ୍ଡା ଅଞ୍ଚଳରେ ସବୁକିଛି ଏକ ଆବର୍ର 
ଭିତରେ ପଡିଯାଇଛି ଓ ପରିବର୍ଭନର ସ୍ଟୋତରେ ସମସ୍ତେ ଭାସିବାରେ ଲାଗିଛି । ଏଇଥୁପାଇଁ 
ସମୟ ଓ ସୁଯୋଗ ପାଇଲେ ସେ ଅଞ୍ଚଳରେ କିଛି ସମୟ କାଟିବାକୁ ମନ ସବୁବେଳେ 
ଡାକିଛି । ସର୍ବଦା ଇଛା ହୋଇଛି ମୁଦୂଲୀପଡ଼ାରୁ ଅଣ୍ଡରାହାଲ୍‌ ପର୍ଯ୍ୟନ୍ତ ପଦଯାତ୍ରା କରିବା ପାଇଁ 
ଓ ବଣ୍ଡାମାନଙ୍କର ଲୋକ ଇତିହାସକୁ ତାଙ୍କ ମୁହଁରୁ ଶୁଣିବା ପାଇଁ । କିନ୍ତୁ ଭିନ୍ନ ପରିସ୍ଥିତିରେ 
ସବୁ ଯୋଜନା ଯେମିତି ପଣ୍ଡ ହେବାକୁ ବସିଛି । 

ଗତ ସପ୍ତାହରେ ବଣ୍ଡା ଘାଟିରେ ଥିବା ପଡ଼େଇଗୁଡା ଗାଁରେ ଥିବା ବଣ୍ଡାମାନଙ୍କ ଗହଣରେ 
କିଛି ସମୟ କାଟିବାର ସୁଯୋଗ ମିଳିଥୂଲା । ଖଇରପୁଟ ବୁକ୍‌ରେ ଥିବା ତହସିଲ କାର୍ଯ୍ୟାଳୟ, 
ବଜାର ଓ ବେପାର ପାଇଁ ବଣ୍ଡାମାନଙ୍କୁ ଘାଟି ତଳକୁ ଓହ୍ଲାଇବାକୁ ପଡେ | ଖଇର୍‌ପୁଟ 
ଆଖପାଖରେ “ ତଳବଣ୍ଡା' ମାନଙ୍କର ରଲାକା | ଅର୍ଥାତ୍‌ ସେମାନେ ଘାଟି ତଳକୁ ଆସି ବସବାସ 
କରି ତଥାକଥତ ସଭ୍ୟ ସମାଜରେ ସାମିଲ୍‌ ହୋଇଛନ୍ତି ବୋଲି ତଳବଣ୍ଡା ନାମରେ ନାମିତ 
ହୋଇଛନ୍ତି | ୪୦ ୦୦ ଫୁଟ ଉଚ୍ଚରେ ଓ ପାହାଡ଼ ପର୍ବତ ଘେରା ଅଗମ୍ୟ ଇଲାକାରେ ବସବାସ 
କରିବା ନିଶ୍ଚିତ ଭାବେ ଏକ କଠିନ ବ୍ୟାପାର | କିନ୍ତୁ ଅସଲ ବଣ୍ଡା ହେଉଛି ଉପରବଣ୍ଡା ଯିଏ 
ସେଇ ପାର୍ବତୀୟ ଅଞ୍ଚଳରେ ଡଙ୍ଗର ଓ ଝରଣାମାନଙ୍କୁ ଆପଣାର କରି ବଞ୍ଚି ରହିଛି । ଗାଷବାସ 
ହେଉଛି ମୁଖ୍ୟ ଜୀବିକା | ଏହାଛଡ଼ା ଜଙ୍ଗଲଜାତ ଦ୍ରବ୍ଯ ଅନେକ କିସମର ମିଳୁଛି । ବଣ୍ଡାମାନେ 
ପେଡୁଚାଷ କରିବାରେ ପାରଙ୍ଗମ | ଏଥୁପାଇଁ ଜଙ୍ଗଲ ସମ୍ପଦର ଅବଶ୍ୟ ଅବକ୍ଷୟ ହେଉଛି | 
ଜମିର ମାଲିକ ହୋଇ ମଧ୍ଯ ଜମିପଟା ଦେବାକୁ ସେମାନଙ୍କୁ ଅନେକ ବର୍ଷଧରି ବଞ୍ଚିତ 
କରାଯାଇଛି | ବଣ୍ଡା ଅଞ୍ଚଳର ମୋଟ ୩ ୨ଟି ଗାଁ ଓ ୧୩୦ ବର୍ଗ କି.ମି.ର ଅବସ୍ଥା ମୋଟାମୋଟି 
ଏଇଆ । ବଣ୍ଡା ପରଜାର ଆବଶ୍ୟକ ହେଉଛି ଜମିର ମାଲିକାନା | ବଞ୍ଚିବାର ସୁଆଦ ଚାଖିଛି 
ସେଇଠି । ଜୀବନ-ମୂତ୍ୟୁର କଥା ଓ କାହାଣୀ ସେ ସବୁବେଳେ ରଚନା କରିଛି । ଆଧୁନିକ 
ମଣିଷ ଭଳି ସେ ଲୋଭୀ ହେବାକୁ ଚାହିଁନାହିଁ । ସେ ହିସାବୀ ହୋଇନାହିଁ ଏପର୍ଯ୍ୟନ୍ତ | 
ତଥାକଥୁତ ବୈଜ୍ଞାନିକ ପଦ୍ଧତିର କୃଷି ଓ ଶିଳ୍ପ କଥା ସେ ବୁଝି ନାହିଁ ଯଦିଓ ଅନେକ ଚେଷ୍ଟା 
ହୋଇ ସାରିଛି ସେ ଅଞ୍ଚଳରେ । ଗୋଟିଏ ସଭ୍ୟତା ଯେମିତି ସେଠାରେ ସଲପ ମଦ ଓ 
କେରଙ୍ଗ ବସ୍ତ୍ରକୁ ଆଧାର କରି ବଞ୍ଚି ରହିଛି । ଏ ଭିତରେ କେତେ ଯେ ଆଇନ ପ୍ରଣୟନ 
କରାଯାଇଛି, ସେକଥା ବୂଝି ନାହିଁ ସେ । ସୂଚନା ଅଧ୍ବକାର ଆଇନ, ନିଶ୍ଚିତ କର୍ମ ଯୋଗାଣ 
ଆଇନ, ଜଙ୍ଗଲ ଜମି ଆଇନ ଓ ସର୍ବୋପରି ପେସା ଆଇନ ବିଷୟରେ ସେ ଅବଗତ ଅଛି କି 
ନାହିଁ ଜାଣିବା କଷ୍ଟକର | “କୁଲି କାର୍ଡ' ହେଉ କି ବି.ପି.ଏଲ. କାର୍ଡ ହେଉ, ତାହାର ମହତ୍ବ 

ସମ୍ଭବତଃ ସେ ବୁଝିନାହିଁ । ତଥାପି ଆମ ଭଳି ସମାଜସେବୀଙ୍କ ସବୁବେଳେ ଆଗ୍ରହ ରହିଛି 
ଯେ ଏହି ଆଦିବାସୀ ଅଧ୍ୟୁଷିତ ଅପହଞ୍ଚ ବଣ୍ଡା ଘାଟିରେ ସେସବୁର ପ୍ରଭାବ କ”ଣ ପଡିଛି ଓ 
ପ୍ରାଶାସନିକ ବ୍ୟବସ୍ଥାରେ କିଛିଟା ପରିବର୍ଶନ ହୋଇଛି କି ନାହିଁ । 

ସକାଳୁ ସକାଳୁ ଆମେ କେଇଜଣ ବନ୍ଧୁ ଖଇରପୁଟରୁ ବାହାରି ପଡିଥୁଲୁ ମୁଦୂଲୀପଡ଼ା ଦେଇ 
ପଡ଼େଇଗୁଡ଼ା ଗ୍ରାମ ଅଭିମୁଖେ । ବର୍ଷାର ସମ୍ଭାବନା ସବୁବେଳେ ରହିଛି ଓ ମାଟିଧସି ରାସ୍ତାବନ୍ଦ 
ହୋଇଯିବାର ଆଶଙ୍କା ରହିଛି | ଏହାଛଡ଼ା ବଣ୍ଡାମାନେ ଥରେ ଡଙ୍ଗର ଆଡ଼କୁ ମୁହାଁଇଲେ ଘରକୁ 
ଫେରିଲା ବେଳକୁ ସନ୍ଧ୍ଯା । ଆମେ ସବୁ ତରତର ହେଉଥାଉ“ ସୌଭାଗ୍ଯକ୍ରମେ ଖଇରପୂଟରୁ 
ମୁଦୂଲୀପଡ଼ାକୁ ଏବେ ପକ୍କା ରାସ୍ତା ତିଆରି ହୋଇଛି | କିଛି ଦିନ ତଳେ ବସ୍‌ ଓ କମାଣ୍ଡର ସବୁ 
ଚାଲୁଥିଲା; କିନ୍ତୁ ଏବେ ବନ୍ଦ ହୋଇଯାଇଛି । ବଣ୍ଡାମାନେ ଉପରୁ ତଳକୁ ଓ ତଳୁ ଉପରକୁ 
ଯିବାକୁ ତାଙ୍କର ଚିରାଚରିତ ପାଦଚଲା ରାସ୍ତା ବ୍ୟବହାର କରୁଛନ୍ତି । ଆମ ଜିପ୍‌ କିଛି ଉଚ୍ଚତା 
ଉଠିଲା ପରେ ଅଟକିଲା | ଘାଟିର ମଧ୍ଯ ଭାଗରେ ସଶସ୍ତ ବି.ଏସ୍‌.ଏଫ୍‌. ଯବାନ୍‌ ଜଗିଛନ୍ତି ସକାଳୁ 
ସକାଳୁ । ଆମେ କେଉଁଠୁ ଆସିଲୁ ଓ କେଉଁଠାକୁ ଯାଉଛୁ ସେମାନେ ପରାରୁଥିଲେ | ପରିଚୟପତ୍ର 
ଦେଖାଇବାକୁ ପଡିଲା । ତା'ପରେ ଆମର ଜିପ୍‌କୂ ଘାଟି ଉପରକୁ ଯିବାକୁ ଅନୁମତି ମିଳିଲା । 
ଏବେ ମାଓବାଦୀମାନେ ବଣ୍ଡାଘାଟି ସମେତ ଗୋବିନ୍ଦପାଲ୍ଲୀ ଓ ବୈପାରୀଗୁଡା ଅଞ୍ଚଳରେ ଛାଇ 
ହୋଇ କୁଆଡେ ରହିଛନ୍ତି । ଖଇରପୁଟରେ ତାର ବାଡ଼ କ୍ୟାମ୍ପ୍‌ ଭିତରେ ବି.ଏସ୍‌.ଏଫ୍‌ ଯବାନମାନେ 
ତାଙ୍କର ଉପସ୍ଥିତି ଓ ଉଦ୍ଦେଶ୍ୟ ବିଭିନ୍ନ ବାଟରେ ପ୍ରଦର୍ଶନ କରୁଛନ୍ତି । ସମସ୍ତେ କହୁଛନ୍ତି ଯେ ଆନ୍ଧୁ 
ପଟୁ ମାଓବାଦୀମାନେ ଅଣ୍ଡରାହାଲ ଅଞ୍ଚଳରେ ପ୍ରବେଶ କରୁଛନ୍ତି ଓ ବଣ୍ଡାମାନଙ୍କୁ ପ୍ରଭାବିତ 
କରୁଛନ୍ତି । ବଣ୍ଡାମାନଙ୍କର ଅସଲ ସମର୍ଥନ ଅଛି କି ନାହିଁ ଜାଣି ହେଉ ନାହିଁ । କିନ୍ତୁ ଗାଁମାନଙ୍କରେ 
ମାଓବାଦୀମାନଙ୍କ କୁଆଡେ ସେମାନେ ଆଶ୍ରୟ ଦେଉଛନ୍ତି ଓ ଖାଇବା ପିଇବାର ବନ୍ଦୋବସ୍ତ 
କରୁଛନ୍ତି । ଗୋଟାଏ ପଟେ ମାଓବାଦୀ ଓ ଅନ୍ୟ ପକ୍ଷରେ ବି.ଏସ୍‌.ଏଫ୍‌. ବାହିନୀମାନଙ୍କୁ ଦେଖି 
ବଣ୍ଡାମାନେ କ'ଣ ଭାବୁଛନ୍ତି ଏକଥା ପଚାରିବାକୁ ମୋର ସାହସ ହେଲାନାହିଁ । ବଣ୍ଡାମାନଙ୍କୁ 
ପରିଚୟପତ୍ର ମଗାଯାଉଛି କି ନାହିଁ ଓ ଧମକଚମକ ଦିଆଯାଉଛି କି ନାହିଁ ତାହା ମଧ୍ଯ ଜାଣିହେଲା 
ନାହିଁ । ଏକଦା ମୁଦୂଲୀପଡ଼ାରେ ଗୋଟିଏ ପୋଲିସ୍‌ ଥାନା ରହିବ କି ନାହିଁ ତର୍କ କରାଯାଇଥିଲା | 
ବଣ୍ଡାଘାଟିରେ ହିଂସା କେବଳ ବଣ୍ଡାମାନଙ୍କ ଭିତରେ ସୀମିତ ଥଲା । ଏବେ ମଧ୍ଯ କୋରାପୁଟ 
ଅବା ମାଲ୍‌୍କାନଗିରି ଜେଲ୍‌ରେ ଜେଲ୍ଦଣ୍ଡ ଭୋଗୁଥିବା ବଣ୍ଡାମାନଙ୍କର ସଂଖ୍ୟା କିଛି କମ୍‌ ନୁହେଁ । 
ସଲପ ମଦ ଓ ଅନ୍ୟାନ୍ୟ ଛୋଟ ଛୋଟ କାରଣ ପାଇଁ ଉତ୍କ୍ଷିପ୍ତ ହୋଇ ବଣ୍ଡା ତୀର ମାରେ ଓ 
ଅନେକ ମୂତାହତ ହୁଅନ୍ତି ଏଥିପାଇଁ । ସାରା ଭାରତରେ ମଣିଷ ହତ୍ୟାର ହାର ମଧ୍ୟପ୍ରଦେଶର 
ଝାବୁଆ ଜିଲ୍ଲାର ଆଲିରାଜପୁର ପରେ ବଣ୍ଡାଘାଟିର ସ୍ଥାନ ଦ୍ଵିତୀୟରେ । ଏବେ ମାଓବାଦୀ ଓ 
ବି.ଏସ୍‌.ଏଫ୍‌. ଯୋଗୁଁ ହିଂସା ଅନ୍ୟ ଏକ ସ୍ତରରେ ପହଞ୍ଚିଛି । ବଣ୍ଡାମାନଙ୍କର ଦୈନନ୍ଦିନ ଜୀବନରେ 
ସମ୍ଭବତଃ ଏହା ଅନେକ ପ୍ରଭାବ ଆଣିଛି । ହିଂସାର ଅର୍ଥ ଆଜି ସେଠାରେ ବଦଳି ଯାଇଛି । 

ପଡ଼େଇଘାଟରେ ପହଞ୍ଚିଲା ମାତ୍ରକେ ବଣ୍ଡା ମାଆବାପାମାନେ ଏକାଠି ହେଲେ । 
ସେମାନଙ୍କର ବେଶପୋଷାକରେ ଅନେକ ପରିବର୍ରନ । ମାଆମାନେ ନିଜର ଦେହକୁ 
ଘୋଡାଇବାକୁ ଚେଷ୍ଟା କରିଛନ୍ତି । ଯୁବକମାନେ ଜିନ୍‌ସ ପ୍ୟାଣ୍ଟ ପିନ୍ଧିଛନ୍ତି । ଜଙ୍ଗଲ ଜମିର 
ପଟ୍ଟା ମିଳିଛି କି ନାହିଁ ମୁଁ ଅନୁସନ୍ଧାନ କରୁଥିଲି । ଜଙ୍ଗଲ ଜମି କମିଟିର ସଭାପତି ଶ୍ରୀଲବ 
କିର୍ସାନୀ ଓ ସଦସ୍ୟା ଶ୍ରୀମତୀ ଶାନ୍ତି କିର୍‌ସାନୀ କହିଲେ ଜମିପଟ୍ଟା ଗାଁର ବହୁଲୋକଙ୍କୁ 
ମିଳିସାରିଛି । ଆର.ଆଇ. ଅନେକ ବର୍ଷ ଧରି ସିସ୍ତୁ ବା ଟାକସ ନେଇଥଲା । ସେଇ ଜମିରେ 
ଏବେ ପଟା ହୋଇଛି । ପଟା ମିଳିଲେ କୌଣସି ନା କୌଣସି ରଣ ନେଇହେବ ! ପଟ୍ଟାଟି 
ମାଆବାପା ଦୂଇଜଣଙ୍କ ନାମରେ ହୋଇଛି ବୋଲି ଶାନ୍ତି କିର୍‌ସାନୀ କହୁଥିଲେ | ମାଆମାନଙ୍କ 
ଜମି ଅଧକାର ଅଛି ବୋଲି ଜାଣି ସମସ୍ତେ ଖୁସି । ଅବଶ୍ୟ ବଣ୍ଡା ଅଞ୍ଚଳରେ ଜମିର ବିକାକିଣା 
ଖୁବ୍‌ ନଗଣ୍ଯ, କିନୁ ପଟ୍ଟାକୁ ଦେଖାଇ ବ୍ୟାଙ୍କରୁ ଯେ ସେମାନଙ୍କୁ ରଣ ମିଳିପାରିବ ଏହା 
ସେମାନେ ଜାଣିଛନ୍ତି । ଅବଶ୍ୟ ସବୁ ଜମିପଟ୍ଟାକୁ ଲ୍ୟାମିନେଟ୍‌ କରିବା ପାଇଁ ଆଦିବାସୀ କଲ୍ୟାଣ 
ସମ୍ଭସାରଣ ଅଫିସର ସବୁ ପଟ୍ଟାକୁ ମାଲକାନଗିରି ନେଇଛନ୍ତି । କେବେ ସେମାନଙ୍କୁ ଫେରସ୍ତ 
ମିଳିବ ତାହା କେହି କହୁନାହାନ୍ତି । ଗାଁରେ ଯେଉଁମାନଙ୍କୁ ପଟ୍ଟା ମିଳିନାହିଁ ସେମାନେ ଅବଶ୍ୟ 
ଦରଖାସ୍ତ ଦେଇଛନ୍ତି; କିନୁୁ ପଟ୍ଟା କାହିଁକି ଏଯାବତ୍‌ ମିଳିନାହିଁ ତାହା ସେମାନେ ଜାଣିବାକୁ 
ଚେଷ୍ଟା କରିନାହାନ୍ତି । ଜମିରେ ମାଲିକାନା ଅବଶ୍ୟ ଅଛି | ପଟ୍ଟା କେବଳ କାଗଜ ଖଣ୍ଡେ ମତ୍ର 
ବୋଲି ସେମାନେ ମନେ କରୁଛନ୍ତି କି ବୋଲି ମୁଁ ପ୍ରଶ୍ନ କରିଥିଲି | ଜଙ୍ଗଲ ଜମିରେ ଚାଷ କଥା 
ଆଲୋଚନା ହେଲା । ଜମିରେ ପଥର ହିଡ ଦିଆଯାଇ ମିଶ୍ରିତ ଫସଲ କିପରି ହେବ ତାହା 
ମଧ୍ଯ ଆଲୋଚନା ହେଲା | କିନ୍ତୁ ସବୁ ଗାଷ ସଲପ ଗଛ ତୁଳନାରେ ହୀନ ବୋଲି ସମେସ୍ତ 
ଏକ ସ୍ବରରେ କହିଥଲେ | ମୁଁ କହିଥିଲି ଯେ ସଲପ ମଦ ନ କମିବା ପର୍ଯ୍ୟନ୍ତ ବଣ୍ଡାମାନଙ୍କ 
ଉନ୍ନତି ନାହିଁ । ସେମାନେ ମୋ କଥାକୁ ହସରେ ଉଡ଼ାଇ ଦେଲେ । ଡଙ୍ଗର ଚାଷର ଗୁରୁତ୍ଵ 
ଅବଶ୍ୟ ଅଛି । କିନ୍ତୁ ସଲପ ମଦକୁ ସେମାନେ ଛାଡ଼ି ପାରିବେ ନାହିଁ । ବଣ୍ଡାମାନଙ୍କର ଅସ୍ତିତ୍ଵ 
ସେଥୁରେ କୁଆଡ଼େ ବଜାୟ ଅଛି ବୋଲି ସେମାନେ ଦୃଢ଼ ସ୍ଵରରେ କହିଥିଲେ । ମୁଁ ଅବାକ୍‌ 
ହୋଇଗଲି ସେମାନଙ୍କ ଯୁକ୍ତିରେ । 


++ 
ପର୍ଯ୍ୟବେକ୍ଷକ 
ତା.୨୩.୬.୨୦୧୦ 

ଲାଇଲାଇ ଗାଁ: 
୨୦ ବର୍ଷର ଆଦିବାସୀ ଇତିହାସ 


ରାୟଗଡ଼ା ବୁକରେ ଏକଦା ଲାଇଲାଇ ଗାଁ ଏକ ଅନାମଧ୍ଦେୟ ଅପହଞ୍ଚ ଗାଁ ଭାବରେ 
ଗଜପତି ଜିଲ୍ଲା ସାରା ନାଁ କମେଇଥୁଲା । ପାରଳାଖେମୁଣ୍ଡିରୁ ବାହାରି କଇଁପୁର ଯିବା ରାସ୍ତାରେ 
ବାଟଭାର୍ଗ ୪/୫ ଘଣ୍ଟା ଘାଟିରାସ୍ତା ଦେଇ ସେ ଗାଁକୁ ଯିବାକୁ ପଡ଼େ । ଉଚ୍ଚ ପାହାଡ଼ ଗର୍ଭରେ 
ଗାଁର ଅବସ୍ଥିତି ୨୦ ବର୍ଷ ତଳେ ଥୁଲା ଅତି ଅଗମ୍ୟ । ସଉରାମାନଙ୍କର କେତୋଟି ଘରକୁ 
ନେଇ ଛୋଟ ଗାଟିଏ । ଗାଁ ସାରା ନଡ଼ିଆ ଗଛ | ଅବାକ୍‌ ଲାଗୁଥୁଲା ସମୁଦ୍ରଠାରୁ ଏତେ 
ଦୂରରେ ଏବଂ ଏତେ ଉଚ୍ଚରେ ନଡ଼ିଆଗଛ କେମିତି ବଢ଼ିଛି ? ଗାଁରେ ପ୍ରବେଶ କରିବା ମାତ୍ରେ 
ଗାଁ ଲୋକେ ପଇଡ଼ ପାଣି ଦେଇ ବେଶ୍‌ ଅଭ୍ଯର୍ଥନା କରୁଥିଲେ ଓ ସବୁ ସ୍ବେହ ଅଜାଡ଼ି 
ଦେଉଥିଲେ | ଚାରିପାଞ୍ଚ ଘଣ୍ଟା ଘାଟି ରାସ୍ତାରେ ଚାଲି ଚାଲି ଲାଇଲାଇ ଗାରେ ପହଞ୍ଚିବା 
ଗ୍ରାମବାସୀଙ୍କୁ ବେଶ୍‌ ଆଶ୍ଚର୍ଯ୍ୟ ଲାଗୁଥିଲା । କାରଣ ମୋ” ଭଳି ଜଣେ ଅଣ-ଆଦିବାସୀ ସେ 
ଗାଁକୁ କ୍ଚିତ୍‌ ଆସୁଥିଲେ | ଯଦି କେହି ଦୂର ଦେଶରୁ ଆସୁଥୂଲା ସେ ହେଉଛି ଆନ୍ଧ୍ରର ବ୍ୟବସାୟୀ | 
ବଗଡ଼ ଚାଷରୁ ଆମଦାନୀ ହେଉଥିବା ଅନେକ ଖାଦ୍ୟପଦାର୍ଥ ଅତି ଶସ୍ତା ଦରରେ କିଣିନେଇ 
ଘାଟିରାସ୍ତାରେ ଭାରୁଆମାନଙ୍କ ସାହାଯ୍ୟରେ ଦୂର ହାଟକୁ ବୋହି ନେବା କେବଳ ସେମାନଙ୍କ 
ଦ୍ଵାରା ସମ୍ଭବ ହେଉଥଲା ! ଗ୍ରାମବାସୀମାନେ ବଜାର ପାଇଁ ଆନ୍ଧୁ ବ୍ୟବସାୟୀଙ୍କୁ ଖୋଜୁଥିଲେ | 
କାରଣ ସେ ଦେଉଥିଲା ରଣ, ଯାହା ସଉରାମାନଙ୍କ ପାଇଁ ଖୁବ୍‌ ମୂଲ୍ୟବାନ ଥୁଲା । 

ଗୀରେ ସ୍କୁଲ ନଥୁଲା । ସେଠାରୁ କଇଁପୁର ବା ପାରଳାଖେମୁଣ୍ଡି ଯାଇ ସରକାରୀ ଆଶ୍ରମ 
ସ୍କୁଲରେ ପଢ଼ିବାର ଏକ ଯୋଜନା କାହା ପାଖରେ ନଥୁଲା । ସେଥୁପାଇଁ ଆମକୁ ଏକ ରାତ୍ରି 
ସ୍କୁଲ ଚଳେଇବା ପାଇଁ ବାରମ୍ବାର ଅନୁରୋଧ ଆସୁଥୁଲା । ଦୂଇପଦ ପଢ଼ିଲେ ଏବଂ ବାହାର 
ଦୁନିଆ କଥା ଜାଣିଲେ ସେମାନଙ୍କୁ କେହି ଠକି ପାରିବେ ନାହିଁ, ଏକଥା ସେମାନଙ୍କର 
ବିଶ୍ଵାସ ଥଲା । ସେଥୁପାଇଁ ପ୍ରଥମ ଗସ୍ତ ସମୟରେ ଗାଁ ଲୋକମାନେ ମୋତେ ଓ ମୋର ସାଥୀ 
ଜଗନ୍ନାଥ ରାଜୁଙ୍କୁ ଅନୁରୋଧ କରିଥଲେ ରାତ୍ରି ସ୍ବୁଲ ଖୋଲିବା ପାଇଁ । ଗାଁରେ କେହି ଜଣେ 
ହେଲେ ଶିକ୍ଷିତ ନଥିଲେ, ଯିଏ ଏହି ରାତ୍ରି ସ୍କୁଲରେ ଗୁରୁଭାଇ/ ଲୋକ ଶିକ୍ଷକ ହୋଇପାରିବ | 
ଏଥୁପାଇଁ ରାସ୍ତାପାଖ ଗାଁର ଜଣେ ସଉରା ଯୁବକଙ୍କୁ ରାତ୍ରି ସ୍କୁଲରେ ପାଠ ପଢ଼ାଇବା ପାଇଁ 

ନିଯୁକ୍ତି ଦିଆଗଲା । ଚାରିଆଡ଼େ ପାହାଡ଼ିଆ ଜମି । ସେ ଭିତରେ ସଉରାମାନେ ଛୋଟ ଛୋଟ 
କିଆରି ସୃଷ୍ଟି କରିଥିଲେ | ପାଣି, ଜଳସେଚନର ଘୋର ଅଭାବ ଥଲା, ଯଦିଓ ଗାଁ ମୁଣ୍ଡରେ 
ଗୋଟିଏ ଚିରସ୍ଥାୟୀ ଝରଣା ବହୁଥଲା । ଗାଁ ଲୋକମାନେ ପ୍ରସ୍ତାବ ଦେଇଥିଲେ ଗୋଟିଏ 
ଚେକ୍‌ ଡ୍ୟାମ କରାଗଲେ ୧୦ ଏକର ପର୍ଯ୍ୟନ୍ତ ପାଣି ମାଡ଼ି ପାରିବ । ଦୁଇଟି ଫସଲ 
କରାଯାଇପାରିବ । କିନ୍ତୁ ଏ ପ୍ରସ୍ତାବ କାର୍ଯ୍ୟକାରୀ କରିବା ଦୂରୁହ ବ୍ଯାପାର ଥୁଲା । ବାଲି, 
ସିମେଣ୍ଟ, ରଡ଼, ଆଦି ଘାଟି ରାସ୍ତାରେ ମୁଣ୍ଡରେ ବୋହି ଆଣିବାକୁ ପଡ଼ିବ । ପାରଳାଖେମୁଣ୍ଡିରୁ 
ମିସ୍ତ୍ରୀ ଆଣିବାକୁ ପଡ଼ିବ । କିନ୍ତୁ ଗ୍ରାମବାସୀମାନେ ଅଡ଼ି ବସିଥୁଲେ ଚେକ୍‌ ଡ୍ୟାମ ସେମାନଙ୍କୁ 
ନିହାତି ଦରକାର । ଏହା ହେଲେ ସେମାନଙ୍କର ଖାଦ୍ୟାଭାବ କେବେ ହେଲେ ହେବନାହିଁ । 
ସେଥୁପାଇଁ ରାତିସ୍ୁଲ ସହ ଚେକ୍‌ ଡ୍ୟାମ କରିବା କାର୍ଯ୍ୟକ୍ରମକୁ ହାତକୁ ନେଇଥଲୁ ଏବଂ 
ଗାଁରେ ଏକ ନୂତନ ବିକାଶର ରାସ୍ତା ଆରମ୍ଭ କରାଯାଇଥିଲା । ମୋର ମନେ ଅଛି ମୁଁ ପ୍ରସ୍ତାବ 
ଦେଇଥୁଲି ଯେ ଗାଁଲୋକଙ୍କୁ ଘାଟିତଳକୁ ନେଇ ସେଠାରୁ ବସ୍‌ରେ ପାରଳାଖେମୁଣ୍ଡି ବୁଲାଇ 
ଆଣିଲେ ଲୋକଙ୍କର ଅତୃବିଶ୍ଵାସର ସ୍ତର ନିଶ୍ଚୟ ବଢ଼ିବ । ମୁଖ୍ଯତଃ ସଉରା ମାଆମାନଙ୍କୁ 
ଜିଲ୍ଲା ସଦର ମହକୂମା ପାରଳାଖେମୁଣ୍ତି ଦେଖାଇବା ଏବଂ ସେମାନଙ୍କୁ ବାହାର ପୃଥିବୀର 
ରୂପରେଖ ବିଷୟରେ ଅବଗତ କରାଇବା ଆମ ପାଇଁ ଅପରିହାର୍ଯ୍ୟ ହୋଇଥଲା | ଗାଁ ଦାଣ୍ଡରେ 
ଜହ୍ନରାତିରେ ନଡ଼ିଆ ଗଛ ତଳେ ସମସ୍ତେ ବସି ଖୋଲା ମନରେ ଏବଂ ବିଶାଳ ହୃଦୟରେ 
ଭାବର ଆଦାନପ୍ରଦାନ କରିବା ଏହି ଗୋଷ୍ଠୀର ସ୍ଵତନ୍ତ୍ର ପରିଚୟ । ଆଉ ଅନ୍ୟପକ୍ଷରେ 
ସେମାନଙ୍କୁ ସହର ପାଖ ବଜାର ଓ ପରିବର୍ଭିତ ସମାଜର ବାସ୍ତବ ଚିତ୍ର ଉପସ୍ଥାପନା କରିବା 
ଆଉ ଏକ ଅଧ୍ୟାୟ । 

କିଛିଦିନ ଧରି ବନ୍ଧୁ ଜଗନ୍ନାଥ ରାଜୁ ଲାଇଲାଇ ଗ୍ରାମରେ କ”ଣ ସବୁ ଚାଲିଛି, ତାହା 
ମୋତେ ଜଣାଉଥୁଲେ | ପାରଳାଖେମୁଣ୍ଡିରୁ ୩୭ କିଲୋମିଟର ଦୂରରେ ଅବସ୍ଥିତ ଏହି ଗୀକୁ 
ପକ୍ଟା ରାସ୍ତା ହୋଇଯାଇଛି । କଇଁପୁର ମୁଖ୍ୟରାସ୍ତାରୁ ଲୋକମାନେ ଘାଟି ରାସ୍ତାରେ ନଯାଇ 
ଏବେ ଅଟୋରେ ଯାଉଛନ୍ତି । ଆଉ ଘାଟିରାସ୍ତାରେ କେହି ଚାଲି ଯାଉନାହାନ୍ତି । ପାଦଚଲା 
ରାସ୍ତାର ଆଉ ଚିହବବର୍ଣଣ ନାହିଁ। ଲାଇଲାଇ ପଞ୍ଚାୟତ ହୋଇଯାଇଛି । ଗାୀର ଜନସଂଖ୍ୟା 
ବଢ଼ିଛି । ଏବେ ମାଇନର୍‌ ସ୍କୁଲ, ହାଇସ୍କୁଲ ଖୋଲିଲାଣି । ଗାଁର ଅର୍ଵ ଶିକ୍ଷିତ ଯୁବକମାନେ 
ଦେଶାନ୍ତରୀ ହେଲେଣି । ମହିଳାମାନଙ୍କର ଆର୍ଥକ ସ୍ତର ମଧ୍ୟ ଉନ୍ନତ ହୋଇଛି । କାରଣ 
ସେମାନେ ପାଞ୍ଚୋଟି ସ୍ବୟଂ ସହାୟକ ଦଳ ଗଠନ କରିଛନ୍ତି । ଗଜପତି ଜିଲ୍ଲାରେ କର୍ମରତ 
ସ୍ବେଛାସେବୀ ସଂଗଠନ ସେଠାରେ ପ୍ରତି ଘରକୂ ପାଇପ୍‌ ପାଣି ଏବଂ ପାଇଖାନାର ବ୍ଯବସ୍ଥା 
କରିଛନ୍ତି । ଏହିସବୁ ସୂଚନା ମିଳିବା ମାତ୍ରେ କେତେ ମାସ ହେଲା ଲାଇଲାଇ ଗୀକୁ ଯିବାକୁ 
ମୋ ମନରେ ଅନେକ ଉତ୍ସାହ ଆସୁଥୁଲା । ଏହିବର୍ଷ ଜୁନ୍‌ ମାସରେ ସୂର୍ଯ୍ୟ ଅସ୍ତ ହେବା 
ପୂର୍ବରୁ ଲାଇଲାଇ ଗାଁକୁ ଯିବାର ସୁଯୋଗ ମିଳିଥୁଲା। ଅନ୍ଧାର ଆସିବା ପୂର୍ବରୁ ଗାଟିକୁ 
ଦେଖୁବାପାଇଁ ପ୍ରବଳ ଇଛା ଥଲା ଏବଂ ୨୦ ବର୍ଷ ଭିତରେ କ”ଣ ପରିବର୍ଭନ ହୋଇଛି, 

ତାହା ସ୍ଵବଚକ୍ଷୁରେ ଦେଖ୍ବବା ନିମନ୍ତେ ଏକ ବିରାଟ ଆଗ୍ରହ ଥଲା । ଏ ଭିତରେ ଗାଁଟି ୨/୩ଟି 
ସାହି ହୋଇଯାଇଛି । ଜନସଂଖ୍ୟା ବଢ଼ିବା ହେତୁ ପୁରୁଣା ସଉରା ଘର କାହାର ନାହିଁ । ସବୁଆଡ଼େ 
ପକ୍ଟା ଘର ନଚେତ୍‌ ଆଜବେଷ୍ଟସ ଘର । ଗାଁକୁ ଘେରିଛି କାଜୁ ଗଛର ବଣ । ବଗଡ଼ ଚାଷ 
ସାଙ୍ଗକୁ କାଜୁ ଉତ୍ପାଦନ ଦ୍ଵାରା ପ୍ରତି ପରିବାର ଆୟ ବେଶ୍‌ ବଢ଼ାଇଛି । କେତେକ ପୁଅ 
କଲେଜକୁ ପଢ଼ିବାକୁ ଯାଉଛନ୍ତି । ନିଜ ଗାଁ ସ୍କୁଲ ଛାଡ଼ି ଆଖପାଖ ଆଶ୍ରମ ସ୍କୁଲ ଓ ହାଇସ୍କୁଲରେ 
ମଧ୍ୟ ନାମ ଲେଖାଉଛନ୍ତି । ଗାଁ ଭିତରେ ସବୁ ପରିବାର ପାଇଁ ପାଇଖାନା ଥିବାରୁ ପରମିଳ 
ସମସ୍ୟା ନାହିଁ କହିଲେ ଚଳେ । ଗାଁରେ ମାଆଟିଏ ସରପଞ୍ଚ ହୋଇଥିବାରୁ ନିଷ୍ଠାର ସହ 
ଗାଁରେ କେତୋଟି ସରକାରୀ ଯୋଜନା କାର୍ଯ୍ୟକାରୀ ହେଉଛି । ଆର୍ଥକ ସ୍ତର ବଢ଼ିଥବାରୁ 
ଗାଁରେ କେତେଜଣ ମୋଟର ସାଇକେଲ କିଣିଛନ୍ତି । ଘାଟି ତଳକୁ ଓହ୍ଲାଇଲେ ସବୁ ପ୍ରକାର 
ଗମନାଗମନର ବ୍ୟବସ୍ଥା ରହିଛି । ପଶ୍ଚିମଘାଟ ପର୍ବତମାଳାରେ ଅବସ୍ପିତ ଲାଇଲାଇ ଗାଁରେ 
ଆଧୁନିକ ସଭ୍ୟତା ଧସେଇ ପଶିଛି । 

ବଗଡ଼ ଚାଷ ହେଉଥିବା ଜମି ସଉରା ନାମରେ ଥଲା | ସଉରାମାନଙ୍କ ଜନ୍ମ ଓ ମୃତ୍ୟୁ 
ଏହି ଜମି ଓ ଉତ୍ପାଦିତ ଫସଲକୁ ନେଇ । ୨୦୦୬ ମସିହା ଜଙ୍ଗଲ ଜମି ଆଇନ ଲାଗୁ 
ହେବା ଦିନଠାରୁ ଗ୍ରାମବାସୀମାନେ ସେମାନଙ୍କ ଦ୍ଵାରା ଅଧକୃତ ଜମି ପଟ୍ଟା ପାଇଁ ଦାବି କରି 
ଆସୁଛନ୍ତି । ଏ ଭିତରେ ସରକାରଙ୍କ ସକ୍ରିୟ ପଦକ୍ଷେପ ଦ୍ଵାରା ୬୮ ଜଣଙ୍କ ଜଙ୍ଗଲଜମି ପଟା 
ମିଳିସାରିଛି । ଏହି ଅଧକାର ବଳରେ ଲାଇଲାଇ ଗାଁରେ ପ୍ରତ୍ୟେକ ପରିବାର ଅଢ଼େଇ ଏକର 
ପର୍ଯ୍ୟନ୍ତ କମିର ଅଧ୍ୟକାରୀ ହୋଇପାରିଛନ୍ତି | ବଗଡ଼ ଚାଷ ବା ପୋଡ଼ୁ ଚାଷ ସତ୍ତ୍ଵେ ବି ଚାଷଜମିକୁ 
ଲାଗି କିଛି ଜଙ୍ଗଲ ମଧ୍ୟ ରହିଛି । ତେନୁଳି, ଝାଡୁ ଆଦି ବିଭିନ୍ନ ଜଙ୍ଗଲଜାତ ଦ୍ରବ୍ଯ ମଧ୍ଯ 
ଲୋକଙ୍କ ଆୟ ବଢ଼େଇବାରେ ସାହାଯ୍ୟ କରୁଛି । ସେଦିନ ସନ୍ଧ୍ୟାରେ ସଉରା ବାପା ଓ 
ମାଆମାନେ ମୋତେ ଭେଟିବା ପାଇଁ ଗୀ ମଝିରେ ବୈଠକର ଆୟୋଜନ କରିଥ୍‌ଲେ। 
କେତେକଙ୍କର ମୁହଁ ଚିହ୍ନାଚିହ୍ନା ଥିଲା । ଗୀଟିର ଜଣେ ବୟସ୍କ ବ୍ୟକ୍ତି, ମୁଁ କେତେବର୍ଷ ତଳେ 
ଆସିଥଲି ତାହା ମନେ ପକାଇବା ସହ ମୁଁ ସେତେବେଳେ କ”ଣ କହିଥଲି, ତାହା ମଧ୍ୟ 
ମୋତେ ମନେ ପକାଇ ଦେଇଥୁଲେ | ଗାଁରେ ୨୦ ବର୍ଷ ଭିତରେ କ'ଣ ପରିବର୍ଭନ ହୋଇଛି, 
ତାହାର ମୂଲ୍ୟାଙ୍କନ ମଧ୍ୟ ଅତି ସ୍ପଷ୍ଟ ଭାବରେ କରାଯାଇଥିଲା | ଗାଁରେ ଅନେକ ପରିବର୍ରନ 
ହୋଇଯାଇଛି ଏବଂ ଗାଁର ଚଳଣି କେଉଁସ୍ତରରେ ପହଞ୍ଚିଛି, ତାହା ମୋତେ ଶୁଣିବାକୁ ମିଳିଥିଲା | 
କିନ୍ତୁ ନୂଆ ନୂଆ ସମସ୍ଯା ଯେମିତି ଗାଁ ଭିତରେ ଜନ୍ମ ନେଇଛି । ଆମେ ତିଆରି କରିଥବା ଜଳ 
ଅମଳ ପ୍ରକଳ୍ପଟି ଭାରି ଯାଇଛି ଏବଂ ପୁନଃନିର୍ମାଣ ପାଇଁ ସରକାରୀ ଅନୁଦାନକୁ ଅପେକ୍ଷା 
କରିଛି । ଗାଁରେ ତାକୁ ଆଉଥରେ ପୁନରୁଦ୍ଧାର କରିବାକୁ ପ୍ରୟାସ କରାଯାଇନାହିଁ । ଗୀ ଭିତରକୁ 
ରାଜନୀତି ଓ ଖଳନୀତି ପଶିଆସିଛି । ଦଳୀୟ ରାଜନୀତି ଗୀଟିକୁ ବିଭିନ୍ନ ବାଟରେ ବିଭାଜିତ 
କରିଦେଇଛି । ଯୁବକମାନେ ଗାଁ ଛାଡ଼ି ଆନ୍ଧୁ, ତାମିଲନାଡ଼ୁ, କେରଳ ଆଦି ରାଜ୍ୟକୁ ପଳାୟନ 
କରିବାର ମାତ୍ରା କେତେଗୁଣରେ ବଢ଼ିଯାଇଛି । ଜୀବନଜୀବିକା ପାଇଁ ବଗଡ଼ଟାଷ ଓ କାଜୁଚାଷ 

ନିୟନ୍ତିତ ହେଉଛି । କିନ୍ଧୁ ବଗଡ଼ ଚାଷ ଉତ୍ପାଦନ ଗୁରୂତର ଭାବରେ ହ୍ରାସ ପାଉଛି । ବିଲଜମିରେ 
କେବଳ ଗୋଟିଏ ଫସଲ ହେଉଛି | ପାହାଡ଼ ପାଣି ମହେନ୍ଦ୍ରତନୟା ନଦୀରେ ମିଶୁଛି । ପଞ୍ଚାୟତ 
ଅଫିସ ଥାଇ ମଧ୍ୟ ସବୂପ୍ରକାର ନିଷ୍ଠରି ନେବାରେ ଦ୍ବିଧା ଭାବ ପ୍ରକାଶିତ ହେଉଛି । 

ଏଥର ଆଲୋଚନା ବେଳେ ମୁଁ ନୀରବ ରହି ସଉରା ଭାଇଭଉଣୀଙ୍କ କଥାକୁ ଓ ସେମାନଙ୍କ 
ନୂଆ ଦୂନିଆକୁ ଜାଣିବାକୁ ଚେଷ୍ଟା କରୁଥିଲି । ଅନେକ ଅସରନ୍ତି ଗପ ପରି ମାଆମାନେ 
କେତେ କଥା କହିବାକୁ ଚାହୁଁଥିଲେ | ବିଗତ ସମୟ ଭଳି ପଇଡ଼ପାଣି ପିଆଇ ଅନ୍ତରଙ୍ଗତାର 
ସହ ମୋର ଅଭ୍ୟର୍ଥନା ଓ ଆଲୋଚନା କରିଥୁଲେ | ଲାଇଲାଇର ଭୂଗୋଳ ଓ ଇତିହାସ 
କିପରି ବଦଳୁଛି, ତାହାର ବର୍୍ନା ମୋତେ ପ୍ରଭାବିତ କରିଥଲା ସେଦିନ ମୁହଁ ସଞ୍ଜରେ | 


+¢ 
ପର୍ଯ୍ୟବେକ୍ଷକ 
ତା. ୧୧.୦୯.୨୦୧୪ 

ଗ୍ରାମର ନାମ ପଣ୍ଡପୁଷ: 
କଳାହାଣ୍ଡିର ଅନ୍ୟ ଏକ ଚିତ୍ର 


କଳାହାଣ୍ଡି ଏକଦା କ୍ଷୁଧା ଏବଂ ଦାରିଦ୍ର୍ୟ ପାଇଁ ସାରା ପୃଥ୍ବୀ ମାନଚିତ୍ରରେ ସ୍ଵତନ୍ତ୍ର ସ୍ଥାନ 
ପାଇଥୁଲା । ଶହ ଶହ ବର୍ଷ ଧରି ଅବହେଳିତ ହୋଇ ରହିଥବା ଏ ଅଞ୍ଚଳ ଓଡ଼ିଶାର ଏକ 
ଅସୁନ୍ଦର ଓ ଦୁଃଖଦ ପରିଚୟ ଭାବେ ବିବେଚିତ ହୋଇ ଆସିଥଲା। ଏ ଲେଖକ ସତୁରି 
ଦଶକରେ କଳାହାଣ୍ଡିର ନଗ୍ନ ଦୃଶ୍ଯ ଦେଖଥଲା ଓ ମରୁଡ଼ି ପ୍ରପୀଡ଼ିତ ଲୋକଙ୍କ କଙ୍କାଳସାର 
ଚିତ୍ର ବାରମ୍ବାର ଦେଖୁ ଆନ୍ଦୋଳିତ ହୋଇଥଲା । ସେତେବେଳେ କଳାହାଣ୍ଡି ଅବିଭକ୍ତ ଥଲା | 
ନୂଆପଡ଼ା ଅଞ୍ଚଳର ଅବସ୍ଥା ସବୁଠାରୁ ବେଶି ଶୋଚନୀୟ ଥୁଲା । କାଶୀପୁର ବୃକଟି ୧୯୬୦ 
ମସିହାରେ କଳାହାଣ୍ଡିରୁ ବିଛିନ୍ନ ହୋଇ ଅବିଭକ୍ତ କୋରାପୁଟର ଅଂଶବିଶେଷ ହୋଇ 
ସାରିଥୂଲା ¦ କିନୁ କଳାହାଣ୍ଡିର ଦୁରଟି ଆଦିବାସୀ ଅଞ୍ଚଳ ଲାଞ୍ଜିଗଡ଼ ଓ ଥୁଆମୂଳ ରାମପୁର ସବୁ 
ଦୃଷ୍ଟିରେ ସବୁଠାରୁ ଅବିକଶିତ ହୋଇ ରହିଥୁଲା | ଅଗମ୍ୟ ଓ ଅପହଞ୍ଚ ହୋଇଥୁବା ଏ ଅଂଚଳର 
ପ୍ରକୃତ ଅବସ୍ଥା କେହି ଜାଣିପାରୁନଥଲେ । କନ୍ଧମାନଙ୍କ ଗାଁ ସବୁ ତଥାକଥୃତ ସଭ୍ୟତାଠାରୁ 
ବହୁ ଦୂରରେ ଥୁଲା । ଏପରିକି ନୃତର୍ତବବିଦ୍‌ମାନେ ମଧ୍ଯ ଏ ଅଞ୍ଚଳକୁ ଅନେକବର୍ଷ ପର୍ଯ୍ଯନ୍ତ 
ପଶିପାରି ନଥିଲେ । ଖ୍ରୀଷ୍ଟିଆନ୍‌ ମିଶନାରୀମାନେ ଏ ଅଞ୍ଚଳକୁ କେଜାଣି କାହିଁକି ଗୁରୁତ୍ଵ 
ଦେଉନଥୂଲେ | କେତେକ ଗାନ୍ଧୀବାଦୀ ଆସିଥଲ୍ତେ ସତ, କିନୁ ଏ ଅଞ୍ଚଳରେ ଆଶ୍ରମ ପ୍ରତିଷ୍ଠା 
କରିବାର ପ୍ରୟାସ କରିନଥୂଲେ | ଏ ଲେଖକ କାଶୀପୁରରେ ୧୯୮୦ ମସିହାରେ ପହଞ୍ଚିବା 
ଦିନଠାରୁ କଳାହାଣ୍ଡିର ଭାଷା, ସଂସ୍କୃତି ଓ ଚାଲିଟିଳଣକୁ ବେଶ୍‌ ବୁଝି ପାରିଥବଲା ଓ କାଶୀପୁର 
ପଡ଼ୋଶୀ ଥୁଆମୁଳ ରାମପୁରକୁ ନୂତନ ଭାବେ ଆବିଷ୍କାର କରିବାକୁ ଅଣ୍ଟା ଭିଡ଼ିଥଲା । କିନ୍ତୁ 
ପ୍ରକୃତ ସୁଯୋଗ ମିଳିଥିଲା ନବେ ଦଶକରେ ଯେତେବେଳେ ଓଡ଼ିଶା ସରକାର, ଅଗ୍ରଗାମୀକୁ 
ଇନ୍ଦ୍ରାବତୀ ଜଳବିଦ୍ୟୁତ ପ୍ରକଳ୍ପ ଦ୍ଵାରା ବିସ୍ଥାପିତ ପରିବାରଙ୍କ ଉପରେ ଏକ ବିଶେଷ ଅଧ୍ୟୟନ 
କରିବାକୁ ଆମନ୍ତ୍ରଣ କରିଥିଲେ ! ତତକାଳୀନ ମୁଖ୍ୟମନ୍ତ୍ରୀ ସ୍ଵର୍ଚତ ଶ୍ରୀ ବିଜୁ ପଟ୍ଟନାୟକଙ୍କ ସହ 
ଏ ବିଷୟରେ ଆଲୋଚନା ହେଲାପରେ ଇନ୍ଦ୍ରାବତୀ ଜଳବିଦ୍ୟୁତ ପ୍ରକଳ୍ପ ଦ୍ଵାରା ୩୦୦ ୦ରୁ 
ଉର୍ବବ ବିସ୍ଥାପିତ ପରିବାରଙ୍କ ଉପରେ ସାମାଜିକ ଓ ଆର୍ଥକ ସ୍ପିତି ପ୍ରତ୍ୟକ୍ଷ ଏବଂ ପରୋକ୍ଷ 

ସର୍ଭେକ୍ଷଣ କରିବାକୁ ଏ ଲେଖକ ରାଜି ହୋଇଥୁଲା | ପ୍ରକଳ୍ପ ଦ୍ଵାରା ଇନ୍ଦ୍ରାବତୀର ପାର୍ଶ୍ଵବଦେଶରେ 
ଅନେକ ଗାଁ ବୁଡଢ଼ିଯିବ ବୋଲି ଚିହ୍ନଟ ହୋଇଥଲା; କିନଧୁ କେତେଗୁଡ଼ିଏ ଗାଁ ଏପରି ଥଲା 
ଯାହା ବୁଡ଼ିବନାହିଁ କିନ୍ତୁ ଗ୍ରାମବାସୀଙ୍କ ଜମି ସବୁ ଜଳମଗ୍ନ ହେବ | ସାଧାରଣ ଜୀବନଜୀବିକା 
ବିପନ୍ନ ହେବ । ଜଳଭଣ୍ଡାର ଗୀଗଣ୍ଡା ଭିତରକୁ ଗମନାଗମନ ରାସ୍ତା ବନ୍ଦ କରିଦେବ । 
ଲୋକେ ଅନେକ ପ୍ରକାରର ଅସୁବିଧାର ସମ୍ମୁଖନ ହେବେ | ଗୋଟାଏ ପ୍ରକାରର ଜଳବନ୍ଦୀ 
ହେବାଦ୍ବାରା ଏହି ସବୁ ଗାମାନଙ୍କୁ ସ୍ଵତନ୍ତ୍ର ଦୃଷ୍ଟି ଦେବାକୁ ହେବ ଵୋଲି ଆମେ ସ୍ଥିର 
କରିଥୁଲୁ । ପ୍ରଥମେ ଏହିଭଳି ଗାଆଁମାନଙ୍କୁ ଚିହ୍ନଟ କରାଯାଇଥଲା ଓ ପଶ୍ଡପୁଷ ଗାର ନାମ 
ତାଲିକାର ଅନ୍ତର୍ଭୂକ୍ତ ହୋଇଥଲା | ଥୁଆମୂଳ ରାମପୁର ବୃକର ମହୁଲପାଟଣା ପଞ୍ଚାୟତରେ 
ଥିବା ପଣ୍ଡପୁଷ ଗାଁକୁ ଯିବାକୁ ବାରମ୍ବାର ଆହ୍ଵାନ ଆସୁଥଲା । ମହୁଲପାଟଣାରେ ଇନ୍ଦ୍ରାବତୀ 
ଜଳବିଦ୍ୟୁତ ପ୍ରକଛର ଟନେଲ ତିଆରି କାମ ପୂର୍ବରୁ ସେ ଅଞ୍ଚଳ କେତେ ଦୁର୍ଗମ ଓ ଅପହଞ୍ଚ 
ଥିଲା ତାହା କଳ୍ପନା କରିବା ଅସମ୍ଭବ । କେବଳ ସ୍ଥାନୀୟ ଲୋକମାନଙ୍କଠାରୁ ଶୁଣିବା 
କଥା । କିନୁ ମହୁଲପାଟଣା ପ୍ରକଳ୍ପ ଦୃଷ୍ଟିରୁ ଏକ ଗୁରୁତ୍ଵ ପୂର୍ଣ ସ୍ଥାନ ହୋଇ ପଡ଼ିବାରୁ ରାସ୍ତାଘାଟ 
ସବୁ ପର୍ଯ୍ୟାୟକ୍ରମେ ତିଆରି କରାଗଲା ! ଗୋଟାଏ ପଟେ ଥୁଆମୂଳ ରାମପୁର ଓ ଅନ୍ୟପଟେ 
ଜୟପାଟଣା-ପାହାଡ଼ିଆ ଓ ଘାଟି ରାସ୍ତା ତିଆରି କରିବା ଅପରିହାର୍ଯ୍ୟ ॥ ମହୁଲପାଟଣାରୁ 
ମୁଖିଗୁଡ଼ା ରାସ୍ତା ଶୀଘ୍ର ତିଆରି ହୋଇଗଲା, କାରଣ ମୁଖିଗୁଡ଼ାରେ ପାୱାର ହାଉସ୍‌ ପ୍ରତିଷ୍ଠା 
ହେବାର ପରିକଛ୍ନା ଥଲା | କିନଧୁ ମହୁଲପାଟଣାରୁ ଥୁଆମୂଳ ରାସ୍ତା ତିଆରି ହେବାକୁ 
ଅନେକ ସମୟ ଲାଗିଗଲା । ଆଗରୁ ପାଞ୍ଚ ଛଅ ଘଣ୍ଟାର ପାଦଚଲା ରାସ୍ତା ଥଲା | ଗୀକୁ 
ସ୍ଥାୟୀ ଓ ପକକା ରାସ୍ତା କରିବା ଏକ ଜଟିଳ ବ୍ଯାପାର ଥଲା । ଏ ରାସ୍ତାରୁ ବାଟଭାଙ୍ଗ 
ଡାହାଣକୁ କିଛି ବାଟ ଚାଲି ଗଲେ ପଡ଼େ ପଣ୍ଡପୁଷ । ଇନ୍ଦ୍ରାବତୀ ଜଳଭଣ୍ଡାର ତିଆରି ପରେ 
ଏ ଗାଁକୁ ଆହୁରି ଦୁର୍ଗମ କରିଦେଇଥୁଲା | ପୁନର୍ବାସ ଯୋଜନାରେ ଜଳଭଣ୍ଡାର ସୀମାକୁ 
ଲାଗି ମାଟି ରାସ୍ତ। କରାଯିବାରୁ ଲୋକଙ୍କ ଯିବାଆସିବା ସହଜ ହୋଇପାରିଲା । 
ମହୁଲପାଟଣାର ବ୍ୟାଙ୍କ ହେଉ ବା ଥୁଆମୂଳ ରାମପୁରର ବ୍ଲକ ଅଫିସ ହେଉ, ଲୋକେ 
ସହଜରେ ଯାତାୟତ କରିପାରିଲେ ଓ ବାହାର ପୃଥିବୀ ସହ ସମ୍ପର୍କ ପ୍ରତିଷ୍ଠା କରିପାରିଲେ | 

ସୁନ୍ଦର ଗାଟିଏ ପଣ୍ଡପୁଷ । ଗାର ଅବସ୍ଥିତି ଦେଖୁ ପ୍ରଥମେ ମୁଁ ପ୍ରଶ୍ନ କରିଥିଲି ଯେ ଏଭଳି 
ଅପହଞ୍ଚ ଜାଗାରେ ବସତି କେମିତି ସ୍ଥାପନ ହେଲା । ଗାଁର ବାପାମାଆମାନେ ଗାର ଇତିହାସ 
ବିସ୍ତୃତ ଭାବେ ମନେ ରଖିଛନ୍ତି । ପ୍ରାୟ ଶହେରୁ ଅଧ୍ବକ ବର୍ଷ ପୂର୍ବେ କାଟୁ ପରଜା ଓ ଶୁଣ୍ଡି 
ପରଜା କଳାହାଣ୍ଡି ରାଜାଙ୍କ ପାଖରେ କାମ କରୁଥିଲେ | ରାଜକୀୟ ଦଣ୍ଡ ଓ ଶାରୀରିକ ଯନ୍ତ୍ରଣା 
ସହି ନପାରି ସେମାନେ ନିଜର ଗାଁ କାଳୁଡ଼ୁଡ଼ାରୁ ଉଠିଯାଇ ଦୁର୍ଗମ ପଣ୍ଡପୁଷ ଗାଁରେ ପହଞ୍ଚିଥିଲେ । 
କାଟୁ ପରଜାର ନାତି ମାଗୁ ମାଝୀ, ତାହାର ପୁଅ କାଟିକା ମାଝୀ, ତା'ର ପୁଅ ରାଇ ମାଝୀ 
ଆଜି ଗାଁର ୱାର୍ଡମେମ୍ବର । ଶୁଣ୍ଡି ମାଝୀର ନାତି ପୁନି ମାଝୀ, ତାହାର ପୁଅ ମଲାଇ ମାଝୀ ଓ 
ତାହାର ପୁଅ କାଟିକା ମାଝୀ ଆଜି ଗାଁର ଜାନି । ୧୫୦ ବର୍ଷ ତଳେ ଦୁଇଟି ଆଦିବାସୀ 

ପରିବାର ଗାଁ ସ୍ଥାପନ କରି ବସତି ଆରମ୍ଭ କରିଥଲେ । ଆଜି ତାହା ବଢ଼ି ପାଖାପାଖ୍ମ ୬୫ 
ଅତିକ୍ରମ କରିଛି । ୨୦ ବର୍ଷ ତଳେ ଚାଣ୍ଡୁ ମାଝୀ ନଳାଚୂଆ ଗାଁକୁ ଉଠି ଯାଇଥୁଲା | ଏ ଗୀର 
ସାପୁମାଝୀ, ପଞ୍ଚୁ ମାଝୀ ଓ ରଥ ମାଝୀ ମଧ୍ୟ ନିଜ ଗାଁ ଛାଡ଼ି କୋଣ୍ଡାଗୁଡ଼ା ଗାଁରେ ନୂତନ 
ଭାବରେ ବସବାସ ଆରମ୍ଭ କରିଥଲେ । କିନ୍ତୁ ବେଶୀ ଭାଗ ଲୋକ ଗାଁର ଭଲମନ୍ଦ, ହାନିଲାଭ, 
ସୁଖଦୁଃଖକୁ ଆଦରି ନିଜର ଭିଟାମାଟି ଛାଡ଼ିନାହାନ୍ତି । ଇନ୍ଦ୍ରାବତୀ ଭଣ୍ଡାର ଅନେକ କ୍ଷତି 
ପହଞ୍ଚାଇଛି । ଅନେକ ଜମି ବୁଡ଼ିଛି, ଜଙ୍ଗଲ ବି ବୁଡ଼ିଛି । ଜୀବନଜୀବିକା ବିପନ୍ନ ହୋଇଛି । 
ବନ୍ଧୁ ସମ୍ପର୍କ ହ୍ରାସ ପାଇଛି । କିନ୍ତୁ ଏହାର ବଦଳରେ କ”ଣ ମିଳିଛି ? ନିଜେ ସ୍ଵଚକ୍ଷୁରେ 
ନଦେଖୁଲେ ଜାଣିହେବ ନାହିଁ । କଳାହାଣ୍ଡି ଜିଲ୍ଲାର ଏହା ଅନ୍ୟତମ ଅବହେଳିତ ଗାଁ ହିସାବରେ 
ଧରାଯାଇଛି | ଗାଁଲୋକେ କହୁଥିଲେ ଯେ ଆର୍‌.ଆଇ.କୁ ଛାଡ଼ି କେହି ଜଣେ ହେଲେ ବି 
ସରକାରୀ କର୍ମଚାରୀ ଏ ପର୍ଯ୍ୟନ୍ତ ଗାଁକୁ ଆସି ଭଲମନ୍ଦ ବୁଝିନାହାନ୍ତି । ସ୍ତୁଲ ଘରଟି ଅନେକ 
ବର୍ଷ ଧରି ନିର୍ମାଣାଧୀନ ଥଲା ଓ ଶିକ୍ଷକ ନିଜେ ଠିକାଦାର କାମ ତୁଲାଉଥଲା | ଇଚ୍ଛା ହେଲେ 
ଆସୁଥିଲା, ଇଛା ହେଲେ ଆସୁନଥିଲା ! ଏଥପାଇଁ ଗାଁର ପିଲାମାନେ ପ୍ରାଥମିକ ଶିକ୍ଷାରୁ ବଞ୍ଚିତ 
ଥିଲେ । ଗାଁକୁ ଏ.ଏନ୍‌.ଏମ୍‌. ଦିଦି ମାସରେ କେବେ କେବେ ଆସୁଛି । ପିଇବା ପାଣିର 
ଘୋର ଅଭାବ | ଗୋଟାଏ ନଳକୂଅର ପାଣି ସମସ୍ତଙ୍କୁ ଯଥେଷ୍ଟ ହେଉନାହିଁ । ଗାଁକୁ ବିଜୁଳି 
ଆଲୁଅ ଆସିନାହିଁ ଏ ପର୍ଯ୍ୟନ୍ତ । ଅଙ୍ଗନବାଡ଼ି ଘର ନାହିଁ କି ପିଲାଙ୍କୁ ଖାଦ୍ୟ ନିୟମିତ ମିଳୁନାହିଁ । 
ନରେଗା ଯୋଜନାରେ ମାଟି ରାସ୍ତାଟିଏ ତିଆରି ହୋଇଛି ସତ କିନ୍ତୁ ତାହା ଗାଆଁକୁ ପହଞ୍ଚିନାହିଁ । 
ଜଙ୍ଗଲ ଜମି ପଟ୍ଟା ପାଇଁ ଗ୍ରାମବାସୀ ଉଦ୍ୟମ କରିଛନ୍ତି ସତ, ଗ୍ରାମବାସୀଙ୍କ ଦରଖାସ୍ତ ସରକାରଙ୍କ 
ଦପ୍ତରରେ ପଡ଼ିରହିଛି । ରାଜସ୍ଵ ନାରିକ୍ଷକ ପ୍ରତିବର୍ଷ ଜୋରିମାନା ଆଦାୟ କରୁଛି । ସମ୍ପୂର୍ଣ 
ଭାବେ ଗାଁଟି ଆଦିବାସୀ ହୋଇଥଲେ ମଧ୍ୟ ଯାହା ତାଙ୍କର ପ୍ରାପ୍ୟ ତାଙ୍କୁ ମିଳିବାରୁ ବଞ୍ଚିତ 
କରାଯାଇଛି । ଗାଁର ଚାରିପାଖେ ବୁଦା ଜଙ୍ଗଲ ଓ ଲଙ୍ଗଳା ପାହାଡ଼ | କିଛି ଦୂରରେ କୁଆଡ଼େ 
ବଡ଼ ଜଙ୍ଗଲ | ଗ୍ରାମବାସୀ ଜଙ୍ଗଲ ଓ ଜଙ୍ଗଲ ଜମି ଉପରେ ନିର୍ଭର କରୁଛନ୍ତି ଅଥଚ ଗାଁରେ 
ଜଙ୍ଗଲ କମିଟି ନାହିଁ । ୨୦୧ ୨ ମସିହା ଅକ୍ଟୋବର ମାସରେ ହୋଇଥବା ଗ୍ରାମସଭାରେ 
ଗାଁର ଅନେକ ଲୋକ ଭାଗ ନେଇଥଲେ ଓ ଆଶା କରିଥିଲେ ଯେ ବିଭିନ୍ନ ସରକାରୀ 
ଯୋଜନା ଗାଁରେ କାର୍ଯ୍ୟକାରୀ ହେବ । କିନ୍ତୁ ଏ ପର୍ଯ୍ଯନ୍ତ କୌଣସି ପ୍ରସ୍ତାବ କାର୍ଯ୍ୟକାରୀ 
ହୋଇନାହିଁ । ବିଲ ଜମି ସବୁ ବୁଡ଼ିଗଲା ପରେ ଡଙ୍ଗର ଚାଷରେ ସମ୍ପୂର୍ଣ ନିର୍ଭର କରିବାକୁ 
ହେଉଛି । ଜଳଭଣ୍ଡାରରୁ ଡଙ୍ଗା ପକାଇ ମାଛ ଧରିବା ମଧ୍ୟ ସମସ୍ତଙ୍କ ଦ୍ଵାରା ସମ୍ଭବ ହେଉନାହିଁ । 

ସେଦିନ ଗାଁ ଲୋକଙ୍କ ମିଟିଂରେ କଥା ପଡ଼ିଥିଲା ମରୁଡ଼ି କଥା । ବୟସ୍କ ବାପାମାଆମାନେ 
ସବୁ ବିଚଳିତ ହୋଇ ପଡ଼ିଥିଲେ | କହିଲେ ଯେ ୧୯ ୬୮ ଏବଂ ୧୯ ୯ ୫ ମସିହାର ଭୟଙ୍କର 
ମରୁଡ଼ି କଥା ସେମାନେ ଭୁଲି ନାହାନ୍ତି । ୧୯୯୫ ମସିହାରେ ଏହା ଅତି ଭୟଙ୍କର ଥୁଲା ଓ 
ଗ୍ରାମବାସୀଙ୍କୁ ଗାଇ, ଛେଳି, ସୁନାରୂପା ଆଦି ବିକିବାକୁ ପଡ଼ିଥିଲା । ମୋଟ ଚାରିଜଣ ପିଲା ଓ 
ଛଅ ଜଣ ବୟସ୍କ ପ୍ରାଣ ହରାଇଥିଲେ । ସେ କଥା ମନେ ପଡ଼ିଲେ ଦେହ ଥରିଯାଏ | ମରୁଡ଼ିର 

ଆଉ ଯେପରି ପୁନରାବୃତି ନହେବ, ଏଥୁପାଇଁ ଗାଁ ସମ୍ପୂର୍ଣ ସଚେତନ ଅଛି । ଡଙ୍ଗର ଉପରେ ଗଛ 
ଲଗାଇବା ଓ କୃଷିଭିରିକ ଜଙ୍ଗଲ ସୃଷ୍ି କରିବାର ଯୋଜନା ସମସ୍ତଙ୍କର ରହିଛି । 
ଗୀର ସରହଦକୁୂ ଲାଗି ଇନ୍ଦ୍ରାବତୀ ଜଳଭଣ୍ଡାର | ଗାଁର ମୁଣ୍ଡ ଉପରେ ପଥୁରିଆ ପାହାଡ଼ 
ଡଙ୍ଗର | ତା' ଉପରେ ଆକାଶ । ଆଦିବାସୀ ବାପାମାଆମାନେ ଆଗାମୀ ଦିନ ପାଇଁ ନିଜକୁ 
ପ୍ରସ୍ତୁତ କରୁଛନ୍ତି । କ'ଣ ଯୋଜନା ପ୍ରସ୍ତୁତି କରିଲେ ଗୀଁରେ ବିକାଶର ରାସ୍ତା ନୂଆ ହୋଇ 
ତିଆରି କରାଯିବ ? ସରକାରୀ ସାହାଯ୍ୟ କେତେ ଆସିବ, କେତେ ନଆସିବ ତାହାର 
ବାସ୍ତବ ହିସାବ କାହାପାଖରେ ନାହିଁ । ଗାଁରେ ସବୁ ପିଲା ପାଠ ପଢ଼ିବେ, ସବୁ ପିଲା ଠିକ୍‌ 
ଭାବେ ଖାଇବାକୁ ପାଇବେ, ସବୁ ଡଙ୍ଗର ଜମିର ପଟ୍ଟା ମିଳିବ, ସବୁ ସରକାରୀ କାର୍ଯ୍ୟକ୍ରମ 
ଗାଁରେ ଲାଗୁ ହେବ ତାହାର ପରିକଛନା କରାଯାଉଛି | ଗାଁର ଜମିହୀନମାନେ ଜମି ପାଇବେ 
ଏବଂ ବାର୍ବକ୍ୟ ଭତା ଯୋଗ୍ୟ ବ୍ୟକ୍ତିଙ୍କୁ ମିଳିବ ତାହା ମଧ୍ଯ ଗୀରେ ଆଲୋଚନା ହେଉଛି । 
ଏବେ ଗାଁର ସୀମା ଅତିକ୍ରମ କରି ପଞ୍ଚାୟତ ମୁଖ୍ୟ କାର୍ଯ୍ୟାଳୟ, ବକ କାର୍ଯ୍ୟାଳୟ ଓ ଜିଲ୍ଲା 
ସଦର ମହକୁମାରେ ପହଞ୍ଚିବା ପାଇଁ ସାହସ ବାନ୍ଧିବାକୁ ଲୋକମାନେ କଥାବା କରୁଛନ୍ତି 
ଇନ୍ଦ୍ରାବତୀ ବନ୍ଧ ଜଳସେଚନରେ କଳାହାଣ୍ଡିର ଜୟପାଟଣା, ଧରମଗଡ଼ ଓ ଜୁନାଗଡ଼ ଆଦି 
ଅଞ୍ଚଳରେ ଦୂଇ ଫସଲ ହେଉଛି ଓ ଆର୍ଥକ ସ୍ପିତି ଵଦଳାଇ ଦେଇଛି । ହେଲେ ଜଳଭଣ୍ଡାରକୁ 
ଲାଗିଥିବା ଗୀମାନଙ୍କରେ ଓ ସେଠାରେ ବସବାସ କରୁଥିବା ବିସ୍ଥାପିତ ପରିବାରମାନଙ୍କର 
ସାମାଜିକ ଓ ଆର୍ଥକ ସ୍ଥିତିର ଉଲ୍ଲେଖନୀୟ ପରିବର୍ଭନ ହୋଇନାହିଁ । ବର୍ଷାପାଣିକୁ ବିନିଯୋଗ 
କରି ଯାହା କିଛି ବିକାଶ କାର୍ଯ୍ୟକ୍ରମ ଉପରେ ଧ୍ୟାନ ଦେବାକୁ ହେବ । 
ପଣ୍ଡପୁଷ ଗାଁକୁ ଧନ୍ଯବାଦ ଦେବାକୁ ହେବ ଯେ ସେମାନେ ଗୀ ଛାଡ଼ି ପଳାୟନ 
କରିନାହାନ୍ତି । ସଂଘର୍ଷରତ ଜୀବନ ଭିତରେ ସେମାନେ ନିଜକୁ ସାହସ ଓ ସୁରକ୍ଷା ଦେବାକୁ 
ପଛଘୁଞ୍ଚା ଦେଉନାହାନ୍ତି । ଗାଁ ଭିତରକୁ ଅଣଆଦିବାସୀ ପ୍ରେରିତ ଜଟିଳତାମାନ ଏବେ ମଧ୍ୟ 
ପ୍ରବେଶ କରିନାହିଁ । ସ୍ଵୟଂ ସହାୟକ ଏବଂ ସ୍ଵାବଲମ୍ବୀ ହେବା ପାଇଁ ଆଜି ଆହ୍ଵାନ ଆସିଛି । 
କଳାହାଣ୍ରିର ଚିତ୍ର ବଦଳେଇବାକୁ ଗ୍ରାମବାସୀ ପ୍ରତିଜ୍ଞାବଦ୍ଧ ହୋଇଛନ୍ତି । ସଫଳତା ନିଶ୍ଚୟ 
ମିଳିବ ବୋଲି ବିଶ୍ଵାସ ଅଛି । 
++ 
ପର୍ଯ୍ୟବେକ୍ଷକ 
ତା: ୧୮.୦୯.୨୦୧୪ 

ବଡ଼ମା ସିଂ ଗାର ବଡ଼ିମା 


ଅଶୀ ଦଶକରେ ଗଜପତି ଜିଲ୍ଲାର କଇଁପୁର ମୋ ପାଇଁ ଖୁବ୍‌ ଆକର୍ଷଣୀୟ ଥୁଲା ! କିନ୍ତୁ 
ସବୁଠାରୁ ବେଶି ଭଲ ଲାଗୁଥୁଲା ମହେନ୍ଦ୍ରଗିରି ପର୍ବତର ପାଦଦେଶରେ ଥବା ଗୀଗୁଡ଼ିକ । 
କଇଁପୁର ଏକଦା ନକ୍ସଲ ପ୍ରଭାବିତ ହୋଇଥିବାରୁ ଏଠାରେ ଏକ ପୋଲିସ ବାହିନୀର କ୍ଯାମ୍ପ 
କେତେବର୍ଷ ଧରି ଆସ୍ଥାନ ଜମାଇଥଲା । ଓଡ଼ିଶାର ଏକ ପ୍ରତିଷ୍ଠିତ ସ୍ଵେଚ୍ଛାସେବୀ ସଂଗଠନ 
ସେ ଅଂଚଳରେ ମଧ୍ୟ ସକ୍ରିୟ ଭାବେ ବାଉଁଶ ଓ ବେତ କାମରେ ଲୋକଙ୍କ ନିୟୋଜିତ 
କରୁଥଲା | ମୁଁ କିନ୍ଧୁ ସଉରା ଗୀମାନଙ୍କୁ ଯାଇ ପ୍ରତ୍ଯକ୍ଷ ଭାବେ ଅନୁସନ୍ଧାନ କରୁଥିଲି ଯେ 
ସରକାର ଓ ସ୍ତେଛ୍ଥାସେବୀ ସଂଗଠନ କିଛି ଉଲ୍ଲେଖନୀୟ ସଫଳତା ହାସଲ କରିଛନ୍ତି କି 
ନାହିଁ । ଯେଉଁ ଗାଁକୁ ଯିବ ଖାଲି ଖଜୁରି ବଣ ଓ ସଳପ ଗଛ | ଲୋକେ ଖଜୁରି ରସ ପିଇବେ 
ଓ ସଲପଗଛର ବକ୍ଳରୁ ପାଉଡର ବାହାର କରି ଜାଉ କରିବେ । ବଗଡ଼ ଚାଷ କରିବାରେ 
ସଉରାମାନେ ଧୁରନ୍ଧର | ଫଳଗଛ କହିଲେ ଲେମ୍ବୁ ଓ କମଳାଜାତୀୟ ଫଳ ଗଛ ମଧ୍ୟ ଗାଁରେ 
ଅନେକ ଥୁଲା । ମୋର ବନ୍ଧୁ ଜଗନ୍ନାଥ ରାଜୁଙ୍କ ପ୍ରସ୍ତାବ ଅନୁଯାୟୀ ଆମେ ଦୁହେଁ ଜଣେ 
ସଉରା ଯୁବକ ବନ୍ଧୁଙ୍କ ସହ ମହେନ୍ଦ୍ରତଚନୟା ନଦୀର କୂଳେ କୂଳେ ଉଠାଣି ରାସ୍ତାରେ ପାହାଡ଼ 
ଉପରକୁ ଉଠିଥଲୁ । ଏ ନଦୀରେ ବର୍ଷାପାଣି ଆସିଲେ ଲଫି ହୁଏନାହିଁ । କିନୁୁ ଅନ୍ଯ ସମୟରେ 
ଅନାୟାସରେ ତାହା ଅତିକ୍ରମ କରିହୁଏ । ନଦୀ ପାର ହେଲାବେଳେ ଜଣେ ଭାରୁଆ ଲେମ୍ବୁ 
ନେଇ ପାହାଡ଼ ଉପରୁ ଓହ୍ଲାଉଥୁଲା ଓ ଗୋଟିଏ ଟଙ୍କାରେ ଶହେ ଲେମ୍ବୁ କିଣିଛି ବୋଲି 
କହୁଥିଲା । ଆଉଜଣେ ମୋସାନ୍ଭିକ ବିକିବାକୁ ଯାଉଥଲା । ଟଙ୍କାକୁ ଦଶଟି । ସେମାନେ 
କହୁଥିଲେ ଯେ କଇଁପୁରରେ ପଲାସା ଆଡ଼ୁ ବେପାରୀମାନେ ଆସନ୍ତି ଓ ଏହି ସବୁ ଫଳ କିଣି 
ନିଅନ୍ତି । ଏ ଲେଖକ ଅନୁମାନ କରୁଥିଲା ଯେ ବେପାରୀମାନେ ପଲାସା ଓ ବ୍ରହ୍ମପୁରକୁ ଲେମ୍ବୁ 
ଓ ମୋସାନମ୍ଭିକ ସବୁ ବୋହି ନେଇ କେତେ ଲାଭ କରୁନଥ୍‌ବେ ! ମୁଁ ଅବାକ୍‌ ହୋଇଥଲି | 
ମୁଖ୍ୟରାସ୍ତାରୁ ବାଟ ଭାଙ୍ଗ ପାଦଚଲା ରାସ୍ତାଟିଏ ଧରି ସେଦିନ ବଡ଼ମା ସିଂ ଗ୍ରାମରେ ମଧ୍ୟାହ୍ନରେ 
ଆମେ ପହଞ୍ଚିଥଲୁ । ବାଟରେ ସବୁ ଭାଲିଆ ଗଛରୁ ମଞ୍ଜିପଡ଼ି ଗଛମୂଳ କଳା ହୋଇଯାଇଛି 
ସେଗୁଡ଼ିକ ରସରେ । ବଣଭାଲିଆ ଓ କାଜୁଗଛ ଭିତରେ ଯେଉଁ ପାର୍ଥକ୍ୟ ରହିଛି ତାହାକୁ 
ବୁଝିବାକୁ ମୁଁ ଚେଷ୍ଟା କରୁଥିଲି । ବଡ଼ମା ସିଂ ଗାଁରେ ଦଶ ପନ୍ଦରଟି ସଉରା ଘର ପାହାଡ଼ 

ଉପରେ ! ଯାହାକିଛି ଚାଷ କରନ୍ତି ତାହାକୁ ବଣୁଆ ବାର୍ହା ଓ ମାଙ୍କଡ଼ମାନଙ୍କ ଉତ୍ପାତରୁ ରକ୍ଷା 
କରିବା କଷ୍ଟସାଧ୍ୟ ! ସ୍ତୁଲ ନଥୁଲା ସେ ଗାଁରେ ଓ ରାତ୍ରିସ୍କୁଲ ପାଇଁ ଲୋକଙ୍କ ଦାବି ଆମକୁ 
ମାନିବାକୁ ପଡ଼ିଥିଲା । ଗାଁର କେହି କେହି ପିଲା କଇଁପୁର ସ୍ଥିତ ଆଶ୍ରମ ସ୍କୁଲରେ ପଢୁଥିଲେ । 
ଯେଉଁମାନଙ୍କର ଶାରୀରିକ ବଳ ଥଲା, ସେମାନେ ଯାଇ କଇଁପୁରରେ କୃଷି ମଜୁରି କରୁଥିଲେ 
ଅଥବା ଜାଳକାଠ ନେଇ ବିକ୍ରୟ କରୁଥିଲେ | ମୁଖ୍ୟତଃ ବଗଡ଼ ଚାଷ ଉପରେ ଆଧାରିତ 
ଜୀବନଜୀବିକା ସେମାନଙ୍କୁ ସେଠାରେ କଷ୍ଚେମଷ୍ଟେ ବଞ୍ଚେଇ ରଖୁଥିଲା | ସଉରାମାନଙ୍କର 
ସଂଘର୍ଷମୟ ଜୀବନକୁ ଦେଖ୍‌ ସେଠାରେ କିଛି ବିକାଶମୂଳକ କାର୍ଯ୍ୟକ୍ରମ ନେବାକୁ ମୁଁ ଓ ବନ୍ଧୁ 
ଜଗନ୍ନାଥ ରାଜୁ ଗାଁ ଲୋକଙ୍କ ସାଙ୍ଗରେ ଆଲୋଚନା କଲୁ ସେଦିନ ସନ୍ଧ୍ୟାରେ । ଗା ମାଟିରେ 
ବସିଲେ ଚାରିଆଡ଼େ ଖାଲି ପାହାଡ଼ ଓ ପାହାଡ଼ । ପାହାଡ଼ ଉପରେ ମହେନ୍ଦ୍ରଗିରି । ସେଠାରୁ 
ଚାଲି ଚାଲି ଗଲେ ଦୂଇ ତିନି ଘଣ୍ଟାରେ ମହେନ୍ଦ୍ରଗିରି ଶୀର୍ଷ ଦେଶରେ ପହଞ୍ଚିହେବ ବୋଲି ଗାଁ 
ଲୋକେ କହୁଥିଲେ । ଗାଁ ଲୋକର ଆଶା ଅନୁଯାୟୀ ତିନୋଟି କାର୍ଯ୍ୟକ୍ରମ ଉପରେ ଯୋଜନା 
ତିଆରି ହେଲା । ପ୍ରଥମେ ରାତିସ୍କୁଲଟିଏ ଆରମ୍ଭ ହେବ ଏବଂ ସାନ ସାନ ପୁଅଝିଅମାନେ 
ପାଠପଢ଼ିବେ ଏବଂ ଦ୍ଵିତୀୟ ଶ୍ରେଣୀରେ କଇଁପୁରରେ ଆବଶ୍ଯକ ବିଦ୍ୟାଳୟରେ ପଢ଼ିବେ । 
ଦ୍ଵିତୀୟ ହେଲା ଚାରିପାଖ ଲମ୍ବା ପାହାଡ଼ରେ ବଗଡ଼ଚାଷ କରିବା ସହ କାଜୁ, ଆମ୍ଭ, ଲେମ୍ବୁ 
ଆଦି ଫଳଗଛ ଲଗାଇଲେ ଭଲ ହେବ ବୋଲି ଗାଁ ଲୋକେ ପ୍ରସ୍ତାବ ଦେଇଥିଲେ | ତୃତୀୟରେ 
ପିଇବାପାଣିର ବ୍ୟବସ୍ଥା ପାଇଁ ଚୁଆଟିଏ କରିବା ନିହାତି ଜରୁରୀ ବୋଲି ଗ୍ରାମବାସୀ କହିଲେ | 

ବଡ଼ମା ସିଂ ଗ୍ରାମକୁ କେବେହେଲେ ମୁଁ ଭୂଲିନାହିଁ । ଗଜପତି ଜିଲ୍ଲା ବା କଇଁପୁର କଥା 
ଆଲୋଚନା ବେଳେ ବଡ଼ମା ସିଂ କଥା ପଚାରିଥାଏ ଓ ସଉରା ମାନଙ୍କର ସାଂପ୍ରତିକ ବିକାଶ 
ଓ ପରିବର୍ରନର ସୂଚକାଙ୍କ ବିଶ୍ଲେଷଣ କରିଥାଏ । ଏ ବର୍ଷ ଜୁନ୍‌ ମାସରେ ଜଗନ୍ନାଥ ରାଜୁ 
ତାଙ୍କ ସାଥୀମାନଙ୍କ ସହ ବଡ଼ମା ସିଂ ଗାଆଁରେ ସକାଳୁ ସକାଳୁ ପହଞ୍ଚି ଯାଇଥିଲି । ଗୀର 
ଲୋକମାନେ ବଗଡ଼କୁ ଚାଲିଯିବେ ଏବଂ ବିଳମ୍ବ ହେଲେ ଗାଁରେ ଲୋକେ ରହିବେ ନାହିଁ, 
ଏହା ଆମର ଆଶଙ୍କା ଥଲା । ସୌଭାଗ୍ଯବଶତଃ ଗ୍ରାମବାସୀମାନେ ବିଶେଷ କରି ଗାଆଁର 
ମାଆମାନେ ଆମ ସହ କିଛି ସମୟ କାଟିବା ପାଇଁ ଅଟକି ରହିଥିଲେ । ଦେଖଲା ମାତ୍ରେ 
ପିଲାଛୁଆ, ଯୁବକଯୁବତୀ ଓ ବୁଢ଼ାବୁଢ଼ୀ ସମସ୍ତେ ମୋତେ ଘେରିଗଲେ | ସଉଗା ମାଆ ସାବିତ୍ରୀ 
ଶବର ପ୍ରଥମେ ମୋତେ ଅଭିନନ୍ଦନ କରିଥଲେ । ସେ ପୂର୍ବତନ ସରପଞ୍ଚ ହିସାବରେ ସେ 
ଅଞ୍ଚଳରେ ଜଣେ ବିଶିଷ୍ଟ ନେତ୍ରୀ ଭାବରେ ନିଜକୁ ପ୍ରତିଷ୍ଠା କରିପାରିଛନ୍ତି । ମନରେ ଅନେକ 
ଆତ୍ସବିଶ୍ଵାସ । ମୋତେ ମନେ ପକାଇ ଦେଲେ ସେ କାଶୀପୁର କେତେଥର ଯାଇଛନ୍ତି ଏବଂ 
ଅନେକ କିଛି ଶିଖୁଛନ୍ତି । କାଶୀପୁରରେ ସମସ୍ତେ ବିଶେଷ କରି ମହିଳା ନେତ୍ରୀମାନେ କେମିତି 
ଅଛନ୍ତି ଏବଂ କ'ଣ ସବୁ କାର୍ଯ୍ୟକ୍ରମ ଚାଲୁଛି, ତାହା ପଚାରିଲେ । ବର୍ଭମାନ ସରପଞ୍ଚ ଡାଳିମ୍ବ 
ଶବର ଓ ସ୍ବୟଂ ସହାୟକ ଦଳର ନେତା ସବିତା ଶବର ମୋ ବିଷୟରେ ଶୁଣିଥିବାରୁ କେତେ 
କଥା ପଚାରିବାକୁ ଆଗ୍ରହୀ ଥିଲେ । ସମସ୍ତେ କହିଲେ ଯେ, ଜଙ୍ଗଲ ବିଭାଗ ଦ୍ଵାରା ନିର୍ମିତ 

ଗୋଷ୍ଠୀ ଗୃହରେ ଆବାଳବୃଦ୍ଧବନିତା ସମସ୍ତେ ବସିବେ ଏବଂ ଆମ ସହ ଦୁଇପଦ ତ୍ତ କଥାବାର୍ରା 
କରିବେ । ମୁଁ ଗାଁ ଭିତରେ ପ୍ରବେଶ କରିବା ମାତ୍ରେ ଗାଁର ମାନଚିତ୍ର ଓ ରୂପରେଖ କେତେ 
ବଦଳିଯାଇଛି, ତାହା କଳନା କରିପାରିନଥୁଲି । ଗାଁରେ ଜନସଂଖ୍ୟା ଏ ଭିତରେ ୩୮ଟି 
ଘରକୁ ବୃଵି ପାଇଛି । କଇଁପୁର ପଞ୍ଚାୟତର ମୁଖ୍ୟକେନ୍ଦ୍ର କଇଁପୁର ହୋଇଥଲେ ମଧ୍ୟ ବଡ଼ମା 
ସିଂ ଗାଁର ସରପଞ୍ଚ ନିର୍ବାଚିତ ହେଉଛି । ଗାଁରେ ୟୁ.ପି. ସବୁଲ ଖୋଲିଛି ଓ ସାକ୍ଷରତା ହାର 
ଅନେକ ବୃଦ୍ଧି ପାଇଛି । ଅବଶ୍ଯ ମହିଳା ସାକ୍ଷରତା ହାର ଏବେ ବି ଶତକଡ଼ା ୩୬ ଭାଗ 
ରହିଛି । ଗୀକୁ ବିଜୁଳି ଆଲୁଅ ଆସିଛି । ଗାଁରେ ସମସ୍ତଙ୍କ ଘରେ ଶୌଚାଳୟ ତିଆରି 
କରାଯାଇଛି ! ଗାଁର ୩୫ ଜଣକୁ ୩୮.୪୦ ଏକର ଜଙ୍ଗଲ ଜମି ପଟ୍ଟା ମିଳିଛି । ଗାଁ ପିଲାମାନେ 
ହାଇସ୍କୁଲରେ ପାଠ ପଢ଼ିଲେଣି | କେତେଜଣ ଦାଦନ ଖଟିବା ପାଇଁ ବାହାର ରାଜ୍ୟକୁ ଗଲେଣି | 
ଗାଁ ଭିତରେ ଆମ୍ବ, ଲେମ୍ବୁ ନଡ଼ିଆ ଗଛ ଭରି ରହିଛି । ପାହାଡ଼ ମାନଙ୍କରେ କାଜୁ ବଗିଚା 
ମଧ୍ୟ ଲଗାହୋଇଛି । ଗାଁ କମିଟିର ମୁଖ୍ଯ ରାଜୁ ଶବର ମିଟିଂରେ ଗାଁରେ କ”ଣ ସମ୍ଭବ 
ହୋଇଛି, ତାହାର ବିସ୍ତୃତ ବିବରଣୀ ଦେଇଥୁଲେ । ଗାଁ ସ୍କୁଲରେ ଗ୍ରାମର ସମସ୍ତ ୩୦ ଜଣ 
ଶିଶୁ ନାମ ଲେଖାଇଛନ୍ତି, କିନ୍ତୁ ୨୪ ଜଣ ନିୟମିତ ବିଦ୍ଯାଳୟକୁ ଆସୁଛନ୍ତି । ସମସ୍ତଙ୍କୁ 
ନରେଗାରେ ଜବ୍‌ କାର୍ଡ ମିଳିଛି କିନ୍ୁ ଯଥେଷ୍ଟ କାମ ମିଳୁନାହିଁ, କାମ ମିଳିଲେ ବି ମଜୁରି 
ମିଳିବାରେ ଦୂଇ ଚାରିମାସ ଲାଗିଯାଉଛି । ପରିସ୍ଥିତି ବାଧ୍ୟ କରୁଛି, ଲୋକଙ୍କୁ ଦେଶାନ୍ତରୀ 
ହେବାପାଇଁ | ଦୁଇଜଣ ଯୁବକ ସିଲେଇ ଶିଖୁଥବାରୁ ଚେନ୍ସାରରେ ବର୍ଷସାରା କାମ ପାଉଛନ୍ତି 
ଖାଇବା, ରହିବା ଛାଡ଼ି ଜଣକୁ ମାସକୁ ତିନିହଜାର ମିଳୁଛି । ଗାଆଁରେ ଆଉ ପୂର୍ବଭଳି ସଉରା 
ମାନଙ୍କର ପାରମ୍ପରିକ ଘର ଦେଖୁବାକୁ ମିଳୁନାହିଁ ଅଥବା କାନ୍ଛରେ ସଉରାମାନଙ୍କ ପାରମ୍ପରିକ 
ଲୋକକଳା ମଧ୍ୟ ଦେଖୁବାକୁ ବିରଳ । ବଡ଼ମ୍ବା ସିଂର ସବୁଠାରୁ ବେଶି ଦୁଃଖ ହେଲା 
ସ୍ଵାସ୍ଥ୍ୟସେବାର ଅଭାବ । ଯେତେ ଯାହା ଚିକିସ୍ସା କଲେ ବି ମ୍ୟାଲେରିଆ କେତେଜଣଙ୍କୁ 
ମୂତ୍ୟୁମୁଖକୁ ଠେଲି ଦେଉଛି । ମ୍ୟାଲେରିଆ ନିରାକରଣ ପାଇଁ କଣ ବ୍ୟବସ୍ଥା କରାଯାଇପାରିବ, 
କେହି ଠିକ୍‌ ପରାମର୍ଶ ଦେଇ ପାରୁନାହାନ୍ତି । କଇଁପୁରର ପ୍ରାଥମିକ ଚିକିତ୍ସା କେନ୍ଦ୍ରରେ ଖଷଧପତ୍ର 
ମାଗଣାରେ ମିଳୁନାହିଁ । ରୋଗବେମାରୀ ଗାଁରେ ସବୁବେଳେ ଲାଗିରହିଛି । ଗାଁରେ ପିଇବା 
ପାଣିର ସମସ୍ୟା ଆଉ ନାହିଁ । ଗାଁରେ ଦୁଇଟି ବଡ଼ ନଳକୂପ ବସାଯାଇଛି । ବନସୁରକ୍ଷା ସମିତି 
ଗାଁରେ ବେଶ୍‌ ସକ୍ରିୟ ଅଛି | ମାଆମାନଙ୍କର କଥା କହିବାର ଶକ୍ତି ଅନେକ ଢାଞ୍ଚାରେ ବଢ଼ିଛି । 
ହେଲେ ଗାଁରେ ସେମାନେ ପୁରୁଷ ଲୋକ ମଦପିଇବା ବନ୍ଦ କରାଇ ପାରିନାହାନ୍ତି | କଇଁପୁରର 
ମଦ ବେପାରୀ ବେଶ୍‌ ଲାଭ ପାଉଛନ୍ତି । ଗାଁକୁ ସବୁଦିନିଆ ରାସ୍ତା ଖୋଲିଯାଇଛି । ଏଥୁପାଇଁ 
ଗମନାଗମନ ଅସୁବିଧା ଜିଛି ନାହିଁ । ପାଦଚଲା ରାସ୍ତାଟି କେବଳ ସ୍ଵତିରେ ରହିଯାଇଛି । 
ସଉରାମାନଙ୍କର ଗାଁ ବଡ଼ମା ସିଂରେ ଗତ କେତେବର୍ଷର ଆର୍ଥକ ପ୍ରଗତି ସତରେ କ'ଣ 
ସେଠାରେ ନୂତନ ଅଧ୍ୟାୟ ଆରମ୍ଭ କରିଛି, ଏକଥା ମୁଁ ଗ୍ରାମବାସୀଙ୍କୁ ବାରମ୍ବାର ପଚାରିଥୁଲି । 
ଗାଁରେ ଦୂଇଜଣ ମାଆ ସରପଞ୍ଚ ହୋଇପାରିଛନ୍ତି । କିନ୍ତୁ ଗାରେ ତଥାପି କାହିଁକି ଅଧକ ପ୍ରଗତି 

ହେଉନାହିଁ, ଏହି ପ୍ରଶ୍ନ ପଚାରିଥଲି । ଉତ୍ତରରେ ସରପଞ୍ଚ ହୋଇଥବା ମାଆମାନେ ଉତ୍ତର 
ଦେଇଥିଲେ ଯେ, ବିଭାଗୀୟ ସରକାରୀ କର୍ମଚାରୀମାନେ ସବୁବେଳେ ସବୁକଥା ନିୟନ୍ତ୍ରଣ 
କରୁଛନ୍ତି । ଗ୍ରାମସଭା ଓ ପଲ୍ଲୀସଭାର ନିଷ୍ପରି ଅନେକ ସମୟରେ କାର୍ଯ୍ୟକାରୀ ହେଉନାହିଁ । 
ଗାଁରେ ଚିରସ୍କାୟୀ ଜୀବିକାର ବ୍ଯବସ୍ଥା କରାଯାଉନାହିଁ । ତେଣୁ ସବୁବେଳେ ଯୁବକମାନେ 
ଦେଶାନ୍ତରୀ ହେବାକୁ ବେଶି ଆଗ୍ରହ ଦେଖାଉଛନ୍ତି । ସରକାରୀ ଯୋଜନାର ଲାଭ ମିନୁଛି ସତ 
କିନୁ ସେ ଅର୍ଥକୁ ତଙ୍ଗର ପାହାଡ଼ମାନଙ୍କରେ ଆବଶ୍ୟକ ଅନୁସାରେ ବିନିଯୋଗ କରାଯାଉନାହିଁ । 
ଗାଁରେ ଗାଲ, ଛେଳି ଚାଷର ଅନେକ ସୁଯୋଗ ଅଛି, ପଶୁପାଳନ ଦ୍ଵାରା ଆହୁରି ଅଧକ 
ଆର୍ଥକ ବିକାଶ ହୋଇପାରିବ, ତାହା ମଧ୍ୟ ଗ୍ରାମବାସୀମାନେ ଅନୁଭବ କରିଛନ୍ତି । କେଜାଣି, 
କାହିଁକି କେଉଁଠି ସମନ୍ଵୟର ଅଭାବ ରହିଛି । 

ବଡ଼ମା ସିଂ ଛୋଟ ଗାଟିଏ ହେଲେ ବି ଗୋଟିଏ ଆଦର୍ଶ ଗାଁ ହେବାର ସମସ୍ତ ସୁଯୋଗ 
ରହିଛି । ସେଠି ପରିବର୍ରନର ଯେଉଁ ଅଧ୍ୟାୟ ଆରମ୍ଭ ହୋଇଛି ତାହା ସମସ୍ତଙ୍କ ସହଯୋଗ 
ବିଶେଷ କରି ସରକାର, ବେସରକାରୀ ସଂସ୍ଥା ଓ ପଞ୍ଚାୟତ ହାତ ମିଳାଇଲେ ସମ୍ପୂର୍ଣ୍ଣ ବିକାଶ 
ଅନାୟାସରେ ସମ୍ଭବ ହୋଇପାରିବ । ମୁଁ ମହେନ୍ଦ୍ରଗିରିକୁ ସବୁଦିନିଆ ରାସ୍ତା କାହିଁକି ତିଆରି 
କରାଯାଉନାହିଁ ବୋଲି ପଚାରିଥିଲି । କେବଳ ଶିବରାତ୍ରୀ ସମୟରେ ରାସ୍ତା ମରାମତି 
କରାଯାଉଛି । ସେ ଅଞ୍ଚଳରେ ଇକୋ-ଟୁୂରିଜିମ୍‌ ପ୍ରସାର ହୋଇପାରିବ ଓ ସଉରାମାନଙ୍କର 
ପାରମ୍ପରିକ ଜଳ, ଜମି, ଜଙ୍ଗଲର ସଂରକ୍ଷଣ ହୋଇପାରିବ ଏବଂ ଏହି ଅଂଚଳ ସାରା ପୃଥବୀର 
ଧ୍ଯାନ ଆକର୍ଷଣ କରିବ | ମହେନ୍ଦ୍ରଗିରିର ବିକାଶ ହେଲେ ବଡ଼ମା ସିଂ ଗାଁର ପ୍ରକୃତ ବିକାଶ 
ହେବ | ଆସନ୍ତା ଅଗଷ୍ଟ ୧ ୫, ଗ୍ରାମସଭାରେ ଏସବୁ ସୁବିଧା ଅସୁବିଧା କଥା ଆଲୋଚନା 
କରିବାକୁ ଗାଁ ଲୋକମାନେ ମୋ ଆଗରେ ନିଷ୍ପରି ନେଇଥଲେ | ଜୁନ୍‌ ମାସରେ ଖରା ତାତି 
ବଢୁଥିବାରୁ ଗାଁଲୋକେ ପଇଡ଼ ପାଣି ପିଇବାକୁ ଦେଲେ । ଆମେ ଗାଁ ଛାଡ଼ିଲା ବେଳକୁ ଗାଁର 
ଅଧାଭାଗ ପୁରୁଷ ଓ ସ୍ତ୍ରୀ ବଗଡ଼ ଚାଷ ଇଲାକା ଆଡ଼କୁ ମୁହୀଁଇଲେ । ସମୟ ନଥୁଲା 
ସଉରାମାନଙ୍କର କାହାଣୀ, କିମ୍ବଦନ୍ତୀ ଏବଂ ଗୀତ ସବୁ ଶୁଣିବା ପାଇଁ । ସମୟ ମଧ୍ୟ ନଥୁଲା 
ଗ୍ରାମବାସୀଙ୍କ ପାଖରେ । 


୮୨୩ 
ପର୍ଯ୍ୟବେକ୍ଷକ 
98/୯/୨୦୧୪ 

କବାଟସିଲ୍‌ ଗୀର ସ୍ଵପ୍ନ 
ସାକାର ହେବ କି ? 


ଗତ ସପ୍ତାହ ସେପ୍ଟେମ୍ବର ମାସ ୨ ୨ ତାରିଖରେ କାଶୀପୁର ବୁକର ମନୁଷ ଗାଁ ପଞ୍ଚାୟତର 
ଏକ ସୀମାନ୍ତ ଗାଁ କବାଟସିଲ୍‌ ଯିବାକୁ ଏ ଲେଖକକୁ ସୁଯୋଗ ମିଳିଥିଲା । କାଶୀପୁରଠାରୁ 
ଦୂରତା ୨୧ କି.ମି. ଏବଂ ରାୟଗଡ଼ା ଜିଲ୍ଲା ମହକୂମାଠାରୁ ୯୧ କି.ମି. | ଅଶୀ ଦଶକରେ ଏ 
ଗାଁ ପାର୍ଶ୍ଵ ଦେଇ କଳାହାଣ୍ଡି ଜିଲ୍ଲାର ଥୁଆମୂଳ ରାମପୁର ଓ ଭବାନୀପାଟଣା ରାସ୍ତା ଥିଲେ ବି 
ଗମନାଗମନ ଏତେ ସହଜ ନଥିଲା । ବାଟସାରା ଅନେକ ଝରଣା, ନଦୀ ଓ ଉପନଦୀ । 
ବିଶେଷ କରି ପେଟଫୁଲା ନଦୀ, ଯାହା ରନ୍ଦ୍ରାବତୀ ନଦୀର ଏକ ଶାଖା ନଦୀ । ସବୁବେଳେ 
ଟିରସ୍ତୋତା ହୋଇ ବୋହୂୁଥାଏ । ସାଧାରଣ ଭାବେ ଅତିକ୍ରମ କରିବା ମଣିଷ ଓ ଯାନବାହନ 
ପାଇଁ କଷ୍ଟସାଧ ହୋଇଥାଏ । ମୋର ଜନୈକ ଘନିଷ୍ଠ ବନ୍ଧୁ କଳାହାଣ୍ଡି ଜିଲ୍ଲାର ଜିଲ୍ଲାପାଳ 
ଥିବାବେଳେ ମୋତେ କାଶୀପୁରରେ ଭେଟିବାକୁ ଇଚ୍ଛା କରି ପେଟଫୁଲା ନଦୀ ପର୍ଯ୍ଯନ୍ତ 
ଆସିଥୁଲେ | ତାଙ୍କର ଜିପ୍‌ କିନ୍ତୁ ଏ ନଦୀ ଅତିକ୍ରମ କରିପାରିନଥବାରୁ ସେ ଫେରିଯାଇଥୁଲେ | 
କବାଟସିଲ୍‌ ଗାଁ ଯେତେ ଅଗମ୍ୟ ଥଲେ ବି ଆମ ପାଇଁ ଅନେକ ସ୍ଵପ୍ନ ସୃଷ୍ଟି କରି ଆସୁଥିଲା, 
କିନ୍ତୁ ଏଥର ଗାଁରେ ପହଞ୍ଚିଲା ବେଳକୁ ଏକ ଅସାଧାରଣ ନୀରବତା ମୋର ସେ ସ୍ବପ୍ନକୁ ଭାଙ୍ଗ 
ଦେଇଥିଲା | ଗାର ପ୍ରବେଶ ଦ୍ବାରରେ ସ୍କୁଲ ଓ ଛାତ୍ରାବାସ, କିନୁ ସବୁ ଛାତ୍ରଛାତ୍ରୀମାନେ ସ୍କୁଲକୁ 
ନଯାଇ ରାସ୍ତାକଡ଼ରେ ଦଳବାନ୍ଧି ନୀରବରେ ଛିଡା ହୋଇଥାନ୍ତି । ମୋ ମନରେ ଏକ ଭାବାନ୍ତର 
ସୃଷ୍ଟି ହେଲା | ମୁଁ ପଚାରିବାରୁ ଗାଁ ଲୋକ କହିଲେ ଯେ ସ୍କୁଲ ହେଡମାଷ୍ଟର ଶ୍ରୀ ଅଙ୍କୁର ମାଝୀ 
ସୁଲ ଭିତରେ ଥୁବା ଲିଚୁ ଗଛରେ ଦଉଡ଼ି ଲଗାଇ ଆମ୍ବହତ୍ୟା କରିଛନ୍ତି । ପୋଲିସକୁ ଖବର 
ଦିଆଯାଇଛି କିନ୍ତୁ କେହି ଅନୁସନ୍ଧାନ ପାଇଁ ଆସିନାହାନ୍ତି ¦ ହେଡମାଷ୍ଟରଙ୍କ ଘର କଳାହାଣ୍ଡି 
ଜିଲ୍ଲା ଧରମଗଡ଼ରେ । ତାଙ୍କର ଘରଲୋକଙ୍କୁ ମଧ୍ୟ ଖବର ଦିଆଯାଇଛି | ସେମାନେ ଆସିଲେ 
ଶବକୁ ଗଛରୁ ଓହ୍ଲାଇବା ସମ୍ଭବ ହେବ | କବାଟସିଲ୍‌ ଗାଁରେ ଗତ ୫ ବର୍ଷ ଧରି ସେ ପ୍ରଧାନ 
ଶିକ୍ଷକ ଭାବେ କାମ କରିଆସୁଥିଲେ । ଦେହରେ କ”ଣ ଗୋଟାଏ ରୋଗ ଦେଖାଦେଲା | 
ବହୁତ କଷ୍ଠ ପାଉଥିଲେ । କଷ୍ଟ ସହିନପାରି ଆମ୍ବହତ୍ୟା କରିଲେ ବୋଲି ଗୀସାରା କୁହାକୁହି 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ | ୧୬୧ 


Digitized by srujanika@gmail.com 


ହେଉଥିଲେ । ଏକ ନୈରାଶ୍ୟ ଓ ଦୁଃଖର ବାତାବରଣ । କାରଣ ଆଉଜଣେ ଶିକ୍ଷକ ଗାଁକୁ 
ଆସିବ ଓ ଗାଁରେ ରହି ପାଠ ପଢ଼ାଇବ, ତାହା ଲୋକଙ୍କ କଳନାର ବାହାରେ | ଗାଁ ହେଡମାଷ୍ଟର 
ଶ୍ରୀ ଅଙ୍କୁର ମାଝୀଙ୍କ ଆମ୍ବହତ୍ୟା ଗାଆଁର ଏକ କଳଙ୍କ ବୋଲି ଲୋକେ ମୋତେ ସୂଚନା 
ଦେଉଥିଲେ | କେତେ ଦିନ ଧରି ଗାଆଁର ଛାତ୍ରଛାତ୍ରୀମାନେ ସ୍କୁଲ କମ୍ପାଉଣ୍ଡ ମାଡ଼ିବେ ନାହିଁ ଓ 
ପାଠପଢ଼ା ବ୍ୟାହତ ହେବ ନିଶ୍ଚିତ । M.A. ପଢ଼ିଥିବା ଶ୍ରୀ ଅଙ୍କର ମାଝୀଙ୍କ ଆତ୍ମାକୁ ଶାନ୍ତ 
କରିବାକୁ ପୂଜାପାଠ କରିବାକୁ ହେବ । ଦିସାରୀ ଏବଂ ଜାନୀଙ୍କ କଥା ମାନିବାକୁ ହେବ । 
ଗାଁର ମାଆବାପାମାନେ ଅନେକ କଥା ଭାବୁଥିଲେ ଓ ଅତି ସନ୍ତର୍ପଣରେ ସବୁକଥା ପ୍ରକାଶ 
କରୁଥିଲେ | କବାଟସିଲ୍‌ ଗୀର ଏ ଦୃଶ୍ୟ ମୋର ଅନେକ ଦିନ ପର୍ଯ୍ୟନ୍ତ ମନେରହିବ | 
ହେଡମାଷ୍ଟର ଶ୍ରୀ ଅଙ୍କୁର ମାଝୀଙ୍କ ଆମ୍ବହତ୍ଯା ଜଣେ ଶିକ୍ଷିତ ଆଦିବାସୀଙ୍କ ନୈରାଶ୍ୟ ଓ 
ଅସହାୟତାର ପ୍ରମାଣ ଦେଇଛି ବୋଲି ଗାଁ ଲୋକେ ଭାବୁଥିଲେ | 

କିନ୍ତୁ କବାଟସିଲ୍‌ ଗାଁକୁ ମୁଁ ଯାଇଥୁଲି କାହିଁକି ? କି ଆକର୍ଷଣ ଥଲା ସେ ଗାଁରେ ? ଗୀକୁ 
ଗୋଟିଏ ପାର୍ଶ୍ଵରେ ଘେରି ରହିଛି ପାହାଡ଼ ଓ ଗାଁକୁ ଲାଗି ବୋହୁଛି ଚିରସ୍ରୋତା ଝରଣାଟିଏ | 
ଗାଁର ବେଶୀଭାଗ ଲୋକଙ୍କ ଜମି ରହିଛି ଝରଣାର ଉଭୟ ପାର୍ଶ୍ବରେ । ଗାଁକୁ ଯିବା ରାସ୍ତାରେ 
ମଧ୍ୟ କିଛି ଜମି ଅଛି । ଶହେରୁ ଉର୍ବ୍ବ ପରିବାର ଅଛନ୍ତି ଗାଁରେ ଓ ସେଥୁରୁ ୮୪ ପରିବାର 
ଆଦିବାସୀ | କିନ୍ତୁ ପ୍ରାୟ ୪୦ ଘର ଜମିହୀନ | ଜଙ୍ଗଲ ଜମି ନଥିବା ହେତୁ ସମସ୍ତଙ୍କୁ ଜଙ୍ଗଲଜମି 
ପଟ୍ଟା ମିଳିନାହିଁ । ଗାଁରେ ସରକାରୀ ଜଳସେଚନ ଯୋଜନାଟିଏ ୨୦୧ ୨ ମସିହାରେ ତିଆରି 
କରାଯାଇଥୁଲା କିନ୍ତୁ ଟୋପାଏ ପାଣି କାହାର ଜମିରେ ମାଡୁନାହିଁ । ଏ ଜଳସେଚନ ଯୋଜନାର 
ହିସାବ କ'ଣ କେହି ଜାଣନ୍ତି ନାହିଁ - କେତେ ବଜେଟ୍‌ ଅଟକଳ ଥଲା ଓ କେତେ ଖର୍ଚ୍ଚ 
ହେଲା । ସିମେଣ୍ଟ ବନ୍ଧଟି ଅସମ୍ପୂର୍ଣ ଅବସ୍ଥାରେ ଅଛି ଓ କେନାଲ କାମ ଆରମ୍ଭ ହୋଇନାହିଁ ! 
.ଅତି ବିପର୍ଯ୍ୟସ୍ତ ଅବସ୍ଥାରେ ଥବା ଏ ଜଳଅମଳ ପ୍ରକଳ୍ପ କେବଳ ଲୋକମାନଙ୍କର ଅସନ୍ତୋଷ 
(ଓ ନୈରାଶ୍ୟ ବଢ଼ାଇବାରେ ଲାଗିଛି । ଆଦିବାସୀ ବିଭାଗରୁ ଗାରେ ପ୍ରାୟ ଅଶୀ ଲକ୍ଷ ବ୍ୟୟରେ 
ଦଶଜଣଙ୍କ ପାଇଁ ଆତ୍ବ ବଗିଚା କରାଯାଇଛି । ଗାଁ ଲୋକ ପ୍ରଶ୍ନ କରୁଛନ୍ତି ଏହା କେମିତି ସମ୍ଭବ 
ହେଲା | ଦଶଜଣ ହିତାଧ୍ବକାରୀଙ୍କ ପାଇଁ ଏତେ ବ୍ୟୟ ଅଙ୍ଗକଳ ? ମୋତେ ଆଶ୍ଚର୍ଯ୍ୟ ଲାଗୁଥୁଲା | 
ଗାଁର ସ୍କୁଲ ଗାଁକୁ କିଛିମାତ୍ରାରେ ଶିକ୍ଷିତ କରୁଛି । ସୁଲ ପରିସର ଭିତରେ ଆଦିବାସୀ ବିଭାଗର 
ଛାତ୍ରାବାସ ଚାଲୁଛି । ଗାଁରେ ବିଜୁଳି ଶକ୍ତି ଆସିଥିଲେ ମଧ୍ୟ ଖୁଣ୍ଟଗୁଡ଼ିକ ମୁକ ସାକ୍ଷୀ ହୋଇ 
ଛିଡ଼ାହୋଇଛନ୍ି । କାହା ଘରେ ଆଲୁଅ ଜନଳୁନାହିଁ । ଗାଁ ଲୋକେ ପୋଡ଼ୁଚାଷ ଉପରେ ନିର୍ଭର 
କରୁଛନ୍ତି ଓ ନାନା କିସମର ଖାଦ୍ୟଶସ୍ୟ ଉତ୍ପାଦନ କରୁଛନ୍ତି । କିନ୍ତୁ ଖାଦ୍ୟାଭାବ ସବୁବେଳେ 
ଲାଗିରହିଛି । କିଛି ବର୍ଷ ତଳେ ଏକ ଭୟଙ୍କର ମରୁଡ଼ି ପଡ଼ିଥିଲା । ୨୦ଜଣ ଲୋକ ପ୍ରାଣ 
ହରାଇଥୂଲେ । ସରକାରଙ୍କ ତରଫରୁ ଖାଦ୍ୟଶସ୍ୟ ଓ ବସ୍ତର ବଣ୍ଡା ଯାଇଥଲା । ଲୋକମାନଙ୍କୁ 
କିନ୍ତୁ କାଶୀପୁରର ସାହୁକାରଙ୍କ ପାଖରେ ସୂନାରୂପା ଗହଣା ସବୁ ବିକ୍ରି କରିବାକୁ ପଡିଥୁଲା । 
କେତେ ଲୋକ ଗାଁ ଛାଡ଼ି ଅନ୍ୟ ଗାଁକୁ ଉଠି ଯାଇଥିଲେ | ଜଙ୍ଗଲ କଟିଯିବା ପରେ ପାହାଡ଼ 

ସବୁ ଲଣ୍ଡା ହୋଇଗଲା । ଏହା ସତ୍ତ୍ବେ ବି ଗ୍ରାମବାସୀମାନେ ସେସବୁ ଉପରେ ମାଲିକାନା 
ଜାରି ରଖିଛନ୍ତି । ଅତୀତରେ ଡଙ୍ଗର କାହାର ବୋଲି ପଡ଼ୋଶୀ ଗାଁ ଅଟେଲମାଲ ସହ ଭୀଷଣ 
ମତାନ୍ତର ହୋଇଥଲା | ଉଭୟପକ୍ଷ କେସ୍‌ କରିବା ପାଇଁ ବାହାରିଥୁଲେ କିନ୍ତୁ ପୋଲିସ୍‌ ଥାନାରେ 
ଗୋଟାଏ ପ୍ରକାରର ମୀମାଂସା ହୋଇଥଲା । କବାଟସିଲ ଗାଁର ଅଧ୍କାରକୁ ଅଟେଲମାଲ 
ଗ୍ରାମବାସୀମାନେ ସ୍ଵୀକାର କରିନେଇଥଲେ । ଏହାପରେ ଜଙ୍ଗଲ ସୁରକ୍ଷା ପାଇଁ ଗ୍ରାମରେ 
ଉଦ୍ୟମ ହୋଇଥଲା । ଗାଁରେ ଏବେ ଜାଳକାଠ ଓ ଘର ତିଆରି ସାମଗ୍ରୀ ପାଇଁ ଆଉ ଦୂରକୁ 
ଯିବାକୁ ପଡୁନାହିଁ । ଗାଁରେ ଦିସାରୀ ଓ ଜାନୀ ଓ ତାଙ୍କର ପରିବାରମାନେ ପାରମ୍ପରିକ ଦାୟିତ୍ଵ 
ମୁଣ୍ଡାର ଆସୁଛନ୍ତି । ଗାଁ ଲୋକମାନେ କହୁଥୁଲେ ଯେ ପ୍ରାୟ ୧୫୦ ବର୍ଷ ତଳେ ଏ ଗାଁ 
ବସିଥୁଲା । ୧୩୦ ବର୍ଷ ପୂର୍ବରୁ ହରିଜନମାନେ ଗାଁରେ ବସତି ସ୍ଥାପନ କରିଥିଲେ । ଉଭୟ 
ସମୁଦାୟ ସହାବସ୍ଥାନ କରିଆସୁଛନ୍ତି । ୧୯୬୦ ମସିହା ପର୍ଯ୍ୟନ୍ତ କାଶୀପୁର କଳାହାଣ୍ରିର 
ଅଂଶବିଶେଷ ଥଲା | କବାଟସିଲ୍‌ ଗାଆଁର ଭାଷା, ସଂସ୍କୃତି ଓ ଆଚରଣବିଧୂ ସବୁ ରୀତିରେ 
କଳାହାଣ୍ଡିର ଛାପ ବିଶେଷ ଜଣାପଡୁଥଲା । ଆଗରୁ ରାଜାଙ୍କ ଅତ୍ୟାଚାରୀ ଶାସନ ଚାଲୁଥୁଲା । 
ଦେଶ ସ୍ବାଧୀନ ହେଲାପରେ ଗାଁରେ ଅନେକ ପରିବର୍ଭନ ହୋଇସାରିଛି । ବିଶେଷକରି ଶିକ୍ଷା 
କ୍ଷେତ୍ରରେ | ଆବଶ୍ଯକ ଜିନିଷର ବିକାକିଣା ପାଇଁ ପାଖରେ ଅଛି ଡୂମେର ପଦର ବଜାର | 
ଆଉ ଟିକିଏ ଦୂରରେ ଚନ୍ଦ୍ରଗିରି ବଜାର ବା କାଶୀପୁର ବୁଧବାର ହାଟ । 

କବାଟସିଲ୍‌ ଗାଁକୁ ପ୍ରଥମ ଦେଖାରେ ଭଲ ପାଇବାକୁ ମୁଁ ଆରମ୍ଭ କରିଥୁଲି ! ଗାଁ ଭିତରେ ଓ 
ବାହାରେ ଯେଉଁ ଦୂଶ୍ୟପଟ୍ଟ ଥିଲା, ସେଠାରେ ଜଣେ କେବଳ ରଚନାମବକ କାର୍ଯ୍ୟକ୍ରମର ସମ୍ଭାବନା 
ଦେଖୁପାରିବ | ସବୁ ପରିବାର ପେଟପୂରା ଖାଇବେ, ସବୂପିଲା ପାଠ ପଢ଼ିବେ, ସବୁ ମଣିଷ 
ବନ୍ଧୁତା ଓ ଭଲପାଇବାରେ ବିଶ୍ଵାସ ରଖିବେ ! ଏହା ସବୁ ମନଗଢା କଥା ନଥୁଲା ସେ ଗାଁରେ । 
ଗାଆଁର ଦୂଇଜଣ ମାଆ ଲକ୍ଷ୍ମୀଦେଇ ଓ ସୋନାମାଟି ଦେଣ ଓ ଦୂଇଜଣ ଯୁବକ ନିରଞ୍ଜନ ମାଝୀ ଓ 
ରବୀନ୍ଦ୍ର ମାଝୀ କବାଟସିଲ ଗୀକୁ ନୂତନ ରାସ୍ତାରେ ନେବାକୁ ବଦ୍ଧପରିକର ହୋଇଥୂଲେ । 
ରବୀନ୍ଦ୍ର ମାଝୀ ଦିନେ ଆମ ପାଖକୁ ଆସି କହିଥୁଲେ ଯେ ସେ ମାଟ୍ରିକ୍‌ ପାସ୍‌ କରିଛନ୍ତି ଓ ଆଗକୁ 
ପଢିବାକୁ ଚାହୁଁଛନ୍ତିଃ କିନ୍ତୁ ତାଙ୍କ ଘରେ ଘୋର ଅର୍ଥାଭାବ । ଅଗ୍ରଗାମୀ ସାହାଯ୍ଯ କରିବ କି ? 
ଆଦିବାସୀ ଯୁବକ ଆଗକୁ ଯିବାକୁ ଚାହୁଁଛି, ପଢିବାକୁ ଚାହୁଁଛି ଓ ନିଜର ପରିଚୟ ଦୃଢଭାବରେ 
ଉପସ୍ଥାପନା କରିବାକୁ ଚାହୁଁଛି; କିଚୁୁ ପାଖରେ ସମ୍ବଳ ନାହିଁ । ସରକାରଙ୍କ ଏତେ ଯୋଜନା ଅଛି 
କିଚୁ ଏହିଭଳି ଯୁବକଙ୍କ ପାଖରେ ସେ ସବୁ ପହଞ୍ଚିନାହିଁ । ଆମେ କହିଥୁଲୁ ଯେ ଗାଁରେ ପରିବର୍ଭନ 
ଆଣିବାକୁ ଓ ନୂଆ ବାଟରେ ଚାଲିବାକୁ ସେ ଆଗେଇ ଆସିବ କି ? ପଢ଼ିବା ପାଇଁ ଅର୍ଥ ସମ୍ବଳ 
ଯୋଗାଡ଼ ହୋଇଯିବ | ରବୀନ୍ଦ୍ର ସତକୁ ସତ ଆଗେଇ ଆସିଲା । ଗାଁରେ କେମିତି ସବୁକିଛି 
ସମ୍ଭବ ହେବ ଓ ଗାଁରେ ସମସ୍ତେ କେମିତି ସ୍ବାବଲମ୍ଭୀ ହୋଇପାରିବେ ତାହା ପାଇଁ ସେ ଏକ 
ସ୍ଵତନ୍ତ୍ର ଭୂମିକା ଗ୍ରହଣ କରିଥଲା | ମାଆମାନଙ୍କ ମଧ୍ୟରେ ଲକ୍ଷ୍ମୀ ଦେର ଓ ସୋନା ମାଟୀ ଦେଲ 
ମଧ୍ୟ ମାଆ ମାନଙ୍କର ସମସ୍ୟାଗୁଡିକର ସମାଧାନର ବାଟ ଖୋଜିବା ପାଇଁ ଆଗକୁ ଆସିଥୂଲେ । 


ଆଲୁଅ ତା'ର କି ମନୋହର, ଅନ୍ଧକାର ତା ଠାରୁ ଭଲ ୧୬୩ 

ଜଙ୍ଗଲ ସୁରକ୍ଷା ହେବ ଓ ସାମୁହିକ ଭାବେ ଜଳ, ଜମି ଓ ଜଙ୍ଗଲର ସୁରକ୍ଷା କରାଯାଇପାରିବ | 
ଏ ସବୁ ସେମାନଙ୍କର ବିଭିନ୍ନ ପଦକ୍ଷେପର ତାଲିକାଭୁକ୍ତ ଥଲା | କାଶୀପୁର ଭିତରେ ସବୁବେଳେ 
ଲାଗିରହିଛି ଅନାହାର, ରୋଗ ବେମାରୀ ଓ ଉତ୍କଟ ଦାରିଦ୍ର୍ୟ । କାଶୀପୂର ଆଗରୁ ଥଲା କଳାହାଣ୍ି 
ଜିଲ୍ଲାରେ । ପ୍ରଥମେ ଆସି ମିଶିଲା ଅବିଭକ୍ତ କୋରାପୁଟରେ ! ଏବେ ଅଛି ରାୟଗଡ଼ା ଜିଲ୍ଲାରେ | 
କିନ୍ତୁ ପ୍ରଶାସନକୁ ପ୍ରଭାବିତ କରି ଗାଁର ସାମାଜିକ ଓ ଆର୍ଥକ ସ୍ପିତିକୁ ସୁଦୃଢ଼ କରିବାକୁ କବାଟସିଲ 
ଗାଁ ନିଜକୁ ବଦଳାଇବା ପାଇଁ ଆତୃପ୍ରତ୍ଯୟ ସୃଷ୍ଟି କରିଛି । ଗାଁକୁ ଥ ଏ } ଦିଦି ଆସୁନାହିଁ । 
ଅଙ୍ଗନୱାଡ଼ି କେନ୍ଦ୍ର ଚାଲୁନାହିଁ। ଗାଁର ଜଳ ଅମଳ ପ୍ରକଳ୍ପକୁ କାର୍ଯ୍ୟକାରୀ କରିବା ହେଉ ଅଥବା 
ଦୁର୍ନୀତିର ରହସ୍ୟ ଉନ୍ମୋଚନ କରିବା ହେଉ, ଗ୍ରାମବାସୀମାନେ କେଉଁଠି ଯେମିତି ଅଟକି ଗଲାଭଳି 
ଲାଗୁଛି । କିନ୍ତୁ ଗା ଲୋକଙ୍କ ଆମବିଶ୍ଵାସ ଜନ୍ନିଛି ଯେ ସେମାନେ କବାଟସିଲ ଗୀକୁ ଆଦର୍ଶ ଗ୍ରାମ 
ରୂପେ ଗଢ଼ି ତୋଳିବେ । ଗାର ମାଆବାପାମାନେ ପାହାଡ଼ ଉପରେ ଓ ପାଦଦେଶରେ ଫଳ ଓ 
ଅନ୍ୟାନ୍ୟ ଗଛ ଲଗାଇଛି | ଡଙ୍ଗର ଓ ଭଟା ଜମିରେ ପରିବା ଲଗାଇଛନ୍ତି | ଗାଇଗୋରୁ ଓ ଅନ୍ୟ 
ବନ୍ୟଜନ୍ତୁଙ୍କ ଦାଉରୁ ବଞ୍ଚାଇବା ପାଇଁ ବାଡ଼ ଦେଇଛନ୍ତି । ଆଜିଠାରୁ ପାଞ୍ଚ ଦଶବର୍ଷ ଆଗକୁ 
ଯୋଜନା କରୁଛନ୍ତି ଜଳ, ଜମି ଓ ଜଙ୍ଗଲ ସୁରକ୍ଷା ପାଇଁ ! ଗାଁରୁ କେହି ପଳାୟନ କରିନାହାନ୍ତି | 
ପଲ୍ଲୀସଭା ଓ ଗ୍ରାମସଭାରେ ଉପସ୍ପିତ ରହି ନିଜର ଦାବି ଉପସ୍ଥାପନ କରୁଛନ୍ତି । ବିକାଶର ଏକ 
ଲମ୍ବା ରାସ୍ତା ଚାଲିବାକୁ ସେମାନେ ଅଣ୍ଟା ଭିଡ଼ିଛନ୍ତି । ଏକଥା ସତ ଯେ ଗୋଟାଏ ମାଇଲ ଯିବାକୁ 
ହେଲେ ପ୍ରଥମେ କେତେ ପାଦ ଚାଲିବାରୁ ଆରମ୍ଭ କରିବାକୁ ହେବ । 


YY 
ପର୍ଯ୍ୟବେକ୍ଷକ 
୨9/୧୦/୨୦୧୪ 

ଦୁର୍ଖାଲ ଗାର ସୁନାମାଲ୍‌: 
ସ୍ମର୍ଗରେ ଥାଇ ହସୁଛି ଏବଂ କାନ୍ଦୁଛି ! 


କାଶୀପୁରର ଦୁର୍ଖାଲ ଗୀର ସୁନାମାଲ୍‌ ମାଝୀ | ୧୯୮୩ ମସିହାରେ ପ୍ରଥମେ ପରିଚୟ 
ହୋଇଥୁଲା । ଚନ୍ଦ୍ରଗିରି ପଞ୍ଚାୟତ ତାଲୁକାର କାଶୀପୁର ଓ କଳାହାଣ୍ଡିର ଥୁଆମୂଳ ରାମପୁର 
ବୃକ୍‌କୁ ସଂଯୋଗ କରୁଥିବା ପଞ୍ଚାୟତଟି । ସେ ଅଞ୍ଚଳକୁ ଯିବାକୁ ହେଲେ ଚାରି ପାଞ୍ଚଟି ବଡ଼ 
ନାଳ ଅତିକ୍ରମ କରିବାକୁ ପଡ଼ୁଥିଲା | କୌଣସି ନାଳରେ ପୋଲ ନଥିବାରୁ କେବଳ ଖରାଦିନିଆ 
ରାସ୍ତାରେ ଗମନାଗମନ ହେଉଥଲା | ଚନ୍ଦ୍ରଗିରି ପଞ୍ଚାୟତର ଯେଉଁ ଆଦିବାସୀ ଯୁବକମାନେ 
ପାଞ୍ଚ ସାତ ଶ୍ରେଣୀ ପର୍ଯ୍ୟନ୍ତ ପଢ଼ିଛନ୍ତି ତାହାର ଏକ ତାଲିକା ୧୯୮୧ ମସିହାରେ ଆମେ 
ପ୍ରସ୍ତୁତ କରୁଥିଲୁ ଏବଂ ସେଥୁରେ ସୁନାମାଲ୍‌ ମା-“1ର ନାଁ ଥଲା | ପ୍ରଥମ ଦେଖା ସାକ୍ଷାତରେ 
ସୁନାମାଲ୍‌ ମାଝୀର ବ୍ୟକ୍ତିତ୍ଵ ଗୋଟିଏ ଦୃଢ଼ ବ୍ୟକ୍ତିତ୍ଵ ଭାବରେ ବାରି ହୋଇ ପଡୁଥିଲା | ଡେଙ୍ଗା 
ହୋଇ ଯୁବକଟିଏ, ଦେହର ରଙ୍ଗ ସାମାନ୍ୟ ଗୋରା, ମୁହଁ ଉପରେ ହସ ଏବଂ ଅତ୍ସବିଶ୍ଵାସ । 
ଘର ବାଫ୍‌ଲାମାଳି ପାହାଡ ତଳେ । ସୂନାମାଲ୍‌ କହୁଥିଲା ତାହାର ଗୀକୁ ଯିବାକୁ ହେଲେ 
ତିନୋଟି ଚଲାବାଟ ଅଛି । ସବୁରାସ୍ତା କିନୁ ଘାଟି ରାସ୍ତା । କାଶୀପୁର ବଜାର ହେଉ କି 
ତହସିଲ ଅଫିସ ହେଉ, ଥାନା ହେଉ କି ବ୍ୟାଙ୍କ ହେଉ, ପରଜାଶିଳା ଗାଁ ଦେଇ ୧୦ କି.ମି. 
ଅତି ଦୁର୍ଗମ ବାଟ ଚାଲିବାକୁ ପଡ଼େ । ଚନ୍ଦ୍ରଗିରି ପଞ୍ଚାୟତ ଅଫିସକୁ ଆସିବାକୁ ହେଲେ ମାଲିଗୀ 
ଘାଟି ଚଢ଼ିବାକୁ ହେବ ଏବଂ ଏହାଛଡ଼ା ଆଉ ଗୋଟିଏ ମଧ୍ଯ ଦୁର୍ଗମ ରାସ୍ତା ରହିଛି ଯାହା 
କୋସନା ଧାରା ଏବଂ ତଳପତ୍ରି ଗାଆଁ ବାଟ ଦେଇ କାଶୀପୁରରେ ପହଞ୍ଚି ହେବ | ଦୂରଖାଲ 
ଗାଁର ଲୋକମାନେ କାଶୀପୁର ବୁଧବାର ହାଟକୁ ନିକ୍ଟୟ ଆସିବେ ଏବଂ ଗଲା ଆସିଲା 
ବେଳେ ଅଗ୍ରଗାମୀ ଅଫିସକୁ ଆସି କିଛି ସମୟ ବସିବେ ଓ ଥଅକ୍ଟା ମାରିବେ | ଦୀର୍ଘ ୧୦ କି.ମି. 
ଦୂରରୁ କାଶୀପୁର ବଜାରକୁ ପନିପରିବା, ମାଶ୍ତିଆ, ଅଳସି, କାନ୍ଦୁର ଆଦି କାନ୍ଧରେ ବୋହି 
ଆଣି ବିକିବା କେତେ କଷ୍ଟଦାୟକ ତାହା ନିଜେ ଅଙ୍ଗ ନ ନିଭେଇଲେ ସହଜରେ ଅନୁଭବ 
କରିପାରିବ ନାହିଁ । ଚନ୍ଦ୍ରଗିରିରେ ପଞ୍ଚାୟତ ଅଫିସ ଏବଂ ଆଦିବାସୀ ଆଶ୍ରମ ସ୍କୁଲଟିଏ ରହିଛି । 
୯ କି.ମି. ମାଟି ରାସ୍ତା ଦେଇ ଏବଂ ଦୂଇଟି ନାଳ ପାର ହେବାକୁ ପଡ଼େ | ସରକାରୀ ହିସାବରେ 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଇ ୧୬୫ 

କାଶୀପୁର ବୃକ ଅଫିସଠାରୁ ଏହା ୩୯ କି.ମି. ଦୂରରେ ରହିଛି । ସରକାରୀ ରେକର୍ଡ ଅନୁସାରେ 
ଗାଁଟି ସମ୍ପୂର୍ଣ ଭାବେ ଆଦିବାସୀ ଗାଁଟିଏ ଯାହାର ପରିବାର ସଂଖ୍ୟା ୧୦୭ | 

ଉକ୍ତ ଗାଁକୁ ୧୯୮ ୧ ମସିହାରେ ମୋର ଅନ୍ୟ ସାଥୀମାନେ ସର୍ଭେ କରିବାକୁ ଯାଇଥିଲେ | 
୧୯୮୩ ମସିହାରେ ସେଚେବେଳେ ରାତ୍ରି ସ୍ତୁଲ ଆରମ୍ଭ ହେଲା, ମୁଁ ନିଜେ ଯାଇ ସେହି 
ଗାରେ ମିଟିଂ କରିଥିଲି । ସୁନାମାଲ୍‌ ତଥା ଅନ୍ଯ ଗ୍ରାମବାସୀମାନେ ଅଚି ନିବିଡ଼ତାର ସହ 
ସୁଖଦୁଃଖ କଥା ସବୁ ଶୁଣାଇଥିଲେ |! ସେମାନେ କହୁଥିଲେ ଯେ, ୧୦୦ ବର୍ଷ ତଳେ ଜାରି 
କନ୍ଧ, ଆଡ଼ୁ କନ୍ଧ, ରାଇସିଂ କନ୍ଧ ବୀରସିଂ କନ୍ଧ ଆଦି ଆଦିବାସୀମାନେ ପ୍ରଥମେ ଆସି ବସତି 
ସ୍ଥାପନ କରିଥଲେ । ଚାରିଆଡ଼େ ଡଙ୍ଗର, ପାହାଡ଼ ଏବଂ ପୋଡୂଚାଷ କରିବା ଆରମ୍ଭ କରିଥିଲେ | 
ଏହି ଅଞ୍ଚଳରେ ସମତଳ ଜମି ନାହିଁ କହିଲେ ଚଳେ । ସେମାନେ ପରିଶ୍ରମୀ ହୋଇଥିବାରୁ 
ପାହାଡ଼ିଆ ଜମି ତଥା ଖଝୋଲା ଜମି ସବୁ ବହୁ ମେହେନତ୍‌ କରି ତିଆରି କରିଥିଲେ । ସେଠାରେ 
ଜଳଉସ୍ସ ଥିବାରୁ ପାଖ ଗାଁମାନଙ୍କରୁ କେତେକ ଅଣ ଆଦିବାସୀ ପରିବାର ମଧ୍ୟ ଆସି ବସବାସ 
କରିବାକୁ ଚାହୁଁଥିଲେ | ଗାଁରେ କେହି ଜଣେ ହେଲେ ଧନୀ ପରିବାର ନଥୁବାରୁ ହରିଜନମାନେ 
କୌଣସି ପ୍ରକାର କୂଲିଭୂତି ପାଇପାରିଲେ ନାହିଁ ଏବଂ ପ୍ରାୟ ୫ ୦ ବର୍ଷ ତଳେ ଗାଁ ଛାଡ଼ି ଅନ୍ୟ 
ଗାଁକୁ ଉଠି ଯାଇଥିଲେ ।! ଫଳତଃ ଦୂର୍ଖାଲ ଗାଁଟି ସଂପୂର୍ଣ ଭାବେ ଆଦିବାସୀ ଗାଁ ହୋଇ ଆଜି 
ପର୍ଯ୍ୟନ୍ତ ରହିଆସିଛି । ସୁନାମାଲ୍‌ର ବାପା ଟିକେ ପ୍ରଗତିଶୀଳ ହୋଇଥିବାରୁ ସୁନାମାଲ୍‌କୁ 
ଗୋରଖପୁରର ଆଶ୍ରମ ସ୍କୁଲରେ ପାଠ ପଢ଼ିବାକୁ ପଠେଇଥଲେ ! କିନୁ ସୁନାମାଲ୍‌ ପାଞ୍ଚ କ୍ଲାସରୁ 
ଅଧକ ଉପରକୁ ଯାଇପାରିଲା ନାହିଁ । ଗାଁରେ ଚାଷବାସ କରି ଚଳୁଥୁଲା । କିଜୁ ଗାଁରୁ ସେହି 
କେବଳ ରାତ୍ରି ସ୍କୁଲ ଚଳାଇପାରିବ ବୋଲି ଗାଁ ଲୋକେ ମତାମତ ଦେଇଥୁଲେ । ଦୁଇଟି 
ଲଣ୍ଠନ ସଙ୍ଗେ ୪୦ଟି ପିଲାଙ୍କୁ ନେଇ ରାତି ସ୍ତୁଲ ଆରମ୍ଭ ହେଲା । ରାତ୍ରି ସ୍ତୁଲଟି ଗାଁ ଭିତରେ 
ସୃଷ୍ଟି କରିଥଲା ଏକ ନବଜାଗରଣ । ଗାସାରା ପାଠ ପଢ଼ି ଶିକ୍ଷିତ ହେବାର ପ୍ରବଳ ଅଗ୍ରହ | ଗାଁ 
ଲୋକେ ସ୍କୁଲ ଘର ତିଆରି କରିଥିଲେ | ଶୀତ ରାତିରେ ଯେତେବେଳେ ସବୁ ଆଡ଼େ ଶୁନଶାନ୍‌ 
ହୋଇଯାଏ, ବାଫାଲାମାଳି ତଙ୍ଗରରେ ପୋଡୂଚାଷ କରୁଥିବା ଆଦିବାସୀମାନଙ୍କର ବାର୍‌ହା 
ଆଦି ଜୀବଜନ୍ତୁ ଘଉଡ଼ାଉଥବାର କୋଳାହାଳ ରାତ୍ରିସାରା ଶୁଣିବାକୁ ମିଳିଥାଏ । ମଞ୍ଚ ଉପରେ 
ଡିବିରିରେ ନିଆଁ ଜନୁଥାଏ । ରାତ୍ରି ସ୍କୁଲରେ ଏକଦା ମୋର ଶୋଇବାର ବ୍ୟବସ୍ଥା ହୋଇଥାଏ | 
ସୁନାମାଲ୍‌ ସହ ଗାଁର କେତେଜଣ ଯୁବକ ମଧ୍ୟ ମୋ ଚାରିପାଖେ ଶୋଉଥୂଲେ | ମଧ୍ୟ 
ରାତ୍ରିରେ ନିଦ ଭାଇ୍ଗିଗଲେ ମୁଁ ସ୍ତୁଲ ଘର ବାହାରକୁ ଆସି ଆକାଶର ତାରାମାନଙ୍କ ଦେଖୁଥାଏ 
ଏବଂ ତାରାମାନଙ୍କର କ୍ଷୀଣ ଆଲୁଅରେ ବାଫ୍‌ଲାମାଳିର ଏକ ଝାପ୍ସା ଚିତ୍ର ଦୃଷ୍ଟି ଆକର୍ଷଣ 
କରେ | ସୁନାମାଲ୍‌ର କିନୁ ଖୁବ୍‌ ଦୂରଦୃଷ୍ି ଥଲା । ଗାଁରେ କେମିତି ସର୍ବାଙ୍ଗୀନ ଉନ୍ନତି ହେବ 
ଏବଂ ସବୁପିଲା ପାଠ ପଢ଼ିବେ ଏବଂ ବହୁ ସଂଖ୍ୟାରେ ଆଶ୍ରମ ସ୍କୁଲରେ ନାମ ଲେଖାଇବେ, 
ସେଥୁପାଇଁ ଅକ୍ଲାନ୍ତ ପରିଶ୍ରମ କରୁଥିଲା । କିନ୍ଧୁ ସବୁ ଆଦିବାସୀଙ୍କ ଭଳି ସେମାନଙ୍କ ଚେଷ୍ଟା 
ବିଫଳତାରେ ପରିଣତ ହୋଇଥଲା । ଚନ୍ଦ୍ରଗିରି ଆଶ୍ରମ ସ୍କୁଲରେ ଆଦିବାସୀ ପିଲାଟିଏ ନାଁ 


୧୬୬ ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ 

ଲେଖାଇବାକୁ ହେଲେ ତାହାର ବାପାମାଆଙ୍କୁ ସ୍କୁଲର ପ୍ରଧାନ ଶିକ୍ଷକଙ୍କୁ ଲାଞ୍ଚ ଦେବାକୁ ପଡୁଥିଲା ¦ 
ସାଧାରଣତଃ ଆଦିବାସୀମାନଙ୍କର ଆର୍ଥକ ଅବସ୍ଥା ଖୁବ୍‌ ଶୋଚନୀୟ ଥିବାରୁ ଏବଂ ଲାଞ୍ଚର 
ପରିମାଣ ଖୁବ୍‌ ବେଶୀ ହୋଇଥିବାରୁ ସେମାନେ ପିଲାମାନଙ୍କ ନାମ ସ୍କୁଲରେ ଲେଖାଇ 
ପାରୁନଥିଲେ | ଯେତେବେଳେ ଆଶ୍ରମ ସ୍କୁଲରେ ସିଟ୍‌ ଖାଲି ରହୁଥିଲା, ସେହି ସୁଯୋଗରେ 
ଅଣଆଦିବାସୀଙ୍କଠାରୁ ଲାଞ୍ଚ ନେଇ ସେମାନଙ୍କର ପିଲାମାନଙ୍କର ନାମ ଲେଖାଇ ଦେଉଥିଲେ | 
ସ୍କୁଲରେ ଅନେକ ପ୍ରକାର ଅପକର୍ମ ଏବଂ ବ୍ୟଭିଚାର ଚାଲୁଥିଲା | ପିଲାମାନଙ୍କ ପାଇଁ ଆସୁଥିବା 
ଖାଦ୍ୟ କଳାବଜାରୀ ହେଉଥଲା । ସୁନାମାଲ୍‌ ଏହାର ବିରୋଧ କରି ବିଭାଗୀୟ ଅଧ୍ବକାରୀଙ୍କୁ 
ଦରଖାସ୍ତ ଦେଉଥଲା | ଅବଶ୍ଯ ଅଭିଯୋଗ ଗୁଡ଼ିକର ଶୁଣାଣୀ ହେଉନଥୁଲା । ପିଲାମାନଙ୍କୁ 
ଖାଇବା, ସେମାନଙ୍କର ସ୍ଵାସ୍ଥ୍ୟ ପରୀକ୍ଷା କରିବା ଏବଂ ସେମାନଙ୍କୁ ଉଚିତ ଶିକ୍ଷା ପ୍ରଦାନ 
କରିବା କଳନାର ବାହାରେ ଥଲା । ଏହାସବୁ ସର୍ତ ସୁନାମାଲ୍‌ ତାହାର ଦୁଇ ପୁଅକୁ ଚନ୍ଦ୍ରଗିରି 
ଆଶ୍ରମ ସ୍କୁଲରେ ଭର୍ରି କରିଥଲା । ୧୯୮୫ ମସିହା ବେଳକୁ କାଶୀପୁରରେ ମ୍ଯାଲେରିଆ 
ରୋଗ ବ୍ୟାପକ ହୋଇଥଲା ଏବଂ ଚିକିତ୍ସା ଅଭାବରୁ ବହୁ ଲୋକ ପ୍ରାଣ ହରାଉଥଲେ । 
ସୁନାମାଲ୍‌ର ବଡ଼ପୁଅକୁ ମ୍ୟାଲେରିଆ ହେଲା । ସ୍କୁଲ କର୍ଗ୍ଧ ପକ୍ଷ ସୁନାମାଲ୍‌ ପ୍ରତି ନାରାଜ ଥିବାରୁ 
ତାକୁ ଖବର ଦେଲେ ନାହିଁ । ସୁନାମାଲ୍‌ ଖବର ପାଇ ପିଲାକୁ ଶେଷ ମୁହୂର୍ଗରେ ଡାକ୍ତରଖାନା 
ନେବାପାଇଁ ଚେଷ୍ଟା କଲା, କିନୁ ତା'ର ପୁଅକୁ ବଞ୍ଚାଇପାରିଲା ନାହିଁ । 

ଏହି ଘଟଣା ପରେ ପରେ ସୁନାମାଲ୍‌ ଭାଙ୍ଗ ପଡ଼ିଲା ଏବଂ ବହୁ ନୈରାଶ୍ୟ ମଧ୍ଯରେ 
ବୁଡ଼ି ରହିଥଲା | ଗାଁରେ ଯଦିଓ ତାହାରି ଉଦ୍ୟମରେ ଚେକ୍‌ ଡ୍ୟାମଟିଏ ତିଆରି ହେଲା, ତରକାରୀ 
କଦଳୀ ଗଛ ବହୁତ ଲାଗିଲା ଏବଂ ଫଳଗଛ ମଧ୍ୟ ¦ କିନୁୁ ଦେଖାଗଲା ଯେ, ସୁନାମାଲ୍‌ ସବୁ 
କଥା ପ୍ରତି ଯେମିତି ବୀତସ୍ପହ ହୋଇଯାଇଛି । ଏପରି ସମୟ ଆସିଲା, ନିଜେ ସେ ଆମ୍ଭମାନଙ୍କ 
ସହ ମଧ୍ୟ ସଂପର୍କ ଚୂଟାଇଦେଲା । ଏହା ଫଳରେ ଗାର ଲୋକମାନେ ମଧ୍ୟ ଧୀରେ ଧୀରେ 
ଅଗ୍ରଗାମୀ ସହ ସମ୍ପର୍କ ତୁଟାଇଦେଲେ । ଦୂରଖାଲ ଗାଁର ଲୋକମାନେ ଆମ ଅଫିସକୁ ମଧ୍ୟ 
ଯିବାଆସିବା ବନ୍ଦ କରିଦେଲେ । ୧୯୯୦ ମସିହାରେ କାଶୀପୁରରେ ସଭେ ଏବଂ 
ସେଟେଲମେଣ୍ଟ ଚାଲିଥାଏ । ଏହାଦ୍ଵାରା ବାଫଲାମାଳି ପର୍ବତରେ ବହୁତ ବକ୍ସାଇଟ୍‌ ଗଛିତ 
ଥିବାରୁ ତାହାର ଆଖପାଖ ଗାଁମାନଙ୍କୁ ଡଙ୍ଗର ଜମି ପଟା ମିଳିଲା ନାହିଁ । ବାଫ୍ଲାମାଳି ପାହାଡ଼ରେ 
ଜମି ଚାଷ କରୁଥିବା ଦୂରଖାଲ ଗ୍ରାମବାସୀଙ୍କୁ ମଧ୍ଯ ଜମିପଟ୍ଟା ମିଳିଲା ନାହିଁ । ଏହା କରିବା 
ପଛରେ ମାରନିଂ କମ୍ପାନି ଏବଂ ରାଜସ୍ଵ କର୍ମଚାରୀଙ୍କର ଷଡ଼ଯନ୍ତ୍ର ଥଲା ବୋଲି ଗାଁ ଲୋକମାନେ 
ବେଶ୍‌ ପ୍ରତିବାଦ କରିଥିଲେ । ସେତେବେଳେ କେଉଁ ଆଡୁ କିଛି ସାହାଯ୍ୟ ମିଳିଲା ନାହିଁ । 
ଗାଁର ଅର୍ଥନୀତି ଏବଂ ସ୍ବାବଲମ୍ବନଶୀଳତା ଭୁଷ୍ରଡ଼ି ପଡ଼ିଲା । ଏହାର ଦୁଇଟି ପ୍ରଭାବ ପଡ଼ିଲା | 
ଗାଁକୁ କଳାହାଣ୍ଡିର ବେପାରୀମାନେ ଆସିଲେ ଏବଂ ଶୋଷଣର ରାସ୍ତା ଖୋଲିଗଲା । ଗାଁର 
ଯୁବକମାନେ ଗୀ ଛାଡ଼ି ଦୂରଦେଶକୁ ଯାଇ କୁଲି କରିବାକୁ ପ୍ରସ୍ତୁତ ହୋଇଗଲେ । କିଏ ଆନ୍ଧ୍ର 
ଗଲା ତ କିଏ କେରଳ ଗଲା । ଆଉ କିଏ ବି ସୁରଟ ଗଲା | ଏମାନଙ୍କୁ ବୁଝେଇବାକୁ କେହି 

ନଥୁଲେ ! ଭଲମନ୍ଦ ଦୁଇପଦ କଥା କହିବାକୁ ମଧ୍ୟ କିଏ ଆଗଭର ହେଲେ ନାହିଁ । ଏହିସବୁ 
ଦୂରବସ୍କା ଦେଖୁ ସୁନାମାଲ୍‌ ମଧ୍ଯ ସୁରତକୁ କାମଧନ୍ଦା ଅନ୍ଵେଷଣରେ ଯାଇଥଲା । ସେଇଠି 
କିନ୍ତୁ ଏକ ଦୁର୍ଘଟଣାରେ ପ୍ରାଣ ହରାଇଲା । ସିଏ ଯେଉଁ କମ୍ପାନୀରେ କାମ କରୁଥଲା, ସେହି 
କମ୍ପାନୀ ତାହାର ମରଶରୀରକୁ ଏକ ଟିଣ ବାକ୍ଟ୍‌ ମଧ୍ୟରେ ପୂରାଇ ଆଣି ଗାଁରେ ପହଞ୍ଚାଇଥୁଲା | 
ଯେଉଁଦିନ ଏହି ଖବର ଆମକୁ ମିଳିଲା, ଅଗ୍ରଗାମୀର ସମସ୍ତ କର୍ମୀ ଦୁଃଖରେ ମ୍ରିୟମାଣ 
ହୋଇଗଲେ | କେତେଜଣ ଯାଇ ସୁନାମାଲ୍‌ ବିଷୟରେ ସବିଶେଷ ବିବରଣୀ ସଂଗ୍ରହ କରିବାକୁ 
ଚେଷ୍ଟା କଲେ । କିନ୍ତୁ ଜଣେ ହେଲେ କହିପାରିଲେ ନାହିଁ, ସୁନାମାଲ୍‌ କେଉଁ କମ୍ପାନୀରେ କାମ 
କରୁଥିଲା ? ତାହାର ପରିବାରକୁ କ୍ଷତିପୁରଣ ମିଳିଲା ନା ନାହିଁ, ପୋଲିସ କେସ୍‌ କାହିଁକି 
ହେଲା ନାହିଁ, ଏ କଥା କେହି ଜାଣିବା ପାଇଁ ଚେଷ୍ଟା କଲେ ନାହିଁ । ଯେଉଁଦିନ ଏହି ଖବର 
ମିଳିଲା, ସେହିଦିନ ମୁଁ ଦୁଃଖ ଏବଂ ଅନୁଶୋଚନାରେ ଭାରାକ୍ରାନ୍ତ ହୋଇ ପଡ଼ିଥିଲି | ଦୂରଖାଲ 
ଗାଁକୁ ଯାଇ ମୁଁ ସୁନାମାଲ୍‌ର ପରିବାରକୁ ସମବେଦନା ଜଣାଇବା ସହ ଗାଁ ଚିତ୍ର କିପରି ବଦଳି 
ଯାଇଛି, ତାହା ଦେଖୁବା ମୋ ପାଇଁ ନିହାତି ଜରୁରୀ ହୋଇଥଲା | 

ଗତମାସରେ ବର୍ଷା ଲାଗି ରହିଥିବା ସନ୍ତେ ଦୂର୍ଖାଲ ଗାଁକୁ ଯିବାପାଇଁ ବାହାରିଥୁଲି | 
ଏବେ ତଳପତ୍ରୀ ଗ୍ରାମ ଦେଇ ପ୍ରଧାନମନ୍ତ୍ରୀ ଗ୍ରାମ ସଡ଼କ ଯୋଜନାରେ ଗୋଟାଏ ଚଉଡ଼ା ରାସ୍ତା 
ଅର୍ଵନିର୍ମିତ ହୋଇପଡ଼ିଛି । ଏହି ଘାଟିରାସ୍ତାରେ ଗାଡ଼ି ଅନାୟାସରେ ଯାଇପାରିବ ବୋଲି 
"କେତେଜଣ ବନ୍ଧୁ ସୂଚନା ଦେରଥୁଲେ । ଅଙ୍କାବଙ୍କା ଏବଂ ପାହାଡ଼ିଆ ରାସ୍ତା ଖୁବ୍‌ ସୁନ୍ଦର | 
ପାହାଡ଼ର ଶୀର୍ଷଦେଶରେ ଦେଖୁଲେ କାଶୀପୁରର ଉପତ୍ଯକାମାନେ କେତେ ସୁନ୍ଦର ଏବଂ 
ପାହାଡ଼ିଆ ବଣ ଝରଣାମାନଙ୍କ ଦ୍ଵାରା ପ୍ଲାବିତ ତାହା ମନ ଭିତରେ ଘୋର ଭାବାନ୍ତର ସୃଷ୍ଟି 
କରିଥୁଲା | ଆମେ ସବୁ କିଛି ସମୟ ପାଇଁ ଅଟକିଗଲୁ । ଦୂରଖାଲ୍‌ ଗାଁରେ ପହଞ୍ଚି ଦେଖୁଲୁ ଯେ 
ଗାଁରେ ସମସ୍ତଙ୍କର ଘର କେମିତି ନୂଆ ହୋଇ ତିଆରି ହୋଇଛି । ଗାଁ ଦାଣ୍ଡରେ ଗୋଟିଏ ଶିବ 
ମନ୍ଦିର ମଧ୍ୟ ପ୍ରତିଷ୍ଠା ହୋଇଛି । ଯୁବକମାନେ ଅନ୍ଯ ରାଜ୍ଯକୁ ରୋଜଗାର ଉଦ୍ଦେଶ୍ଯରେ 
ଯାଉଥିବାରୁ ତାହାର ମଧ୍ୟ ପ୍ରଭାବ ପଡ଼ିଛି । ଗାଁରେ ପ୍ରାଥମିକ ସ୍କୁଲଟିଏ ଖୋଲିଛି । କିନ୍ତୁ 
ବର୍ଷେ ହେଲା ମାଷ୍ଟର ଆସିନାହିଁ । ଗାରେ ନରେଗା କାର୍ଯ୍ୟକ୍ରମରେ କୌଣସି କାମଧନ୍ଦା 
କରାଯାଉନାହିଁ । ବାଫଲାମାଳିରେ ମାଇନିଂ କାମ ଆରମ୍ଭ ହୋଇ ଯାଇଥ୍‌ବାରୁ ଜଙ୍ଗଲ ଜମି 
ସର୍ଭେ କରାଯାଇନାହିଁ କିମ୍ବା କାହାକୁ ପଟା ମିଳିନାହିଁ । ଗାଁ ଲୋକମାନେ ପଲ୍ଲୀସଭା ଏବଂ 
ଗ୍ରାମସଭାରେ ପ୍ରତ୍ୟକ୍ଷ ଭାବେ ଅଂଶଗ୍ରହଣ କରୁନାହାନ୍ତି । ଗାଁର ଅଙ୍ଗନବାଡ଼ି କେନ୍ଦ୍ର ମଧ୍ୟ କାମ 
କରୁନାହିଁ । କୌଣସି ପ୍ରକାର ସରକାରୀ ସୁବିଧା ନ ପହଞ୍ଚିବାରେ ଏହି ଗାଁ ଅନ୍ୟତମ ଉଦାହରଣ 
ବୋଲି କୁହାଯାଇପାରେ । ଏ ଭିତରେ ବାଫ୍୍‌ଲାମାଳି ଉପରେ ବକ୍ସାଇଟ ଖନନ କାମ 
କମ୍ପାନୀ ତରଫରୁ ଆରମ୍ଭ ହୋଇଯାଇଛି । ଏହା ଫଳରେ ପାଖ ପାଇକ କୂପାଖାଲ ଗାଁରେ 
ଭୀଷଣ ସମସ୍ୟା ସୃଷ୍ଠି ହୋଇଛି । ଗାଁରେ ପିଇବା ପାଣି ମୁନ୍ଦାଏ ମିଳୁନାହିଁ । ଉପରୁ ମଇଳା 
ଲାଲ ପାଣି ତଥା ପଥରବାଲି ସବୁ ତଳକୁ ବୋହି ଆସି ଜମି ନଷ୍ଟ କରିସାରିଛି । ଲୋକେ 

ବିରୋଧ କଲେ ମଧ୍ୟ କେହି ଶୁଣିବାକୁ ନାହାନ୍ତି । କମ୍ପାନୀ ପୋଲିସକୁ ଡକାଇ ଅତ୍ଯାଚାର 
କରୁଛି ବୋଲି ଦୂରଖାଲ ଗାଁ ଲୋକେ କହୁଥିଲେ ଏବଂ ଆଶଙ୍କା କରୁଥ୍‌ଲେ ଯେ ତାଙ୍କ ଗୀର 
ଅବସ୍ଥା ଦିନେ ନା ଦିନେ ପାଇକ କୂପାଖାଲ ଗାଆଁ ଭଳି ହୋଇଯିବ । 

ସୁନାମାଲ୍‌ର ପୁଅ ବାପୀ ସହ କିଛି ସମୟ ପାଇଁ କଥାବାର୍ରା ହୋଇଥୁଲି । ସୁନାମାଲର 
ଭାଇ ଜୟମାଲ ମଧ୍ୟ ତାହାର ମନକଥା କହିଲା । ଅଗ୍ରଗାମୀ ସହ ସମ୍ପକକ ନରଖୁବା ହେତୁ 
ତାହାର ଗାଁକୁ ଅନେକ ବିପଦ ମାଡ଼ି ଆସିଲା ଏବଂ ଭୁଲ୍‌ ବାଟରେ ଯାଇ ସୁନାମାଲ୍‌ ନିଜର 
ଜୀବନ ଦେଲା ବୋଲି କହିଲା ! ଗାଁ କେମିତି ଠିକ୍‌ ବାଟରେ ଫେରିଆସିବ, ସେ ବିଷୟରେ 
ଗାଁ ଲୋକମାନେ ଆଲୋଚନା କଲେ । ଗାଁର ସମସ୍ୟା ଦୂର ହେବ, ସେଥ୍ପାଇଁ ଗ୍ରାମବାସୀ 
ପୁଣି ମିଟିଂ କରିବେ | ଅଗ୍ରଗାମୀ ଥାଉ କି ନଥାଉ, ସେମାନେ ସ୍ଵାବଲମ୍ବୀ ହେବାକୁ ଚେଷ୍ଟା 
କରିବେ । ଘର ଛାଡ଼ି ଆଉ କେହି ବିଦେଶ ଯିବେ ନାହିଁ ବା ସୁନାମାଲ ପରି ଆଉ କେହି 
ଶୋଚନୀୟ ପରିସ୍ଥିତିରେ ଭବିଷ୍ୟତରେ ପଡ଼ିବେ ନାହିଁ । 

ସେଦିନ ଅପରାହ୍ବରେ କଳାମେଘ ଘୋଟି ଆସୁଥୁଲା । ବର୍ଷାରେ ଫେରିବା ରାସ୍ତାରେ 
କାଦୁଅ ଅସୁବିଧା ସୃଷ୍ଟି କରିବ, ଏଥପାଇଁ ଆମେ ଖୁବ୍‌ ତରତର ହେଉଥିଲୁ । କିନ୍ତୁ ମୋର 
ମନେହେଲା, ମେଘ ଉହାଡ଼ରେ ଥାଇ ସୁନାମାଲ୍‌ ମାଝୀ ହସୁଛି ଏବଂ କାନ୍ଦୁଛି । ବିଶେଷତଃ 
ଗାଁ ଲୋକଙ୍କର ସାମୂହିକ ଉଦ୍ୟମରେ ଚାଷବାସ ଜୀବନଜୀବିକାର ରାସ୍ତା ଖୋଲୁଛି ବୋଲି 
ସେ ହସୁଛି, କିନୁୁ ବାଫଲାମାଳି ଏବଂ ମାଇନିଂ ପ୍ରଭାବରେ ଗ୍ରାମବାସୀମାନେ ଅସରନ୍ତି ଦୁଃଖ 
ସହିବେ, ତାହା ଅନୁମାନ କରି ସେ କାନ୍ଦୁଛି 


+¢ 
ପର୍ଯ୍ୟବେକ୍ଷକ 
୭/୧୦/୨୦୧୪ 

କାନ୍ଦ୍ରାଗୁଡ଼ା ଗୀର କାନ୍ଦ: 
କେବେ ବନ୍ଦ ହେବ ? 


କାନ୍ଦ୍ରାଗୁଡ଼ା ଗାଁ ନବରଙ୍ଗପୁର ଜିଲ୍ଲାର ତେନ୍ଧୁଳିଖୁଣ୍ଟା ବୁକରେ ଥବା ପୁଜାରୀଗୁଡ଼ା 
ଗ୍ରାମପଞ୍ଚାୟତର ଏକ ଅନାମଧେୟ ଗୀ ବୋଲି କୁହାଯାଇପାରେ ! ତେନ୍ତୁଳିଖୁଣ୍ଟି ବ୍ଲକର 
ମୁଖ୍ୟ କାର୍ଯ୍ୟାଳୟ ପାଖଦେଇ ପକ୍କା ରାସ୍ତାଟିଏ ଅଞ୍ଚଳଗୁମା ଆଡ଼କୁ ଯାଇଛି | ସେ ରାସ୍ତାରେ 
ଛଅ କିଲୋମିଟର ଗଲାପରେ କାନ୍ଦ୍ରାଗୁଡ଼ାକୁ ଅଢ଼େଇ କି.ମିର କଚା ରାସ୍ତାଟିଏ ପଡ଼େ । 
ବର୍ଷାଦିନେ ଏ ରାସ୍ତା ଏତେ ଖରାପ ହୋଇଯାଏ ଯେ, ସାଧାରଣ ଲୋକଙ୍କ ଯିବାଆସିବା 
ବହୁତ କଷ୍ଠ ହୋଇପଡ଼େ । ଗମନାଗମନର ସୁବିଧା ନଥଲେ ଗାଁଟି କେତେ ଅସୁବିଧାର 
ସମ୍ମୁଖୀନ ହୁଏ, ତାହା ସହଜରେ କଳନା କରିହୁଏ ନାହିଁ । କାନ୍ଦ୍ରାଗୁଡ଼ା ପାହାଡ଼ ପର୍ବତ ଘେରା 
ଗାଁ ନୁହେଁ । ପ୍ରାୟ ସମତଳ ଅଞ୍ଚଳରେ ଅବସ୍ଥିତ । ଚାରିଆଡ଼େ ମକାର ଫସଲ | ସରକାରୀ 
ବହୁ ଅମଳକ୍ଷମ ମକାଚାଷ ମାଇଲ ମାଇଲ ଧରି ବ୍ୟାପିଛି ଯେ ଆଖୁ ପାଉନାହିଁ । ଲୋକଙ୍କ 
କହିବା କଥା ଯେ ମକା ଫସଲ ପାରମ୍ପରିକ ଧାନ, ମାଣ୍ିଆ ଚାଷକୁ ପ୍ରାୟତଃ ଲୋପ 
କରିଦେଇଛି । ଗତ ଦୁଇବର୍ଷ ଧରି ମକା ଫସଲ ଅମଳ ପରେ ବେପାରୀମାନେ ନବରଙ୍ଗପୁରରୁ 
ଆସୁଛନ୍ତି କିଣିବା ପାଇଁ । କିନ୍ତୁ ଉଚିତ ମୂଲ୍ଯ ଦେଉନାହାନ୍ତି । ବେଳେବେଳେ ଫସଲର 
ମୂଲ୍ୟ ଯାହା ତାହାର କେତେ ଅଂଶ ମାତ୍ର ଦେଉଛନ୍ତି । ଏହାର ପ୍ରଭାବରେ କେତେକ ଚାଷୀ 
ମକାଚାଷ ଏ ବର୍ଷ କମ୍‌ କରି ଦେଇଛନ୍ତି କିନ୍ତୁ ସମ୍ପୂର୍ଣ ବନ୍ଦ କରି ନାହାନ୍ତି । କିନ୍ତୁ ଧାନ, 
ମାଣ୍ରିଆ ଓ ଅନ୍ୟାନ୍ୟ ବର୍ଷାଦିନିଆ ପାରଖରିକ ଫସଲ କିପରି ଆଉଥରେ ଆରମ୍ଭ ହୋଇପାରିବ, 
ତାହାର ବାଟ ପାଉନାହାନ୍ତି । ସରକାରଙ୍କ କୌଣସି ପ୍ରୋତ୍ସାହନ ନାହିଁ । ସାରା ନବରଙ୍ଗପୁର 
ଜିଲ୍ଲାରେ ମକାଫସଲ ଏତେ ବ୍ୟାପିଛି ଯେ ଚାରିଆଡ଼େ ଗୋଟିଏ ପ୍ରକାର ଚାଷ ବା 
monocrop ଦେଖାଦେଇଛି । ନବରଙ୍ଗପୁର ଜିଲ୍ଲାରେ ଏହା ଗୋଟିଏ ନିଶା ପାଲଟିଯାଇଛି | 
ଲୋକମାନେ ବିଶେଷ କରି ଆଦିବାସୀମାନେ ତଥା ବଙ୍ଗୀୟ ଶରଣାର୍ଥୀମାନେ ଜଙ୍ଗଲ 
ସଫା କରି ମକାଚାଷ କରୁଛନ୍ତି । ବେପାରୀମାନେ ଆଦିବାସୀମାନଙ୍କୁ ପ୍ରଭାବିତ କରି ଏ 
ଫସଲ ପାଇଁ ପୁଞ୍ଜି ଖଟାଉଛନ୍ତି । ମକାର ପ୍ରକ୍ରିୟାକରଣ ପାଇଁ ବିଭିନ୍ନ ରାଜନୈତିକ 

ନେତାମାନେ ବେଳେ ବେଳେ ବିଭିନ୍ନ ଶିଳ୍ପ ପ୍ରତିଷ୍ଠା ଘୋଷଣା କରୁଛନ୍ତି । କିନ୍ତୁ ବାସ୍ତବ 
କ୍ଷେତ୍ରରେ ତାହା ଆଜି ପର୍ଯ୍ୟନ୍ତ କାର୍ଯ୍ୟକାରୀ ହେଉନାହିଁ । ଆଦିବାସୀ ଅଂଚଳରେ ଅର୍ଥକରୀ 
ଫସଲ ଓ ବୃକ୍ଷରୋପଣ କାର୍ଯ୍ୟକ୍ରମ ପାଇଁ କେମିତି ଏକ ଚକ୍ରାନ୍ତ ଚାଲିଛି ଓ ଏହା ପଛରେ 
ପୁଣ୍ଜିପତି ଓ ଆନ୍ତର୍ଜାତିକ ବ୍ୟବସାୟୀମାନଙ୍କର ହାତ ରହିଛି ତାହା ଯେ”କେହି ସାଧାରଣ 
ଭାବେ ବୁଝି ପାରିବ । ନବରଙ୍ଗପୁର ଜିଲ୍ଲା ସାରା ବହୁରାଷ୍ଟ୍ରୀୟ କମ୍ପାନୀର କିଛି ନଗ୍ନ ବିଜ୍ଞାପନ 
ଭରି ଯାଇଛି । ବିଭିନ୍ନ ବିହନ ବ୍ରାଣ୍ଡ୍‌ ଯଥା - ୪-312, T×-369 ଆଦି ପରସର ଭିତରେ 
ପ୍ରତିଯୋଗିତା କରୁଛନ୍ତି । ଅତି ଦୁଃଖର କଥା ଆଦିବାସୀ ଅଂଚଳରେ ଅର୍ଥକରୀ ଫସଲ 
ଯଥା ମକା, କପା, ସୋୟାବିନ୍‌ ଏବଂ ଇୟୁକାଲିପଟାସ୍‌ ଆଦି ବୃକ୍ଷରୋପଣ ଆଦିର ବ୍ୟାପକ 
ପ୍ରୋତ୍ସାହନ ସେମାନଙ୍କୁ ପ୍ରାୟତଃ ତଳିତଳାନ୍ତ କରିଛି । କାନ୍ଦ୍ରାଗୁଡ଼ା ଗାଁର ଚାଷୀମାନେ ଏ 
ପର୍ଯ୍ୟନ୍ତ ତଳିତଳାନ୍ତ ହୋଇନାହାନ୍ତି ସତ, ରାସ୍ତା ନଥ୍‌ବା ହେତୁ ଅନେକ କଷ୍ଟରେ ଚଳୁଛନ୍ତି 

କାନ୍ଦ୍ରାଗୁଡ଼ା ଗାଁର ମାଆବାପାମାନେ କେଜାଣି କାହିଁକି ସେଦିନ ଅପରାହ୍ବରେ ଭେଟିବା 
ପାଇଁ ଅପେକ୍ଷା କରିଥୁଲେ । ବର୍ଷା ସରି ଆସୁଛି ଓ ମକା ଫସଲରେ ରାତି ଜଗିବା ପାଇଁ 
ଗାଁର ସବୁ ପରିବାରର ସବଳ ମଣିଷମାନେ ମକାବାଡ଼କୁ ଯିବେ । ଏଥପାଇଁ ସମସ୍ତେ 
ତରତରରେ ଥାଆନ୍ତି । ଗୀଁରେ ସମୁଦାୟ ୭ ୪ଟି ପରିବାର ବସବାସ କରୁଛନ୍ତି | ଏମାନଙ୍କ 
ଭିତରେ ଅଛନ୍ତି ଆଦିବାସୀ ୪୭ ପରିବାର, ଅଣ ଆଦିବାସୀ ୨୮ ପରିବାର ¦ ସମସ୍ତେ 
ଗରିବ । ମକାଚାଷରେ ଟ୍ରାକ୍ଟର ଆଦି ଲାଗୁଛି ଏଣୁ ଚାଷକାମରେ ବେଶି କୃଷି ଶ୍ରମିକଙ୍କ 
ଆବଶ୍ୟକତା ରହୁନାହିଁ । ତେଣୁ କେତେଜଣ ଯୁବକ ଏ ଭିତରେ ଦେଶାନ୍ତରୀ ହୋଇ 
ସାରିଛନ୍ତି । କେରଳ ଆଦି ଦୂରଜାଗାରେ ରିଗ୍‌ ମେସିନ୍‌ରେ ପାଇପ୍‌ ଲାଇନ୍‌ ବସାଇବା 
ପାଇଁ ସେମାନେ ନିୟୋଜିତ ହେଉଥୁଲେ | କିଛି କିଛି ଟଙ୍କା ତାଙ୍କୁ ମିଳୁଥତଲା ସତ କିନ୍ତୁ 
କଠିନ ପରିଶ୍ରମ କରିବାକୁ ପଡ଼ୁଥୁଲା । ଏ ଭିତରେ ଅନେକ ଫେରି ଆସିଛନ୍ତି ଓ ପୁଣି 
ଯିବାକୁ ମନବଳାଉ ନାହାନ୍ତି । ଗୀରେ କୌଣସି ଜଳସେଚନର ସୁବିଧା ନାହିଁ । ଏଣୁ 
ମକାଫସଲ ପରେ ସେଠାରେ ଆଉ କିଛି ଫସଲ ହେଉନାହିଁ । ସରକାରୀ କାର୍ଯ୍ୟକ୍ରମ 
ନୀକୁ ମାତ୍ର କାର୍ଯ୍ୟାନ୍ତିତ ହୋଇଛି । ଆଜିପର୍ଯ୍ୟନ୍ତ ସେ ଗାଁରେ ଅଙ୍ଗନବାଡ଼ି କେନ୍ଦ୍ର ଚାଲୁଛି 
ସତ, ଅଙ୍ଗନବାଡ଼ି ଘର ନାହିଁ । ଇନ୍ଦିରା ଆବାସ ଯୋଜନା ପାଇଁ ଲୋକମାନଙ୍କୁ ଲାଞ୍ଚ 
ଦେବାକୁ ପଡ଼ୁଛି ପାଞ୍ଚ ସାତ ହଜାର ଟଙ୍କା ପର୍ଯ୍ୟନ୍ତ । ଲାଞ୍ଚ ନଦେଲେ ବାର୍ଵ କ୍ଯଭରା 
ମିଳୁନାହିଁ । ଗାଁକୁ କୌଣସି ସରକାରୀ କର୍ମଚାରୀ ଆସୁନାହାନ୍ତି । ପଲ୍ଲୀସଭା ଓ ଗ୍ରାମସଭା 
ମଧ୍ୟ ନିୟମିତ ହେଉନାହିଁ । ଗୀକୁ ରାସ୍ତା ନଥୁବାରୁ ସ୍ଵାସ୍ଥ୍ୟସେବା ବ୍ୟାହତ ହୋଇଛି । 
୧୦୮ ଆମ୍ଭୁଲାନ୍‌ସକୁ ଡାକିଲେ ମଧ୍ୟ କୌଣସି ଉତ୍ତର ମିଳୁନାହିଁ । ଗର୍ଭବତୀ ମାଆମାନେ 
ବିଶେଷ ଅସୁବିଧାର ସମ୍ମୁଖୀନ ହେଉଛନ୍ତି । ଗୀର ସୁବିଧା ଅସୁବିଧା ବୁଝି ବାକୁ ସ୍ଥାନୀୟ 
ବିଡ଼ିଓଙ୍କୁ କେତେବାର ଗୀକୂ ଆସିବାକୁ ଲୋକେ ଡାକିଥୂଲେ ମଧ୍ଯ ସେ ଆସିବାକୁ 
ମନା କରିଛନ୍ତି । ଏ ଗୀ ପ୍ରତି ବିମୁଖ ହୋଇଥୁବା ସରକାରୀ କର୍ମଚାରୀମାନଙ୍କୁ ପ୍ରଭାବିତ 

କରିବାକୁ ଗ୍ରାମବାସୀ କୌଣସି ରାଜନୈତିକ ଦଳର ସାହାଯ୍ୟ ନେଇ ନାହାନ୍ତି | ଭାଗ୍ୟକୁ 
ଆଶ୍ରାକରି ସେମାନେ ଯେମିତି ବଞ୍ଚିରହିଛନ୍ି | 

ଗୀଁରେ ପୁରୁଷ ଲୋକମାନଙ୍କ ଅପେକ୍ଷା ମହିଳାମାନେ ବେଶୀ ସଂଖ୍ୟାରେ ମିଟିଂରେ 
ଆସି ବସିଥୂଲେ । ଗାଁଦାଣ୍ଡ ଭରି ଯାଇଥଲା ! ମାଆମାନଙ୍କର ମନରେ ଅନେକ ସନ୍ଦେହ ଓ 
ପ୍ରଶ୍ନ । କିନ୍ତୁ ପାଟି ଖୋଲୁନାହିଁ ଦୁଇପଦ କହିବାକୁ । ଗାଁର ବୋହୂ ଅଙ୍ଗନବାଡ଼ି ଦିଦି ହୋଇଛି | 
ଗାଁରେ ଦୂଇଟି ସ୍ଵୟଂ ସହାୟକ ଦଳ ଗଢ଼ିଛି । ଚାଷବାସରେ ଲାଗିଥିବା ମହିଳାମାନଙ୍କୁ ସଂଗଠିତ 
କରିବାକୁ ଚେଷ୍ଟା କରୁଛି । ମାଆମାନେ କିନ୍ତୁ ନିଜର ନୈରାଶ୍ୟ ପ୍ରକାଶ କରୁଥୂଲେ | ମାଆ 
ସୁକୁମାରୀ ଜାନୀ ବିଧବା ପେନ୍‌ସନ ଓ ବାର୍ବକ୍ୟ ପେନ୍‌ସନ୍‌କୁ ନେଇ ତାଙ୍କର ଅନୁଭୂତି 
କହୁଥିଲେ । ସରପଞ୍ଚଠାରୁ ଡାକ୍ତର ପର୍ଯ୍ୟନ୍ତ ସମସ୍ତେ ଲାଞ୍ଚ ମାଗୁଛନ୍ତି । କିନ୍ତୁ ତାଙ୍କ ପାଖରେ 
ଅର୍ଥର ଘୋର ଅଭାବ । ସେ ଲାଞ୍ଚ ଦୈଉନଥୁବାରୁ ପେନ୍‌ସନ୍‌ ଆଜି ପର୍ଯ୍ୟନ୍ତ ପାଇନାହାନ୍ତି । 
ପେନ୍‌ସନ୍‌ ତାଙ୍କୁ ମିଳିବ ଏକଥା ସେ କେବେ ଆଶା କରୁନାହାନ୍ତି । ବ୍ଯବସ୍ଥା ବିରୁଦ୍ଧରେ 
ଲଢ଼ିବା ସହଜ କଥା ନୁହେଁ, ଏକଥା ସୁକୁମାରୀ ଜାନୀ ଭଳି ଗୀର ଅନେକ ମହିଳା 
ଧରିନେଇଛନର୍ତି । ସରକାରୀ ଯୋଜନାରୁ କିଛି ଲାଭ ପାଇବାର ଆଶା ସବୁଦିନ ପାଇଁ ହରାଇ 
ବସିଛନ୍ତି | ପୂଜାରୀଗୁଡ଼ା ହାଟରେ ଅନ୍ୟ ଗାଁର ମାଆମାନଙ୍କ ସୁଖଦୁଃଖ କଥାବାର୍ରା ହେଲାବେଳେ 
କାନ୍ଦ୍ରାଗୁଡ଼ା ଗାଆଁଟି କେମିତି ପଛରେ ପଡ଼ିଛି ତାହା ଜାଣିପାରୁଛନ୍ତି କିନଚୁ ଅସହାୟ ଭାବେ 
ସେମାନେ ସବୁକିଛି ନୀରବରେ ସହି ଯାଉଛନ୍ତି । ଆଦିବାସୀ ମାଆମାନଙ୍କର ସଶକ୍ତିକରଣ 
କଥା ଆଲୋଚନା ହେଲା | ବିଭିନ୍ନ ସରକାରୀ ଯୋଜନା- ନରେଗା, ଓଡ଼ିଶା ଜୀବିକା ମିଶନ୍‌, 
କୃଷି ଓ ଉଦ୍ୟାନ ବିକାଶ କାର୍ଯ୍ୟକ୍ରମ, ସାକ୍ଷର ଭାରତ ଯୋଜନା ଓ ଆହୂରି ଅନେକ କିଛି ସବୁ 
ଆଲୋଚନାର ବିଷୟବସ୍ତୁରେ ରହିଲା; କିନଧୁ କୌଣସି କାର୍ଯ୍ୟ ଯୋଜନା ଯେ ସେ ମାଆମାନଙ୍କ 
ମନରେ ଆଶାର ସଞ୍ଚାର କରିବ ତାହା ଏ ଲେଖକର କିଛି ହୃଦ୍‌ବୋଧ ହେଲାନାହିଁ । ଗାଁରେ 
ଉଠା ଜଳସେଚନ କିପରି ହୋଇପାରିବ ସେ କଥା ମଧ୍ୟ ଆଲୋଚନା କରାଗଲା | ସରକାରୀ 
ଯୋଜନାରେ ରିହାତି ମୂଲ୍ୟରେ କିପରି ଗଭୀର ନଳକୂପ ତିଆରି କରାଯାଉଛି ତାହାର ସୁଯୋଗ 
ନେବାକୁ କୂହାଗଲା। ଗାଁର ମକାଫସଲକୁ ଆଧାର କରି ଗୋପାଳନ ବଢ଼ାଇବାକୁ ମଧ୍ଯ 
ପ୍ରସ୍ତାବ ଆସିଲା | ପାଖ ପୁଜାରୀଗୁଡ଼ା ବାଟ ଦେଇ ଓମଫେଡ୍‌ର ଗାଡ଼ି ଦୂଗ୍ଧ ସଂଗ୍ରହ କରୁଛି । 
ମାଆମନେ ଏକାଠି ହୋଇ ଡାଏରୀ ଫାର୍ମ କରିପାରିବେ ବୋଲି ମଧ୍ୟ ପ୍ରସ୍ତାବ ଦେଲେ । 
ସ୍ବୟଂ ସହାୟକ ଦଳର ମାଆମାନେ ଏକାଠି ହୋଇ ଛେଳି ରଖୁପାରିବେ ଯାହା ଆଜିକାଲି 
ବେଶ୍‌ ଲାଭଜନକ । ଅର୍ଥ ଉପାର୍ଚଚନର ଅନେକ ବାଟ ରହିଛି । କିନ୍ତୁ ଏସବୁ କିପରି ସମ୍ଭବ 
ହେବ ? ଅର୍ଥାତ୍‌ କାନ୍ଦ୍ରଗୁଡ଼ାର ମାଆମାନେ କିପରି ସରକାରୀ ଯୋଜନାରେ ନିଜର ସହଭାଗିତା 
ବଢ଼ାଇବେ ? ଅନ୍ୟପକ୍ଷରେ ସରକାରୀ ଯୋଜନାମାନ ଗୀରେ କିପରି କ୍ରବିୟାନ୍ଵିତ 
କରାଯାଇପାରିବ ? ଏସବୁ ପ୍ରଶ୍ନର ଉତ୍ତର ଖୋଜିବାରେ ସେଦିନ ଅନେକ ସମୟ ବିତିଗଲା; 
କିନ୍ଧୁ ସମାଧାନର ବାଟ ମିଳିଲା ନାହିଁ । ସ୍ଵୟଂ ସହାୟକ ଦଳ ଦୁଇଟି ଯେ ପରିପକ୍ତା ଓ 

ଦୂରଦୃଷ୍ଟି ଛୁଇଁନାହାନ୍ତି ତାହା ସେଦିନ ସ୍ପଷ୍ଟ ଅନୁଭବ କରିହେଲା । 

କାନ୍ଦ୍ରାଗୁଡ଼ାର ଅଭିଜ୍ଞ ଓ ବୟସ୍କ ବାପାମାନେ କିନ୍ଧୁ କେବଳ ରାସ୍ତା ନିର୍ମାଣ କରିଲେ 
ସବୁ ସମସ୍ୟାର ସମାଧାନ ହୋଇଯିବ ବୋଲି ବାରମ୍ବାର ଆଲୋଚନାର ପରିଧ୍ବ ଭିତରକୁ 
ଆଣୁଥିଲେ । ସମ୍ଭବତଃ କାନ୍ଦ୍ରାଗୁଡ଼ା ଗାଁରେ ରାସ୍ତା ନିର୍ମାଣର ଯେତିକି ଆବଶ୍ୟକତା ରହିଛି, 
ମାଆମାନଙ୍କର ଜୀବିକାର ନୂତନରାସ୍ତା ଖୋଲିବାର ସେତିକି ଆବଶ୍ୟକତା ରହିଛି । ଉଭୟ 
ଦଳରେ କର୍ମଚଟିନ୍ତନର ସମନ୍ଵୟ ରକ୍ଷା କରିବା ପାଇଁ ଗାଁ ଭିତରୁ ନେତୃତ୍ବର ବିକାଶ ହେଉ 
ବୋଲି ମିଟିଂରେ ପ୍ରସ୍ତାବ ଆସିଥୂଲା। ଗାଁରେ ନିଶା ନିବାରଣ କଥା ଉଠିଲା ମାତ୍ରକେ 
ମାଆବାପାମାନେ କଥା କଟାକଟି ହେଲେ । ଅର୍ଥାତ୍‌ ମଦ ସଂପୂର୍ଣ ଛାଡ଼ି ହେବନାହିଁ । 
କେତେକ ମଦୁଆ ନିଶା ନିବାରଣ ପ୍ରସ୍ତାବକୁ ଖୋଲାଖୋଲି ବିରୋଧ କରିଥିଲେ । କିନ୍ତୁ 
ଗାଁର ସର୍ବାଙ୍ଗୀନ ଉନ୍ନତି ପାଇଁ ସମସ୍ତେ ଏକ ମନପ୍ରାଣରେ ଉଦ୍ଯମ କରିବେ ବୋଲି 
ପ୍ରତିଜ୍ଞାବଦ୍ଧ ହେଲେ | ଆଗାମୀ ଦିନରେ ଦେଖୁବାକୁ ଅଛି ଯେ ଗାଁର ମହିଳା ଓ ପୁରୁଷ 
ଏକାଠି ବିକାଶର ନୂଆ ରାସ୍ତା ଖୋଲିଲେ କି ନାହିଁ ? 

ପୁଣିଅରେ କାନ୍ଦ୍ରାଗୁଡ଼ା ଗାଁକୁ ଯିବାକୁ ହେବ- ଥରେ ନୁହେଁ ଅନେକଥର । ସରକାରୀ 
ପ୍ରଶାସନକୁ ଗୀରେ ବିଶ୍ଵାସ ଜନ୍ମାଇବାକୁ ପଡଢ଼ିବ। ଏବେ ସବୁଆଡ଼େ ଆଦର୍ଶ ଗ୍ରାମ 
ଯୋଜନା” ବିଷୟରେ ଚର୍ଚ୍ଚା ଚାଲିଛି । ପ୍ରତ୍ୟେକ ସାଂସଦ ତିନୋଟି ଗାଁକୁ ଆଦର୍ଶ ଗ୍ରାମରେ 
ପରିଣତି କରିବେ | ସ୍ଥାନୀୟ ବିଧାୟକମାନେ ମଧ୍ୟ ଏ ଯୋଜନାକୁ ରୂପାୟିତ କରିବେ | 
କାନ୍ଦ୍ରାଗୁଡ଼ା ଗାର ଆଦର୍ଶଗ୍ରାମ ହେବାର ସବୁ ଯୋଗ୍ୟତା ରହିଛି ଓ ସେ ଦିଗରେ ଅଗ୍ରସର 
ହେଉଛି ବୋଲି ମାଆମାନେ ତାଙ୍କର ପ୍ରସ୍ତାବ ଜରିଆରେ ପ୍ରକାଶ କରିଥଲେ । 


+++ 
ପର୍ଯ୍ୟବେକ୍ଷକ 
e୪/e0/9୨୦0e୧୪ 

ମାଳାତ୍ବ ଗାର ଦୁଇ ବନ୍ଧୁ: 
ଏକ ଅଭୁଲା ସ୍ୃତି 


୧୯୮୧ ମସିହାରେ ଆମେ ଗାଁକୁ ଗାଁ ଯାଇ ସର୍ଭେ କରୁଥିଲୁ ଓ ବିଭିନ୍ନ ଉପାଦେୟ 
ତଥ୍ୟ ସଂଗ୍ରହ କରୁଥିଲୁ କାଶୀପୁର ବିଷୟରେ । ସବୁଠାରୁ ଦୁର୍ଗମ ଗାଁମାନଙ୍କୁ ବିଶେଷ କରି 
ଘାଟି ଉପରେ ଥବା ଗୀଗୁଡ଼ିକୁ ଯାର ରାତ୍ରିଯାପନ କରିବା ଆମ ସହରୀ ଦଳ ପାଇଁ ଚମକ୍କାର 
ଆହ୍ବାନ ଥଲା | ଏଇ ଗୀଗୁଡ଼ିକ ଭିତରେ ଥିଲେ କୁଚେଇପଦର ପଞ୍ଚାୟତର ମାଳାମ୍ବ ଜବାପଦର 
ଓ ତୁରେଇଘାଟି | ଏ ଗାୀଗୁଡ଼ିକ ବିଷୟରେ ନାନା ପ୍ରକାର କିମ୍ବଦନ୍ତୀ ମଧ୍ୟ ଶୁଣିବାକୁ ମିଳୁଥିଲା | 
ପ୍ରଥମ ପର୍ଯ୍ୟାୟରେ ଯେଉଁସବୁ ପଞ୍ଚାୟତରେ ସେ କାମ ଆରମ୍ଭ କରିବାକୁ ଆମକୁ ଚୟନ 
କରିବାକୁ ପଡ଼ିଥିଲା, ସେ ଭିତରେ କୁଚେଇପଦର ନଥିଲା ଯଦିଓ ଡଙ୍ଗାସିଲ୍‌ ପଞ୍ଚାୟତକୁ 
ଲାଗିକରି ଥଲା |! ଡଙ୍ଗାସିଲକୁ ପହଞ୍ଚିବାକୁ ଦୁଇ ତିନୋଟି ଝରଣା ଓ ଉପନଦୀ ଡେଇଁବାକୁ 
ପଡ଼ୁଥିଲା ଯଥା ମାଇକଞ୍ଚନାଳ, ନୂଆଗାଁ ନାଳ, ରତାଚୁଆଁ ନଦୀ ଓ କୋଡ଼ିପାରି ନାଳ | ବର୍ଷା 
ଚାରିମାସ ଏ ନଦୀନାଳ ଦେଇ ଯିବା କାହାଦ୍ଵାରା ସମ୍ଭବ ହେଉନଥୁଲା । ଡଙ୍ଗାସିଲିରୁ ମାଳାମ୍ବ 
ଗାଁ ଯିବାକୁ ଡଙ୍ଗାସିଲିର ସାନନଦୀ, ରେଙ୍ଗଣାସିଲ୍୍‌ର ନାଳ, ଅଣଗାର ନାଳ ଆଦି ଅତିକ୍ରମ 
କରିବାକୁ ପଡୁଥିଲା । କେବଳ ଘାଟି ନୁହେଁ, ଏ ନଦୀନାଳ ମଧ୍ୟ ସାଧାରଣ ମଣିଷଙ୍କ ପାଇଁ 
ଅନେକ ବାଧାବିଘ୍ନ ସୃଷ୍ଟି କରୁଥିଲା । ଡଙ୍ଗାସିଲ୍‌ ହାଟକୁ ଲାଗି ଆମର କ୍ୟାମ୍ପ ଅଫିସ କାର୍ଯ୍ୟାଳୟ 
ହୋଇଥୁଲା | 

ସେଦିନ ମୋର ମନେ ଅଛି । ମାଳାତ୍ବ ଗୀର ଖଗ ଓ ତ୍ରିନାଥ ଆମ କ୍ୟାମ୍ପ ଅଫିସକୁ 
ଆସିଥିଲେ । ସେମାନେ ଖୋଡ଼ିଆ ଆଦିବାସୀ ଯୁବକ ଓ ଆଖପାଖ ଗୀର ଆମର ଯୁବକ 
ବନ୍ଧୁମାନଙ୍କୁ ଜାଣିଥିଲେ | ସେମାନେ ଦୁହେଁ ଗୋଟିଏ ପାଲା ଦଳର ସଭ୍ୟ ଥୁଲେ ଓ ଗାଆଁକୁ 
ଗାଆଁ ଯାଇ ଗୀତ ବୋଲୁଥଲେ । ମାଳାମ୍ବ ଗାଁ କୁଚେଇପଦର ପଞ୍ଚାୟତରେ ଥିବାରୁ ଆମର 
ଏହି ଗୀରେ କିଛି ବିକାଶମୂଳକ କାମ କରିବାକୁ ଯୋଜନା ନଥୁଲା | କିନ୍ଧୁ ଖଗ ଓ ତ୍ରିନାଥ 
ଉଭୟେ ଅଡ଼ିବସିଲେ ଓ ମାଳାମ୍ବ ଗୀକୁ ମୋତେ ଯିବାକୁ ବାରମ୍ବାର ନିମନ୍ତ୍ରଣ କରିଥୁଲେ | 
ମୁଁ ରେଙ୍ଗଣାସିଲ୍‌ର ରାଇସିଂ, ଅଣଗାର ଗାର ତିଲିଙ୍କୁ ସାଙ୍ଗରେ ଧରି ପାଦଚଲା ରାସ୍ତାରେ 

ଘାଟି ଚଢ଼ିଥଲି | ମାଳାମ୍ବ ଗାରେ ରାତି କଟାଇ ତା' ପରଦିନ ଜବାପଦର ଓ ତୁରେଇସଘାଟି 
ଗୀ ଦେଖବାକୁ ଯୋଜନା କରିଥୁଲି । ଖଗ ଓ ତ୍ରିନାଥ ଗୀରେ ରାତି ସ୍କୁଲ ଓ ଜଳସେଚନ 
ଯୋଜନା ଆରମ୍ଭ କରିବାକୁ ପ୍ରାଥମିକ ଯୋଜନା କରିଥୁଲେ । ସନ୍ଧ୍ଯା ସମୟରେ ଗୀର 
ବାପାମାଆ ସହ କଥାବାର୍ଭା ହେଲା । ଯଦିଓ ଏ ଗୀଟି କୁଚେଇପଦର ପଞ୍ଚାୟତର ଅନ୍ତର୍ଗତ 
ସେ ଗାଁର ସରପଞ୍ଚ ବା ସେ ଗାଁରୁ ନିର୍ବାଚିତ ହୋଇଥବା ଏମ୍‌.ଏଲ୍‌.ଏ. ତାଙ୍କ ଗୀକୁ 
କେବେ ଆସନ୍ତି ନାହିଁ । କାଶୀପୁରରୁ ପ୍ରାୟ ୪୦ କି.ମି. ଦୂରରେ ଥବାରୁ ଏ ଗାଁକୁ କେହି 
ସରକାରୀ କର୍ମଚାରୀ ପାଦ ପକାନ୍ତି ନାହିଁ । ଗ୍ରାମବାସୀ ଯାଆନ୍ତି ଡଙ୍ଗାସିଲ ହାଟକୁ ଅବା 
ଦଶମନ୍ତପୁରର ଡୁମାଗୁଡ଼ା ହାଟକୁ । ବନ୍ଧୁବାନ୍ଧବ ସବୁ ମଧ୍ୟ ଦଶମନ୍ତପୂରର ଗୀମାନଙ୍କରେ | 
ଖଗ ଓ ତ୍ରିନାଥ ମଧ୍ୟ ଦଶମନ୍ତପୁରରେ ଥୁବା ଆଶ୍ରମ ସ୍କୁଲରେ ପଢ଼ିଥିଲେ । ତ୍ରିନାଥ ୭ମ 
ଶ୍ରେଣୀ ପର୍ଯ୍ୟନ୍ତ ପଢ଼ିଥଲା ବହୁ କଷ୍ଟରେ । ଖଗ ୫ମ ଶ୍ରେଣୀ ଡେଇଁନଥଲା। ୧୯୮୩ 
ମସିହାରେ ଦୁଇଜଣ ଆମ ସହ ବର୍ଷିକିଆ ପ୍ରଶିକ୍ଷଣରେ ଯୋଗ ଦେଇଥୂଲେ ଓ ଗାଆଁରେ 
ଶିକ୍ଷା, କୃଷି, ବୃକ୍ଷରୋପଣ, କୁଟୁମ୍ଭପାଣ୍ଡି ଆଦି ଆରମ୍ଭ କରିବାକୁ ଯୋଜନା କରିଥୁଲେ । 
ଗାଁର ସାମଗ୍ରିକ ସ୍ଥିତି ଦେଖାଇବା ପାଇଁ ବାରମ୍ବାର ଚାପ ପକାଇଥଲେ | କେଉଁଠି ମୁଣ୍ଡା ବା 
ଚେକ୍ଡ୍ୟାମ ହେବ, କେଉଁଠି ବୃକ୍ଷରୋକ୍ଷଣ ହେବ, ସବୁର ନକ୍ଟା ବତାଇ ଥିଲେ । ଘାଟି 
ଚଢ଼ି ଗୀରେ ରାତ୍ରି ସ୍କୁଲରେ ପିଲାଙ୍କ ସହ କଥାବାର୍ଭା କରିବାକୁ ଆନନ୍ଦ ଲାଗେ କିନ୍ତୁ ଦେହରେ 
ଦେଉଥାଏ ଅନେକ ବ୍ୟଥା । ଟିକିଏ ଆରାମ ଲାଗିଲେ ସକାଳୁ ଯାହା ବୁଲି ସବୁ ଦେଖୁହୁଏ | 
ମାଳାମ୍ବ ଗାଁ କଥା ଅନେକ ସମୟରେ ମୋର ମନେପଡ଼େ । କିନ୍ତୁ ଗୀ ସହ ବନ୍ଧୁତା ଭୁଲିବା 
ଅସମ୍ଭବ | 

ଏ ଭିତରେ ତ୍ରିନାଥର ଦେହାନ୍ତ ହୋଇଯାଇଛି । ଟିକିଏ ପିଆପିଇ କରୁଥଲା | ଦୀର୍ଘ ଦିନ 
ଧରି ଯକ୍ଷ୍ମା ରୋଗରେ ପଡ଼ିଥିଲା | ରାତିସ୍କୁଲ ବା ନବସ୍ୂଜନ ଶିକ୍ଷାକେନ୍ଦ୍ର ସବୁ ଭାରତ ସରକାର 
ବନ୍ଦ କରିଦେଲା ପରେ ମାଳାମ୍ବ ଗାଁ ସହ ଆମର ସମ୍ପର୍କ ତୁଟି ଯାଇଥଲା ! ତ୍ରିନାଥର ଦେହ 
ଖରାପ ହୋଇଛି ବୋଲି ଶୁଣିବାକୁ ମିଳୁଥିଲା । ଡଙ୍ଗାସିଲ ହାଟକୁ ସେ ପ୍ରାୟ ଆସୁନଥୁଲା । 
ସ୍ବାଭିମାନରେ ସେ ମଧ୍ଯ ଆମର ସାହାଯ୍ୟ ମାଗିନଥୁଲା । ଯକ୍ଷ୍ମାରୋଗରେ ଓ୍ଷଧ ଖାଇଲେ 
ଭଲ ହୋଇଯିବ ବୋଲି ତାକୁ କେହି କହିନଥଲେ । ଭାଗ୍ୟକୁ ଆଦରି ସେ ଜୀବନର ଶୈଷ 
ଭାଗ ବହୁ କଷ୍ଟରେ କାଟିଥିଲା | ସେ ଗାଁକୁ ଯିବାକୁ ମୁଁ କେତେବାର ମନସ୍ଥ କରିଛି | ଡୂମାଗୁଡ଼ା 
ଆଡ଼ୁ ଚାଲିଚାଲି ଆସିବା ସହଜ କିନ୍ତୁ ସମୟ ମିଳେ ନାହିଁ । ଏ ଭିତରେ ତଙ୍ଗାସିଲିଠାରୁ 
ମାଳାମ୍ବ ଗାଁକୁ ପ୍ରଧାନମନ୍ତ୍ରୀ ସଡ଼କ ଯୋଜନାରେ ପକ୍ଟା ରାସ୍ତା ନିର୍ମାଣ କରାଯାଇଛି । ସବୁ 
ଝରଣା ଓ ନଦୀରେ ପୋଲ ନିର୍ମାଣ କରାଯାଇଛି । ଗାଡ଼ିରେ ଗଲେ ୨ ୫ ମିନିଟ୍‌ର ରାସ୍ତା | 
ରାଇସିଂ ଓ ଅନ୍ୟ ସାଥୀମାନେ ତାଗିଦ୍‌ କରୁଥିଲେ ଯିବା ପାଇଁ । ଅଚାନକ ସେ ଗାରେ ମୁଁ 
ପହଞ୍ଚିଗଲି । ଦଶମନ୍ତପୂରର ମୁର୍କା ଗାଁରୁ କୁଣିଆମାନେ ଆସିଥ୍‌ବାରୁ ଗାଁ ସାରା ସମସ୍ତେ ଟିକିଏ 
ନିଶାସକ୍ତ ଥଲେ । ଖଗ ଦୂରରୁ ଚିହ୍ଧିପାରି ମୋର ଗୋଡ଼ତଳେ ମୁଣ୍ଡିଆ ମାରିଲା ଓ ଗାଁ ସାରା 

ସମସ୍ତଙ୍କୁ ମୋର ଉପସ୍ଥିତି ଜଣାଇଦେଲା । ଲୋକମାନେ ରୁଣ୍ଡ ହେଲେ ଏକାଠି । କିଏ 
କେତେକଥା କହିବାକୁ ବସିଲା । ମୋ ଭଳି ଅନେକଙ୍କ ମୁହଁରେ ବୟସର ଛାପ । ବାଳ 
କେତେ ଜଣଙ୍କର ଧଳା ହୋଇଗଲାଣି | ମୁଁ ଖଗକୁ ପାଖରେ ବସାଇ ପ୍ରଥମେ ତ୍ରିନାଥ କଥା 
ପଚାରିଲି ସେ କିପରି ମରିଗଲା ଓ ତା'ର ପିଲାଛୁଆ କେମିତି ଚଳୁଛନ୍ତି । ଖଗ କଥା ପଚାରିବାରୁ 
ସେ ବି କାନ୍ଦକାନ୍ଦ ହୋଇଗଲା । ସେ ବି ଯକ୍ଷ୍ମାରୋଗରେ ଦୀର୍ଘଦିନ ପୀଡ଼ିତ ଥଲା ଓ ଏବେ 
ଭଲ ହୋଇଛି । ଚାଷବାସ କରୁଛି | ଦୂଇଝିଅଙ୍କୁ ଶିକ୍ଷିତ କରାଇଛି | କଷ୍ଷେମଷ୍ଷେ ଚଳି ଯାଉଛି | 
କିନ୍ତୁ ସେ ସଚେତନ ଅଛି । ଅଗ୍ରଗାମୀର ଟ୍ରେନିଂ ଭୁଲିନାହିଁ ଓ ନିଜର ଦାୟିତ୍ଵ ମଧ୍ୟ । ଗାଁ 
ଲୋକମାନେ ଗତ ୩୦ ବର୍ଷରେ କ”ଣ ହୋଇଛି କ”ଣ ନହୋଇଛି ତାହର ଏକ ହିସାବ 
ଦେବାକୁ ଆଗ୍ରହ ପ୍ରକାଶ କରିଲେ |! ଏବେ ସିନା ପକ୍ଟା ରାସ୍ତା ହେଲା | କିନ୍ତୁ ବହୁବର୍ଷ ଧରି 
ମାଳାମ୍ଭ ଗାଁ ଅପହଞ୍ଚ ଥଲା | ଗାଁରେ ସ୍ଵଜଳ ଧାରାରେ ପାନୀୟଜଳ ମିଳୁଛି । ଏହାଛଡ଼ା 
କୌଣସି ବିକାଶମୂଳକ ଯୋଜନା ହୋଇନାହିଁ ବୋଲି ଲୋକମାନେ ଉଚ୍ଚସ୍ଵରରେ କହୁଥିଲେ | 
ଅଗ୍ରଗାମୀ ସମୟରେ ଯାହାକିଛି ହେଉଥଲା, ଏବେ ଗାଁରେ ଲୋକସଂଖ୍ୟା ବଢ଼ିଛି ଓ ପରିବାର 
ସଂଖ୍ୟା ନବେ ପାଖାପାଖ । ସ୍ତୁଲଟିଏ ଖୋଲିଛି କିନ୍ତୁ ମାଷ୍ଟର କୁଚେଇପଦର ଗାଁରେ ରହୁଛି ଓ 
ମାସକୁ ମାସ ଦରମା ନେଉଛି । ଅଙ୍ଗନବାଡ଼ି ଦିଦି ଗାଁକୁ ଆସୁନାହିଁ କି ପିଲାଙ୍କୁ ଖାଦ୍ୟ ଦେଉନାହିଁ । 
ବୁକ ପୟତ ତରଫରୁ କିଛି ଉନ୍ନତିମୂଳକ କାମ ହୋଇନାହିଁ ବୋଲି ଲୋକେ ମୋର ଧ୍ୟାନ 
ଆକର୍ଷଣ କରୁଥିଲେ ! ଗାଁରେ “ ସବାସ୍ଥ୍ୟକାନ୍ଧ "ଟିଏ ବେଶ୍‌ ଅଙ୍କା ଯାଇଛି କିନ୍ତୁ ସ୍ବାସ୍ଥ୍ୟ କର୍ମଚାରୀ 
କେହି କେବେ ହେଲେ ଆସୁନାହାନ୍ତି । ଅଙ୍ଗନବାଡ଼ି ଦିଦି ରାସ୍ତା ନଥିବାରୁ ଆସେନାହିଁ । ଗାଁ 
ସାରା ସମ୍ଭବତଃ ଅନେକ ଯକ୍ଷ୍ମାରୋଗୀ; କିନ୍ତୁ ପରୀକ୍ଷା କେବେ ହୋଇନାହିଁ କି ଡାକ୍ତର କେବେ 
ଆସିନାହାନ୍ତି । ଗାରେ ନରେଗା ତରଫରୁ କିଛି କର୍ମନିଯୁସ୍ତି ଯୋଜନା ଆରମ୍ଭ ହୋଇନାହିଁ । 
ଆଶ୍ଚର୍ଯ୍ୟର କଥା ଯେ ଗାଁର ଯୁବକ କର୍ମ ଅନ୍ଵେଷଣରେ ଦେଶାନ୍ତରୀ ହୋଇନାହାନ୍ତି । ପାଖରେ 
କଳକାରଖାନା ବସିଛି ସତ କେହି ଜଣେ ହେଲେ କୂଲି କାମ ପାଇଁ ଯାଇନାହାନ୍ତି । ଏହା 
ମଧ୍ୟ ମୋତେ ଆଶ୍ଚର୍ଯ୍ୟ ଲାଗିଲା । ପାଖ ଗାଁ ଜବାପଦର ଓ ତୁରେଇରାଟିରେ ଦାରିଦ୍ର୍ୟ ଯୋଗୁଁ 
ଅନେକ ଧର୍ମ ପରିବର୍ରନ କରିଛଚ୍ତି କିବୁ ମାଳାମ୍ଭ ଗାଁ ଦୁଃଖରେ ଅଛି ସତ କିନ୍ତ ନିଜକୁ ଅକ୍ଷତ 
ଓ ଅକ୍ଷୁଷ୍ଠ ରଖିଛି । ଅଗ୍ରଗାମୀ କରିଥୁବା ମୁଣ୍ଡା କେତେ ଦିନରୁ ଭାଙ୍ଗି ଯାଇଛି । ଏଣୁ ବୃ୍ଚିପୁଷ୍ଠ 
ଚାଷ ଛଡ଼ା ଅନ୍ଯ କିଛି ସମ୍ଭବ ହେଉନାହିଁ । ଗତ ତିରିଶିବର୍ଷରେ ଆର୍‌.ଆଇ. ଛଡ଼ା କେହି 
ଜଣେ ହେଲେ ସରକାରୀ କର୍ମଚାରୀ ବା ନେତା ତାଙ୍କର ଗୀକୁ ଆସିନାହିଁ । କାମ ପଡ଼ିଲେ 
ସେମାନଙ୍କୁ ଘାଟି ଓହ୍ଲାର ଯିବାକୁ ପଡୁଥିଲା । ମୁଁ ପଚାରିଲି ଯେ ଏବେ ତ ପକକା ରାସ୍ତା 
ହୋଇଗଲା ଓ ସ୍ମିତି ବଦଳିଯିବ । କିନ୍ତୁ ଗ୍ରାମବାସୀ ମୋ କଥାକୁ ଗୁରୁତ୍ଵ ଦେଲେନାହିଁ । ଗୀ 
ଭିତରକୂ ବେପାର ବଜାର ଆସିଯିବ କି ବୋଲି ମୁଁ ପ୍ରଶ୍ନ କରିବାରୁ ସେମାନେ ନିଜକୁ ଅକ୍ଷୁଣ୍ଡ 

ରଖ୍ମବେ ବୋଲି କହିଲେ । ଗାଁର ପିଲାମାନେ ଦଶମନ୍ତପୁର ସ୍କୁଲ କଲେଜ ଆଡ଼କୁ 
ବେଶୀ ମୁହାଁଇଛନ୍ତି । ତୁମାଗୁଡ଼ା ହାଟକୁ ବେଶୀ ଯାଉଛନ୍ତି । 

ଗ୍ରାମବାସୀମାନେ ସନ୍ଧ୍ୟା ଡେଇଁବା ପୂର୍ବରୁ ମୋତେ ଗୀ ଭିତରେ ଘେରାଏ ବୁଲି ଆସିବାକୁ 
କହିଲେ । ଡଙ୍ଗର ଚାଷର ବ୍ୟାପକତା ବୁଝାଇଥଲେ | ଦୂର ପାହାଡ଼ ଗର୍ଭରେ ଚିରସ୍ତୋତା 
ଝରଣା ।! ଚେକଡ୍ୟାମ କରି ଜଳସେଚନ ବ୍ୟବସ୍ଥା କରିବାକୁ ପ୍ରସ୍ତାବ ଦେଲେ । କାଜୁଚାଷ 
ବେଶୀ ବେଶୀ କରିବାକୁ ତାଙ୍କର ଇଚୁା ଅଛି ବୋଲି କହିଥିଲେ । ଦଶମନ୍ତପୁରରେ ଅଗ୍ରଗାମୀର 
ବ୍ୟାପକ ବିକାଶ କାର୍ଯ୍ୟକ୍ରମ ଭଳି ତାଙ୍କ ଗାଁରେ ଅନେକ କିଛି କାର୍ଯ୍ୟକ୍ରମ ଆରମ୍ଭ ହେଉ 
ବୋଲି ପ୍ରସ୍ତାବ ଦେଲେ ! ସରକାର କିଛି କରିବେ ନାହିଁ, ନେତାମାନେ କିଛି କରିବେ ନାହିଁ । 
ଏକଥା ଲୋକମାନଙ୍କ ମନରେ ବସା ବାନ୍ଧିଛି । କିନ୍ତୁ ଅଗ୍ରଗାମୀ ସାମ୍ପତିକ ସ୍ଥିତିରେ କ'ଣ 
କରିପାରିବ ? 

ମୁଁ କିନୁ ଖଗ ଓ ତ୍ରିନାଥ ଦୁଇବନ୍ଧୁଙ୍କ କଥା ଭାବୁଥିଲି | ସେମାନଙ୍କର ଗ୍ରାମ ପ୍ରତି ଅବଦାନକୁ 
କଳନା କରୁଥିଲି । ମାଳାମ୍ଭ ଗାଁର ଚାରିପାଖେ ଅନେକ କିଛି ପରିବର୍ଶନ ହୋଇସାରିଛି । 
ସରକାରୀ ଯୋଜନାମାନଙ୍କର ସଂଖ୍ୟା ବଢ଼ିଛି । କାହିଁକି ସବୁ ସମ୍ଭବ ହେବନାହିଁ ? କାହିଁକି ଏ 
ଗାଁର ଯକ୍ଷ୍ମାରୋଗ ବହୁ ମୂଲ୍ୟବାନ ଜୀବନ ନେବ ? କାହିଁକି ଲୋକମାନେ ଦୁଃଖ କଷଣରେ 
ମରି ହଜିଯିବେ । ଖଗ ସେଦିନ ସାମାନ୍ୟ ନିଶାସକ୍ତ ଥାଇ ମଧ୍ୟ ମୋତେ ଅନେକ ଆଶ୍ବାସନା 
ଦେଇଥିଲା ଓ ପୁଣି ଆଉ ଏକ ଦିନ ମାଳାମ୍ଭ ଆସିବାକୁ ନିମନ୍ତ୍ରଣ କଲା । ମୋତେ ଥରେ 
ନୂହେଁ ଅନେକ ଥର ଯିବାକୁ ହେବ | ଖଗ ଓ ତ୍ରିନାଥଙ୍କ ସ୍ଵପ୍ନ ପୂରଣ କରିବାକୁ ହେବ । 


e¢*¢ 
ପର୍ଯ୍ୟବେକ୍ଷକ 
୨୧/୧୦/୨୦୧୪ 

ତେ୍ଭୁଳିପଡ଼ାର ଧନୁର୍ଜୟ ମାଝୀ: 
ଏକ ଆଶାର ଆଲୋକ 


କଳାହାଣ୍ଡି ଜିଲ୍ଲାର ଅଡ଼ି ପଞ୍ଚାୟତ ଅତି ପଛୁଆ ଇଲାକା ବୋଲି ସମସ୍ତେ ଜାଣନ୍ତି । ଥୁଆମୂଳ 
ରାମପୂର ଦେଇ ଭବାନୀପାଟଣାରୁ ସହଜରେ ପହଞ୍ଚି ହୁଏନାହିଁ । ରାୟଗଡ଼ା ଜିଲ୍ଲାର କାଶୀପୁର 
ନିକଟତର ମନେହୁଏ । ରନ୍ଦ୍ରବତୀ ଜଳବିଦ୍ୟୁତ ପ୍ରକଳ ଦ୍ଵାରା କଳାହାଣ୍ଡି ଜିଲ୍ଲାର ଯୁବରାଜପୁର 
ପଞ୍ଚାୟତଟି ସମ୍ପୂର୍ଣ ଜଳମଗ୍ନ ହୋଇଗଲା ପରେ ଏ ପଞ୍ଚାୟତଟି ଅଡ଼ି ଗାଁକୁ ଉଠିଆସିଲା ଓ ଅଡ଼ି 
ପଞ୍ଚାୟତ ନାମରେ ନାମିତ ହେଲା | ଅଡ଼ି ପଞ୍ଚାୟତି ଏବେ ତିନିଭାଗ ହୋଇଯାଇଛି । ଗୋପୀନାଥପର 
ଏବଂ ମାଳିଗାଁ ନାମରେ ଦୂଇଟି ପଞ୍ଚାୟତ ନୂଆକରି ସ୍ଥାପିତ ହୋଇଛି । ବୂଢ଼ାବୃଢ଼ୀଙ୍କୁ ପଚାରିଲେ 
ଯୁବରାଜପୂର ଗାଁ କଥା ଲୋକେ କହନ୍ତି ଓ କଳାହାଣ୍ଡି ରାଜାଙ୍କ ଶାସନ କଥା ମନେ ପକାନ୍ତି । 
ଯୁବରାଜପୁର ଦୁଇଟି ବିଷୟ ପାଇଁ କଳାହାଣ୍ଡି ରାଜାଙ୍କ ପ୍ରିୟ ଥିଲା । ଏ ଅଞ୍ଚଳର ଘଞ୍ଚ ଜଙ୍ଗଲ 
ବନ୍ୟଜନ୍ତୁ ଶିକାର ପାଇଁ ବେଶ୍‌ ଆକର୍ଷଣୀୟ ଥୁଲା | ଅନ୍ୟପକ୍ଷରେ ଯୁବରାଜପୁରର ବିଲଜମି ଖୁବ୍‌ 
ଉର୍ବର ଥଲା ଓ ବେଶ୍‌ ଫସଲ ଆଦାୟ କରାଯାଉଥିଲା | ଇନ୍ଦ୍ରାବତୀ ଜଳଭଣ୍ଡାର ଦ୍ଵାରା ଅନେକ 
ପରିବାର ବାସଚ୍ୟୁତ ହେଲେ ! ଜଙ୍ଗଲର ବ୍ୟାପକ କ୍ଷତି ହେଲା । ପାଖରେ ଥବା ବାଫଲାମାଳୀ 
ମଧ୍ୟ ଲଣ୍ଡା ଦିଶିଲା । ଏ ଲେଖକ ଇନ୍ଦ୍ରାବତୀ ପ୍ରକଳ୍ତର ବାସଚ୍ଯୟୁତମାନଙ୍କ ଉପରେ ଅଧ୍ୟୟନ କରୁଥଲା 
ବେଳେ ଅଡ୍ରି ଗାଁରେ ନବେ ଦଶକରେ ପ୍ରଥମେ ପହଞ୍ଚିଥିଲା । ଜଳଭଣ୍ଡାର ଦ୍ଵାରା ଅଡ୍ରି ପଞ୍ଚାୟତଟି 
ଅପହଞ୍ଚ ହୋଇଯିବ ବୋଲି ଥଇଥାନ ଯୋଜନାରେ କିପରି ନୂଆ ରାସ୍ତାଘାଟ ନିର୍ମାଣ କରାଯିବ ଓ 
ବାସଚ୍ୟୁତମାନଙ୍କୁ କିପରି ସର୍ବନିମ୍ନ ସୁବିଧା ଯୋଗାଇ ଦିଆଯିବ ସେ ଯୋଜନା ସବୁ ସାକାର 
ହେବାପାଇଁ ଏ ଲେଖକ ନିଶ୍ଚିତ ଚେଷ୍ଟା କରିଥଲା । ଫଳରେ ଅତ୍ରି ପଞ୍ଚାୟତକୁ କାଶୀପୁରର 
ଭ୍ରମରଯେଡ଼ି ଗାଁ ଦେଇ ରାସ୍ତାଟିଏ ଇନ୍ଦ୍ରାବତୀ ପ୍ରକଳ ଆନୁକୂଲ୍ୟରେ ତିଆରି ହୋଇଥଲା । ଏହା 
ସନ୍ତ୍ଵେ ଏବେ ମଧ୍ୟ ଅତ୍ରି ପଞ୍ଚାୟତର ଗାଆଁମାନେ ସବୁ ଦୁର୍ଗମ ହୋଇ ରହିଛନ୍ତି । 

ଅଡ୍ରି ଗାରୁ ବାହାରିଥିବା ତୂମେରପଦର ରାସ୍ତାଟି ପକ୍କା ହୋଇଥିଲେ ମଧ୍ୟ ତାହା ଲୋକଙ୍କ 
କାମରେ ଅସୂନାହିଁ । ଏବେ ମଧ୍ୟ କେତୋଟି ପୋଲ ଅର୍ଵନିର୍ମିତ ଅବସ୍ଥାରେ ରହିଛି ଓ ବର୍ଷାଦିନେ 
ଲୋକଙ୍କ ଗମନାଗମନରେ ଅନେକ ବଧା ସୃଷ୍ଟି କରୁଛି । ଏହି ରାସ୍ତାରେ କିଛିବାଟ ଗଲାପରେ 
ପଡ଼େ ତେନୁଳିପଡ଼ା । ତେନତଳିପଡ଼ା କିନ୍ତୁ ରାଜସ୍ବଗା ନୂହେଁ । ଏହା ଧଡ୍‌ପୋସ୍‌ ଗାଁର ଗୋଟିଏ ବସ୍ତି 
କିନ୍ତୁ ରାସ୍ତାକୁ ଲାଗିରହିଛି ଓ ଆମ ସମସ୍ତଙ୍କ ଧ୍ୟାନ ଆକର୍ଷଣ କରିଛି । ଏହି ଗାଁର ଧନୁର୍ଜୟ ମାଝୀ 

ତେନ୍ମଳିପଡ଼ା ଗାର ସୁନାମ ଅନେକ ଗୁଣ ବଢ଼ାଇ ଦେଇଛି । ମୋର ମନେଅଛି ଯେ ଦୂଇହଜାର 
ମସିହା ଆରମ୍ଭ ବେଳକୁ ଅଡ଼ି ଅଂଚଳରେ ଭାରତ ସରକାରଙ୍କ ସହାୟତାରେ କେତୋଟି ରାତ୍ରି ସ୍କୁଲ 
ଆମେ ଆରମ୍ଭ କରିଥୁଲୁ । ସେଗୁଡ଼ିକୁ ଆମେ ନବସ୍ପଜନ ଶିକ୍ଷାକେନ୍ଦ୍ର ବୋଲି କହୁଥଲୁ । ଏର 
ନବସ୍ପଜନ ଶିକ୍ଷା କେନ୍ଦ୍ରଗୁଡ଼ିକ ସ୍କୁଲ ନଥୁବା ଗାଁମାନଙ୍କରେ ଚାଲୁଥିଲା ୫ରୁ ୧୪ ବର୍ଷ ବୟସର 
ପୁଅଝିଅଙ୍କ ପାଇଁ । ଏ ସ୍କୁଲରେ ଯେଉଁମାନେ ଶିକ୍ଷକ ହୋଇଥୁଲେ ତାଙ୍କୁ ଆମେ ଗୁରୁଭାଇ ବା 
ଗୂରୁଭଉଣୀ ବୋଲି ଡାକୂଥଲୁ । ଏ ଶିକ୍ଷକମାନଙ୍କର ଦାୟିତ୍ଵ ଥଲା ଅନେକ | ଗାଁରେ ଶିକ୍ଷାର ପ୍ରସାର 
କରିବା ସଙ୍ଗେ ସଙ୍ଗେ ସେମାନେ ସବୁ ବିକାଶମୂଳକ କାର୍ଯ୍ୟକ୍ରମ ଆରମ୍ଭ କରିବାର ଦାୟିତ୍ଵ 
ନେଇଥୂଲେ । ସେମାନେ ଚାଷବାସ, କୁଟୁମ୍ଭପାଣ୍ି ଓ ସରକାରୀ କାର୍ଯ୍ୟକ୍ରମର ସଫଳ ରୂପାୟନ ଆଦି 
କରିବାରେ ବିଶେଷ ଭୂମିକା ଗ୍ରହଣ କରୁଥିଲେ । ସେ ସମୟରେ ଧନ୍ଧର୍ଜୟ ସହ ପ୍ରଥମେ ଦେଖା 
ହୋଇଥଲା । ଦେଖୁବାକୁ ଛୋଟ ପିଲାଟିଏ ଭଳି । ଶରୀରର ଉଚ୍ଚତା ବେଶୀ ନୂହେଁ। ପାଠ ମଧ୍ୟ 
ବେଶୀ ପଢ଼ିନାହିଁ । ଦେହର ବର୍ଣ୍ଣ ସାବର୍ନ । ଆଶ୍ରମ ସ୍କୁଲରେ ପଢ଼ି ମ୍ୟାଟ୍ରିକ ଫେଲ । ସେଇଥପାଇଁ 
ଚାକିରୀ ମିଳିଲା ନାହିଁ । ପ୍ରଶିକ୍ଷଣ ସମୟରେ ଧନୁର୍ଜୟ କିନ୍ତୁ ସବୂ କଥାରେ ଧୁରନ୍ଧର ଥୁଲା । ପ୍ରଶ୍ନ 
ପଚାରିବାରେ କେବେହେଲେ ପଛରେ ନଥୁଲା | ଆଦିବାସୀମାନଙ୍କ ମୂଳ ସମସ୍ୟାଗୁଡ଼ିକୁ ବୃଝିବାରେ 
ସେ ବେଶ୍‌ ଆଗଭର ଥିଲା | ଅବଶ୍ୟ ମୋ ମନରେ ସନ୍ଦେହ ଥଲା ଯେ ଏଇ ଛୋଟ ପିଲାଟି ଗାରେ 
କିପରି ଗୁରୁଭାର ହେବ ଓ ଗାଁରେ ପରିବର୍ରନ ଆଣିବ । କିନ୍ତୁ ଅଡ଼ି ଅଞ୍ଚଳରେ ସେ ଜଣେ ତାରକା 
ଭଳି ନିଜକୁ ପ୍ରମାଣିତ କରୁଥଲା | ନିଜକୁ ଗୋଟାଏ ଉଦାହରଣ ହିସାବରେ ଆଦିବାସୀଙ୍କ ଆଗରେ 
ଉପସ୍ଥାପିତ କରୁଥଲା । କେବଳ କଥାରେ ନୂହେଁ, କାମରେ ମଧ୍ୟ । 

ଅଗ୍ରଗାମୀରୁ ଟ୍ରେନିଂ ପାଇ ଧନୁର୍ଜୟ ତା'ର ବାପା ଓ ଭାଇଙ୍କ ସଙ୍ଗେ ମିଶି ଘରକୁ ଲାଗିଥୁବା 
ଦୂଇ ଏକର ଜମିକୁ ସେ ଗୋଟାଏ ମଡେଲ୍‌ ଫାର୍ମ କରିବାକୁ ଅଣ୍ଟା ଭିଡ଼ିଥଲା । ସରକାରୀ ଅନୁଦାନରେ 
କୂଅଟିଏ ଖୋଲିଲା | ବାଡ଼ିରେ ଆମ୍ବ, ପିଜୁଳି ଆଦି ଗଛ ଲଗାଗଲା ଓ କୃଷି ବିଭାଗ ତଥା ଉଦ୍ୟାନ 
ବିଭାଗର କର୍ମକର୍ାଙ୍କ ସାହାଯ୍ୟ ଲୋଡ଼ିବାରେ ଦ୍ଵିଧା ପ୍ରକାଶ କରିଲା ନାହିଁ । ଅବଶ୍ଯ ଏଥୁପାଇଁ 
ତାହାକୁ ଭବାନୀପାଟଣା ଅନେକବାର ଯିବାକୁ ପଡ଼ିଲା । ଜୈବିକ ଚାଷ ଓ ଆଧୁନିକ ଯନ୍ତ୍ରପାତି 
ସମ୍ପର୍କରେ ସେ ସବୂପ୍ରକାର ବୈଷୟିକ ଜ୍ଞାନକୌଶଳ ଶିଖୁବାକୁ ଚାହିଁଲା । କୃଷିରେ ବିବିଧତା ଓ 
ଅର୍ଥକରୀ ଫସଲର ବିଭିନ୍ନ ଦିଗ ଜାଣିବାକୁ ବେଶୀ ସମୟ ତାକୁ ଲାଗିଲା ନାହିଁ । କଦଳୀଚାଷ ସହ 
ମିଶ୍ରିତ ଭାବେ ହଳଦୀଚାଷ ମଧ୍ଯ କରିଲା ! କାନ୍ଦୁର ଗଛ ସହ ବିରି ବୁଣିଲା। ବର୍ଷା, ଶୀତ ଓ 
ଖରାଦିନରେ ବିଭିନ୍ନ ପ୍ରକାର ପରିବା ଚାଷ ମଧ୍ୟ କରିଲା । ଏହି ପ୍ରକାର ଚାଷ କରିବା ଦେଖୁ କୃଷି ଓ 
ଉଦ୍ୟାନ ବିଭାଗ ସବୁପ୍ରକାର ସହାୟତା ଓ ଅନୁଦାନ ମଧ୍ଯ ଯୋଗାଇ ଦେଲେ । ଜିଆଖତ କୁଣ୍ଡ 
ତିଆରି ହେଲା । ପମ୍ପ ସେଟ ଓ ଡ୍ରୀପ୍‌ ଜଳସେଚନ ମଧ୍ୟ ଡେମନ୍‌ଷ୍ଟ୍େସନ୍‌ ପାଇଁ ଦିଆଗଲା | 
ଅର୍ଥକରୀ ଫସଲ ହିସାବରେ ଅଦାଚାଷ ମଧ୍ଯ ଧନୁର୍ଜୟ କରିଲା । ବାଇଗଣ, ଲଙ୍କା, କୋବି, 
ଟମାଟୋ ଆଦି ଚାଷ କରି ବେଶ୍‌ ଦୂଇପଇସା ପାଇଲା | ଅଗ୍ରଗାମୀରେ କଲମୀ ଟ୍ରେନିଂ ପାଇଲା 
ପରେ ଆମ୍ବ ଗଛ କଲମୀ ଚାରା ପକାଇଲା | ଆଖପାଖ ଲୋକେ ଏ ଚାରା କିଣିଲେ ଓ ସେ ବେଶ୍‌ 
କିଛି ରୋଜଗାର କରିଲା । ଧନୁର୍ଜୟ ତା'ର ଦୂଇ ଏକର ଜମିରେ ଯେଉଁ ମଡେଲ ଫାର୍ମ କରିଛି, 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ ‹ ୧୭୯ 

ବାର୍ଷିକ ତାକୁ ପ୍ରାୟ ଦେଢ଼ଲକ୍ଷ ମିଳୁଛି ବୋଲି କହୁଥିଲା | ଏହାଛଡା ଡଙ୍ଗରରେ କାଜୁ ବଗିଚାଟିଏ 
କରିଛି । ସେ ଡଙ୍ଗରରେ ପରୀକ୍ଷାମୂଳକ ଭାବେ ଲିଚୁ ଗଛ ମଧ୍ୟ ଲଗାଇଛି | ଆଶ୍ଚର୍ଯ୍ୟର କଥା ଯେ 
କୃଷି ଓ ଉଦ୍ୟାନ ବିଭାଗ ସମସ୍ତ ପ୍ରଲୋଭନ ସତ୍ତ୍ବେ ଧନୁର୍ଜୟ ସରକାରୀ ସାର ଓ କୀଟନାଶକ ଓିଷଧ 
ଏ ପର୍ଯ୍ୟନ୍ତ ବ୍ୟବହାର କରିନାହିଁ । ତା' ଗାଁରେ ସବୁ ପରିବାର କିପରି ତା'ଭଳି ମଡେଲ ଫର୍ମ 
କରିବେ, ସେଥିପାଇଁ ସେ ଦଳଟିଏ ଗଢ଼ିଛି । ଆଖପାଖ ଗାର ଆଦିବାସୀ ଚାଷୀମାନଙ୍କୁ ଚାଷବାସ 
ସମ୍ପର୍କରେ, ଅର୍ଥିକରୀ ଫସଲ ଓ ଆଧୁନିକ ଚାଷର ବୈଷୟିକ ଜ୍ଞାନ କୌଶଳ ସମ୍ବନ୍ଧରେ ସେ ଅତି 
ପ୍ରାଞ୍ଜଳ ଭାବେ ବୂଝାଉଛି । ଅଡ଼ି ଅଞ୍ଚଳର ବିକାଶ ପାଇଁ ସେ ଦୃଢ଼ ସଂକଳନ କରିଛି । ସେ ପଛକୁ 
ଅନାଇନାହିଁ କି ପରାଜୟ ସ୍ଵୀକାର କରିନାହିଁ । 
ଅଡ଼ି ଅଞ୍ଚଳ ଦୁର୍ଟମ ହୋଇଥୁଲେ ମଧ୍ୟ ଆଦିବାସୀମାନଙ୍କ ପାଇଁ ତିନୋଟି ରାସ୍ତା ଉନ୍ମକ୍ତ ହୋଇଛି । 
ପ୍ରଥମ ରସ୍ତାଟି ହେଉଛି ଦେଶାନ୍ତରୀ ହେବା । ପେଡ଼ୁଚାଷରୁ ଉତ୍ପଦନ କମିଯିବା ହେତୁ ଓ ଚାଷବାସ 
ସାଧାରଣ ଭାବେ ଲାଭଦାୟକ ହେଉନଥିବା ବେଳେ ଗାଁ ଛାଡ଼ି ଅନ୍ୟ ଅଞ୍ଚଳକୁ କାମଧନ୍ଦା ଅନ୍ଵେଷଣରେ 
ସେ ଦେଶାନ୍ତରୀ ହେବା ଏକ ସହଜ ରାସ୍ତା ବୋଲି ଅନେକ ଭାବୁଛନ୍ତି ! ଦ୍ବିତୀୟ ରାସ୍ତାଟି ହେଉଛି ଯେ 
ବାଫଲାମାଳୀ ଉପରେ ମଇନିଂ ଓ ତାକୁ ନେଇ ଶି୍ଧ ବିକାଶ | ସେ ଅଡ଼କୁ କେହି କେହି ମୁହାଁଇଛନ୍ତି । 
ଶିଳଞାଞ୍ଚଳରେ ଶସ୍ତା କୁଲି ହେବା ପାଇଁ ଆଜିକାଲି ଅନେକ ପସନ୍ଦ କରୁଛନ୍ତି । ଗାଁ ଛାଡ଼ି ସହରକୁ ଯିବା 
ପାଇଁ ଅନେକଙ୍କ ଇଛା । ସହରୀ ହେବା ପାଇଁ ଅନେକଙ୍କ ସ୍ଵପ୍ନ । ତୃତୀୟ ରାସ୍ତାଟି ହେଉଛି ନିଜର 
ଜମି, ଜଳ ଓ ଜଙ୍ଗଲକୁ ନେଇ ସ୍ଵାଭିମାନ ଓ ସ୍ଵାବଲମ୍ବନର ଜୀବନଯାପନ କରିବା | ଧନୁର୍ଜୟ ତୃତୀୟ 
ରାସ୍ତାଟି ବାଛିଚି ଓ ଆଶା ରଖୁଛି ଯେ ତା'ର ସଫଳତା, ତା'ର ଉଦ୍‌୍ଯୋଗ ଓ ଜୀବନଶୈଳୀ ଅଡ଼ି 
ଅଞ୍ଚଳର ସମସ୍ତଙ୍କୁ ଉତ୍ସାହିତ କରିବ | ଧନୂର୍ଜୟର ସ୍ଵପ୍ନ ରହିଛି ଯେ ସେ ବର୍ଷକୁ ଦଶହଜାର ଆମ୍ବ 
କଲମୀ ଚାରା ଉତ୍ପଦନ କରିବ । କୃଷି ପାଇଁ ସେ ସମସ୍ତଙ୍କୁ ଟ୍ରେନିଂ ଦେବ । ଦିନେ ସାକ୍ଷରତା ପାଇଁ 
ରତ୍ରି ସ୍କୁଲର ସେ ଗୁରୁଭାଇ ଥିଲା, ଏଣୁ କୃଷିକ୍ଷେତ୍ରରେ ସେ ମାଷ୍ଟର ହେବ | ସେ ନୂଆ ଚାଷ ସବୁ 
ଶିଖୁବ ଓ ଅନ୍ଯକୁ ଶିଖାଇଦ | କିନ୍ତୁ ଦୁଃଖର କଥା ଯେ, ଅଡ଼ି ଅଞ୍ଚଳରେ ଖୋଲା ଯାଇଥିବା ମଦ 
ଦୋକାନ ଆଜି ସବୁଠାରୁ ବେଶୀ କୋଳାହଳ ଓ ଆକର୍ଷଣର ସ୍ଥାନ ହୋଇ ଯାଇଛି । ମଦବେପରୀ 
ସେ ଅଞ୍ଚଳର ସବୁଠାରୁ ବେଶୀ ପ୍ରଭାବଶାଳୀ ବ୍ୟକ୍ତି । ବେପାର ବଜାରର ସବୁ ମୂଳରେ ଯେମିତି 
ମଦଦୋକାନ ରହିଛି । ସରକାରଙ୍କ ଅବକାରୀ ନୀତି ଆଜି ଆଦିବାସୀ ଅଧୁଷିତ ଅଞ୍ଚଳରେ ସବୁ ଦୁଃଖ 
କଷ୍ଟ ଓ ଶୋଷଣକୁ କେଇଗୁଣ ବଢ଼ାଇ ଦେଇଛି | ଆଦିବାସୀମାନେ ମାତାଲ୍‌ ହେଲେ ଓ ସେମାନଙ୍କର 
ହୋସ୍‌ ଉଡ଼ିଗଲେ ସମ୍ଭବତଃ ସମସ୍ତଙ୍କୁ ଲାଭ ମିଳିବ । ଆଦିବାସୀମାନେ ପ୍ରଶ୍ନ ନପଚାରନ୍ତୁ ଅଥବା 
ନିଜର ପରିଚୟ ଜାହିର୍‌ ନକରନ୍ତୁ ଏଥିପାଇଁ ଅଣଆଦିବାସୀ ମାନଙ୍କର ବେଶ୍‌ ଷଡ଼ଯନ୍ତ୍ର । ନହେଲେ 
ଧନୁର୍ଜୟ ମାଝୀ ଭଳି ଅନ୍ୟ ଯୁବକମାନଙ୍କୁ ଆହୁରି ଉତ୍ସାହିତ କରିବା ପାଇଁ ସବୃସ୍ତରରେ ଦ୍ିଧା କାହିଁକି ? 
+¢ ¢ 
ପର୍ଯ୍ୟବେକ୍ଷକ 
୨୮/୧୦/୨୦୧୪ 

ଗ୍ରାମର ନାମ କୁମ୍ଭାରଶିଳା: 
ଆମର ସାମୁହିକ ବ୍ୟର୍ଥତା 


୧୯୮୧ ମସିହାରେ କାଶୀପୁରରେ ଆମେ ଏକ ଅସ୍ଥାୟୀ କ୍ୟାମ୍ପ ଅଫିସ୍‌ ପ୍ରତିଷ୍ଠା କରିବା 
ପାଇଁ ଅତି ଗୁରୁତ୍ଵର ସହ ସ୍ଥାନ ନିରୂପଣ କରିବାକୁ ଚେଷ୍ଟା କରୁଥିଲୁ । ସେ ସମୟର ବନ୍ଧୁ ଓ 
ରାୟଗଡ଼ାର ସବ୍କଲେକ୍ଟର ( ବର୍ରମାନ ଓଡ଼ିଶାର ମୁଖ୍ୟ ସଚିବ) ରୂପକୋଣାଠାରେ ଅଫିସ 
ଆରମ୍ଭ କରିବାକୁ ପ୍ରସ୍ତାବ ଦେଇ ସରକାରୀ ଜାଗା ମିଳିବା ସମ୍ଭାବନାର ସୂଚନା ଦେଇଥିଲେ | 
ରୂପକୋଣା କାଶୀପୁର-ରାୟଗଡ଼ା ରାସ୍ତାର ପ୍ରାୟ ମଧ୍ୟ ଭାଗରେ ଅବସ୍ଥିତ ଓ କାଶୀପୁରଠାରୁ 
୩୮ କିଲୋମିଟର ରାସ୍ତା । ଆମେ କିନ୍ତୁ କାଶୀପୁର ଭଳି ଦୁର୍ଗମ ଅଞ୍ଚଳରେ ରହିବାକୁ ଦୃଢ଼ 
ନିଶ୍ତଭ୍ତି ନେଇଥିବାରୁ ଏ ପ୍ରସ୍ତାବରେ ସହମତ ହୋଇନଥ୍‌ଲୁ । କାଶୀପୁରରୁ ପାଞ୍ଚ କିଲୋମିଟର 
ବ୍ୟାସାର୍ବ ଭିତରେ କ୍ୟାମ୍ପ ଅଫିସ୍‌ଟିଏ ଆରମ୍ଭ କରିବା ଆମପାଇଁ କଷ୍ଟକର ବ୍ୟାପର ହୋଇ 
ଯାଇଥିଲା । ସବୁଆଡ଼େ ଆଦିବାସୀ ଜମି | କାଶୀପୁର ବଡ଼ ଗାଁଟିଏ ଭଳି । ସେଥରେ ଯାହାକିଛି 
ସରକାରୀ ଯାଗା ଅଛି ତାହା ବସ୍‌ଷ୍ଟାଣ୍ଡ ହେବାକୁ ସଂରକ୍ଷିତ ରହିଛି ବୋଲି ତହସିଲ୍‌ଦାର 
ସୂଚନା ଦେଇଥଲେ । ସେତେବେଳର କାଶୀପୂର ଷ୍ଟେଟ୍‌ ବ୍ଯାଙ୍କ ଅଫ ଇଣ୍ଡିଆର ବ୍ୟାଙ୍କ 
ମ୍ୟାନେଜର ଶ୍ରୀଯୁକ୍ତ ପି.ଆର୍‌.କେ. ରାଓ କାଶୀପୁରଠାରୁ ଆଠ କି.ମି. ଚମ୍ପାଯୋଡ଼ି ଗ୍ରାମରେ 
ନିଜର ବନ୍ଧୁମାନଙ୍କ ପାଇଁ ଅଣଆଦିବାସୀ ଜମି ଖୋଜି ଦେଉଥଲେ । ମୋତେ ସେମାନଙ୍କ 
ସହ ସାମିଲ ହେବାକୁ ପ୍ରସ୍ତାବ ଦେଇଥିଲେ; କିନ୍ତୁ ତାହା ମଧ୍ଯ ଆମର ପସନ୍ଦ ହେଲାନାହିଁ । 
ଏହାପରେ କାଶୀପୁର ଠାରୁ ପ୍ରାୟ ୩ କି.ମି. ଦୂର କୁମ୍ଭାରଶିଳା ଗାଁର କୁମ୍ଭାରମାନଙ୍କ ସହ 
ଆଲୋଚନା କରି ଗୋଟାଏ ଦଳରେ ଆମକୁ ସାମିଲ୍‌ କଲେ ଓ ସେ ଗାଁକୁ ଯିବାକୁ ନିରୂପଣ 
କରିଲେ ! କାଶୀପୁର ଡଙ୍ଗାସିଲ ରାସ୍ତାରେ ଦୂଇ କି.ମି. ଗଲାପରେ ପଡ଼େ ପିଜୁଳି ଫାର୍ମ । 
ସେଠାରେ ବାମକୁ ଛୋଟ ମାଟି ରାସ୍ତାଟିଏ । ଦୁଇ କି.ମି. ଗଲାପରେ କୁମ୍ଭାରଶିଳା ଗ୍ରାମ । 
ଆମେ ସୂର୍ଯ୍ୟୋଦୟ ପୂର୍ବରୁ ସେ ଗାଁକୁ ଚାଲିଚାଲି ବାହାରିଲୁ । ସନ୍ଧ୍ୟା ସମୟରେ ସେ ରାସ୍ତାରେ 
ଭାଲୁ ଓ କଲରାପତରିଆ ବାଘର ଉପ୍ପାତ ଥାଏ । ରାସ୍ତାରେ ଥିବା ଉଇହୁଙ୍କାରେ ଗୋଖର 
ସାପଙ୍କ ବସା ବାନ୍ଧିଥାଏ । କିନ୍ତୁ ଆମେ ଶୀଘ୍ର ଯାଇ ସନ୍ଧ୍ଯା ପୂର୍ବରୁ ଫେରିବା ପାଇଁ ମନସ୍ଥ 

କରିଥାଉ | ଗାଁରେ ସାଧବ କୁମ୍ଭାର, ନାରି କୁମ୍ଭାର, ଘନକୁମ୍ଭାର ଆଦି ଆମକୁ ସ୍ଵାଗତ କରିଲେ ! 
ବ୍ୟାଙ୍କ ମ୍ୟାନେଜର ଆମକୁ ପରିଚୟ କରାଇବା ସହ ଆମର କାଶୀପୁର ଆସିବାର ମୂଳ 
ଉଦ୍ଦେଶ୍ୟ କହିଲେ ଓ ଅଫିସଟିଏ ଖୋଲିବାକୁ ଜାଗା ଦେବାକୁ ଅନୁରୋଧ କରିଲେ | ଗାର 
ସବୁଲୋକ ଫୁସ୍ଫାସ୍‌ ହେଲେ ଓ ତା” ପରଦିନ ମିଟିଂ କରି ଆମକୁ ସେମାନଙ୍କର ନିଷଶ୍ବରି 
ଜଣାଇବାକୁ କହିଥିଲେ | ସତକୁ ସତ କୁମ୍ଭାରଶୀଳା ଗ୍ରାମର ୭/୮ ଜଣ ଆସି ପହଞ୍ଚିଗଲେ 
ଓ ଜମି ବିକ୍ରି କରିବାକୁ ଆଗ୍ରହ ପ୍ରକାଶ କରିଲେ । ଗାଁ ରାସ୍ତାର ପାଖରେ ଲୁଣବନ୍ଧଭଟ୍ା 
ଘାସ ସେଠି ଉଠେ ନାହିଁ ମାଟି ଖରାପ ହୋଇଥିବାରୁ । ଏକର ମୂଲ୍ୟ ମାତ୍ର ୩୦୦ ଟଙ୍କା | 
ଆମକୁ ଜମି ଦେଖାଇବାକୁ ବେଶ୍‌ ଉତ୍ସାହ ଓ ଆମେ ସେଦିନ ଅପରାହ୍ନରେ ସେଠାକୁ ଯାଇ 
ଜାଗାର ଇତିହାସ, ଭୂଗୋଳ ସବୁ ଜାଣିବାକୁ ଚେଷ୍ଟା କରିଥିଲୁ | ଲୁଣବନ୍ଧଭଟ୍ଟାର ଗୋଟାଏ 
ଚମଜ୍ାର ଆକର୍ଷଣ ଥୁଲା । ବିସ୍ତୃତ ଅନାବାଦୀ ପଡ଼ିଆ ଓ ଆବଡ଼ା ଖାବଡ଼ା ପାହାଡ଼ିଆ 
ଜମି | କେବଳ ତିନୋଟି ଶାଳଗଛ ଅଙ୍କାବଙ୍କା ଓ ଗୋଟିଏ ବାହାଡ଼ା ଗଛ ବେଶ୍‌ ଝଙ୍କାଳିଆ । 
କେତେ ମାଇଲ୍‌ ଦୂରରେ ଶାଶୂବହୁମାଳୀ ପାହାଡ଼ର ଝାପ୍ସା ଅବସ୍ଥିତି । ଜମିର ପଛପାଖରେ 
ଚିରସ୍ତୋତା ଝରଣାଟିଏ | ଆମେ ସବୁ ପ୍ରକୃତି ପ୍ରେମରେ ପଡ଼ି ଯାଇଥିଲୁ । ପାହାଡ଼ର 
ପଛପାଖରୁ ସୂର୍ଯ୍ୟୋଦୟ ହେବ ଏବଂ ଆମର ସକାଳ ଆଲୋକିତ ହେବ ଏହାଥଲା ସବୁଠୁ 
ବେଶୀ ଆକର୍ଷଣୀୟ । ସନ୍ଧ୍ୟା ନଇଁ ଆସିବାବେଳେ ପଡ଼ିଆ ପଛପାଖ ଝରଣା କୂଳେ ବସି 
ବିଭୋର ହୋଇଯିବାର ସମ୍ଭାବନା ମଧ୍ୟ ଥଲା ଖୁବ୍‌ ଚମକପ୍ରଦ । ଆମେ ଖୋଲା ପଡ଼ିଆରେ 
କ୍ୟାମ୍ଚ ଅଫିସ (କୂଢ଼ିଆ ଘର) ଟିଏ ଆରମ୍ଭ କରିଲୁ ଓ ସେସବୁ ଆଖପାଖ ଆଦିବାସୀ 
ଗାଁମାନଙ୍କୁ ସର୍ଭେ କରିବାକୁ ଯୋଜନା କରିବୁ ! କିନ୍ତୁ କୂମ୍ଭାରଶିଳା ଗାଁ ଦୁଇ କି.ମି. ଦୂରରେ 
ଥିଲା | ଗୀରେ କୂମ୍ଭାରମାନଙ୍କ ଛଡ଼ା ଆଦିବାସୀ ଓ ହରିଜନ ବସ୍ତି | କୂମ୍ଭାରମାନଙ୍କର ସଂଖ୍ୟା 
ବେଶ୍‌ ଅଧକ । ସେମାନଙ୍କର ବନ୍ଧୁବାନ୍ଧବ ସବୁ କଳାହାଣ୍ରି ଓ କୋରାପୁଟ ଜିଲ୍ଲାରେ । 
ସେମାନେ ତିନୋଟି କାମରେ ନିଜ ଜୀବନଜୀବିକା ନିର୍ବାହ କରୁଥିଲେ | ସେମାନେ ମାଟିହାଣ୍ଡି 
ଗଢୁଥଲେ ଓ ସାରା କାଶୀପୁରରେ ବିଭିନ୍ନ ଗୀକୁ ଯାଇ ବିକ୍ରି କରୁଥିଲେ | କାଶୀପୁରକୁ 
ଆଲୁମିନିୟମ ବାସନ ଏତେ ପ୍ରବେଶ କରିନଥୁଲା । ସେଥପାଇଁ ମାଟିବାସନର ବେଶ୍‌ 
ଚାହିଦା ଥଲା । ଯଦିଓ ମାଟି ହାଣ୍ଡି ଗଢ଼ିବାକୁ ଭଲ ମାଟି, କାଠ ଓ ପାଳର ଅଭାବ ଥିଲା, 
ତଥାପି ଉଇହୁଙ୍କାରୁ ମାଟି ମିଳି ଯାଉଥଲା । ପାଖ ଗାଁ ପୋଡ଼ବନ୍ଧ ଜଙ୍ଗଲରୁ ଫରେଷ୍ଟଗାର୍ଡ଼କୁ 
ଖୁସିରେ ରଖୁ କାଠ ବି ମିଳୁଥିଲା | ଗାର କିଛି ଲୋକଙ୍କ ପାଖରେ ଜମିଥିଲା ଓ ସେମାନେ 
କେତେଜଣ ଧାନଚାଷ କରୁଥିଲେ | କିନ୍ତୁ କୂମ୍ଭାରମାନେ ମାଟି ଖୋଳିବାରେ ଧୁରନ୍ଧର 
ଥିବାରୁ କାଶୀପୁରର ଠିକାଦାରମାନେ କୁମ୍ଭାର ଗାଁର ଯୁବକୟୁବତୀମାନଙ୍କୁ ଦୂର ଗୀମାନଙ୍କୁ 
ନେଇ ରାସ୍ତାକାମ, କେନାଲ୍‌ କାମ ଆଦିରେ ଲଗାଉଥଲେ । ମଜୁରି ମାସ ମାସ ଧରି 
ମିଳୁନଥଲା । କୂମ୍ଭାରମାନେ ହିନ୍ଦୁଧର୍ମ ବିଶ୍ଵାସୀ ଥଲେ ଓ ଅଷ୍ଟପ୍ରହରୀ ସଂକୀର୍ରନ ପାଇଁ 
କାଶୀପୁରରେ ନାମ କମାଇଥଲେ | ଏହାଛଡ଼ା ଗାଆଁରେ ଗୋଟିଏ ନାଟ ଦଳ ଥିଲା ଓ 

ଖରାଦିନେ ଅନ୍ୟ ଗାଁମାନଙ୍କରେ ଅଭିନୟ କରିବାକୁ ନିମନ୍ତ୍ରଣ ଆସୁଥିଲା । ଗୀଟି କିନ୍ତୁ 
କାଶୀପୁର ସାହୁକାରମାନଙ୍କର ସମ୍ପୂର୍ଣ ନିୟନ୍ତ୍ରଣରେ ଥୁଲା | କୁମ୍ଭାରଶିଳା ଗାର ଜମିରେ ଆମର 
ଅଫିସ ସ୍ଥାପିତ ହୋଇଥବାରୁ ଆମକୁ “ଲୁଣବନ୍ଧରଟା ଅଫିସ ବାବୁ” ନାମରେ ସମସ୍ତେ 
ଡାକୂଥଲେ | ନିମ୍ନମାନର ଜମିକୁ କିଭଳି ସଜାଡ଼ି ହେବ, ସେଥିପାଇଁ କୂମ୍ଭାରମାନଙ୍କର ସାହାଯ୍ୟ 
ନିଆଗଲା । ମୋତେ କିନ୍ତୁ ଜମିର ସରକାରୀ ଦର ୩୦୦ ଟଙ୍କା ଏକର ପିଛା ଥିବାରୁ ବେଶ୍‌ 
ଖରାପ ଲାଗୁଥିଲା । ଅବଶ୍ୟ ଆମେ ୧୯୮୧ ମସିହାରେ ଏକର ପିଛ ୫୦୦ ଟଙ୍କା 
ଦେବାରୁ ସାରା କାଶୀପୁରରେ ବେଶ୍‌ ହଇଚଇ ସୃଷ୍ଟି ହୋଇଥଲା । ସାହୁକାରମାନେ ଆମକୁ 
ନିନ୍ଦା କରିବା ଆରମ୍ଭ କରିଥିଲେ |! ଆମେ ଆଦିବାସୀମାନଙ୍କୁ ଆମ କାର୍ଯ୍ୟକ୍ରମରେ ପ୍ରାଥମିକତା 
ଦେଉଥିବାରୁ ଆମ ବିରୁଦ୍ଧରେ ଅନେକ କୂସ୍ସାରଟନା ମଧ୍ଯ କରାଗଲା । ଆମେ ବିକାଶ 
ନାମରେ ରାଜନୀତି କରୁଛୁ ଓ ବିଭେଦ ସୃଷ୍ଟି କରୁଛୁ ବୋଲି ଅଭିଯୋଗ ମଧ୍ୟ କରାଗଲା । 

କେଜାଣି କାହିଁକି କୁମ୍ଭାରଶିଳା ଗାଁର କୂମ୍ଭାରମାନଙ୍କ ସହ ସମ୍ପର୍କ ଧୀରେ ଧୀରେ ମନ୍ଛର ଓ 
ଦ୍ଵେଷମୂଳକ ହୋଇଗଲା । ଆମକୁ ମାଟିହାଣ୍ଡି, ଫୁଲକୂଣ୍ଡ ଦୀପାବଳୀରେ ମାଟିଦୀପ ବକ 
ଛଡ଼ା ଆଉ କିଛି କାରବାର ହେଉନଥୂଲା । ଆମେ ଅଷ୍ପ୍ରହରୀ ଚାନ୍ଦା ଅଥବା ରୋଗୀକୁ 
ଡାକ୍ତରଖାନା ନେବାକୁ ଗାଡ଼ି ସାହାଯ୍ୟ ଛଡ଼ା ଅନ୍ଯ କିଛି ସାହାଯ୍ୟ ଦେଉନଥୁଲୁ । ସେମାନେ 
କେବେକେବେ ଆମକୁ ଚାକିରି ଦିଆଯାଉ ବୋଲି ଦାବି କରୁଥିଲେ । ଆମ ସଂସ୍ଥାର କ୍ଷତି 
କରିବାକୁ ସେମାନଙ୍କ ଭିତରୁ କେତେଜଣ ସବୁବେଳେ ଚେଷ୍ଟିତ ଥଲେ | କିଛି କିଛି ଚୋରି 
କରିବାକୁ ନେଇ କେସ୍‌ ଆଦି ହୋଇଥଲା ମଧ୍ୟ । ମୋଟାମୋଟି କୁମ୍ଭାରମାନଙ୍କ ସହ ତିକ୍ତ 
ମଧୁର ସମ୍ପର୍କ ପ୍ରତିଷ୍ଠା ହୋଇଗଲା କେତେ ବର୍ଷ ମଧ୍ଯରେ । କିନ୍ତୁ କୂମ୍ଭାରଶୀଳା ଗ୍ରାମର 
ଆଦିବାସୀ ଓ ହରିଜନ ପରିବାର ସଂସ୍ଥା ସହ ବିଭିନ୍ନ କାର୍ଯ୍ୟକ୍ରମରେ ସାମିଲ ହୋଇ ବିକାଶର 
ରାସ୍ତାରେ ଆଗେଇଥଲେ | ଆମ ସଂସ୍ଥା ଦ୍ଵାରା ଝିଅପିଲାଙ୍କ ପାଇଁ ସ୍ତୁଲ ବା ମୁକ୍ତ ଜ୍ଞାନ 
କୁଟୀର ନ୍ଦ୍ାରା ବେଶ୍‌ ଉପକୃତ ହେଲେ ଆଦିବାସୀ ଓ ହରିଜନ ଝିଅମାନେ । ଉଚ୍ଚ ଶିକ୍ଷା 
ପାଇବାକୁ ସେମାନେ ଆଗଭର ହେଲେ ! କୁମ୍ଭାରମାନଙ୍କୁ ଯେତେ ଡାକିଲେ ମଧ ସ୍କୁଲକୁ 
ତାଙ୍କର ଝିଅମାନଙ୍କୁ ପଠାଇଲେ ନାହିଁ । କେବଳ ସର୍ଭ ରଖଵଲେ ଯେ ସେମାନଙ୍କ ଝିଅମାନେ 
ପାଠ ପଢ଼ିବାକୁ ଆସିବେ ଯଦି ମଧ୍ୟାହ୍ନଭୋଜନ କୂମ୍ଭାର ରୋଷେଇ କରିବ । ଏହା ଆମପାଇଁ 
ଗ୍ରହଣଯୋଗ୍ୟ ନଥୁଲା ! କିନ୍ତୁ କୂମ୍ଭାରଶିଳା ଗାଁରେ ସରକାରୀ ସ୍କୁଲ ଅଷ୍ଟମ ପର୍ଯ୍ୟନ୍ତ ଚାଲୁଛି 
ଅଥଚ ପିଲାମାନେ ପାଠରେ ଶୁନ୍‌ ! ଏପରିକି ଅଷ୍ଟମ ଶ୍ରେଣୀରେ ପଢୁଥବା ଛାତ୍ରଛାତ୍ରୀମାନେ 
ନିଜର ନାମ ଗ୍ରାମ ଲେଖୁପାରୁନାହାନ୍ତି। ଗତ କେଇମାସ ତଳେ କୁମ୍ଭାରଶିଳା ଗୀର 
କୁମ୍ଭାରମାନେ ଆମ ଅଫିସକୁ ଆସି ଭୁଲ ମାଗିଲେ ଓ କହିଲେ ଯେ ଅଗ୍ରଗାମୀ ସହିତ ନମିଶି 
ସେମାନେ ଅନେକ କ୍ଷତି ସହିଛନ୍ତି। ଏବେ ସହଯୋଗର ଏକ ନୂତନ ଅଧ୍ଯାୟ ଆରମ୍ଭ 
ହେଉ | ସେମାନେ ସୁଲକୁ ତାଙ୍କର ଝିଅମାନଙ୍କୁ ପଠାଇବେ | ଆମେ ଏହାକୁ ସ୍ବାଗତ କରିଲୁ | 
ଅଚାନକ ଭାବେ ୪୦ରୁ ଉର୍ନ୍ଠ କୂମ୍ଭାର ଝିଅ ଆସି ଆମ ମୁକ୍ତ ଜ୍ଞାନ କୁଟୀରରେ ନାମ 

ଲେଖାଇଲେ । ସତକୁ ସତ ଜଣା ପଢ଼ିଲା ଯେ ଅଷ୍ଟମଶ୍ରେଣୀରେ ପଢୁଥ୍‌ବା ତଥାକଥୁତ 
ଝିଅମାନେ ଅ ଆ କ ଖ ମଧ୍ୟ ପଢ଼ିପାରୁନାହାନ୍ି 

ଗତ ସପ୍ତାହରେ କୁମ୍ଭାର ଗାଆଁର ନିମନ୍ତ୍ରଣ ଆସିଲା ମୋ ପାଖକୁ ଯେ ସେମାନେ ମିଟିଂ 
କରିବେ ଓ ମୋତେ ଉପସ୍ତିତ ରହିବାକୁ ପଡ଼ିବ । ମୁଁ ସବୁକଥା ବିଚାରକୁ ନେଇ ସାଥୀମାନଙ୍କୁ 
ନେଇ ସନ୍ଧ୍ୟାରେ ଗାଁ ମିଟିଂରେ ଯୋଗ ଦେଲି | କୁମ୍ଭାରମାନେ ସ୍ଵୀକାର କଲେ ଯେ କାଶୀପୁର 
ବୃକ ଅଫିସ ୪ କି.ମି ଦୂରରେ | ଅଗ୍ରଗାମୀ ଅଫିସ ୨ କି.ମି. ଦୂରରେ | ପାଖରେ ଏକ ବିରାଟ 
ଘରୋଇ ଆମ୍ଭ ବଗିଚା । କଲମୀ ଆମ୍ଭ ଓ ଲିଚୁ ବାହାରକୁ ରପ୍ତାନି ହେଉଛି । ଅଥଚ ଦୀପତଳ 
ଅନ୍ଧାର ଭଳି କୁମ୍ଭାରଶିଳା ଗାଁ ଅବହେଳିତ ହୋଇ ରହିଛି । ଗାଁ ମିଟିଂ ପାଇଁ ଯିବା ପୂର୍ବରୁ 
ମୁକ୍ତଜ୍ଞାନ କୂଟୀରରେ ସଦ୍ଯନାମ ଲେଖାଇଥିବା ଓ ସରକାରୀ ସୁଲରେ ଅଷ୍ଟମ ଶ୍ରେଣୀରେ 
ପଢ଼ୁଥିବା ଭବାନୀ କୁମ୍ଭାର, ଗାୟତ୍ରୀ କୁମ୍ଭାର ଓ ତୁଳସୀ କୁମ୍ଭାର ଆଦିଙ୍କ ଠାରୁ ଗାଆଁ ସ୍କୁଲ 
କେମିତି ଚାଲିଛି ଓ ଅନ୍ୟ ଖବର ସବୁ ଶୁଣିଥିଲି । ଗାଁର ଜଣେ ପ୍ରଗତିଶୀଳ ବ୍ୟକ୍ତି ଭୋବନି 
କୁମ୍ଭୀର ଗାଁରେ ବିକାଶର ରାସ୍ତା କ”ଣ ସମ୍ଭବତଃ ବୁଝାଇଥିଲେ | ମୋର ଗାଁ ମିଟିଂରେ ପ୍ରତ୍ୟକ୍ଷ 
ଭାବେ ଭାଗନେବା ଅନେକକିଛି ଭିତରର କଥା ଖୋଲି ଦେଇଥୁଲା। ଗୀରେ ଅଙ୍ଗନବାଡ଼ି 
ଚାଲୁନାହିଁ । ନରେଗା କାର୍ଯ୍ୟକ୍ରମରେ ଗତ ଦୁଇବର୍ଷ ହେଲା ଗ୍ରାମର ଜଣେ ହେଲେ ବି କାମ 
ପାଇନାହାନ୍ତି । ସ୍କୁଲକୁ ମାଷ୍ଟରମାନେ ନିୟମିତ ଆସୁନାହାନ୍ତି । ଗାରେ ଜରୁରୀ ଥିବା ଜଳସେଚନ 
ପାଇଁ ଚେକଡ୍ୟାମ ତିଆରି ହେବାକୁ କେହି ଦାବି କରୁନାହାନ୍ତି । କୂମ୍ଭାରଶିଳା ଗୀର ଯଦିଓ 
ସାମାନ୍ୟ ଉନ୍ନତି ହୋଇଛି, ଟେରାକୋଟା ଆଦି ନୂଆ ନୂଆ ଡିଜାଇନ୍‌ ସେମାନଙ୍କୁ କେହି 
ଶିଖାଉ ନାହାନ୍ତି । କୂମ୍ଭାରଶିଳାର ଆଦିବାସୀ ସାହି ଓ ହରିଜନ ବସ୍ତି ଅନେକ ବିଷୟରେ 
ଆଗେଇ ଚାଲିଛନ୍ତି ଅଥଚ କୁମ୍ଭାରମାନେ ପଛକୁ ପଛକୁ ଯାଉଛନ୍ତି ବୋଲି ମିଟିଂରେ ସମସ୍ତେ 
ଅନୁଭବ କରିଥିଲେ ! ସେଦିନ ସନ୍ଧ୍ୟାରେ ମୋର ହୃଦ୍‌ବୋଧ ହୋଇଥଲା ଯେ କୁମ୍ଭାରଶୀଳା 
ଗାଁରେ ବିକାଶର ଗତି ମନ୍ସର ହେବା ଏକ ସାମୁହିକ ବ୍ଯର୍ଥତା । ଏହା ନୁହେଁ କି ? 


YY 
ପର୍ଯ୍ୟବେକ୍ଷକ 
୪ ନମ୍ଭେମ୍ବର ୨୦୧୪ 

କଳାହାଣ୍ଡିର ଆଉ ଏକ ମାଳିଗୀ 


ଆମ କୋରାପୁଟ ଓ କଳାହାଣ୍ଡି ଅଞ୍ଚଳରେ ମାଳିଗା କହିଲେ ଦୁଇଟି କଥା ବୁଝାଯାଏ । 
ଗୋଟିଏ ହେଲା ଯେଉଁ ଗାଁରେ ମାଳି ଜାତିର ଲୋକେ ବସବାସ କରନ୍ତି, ଉତ୍ତମ ଧରଣର 
ଚାଷ କରି ବିଶେଷ ଅର୍ଥ ଉପାର୍ଜନ କରନ୍ତି, ସେ ଗାଁକୁ ମାଳିଗୀଁ କୁହାଯାଇଥାଏ । ଗାଁରେ 
ଜଳସେଚନର ବ୍ୟବସ୍ଥା ଥାଏ । ମାଳିମାନେ ପରିଶ୍ରମୀ ହୋଇଥିବାରୁ ବର୍ଷସାରା ପନିପରିବା 
ଲଗାଇ ଥାଆନ୍ତି । ଆଖପାଖ ଆଦିବାସୀ ଗୀଗୁଡ଼ିକ ସେମାନଙ୍କଠାରୁ କିଛି ଶିଖନ୍ତି ନାହିଁ । 
ଜଳ ଓ ଜମି ସମ୍ପଦକୁ କିପରି ନିଜର ଜୀବନ ଓ ଜୀବିକା ପାଇଁ ବିନିଯୋଗ କରାଯାଇପାରିବ 
ମାଳିମାନେ ଅନେକ ସଫଳ ଉଦାହରଣ ସୃଷ୍ଟି କରିଥାଆନ୍ତି କିନ୍ତୁ ତାହା ଆଦିବାସୀମାନଙ୍କ 
ଉପରେ ଯଥେଷ୍ଟ ପ୍ରଭାବ ପକାଇ ନଥୁବାର ମୁଁ ଲକ୍ଷ୍ୟ କରିଛି । ଅନ୍ୟ ପକ୍ଷରେ ଆମ ଅଞ୍ଚଳରେ 
ମାଳି କହିଲେ ପର୍ବତ ଉପରର ସମତଳ ଅଂଚଳ ଯେଉଁଠି ବକ୍ଟାରଟ ଗଛିତ ଥାଏ । 
କୋରାପୁଟ ସାରା ଏହିଭଳି ଅନେକ ମାଳି ରହିଛି ଓ କେତେକ ମାଳିରୁ ବକ୍ଟାରଇଟ ଖନନ 
କରାଯାଉଛି | ଏହି ମାଳିରୁ ଅନେକ ଚିରସ୍ତୋତା ଝରଣା ସବୁ ବାହାରି ଥାଏ | ମାଳିତଳେ 
ଯେଉଁ ଗୀ ସବୁଥାଏ ତାହାକୁ ମଧ୍ୟ ମାଳିଗାୀ କହାଯାଏ | ଏଇଭଳି ଦୂଇଟି ଗାଁ କାଶୀପୁରରେ 
ଅଛି । ଗୋଟିଏ ମାଳିଗା କାଶୀପୁର ଶାଶୂବହୁମାଳିକୁ ଲାଗି ଅଛି ଯେଉଁଠି ଗଉଡ଼ଜାତିର 
ଲୋକେ ଅଛନ୍ତି । ସେମାନେ ଆଖୁଚାଷରୁ ଗୁଡ଼ କରି ବେଶ୍‌ ଦି' ପଇସା ଅର୍ଜନ କରନ୍ତି । 
ଆଉ ଏକ ମାଳିଗୀ ବାଫଲାମାଳିର ପାଦ ଦେଶରେ ବି ଅଛି ଯେଉଁଠି ପାଇକ ଜାତିର 
ଲୋକେ ବେଶ୍‌ ପନିପରିବା ଉତ୍ପାଦନ କରୁଛନ୍ତି । କିନ୍ତୁ ଯେଉଁ ମାଳିଗୀର କଥା ଏ ଲେଖକ 
ବର୍ଣନା କରୁଛି ତାହା ଏକ ଭିନ୍ନ ଗ୍ରାମ । ଅବସ୍ଥିତି କଳାହାଣ୍ଡିର ଥୁଆମୂଳ ରାମପୁର ଅଞ୍ଚଳରେ ! 
ଅତି ଦୁର୍ଗମ ଇଲାକା | ମାଳିଗାକୁ ସହଜରେ ପହଞ୍ଚି ହେବନାହିଁ ବୁକ ଓ ଜିଲ୍ଲା ସଦର 
ମହକୂମାଠାରୁ । ଏହା ପୁଣି ଏକ ପଞ୍ଚାୟତ ବୋଲି ନାମିତ କରାଯାଇଛି | ଅତ୍ରି ବାଟ ଦେଇ 
ନଦୀନାଳ ଅତିକ୍ରମ କଲା ପରେ ଇନ୍ଦ୍ରାବତୀ ଜଳଭଣ୍ଡାର ପାଖାପାଖୂ ଏ ଗାଆଁ ପଡ଼େ । 
ମାଳିମାନଙ୍କ ଗୀ ଏହା । ଜଳସେଚନ ସୁବିଧା ଥିବାରୁ ଲୋକେ ଆଖୁ ସମେତ ଅନେକ 
ଫସଲ କରିଥାଆନ୍ତି । ହାଟ ବଜାର ପାଖରେ ନାହିଁ । ପଞ୍ଚାୟତ ଅଫିସ ତିଆରି ସମ୍ପୂର୍ଣ 
ହୋଇନାହିଁ । ସରକାରୀ କର୍ମଚାରୀମାନଙ୍କର ଦର୍ଶନ ନାହିଁ । ଗୋଟି ଏ ସ୍ବେଛାସେବୀ ସଂଗଠନ 

ପିଇବା ପାଣିର ବ୍ୟବସ୍ଥା କରିଛି । ଅଙ୍ଗନବାଡ଼ି ଗୀରେ ଥାଇ ମଧ୍ୟ ଦିଦି ଅନେକ ଅବହେଳା 
ପ୍ରଦର୍ଶନ କରୁଛି । ଗାଁରେ ଥିବା ତିନୋଟି ସ୍ବୟଂ ସହାୟକ ଦଳ ସେମିତି ସକ୍ରିୟ ନାହିଁ । 
ସ୍ଵାସ୍ଥ୍ୟସେବା ସମ୍ପୂର୍ଣ୍ଣ ବିପନ୍ନ । ଜଳସେଚନ ପାଇଁ ତିଆରି ହୋଇଥୁବା ଚେକ୍ତ୍ୟାମ କେବେଠୁ 
ଭାରି ଗଲାଣି । ଯେଉଁମାନେ ଆଳୁଚାଷ କରୁଛି ତାଙ୍କୁ ପମ୍‌ ରଖ ଉଠାଜଳସେଚନ ଉପରେ 
ନିର୍ଭର କରିବାକୁ ପଡୁଛି । ଆବଶ୍ୟକ ସରକାରୀ ସାହାଯ୍ୟ ସହଜରେ ପହଞ୍ନାହିଁ ଗମନାଗମନ 
ବ୍ୟବସ୍ଥା ନଥିବାରୁ । ଏ ଲେଖକ କେଉଁ କେଉଁ ଅଫିସର ଏ ବର୍ଷ ଭିତରେ ସେଠାକୁ 
ଆସିଛନ୍ତି ଚାହାର ଏକ ତାଲିକା କରୁଥଲା । ଭାରି ନୈରାଶ୍ୟଜନକ ଅବସ୍ଥା । ଗତ କେଇ 
ଦିନ ତଳେ ଗ୍ରାମବାସୀ, ସରପଞ୍ଚ ଓ ୱାର୍ଡମେତ୍ବର ଆଦିଙ୍କ ସହ କଥାବାର୍ରା କରିବା ଏକ 
ଚମତ୍କାର ଅନୁଭୂତି ଥିଲା । 

ନବେ ଦଶକରେ ଇନ୍ଦ୍ରାବତୀ ବୁଡ଼ି ଅଞ୍ଚଳରେ ବିସ୍ଥାପିତଙ୍କ ଉପରେ ଅଧ୍ୟୟନ କରୁଥଲା 
ବେଳେ ମାଳିଗା ଦେଖିଥୁଲି । ଗୀକୁ ପହଞ୍ଚିବାକୁ ହେଲେ ଅଡ୍ରିଠାରୁ ବଣ୍ଡାବାଗ ଗ୍ରାମ ଦେଇ 
ଯିବାକୁ ହେବ । ମାଳିଗୀକୁ ଲାଗିଥୁବା ଗାଁଗୁଡ଼ିକ ହେଲା ମୂଷାଜାଲ, ବଣ୍ଡାବାଗ୍‌, ସୂର୍ଯ୍ୟଗଡ଼, 
ମୂଷକୁ ଡ଼ା, ଭିତରପଦର ଓ ସୁକୁଲି । ବୁଡ଼ି ଅଞ୍ଚଳର କିଛି କିଛି ଲୋକ ଏ ଗୀ ମାନଙ୍କରେ 
ଥିଲେ | ଡ୍ୟାମ ନିର୍ମାଣ ପରେ ଜଳଭଣ୍ଡାର ଏ ଗାଗୁଡ଼ିକୁ ବିଛିନ୍ନ କରିଦେବ ବୋଲି ରାସ୍ତା 
ନିର୍ମାଣ ପାରଁ ଏ ଲେଖକ ଥଇଥାନ କମିଟିକୁ ପ୍ରସ୍ତାବ ଦେଇଥୁଲା | ରୀସ୍ତା ତିଆରି ହେଲା 
ସତ, କିନଧୁ ସେ ସବୁଦିନିଆ ରାସ୍ତା ହୋଇ ପାରିଲା ନାହିଁ । ରାସ୍ତା ତିଆରି ହେଲା ସତ, 
ନାଳ ଉପରେ ପୋଲ ତିଆରି ହେଲା ନାହିଁ । ଜଳଭଣ୍ଡାର ସେପାଖେ ବେଣାଖମାର ହାଟକୁ 
ଯିବାକୁ ହେଲେ ଡଙ୍ଗାରେ ପ୍ରାୟ ଦଶ କି.ମି. ଯିବାକୁ ହୁଏ । ଅଡ଼ି ହାଟକୁ ଗଲେ ପନ୍ଦର 
କି.ମି. ଚାଲିବାକୁ ହୁଏ । ସରପଞ୍ଚ ମାଳି ମାଝୀର ଓ ୱାର୍ଡମେମ୍ବର କୈଶଭ ପଟେଲ ଏଥୁପାଇଁ 
ବେଶ୍‌ ଚିନ୍ତିତ | ରାସ୍ତା କେବେ ହେବ ଓ ଗାଁ ତଥା ପଞ୍ଚାୟତର ଅବସ୍ଥା ବଦଳିବ ଏ କଥା 
ଯେମିତି ସ୍ବପ୍ନରେ ରହିଯାଇଛି । ଉପର ମହଲରେ ଅଭିଯୋଗ କଲେ କେହି ଶୁଣୁ ନାହାନ୍ତି । 

ମୁଁ ଗୀକୁ ଗଲାବେଳେ ଚାରିଆଡ଼କୁ ଟିକିଏ ଅନାଇଥୁଲି | ଶରତର ସକାଳ ! ଚାରିଆଡ଼େ 
ସ୍ଥାନୀୟ ଶସ୍ଯ କୋଶଳାର ଫସଲ ଲହଡ଼ି ଭାଙ୍ଗୁଛି । ଫସଲ ପାଚୂଥବାରୁ ସବୁଆଡ଼େ ହଳଦିଆ 
ଓ ଧୂସର ରଙ୍ଗର ଦୃଶ୍ୟ । ଦୀପାବଳି ପର୍ବ ସରିଛି କିନ୍ତୁ ଏହା ହରିଜନମାନଙ୍କର ପର୍ବ ଥୁବାରୁ, 
ନିଶା ଭାଙ୍ଗି ନାହିଁ । ରାସ୍ତାସାରା ସାନ ସାନ ପୁଅ ଝିଅମାନେ ରାସ୍ତାରେ ଛିଡ଼ା ହୋଇଛନ୍ତି ଓ 
ନାଚିନାଚି ପଇସା ମାଗୁଛନ୍ତି ଭୋଜି କରିବା ପାଇଁ । ଆଦିବାସୀଙ୍କ ଦିଆଲି ପର୍ବ ଆଉ କିଛି 
ଦିନପରେ । ପର୍ବ ଆଉ ପର୍ବ | ନାଚ ଆଉ ଗୀତ | ସବୁ ଧୀରେ ଧୀରେ କ୍ୟାସେଟ୍‌ ସଂଗୀତ ଓ 
ଡିସ୍କୋ ନାଚରେ ପରିଣତ ହୋଇଯାଇଛି । ଏ ବର୍ଷର ଭୀଷଣ ବର୍ଷା ଫସଲମାନଙ୍କର ବହୁତ 
କ୍ଷତି କରିଛି । ଯାହାକୁ ପଚାରିବ, ସେ କହିବ ଯେ ମକା ଫସଲ ହେଲା ନାହିଁ । ଡଙ୍ଗର 
ଚାଷ ମଧ୍ୟ ହେଲା ନାହିଁ । ଭଟ୍ଟା ଜମିରେ କେବଳ କୋଶଳା, ମାଣ୍ଡିଆ, କାଙ୍ଗୁର ଫସଲ 
ଭଲ ହୋଇଛି | ବିସ୍ତୀର୍ଣ୍ ଅଞ୍ଚଳ ମଧ୍ୟ ପଡ଼ିଆ ପଡ଼ିଛି ଯେଉଁଠି ଆମ୍ବ ବଗିଚା ଅନାୟସରେ 

ହୋଇପାରିବ । ଏ ଅଞ୍ଚଳର ଆର୍ଥକ ବ୍ଯବସ୍ଥା ପାଇଁ ଅନ୍ଯ କିଛି ରାସ୍ତା ନାହିଁ କହିଲେ 
ଚଳେ | ସବୁଠି ଯେମିତି ଅବହେଳାର ଛାପ । 

ଭିତରପଦର ଗାଁର ମାଳି ମାଝୀ ମାଳିଗୀ ପଞ୍ଚାୟତର ସରପଞ୍ଚ ନିର୍ବାଚିତ ହୋଇଛନ୍ତି, 
ବେଶ୍‌ ସଚେତନ ବ୍ୟକ୍ତି | ପଞ୍ଚାୟତର ବିକାଶ ପାଇଁ ତାଙ୍କୁ ଅନେକବାର ଥୁଆମୂଳ ରାମପୁର 
ଓ ଭବାନୀପାଟଣା ଯିବାକୁ ପଡ଼ିଛି ଓ ସରକାରୀ ବାବୁମାନଙ୍କୁ ସେମାନଙ୍କର ଦୁରବସ୍ଥା 
ଦେଖାଇବା ପାଇଁ ନିମନ୍ତ୍ରଣ କରିଛି । ଆଖପାଖ ଗାୀମାନଙ୍କୁ ବିକାଶର ସ୍ରୋତରେ ସାମିଲ 
କରିବାକୁ ସବୁବେଳେ ଚେଷ୍ଟା କରିଛି । କିଜୁ ଏସବୁ ସର୍ତେ ଅବସ୍ଥା ବଦନୁନାହିଁ । ପଞ୍ଚାୟତରେ 
ଗୁହାରି ଯେମିତି କେହି ଶୁଣୁନାହାନ୍ତି । ଏହାହିଁ ହେଉଛି ସବୁଠାରୁ କ୍ଷୋଭ ଓ ଦୁଃଖର କଥା | 
ଗୀଟିଏ ସ୍ବାବଲମ୍ବୀ ହେବ ଓ ସବୁଲୋକେ ଠିକ୍‌ ଖାଇବେ, ଠିକ୍‌ ଭାବେ ଜୀବନ ଜୀବିକା 
ଅର୍ଜନ କରିବେ ଓ ସମସ୍ତେ ପାଠ ପଢ଼ିବେ, ଏ କଥା ସାମଗ୍ରିକ ଭାବରେ ସରକାର ଓ 
ବେସରକାରୀ ଅନୁଷ୍ଠାନମାନେ ବୁଝି ପାରୁନାହାନ୍ତି । ବିକାଶମୂଳକ ଯୋଜନା ପାଇଁ ସରକାରୀ 
ଅର୍ଥର ଅଭାବ ନାହିଁ କହିଲେ ଚଳେ । କିନ୍ତୁ ସବୂପାଇଁ ଯେଉଁ ରଚ୍ଛାଶକ୍ତିର ଆବଶ୍ଯକତା 
ରହିଛି, ତାହା ଦେଖୁବାକୁ ମିଳୁନାହିଁ । 

ମାଳିଗୀ ପରିଷ୍କାର ପରିଛନ୍ନ ଗୀ । ଦୂଇଧାଡ଼ି ଘର | ଗାଁର ଘର ସଂଖ୍ୟା ୭ ୯ | ସେଥୁରେ 
ମାଳି ବା ପଟେଲ ମାନଙ୍କର ଘର ସଂଖ୍ୟା ୪୦ । ଅନ୍ୟମାନେ ସବୁ ଆଦିବାସୀ, ଗଉଡ଼ ଓ 
ଓ ହରିଜନ | ମିଟିଂ ବେଳେ ସମସ୍ତେ ଆସି ବସିଲେ ଗା ଦାଣ୍ଡରେ | ଖରା ମାଡ଼ି ଆସୁଥାଏ । 
ବେଶ୍‌ ଚଳଚଞ୍ଚଳ | ସେମାନେ କଥା ଆରମ୍ଭ କରିଲେ ! ମାଳିରଗାଁର ଦୁଃଖ ବୁଝିବାକୁ କେହି 
ନାହାନ୍ତି ବୋଲି ଏକ ଅଭିଯୋଗର ତାଲିକା । ଆମେ ଅନେକ ଅସୁବିଧା ଦୂର କରିବାକୁ 
ପଲ୍ଲୀସଭାରେ ଆଲୋଚନା କରି ରାସ୍ତା ବାହାର କରିବାକୁ ପରାମର୍ଶ ଦେଲୁ । ସରପଞ୍ଚ 
ମାଳି ମାଝୀ ଓ ୱାର୍ଡମେମ୍ବର କୈଶର ପଟେଲ ମୁଣ୍ଡ ହଲାଇ ସହମତି ଦେଲେ । କେତେଜଣ 
ପ୍ରତିନିଧ୍ୟ ହିସାବରେ ଥୁଆମୂଳ ରାମପୁର ଓ ଭାବାନୀପାଟଣା ଯିବାକୁ ଅଣ୍ଟା ଭିଡ଼ିଲେ । 
ସରପଞ୍ଚ ଏକାକୀ! କିଛି କରିପାରୁ ନାହିଁ ବୋଲି ସମସ୍ତଙ୍କର ହୃଦ୍‌ବୋଧ ହେଲା । ସମସ୍ତେ 
କହୁଥିଲେ ଯେ ତାଙ୍କ ଗାଁରେ ଦୁଇଟି ସମସ୍ୟା ଦୂର କରିବାକୁ ପ୍ରାଥମିକତା ସେମାନେ 
ଦେବେ । ପ୍ରଥମେ ସବୁଦିନିଆ ରାସ୍ତାଟିଏ ଦରକାର । ଦ୍ଵିତୀୟରେ ଗାଁକୁ ଯାଇଥୂବା 
ଚେକ୍ଡ୍ୟାମ୍‌ର ମରାମତି ବା ନୂଆ ଭାବରେ ଜଳସେଚନ ଯୋଜନାଟିଏ କରାଗଲେ ଗାଁରେ 
ବିକାଶ ଓ ପରିବର୍ରନର ଅନ୍ୟ ଏକ ଅଧ୍ୟାୟ ଆରମ୍ଭ ହେବ । ଗାଁରୁ ଉତ୍ପାଦିତ ହେଉଥୁବା 
ଆଖୁ ଓ ଗୁଡ଼ ତଥା ନାନା କିସମର ପରିବା ହାଟ ବଜାରରେ ବିକ୍ରି କରାଯାଇ ବେଶ୍‌ ଅର୍ଥ 
ଉପାର୍ଜନ କରାଯିବ । ଗମନାଗମନର ସୁବିଧା ହେଲେ ସେମାନେ ଉତ୍ପାଦିତ ଜିନିଷ ସବୁ 
ବଜାରକୁ ନେଇପାରିବେ । ସରକାରୀ ଅଫିସରମାନେ ମଧ୍ଯ ଗାଁକୁ ଅନାୟସରେ 
ଆସିପାରିବେ | ପଞ୍ଚାୟତ ଅଫିସ୍‌ର ନିର୍ମାଣ କାର୍ଯ୍ୟ ସମୂର୍ଶ ହୋଇପାରିବ ଓ ଗ୍ରାମସଭା ଠିକ୍‌ 
ଭାବରେ ହୋଇପାରିବ | ସରପଞ୍ଚ ଓ ଓାର୍ଡ ମେମ୍ବରମାନେ ସହଜରେ କଥାବାର। 

ହୋଇପାରିବେ ଓ ପଞ୍ଚାୟତର କାର୍ଯ୍ୟ ଆହୁରି ବ୍ୟାପକ ହୋଇପାରିବ | 

ଏ ଲେଖକ ସେଦିନ ସେମାନଙ୍କୁ ପଚାରିଥଲା ଯେ ଇନ୍ଦ୍ରାବତୀ ଜଳବିଦ୍ୟୁତ ପ୍ରକଳ୍ପ ଓ 
ସଦ୍ୟ ଆରମ୍ଭ ହୋଇଥବା ମାଇନିଂ ଶିଳ୍ପ କାରଖାନା ଦ୍ଵାରା ସେମାନେ କିଛି କିଛି ଉପକୃତ 
ହେଉଛନ୍ତି କି ? ସମସ୍ତେ ଗ୍ରାମବାସୀ ଏକ ସ୍ଵରରେ କହିଥ୍‌ଲେ ଯେ ସେମାନେ ଖୁବ କ୍ଷତି 
ସହିଛନ୍ତି ଓ ଆଗକୁ ଅନେକ କିଛି କ୍ଷତି ସହିବାକୁ ସେମାନେ ପ୍ରସ୍ତୁତ ହେଉଛନ୍ତି । ଏହାର 
କାରଣ ପଚାରିବାରୁ ସେମାନେ କହିଲେ ଯେ ବଡ଼ବଡ଼ ପ୍ରକଳ କେବଳ ଅଫିସର ଓ 
ଠିକାଦାରମାନଙ୍କ, ମନ୍ତ୍ରୀ ଓ ଏମ୍‌.ଏଲ୍‌.ଏ.ମାନଙ୍କୁ ବିଭିନ୍ନ ପ୍ରକାରର ଲାଭ ଦେଉଛନ୍ତି । ନିରୀହ 
ଆଦିବାସୀମାନେ ଯେଉଁ ତିମିରେକୁ ସେହି ତିମିରେ । ଆଖପାଖ ଗାର ବିସ୍ଥାପିତଙ୍କ ଅବସ୍ଥା 
ଶୋଚନୀୟ | .ମରି ହଜି ଯିବାଟା କେବଳ ସାର | 

ମାଳିଗାର ସାମାଜିକ, ଅର୍ଥନୈତିକ ଓ ରାଜନୈତିକ ପରିବେଶ ଓ ସ୍ଥାୟୀ ବିକାଶର ସମ୍ଭାବନା 
ଏ ଲେଖକକୁ ଖୁବ୍‌ ଆନ୍ଦୋଳିତ କରିଥଲା । ଗାର ସଦଭାବନା ଓ ସହାବସ୍ଥାନ ଅଦ୍ଵିତୀୟ । ଗାଁଟି 
ପ୍ରାକୃତିକ ସମ୍ପଦରେ ପରିପୂର୍ଣ । ନେତୃତ୍ବର ଅଭାବ ନାହିଁ । ସଫଳତାର କାହାଣୀ ଅନେକ | କିନ୍ତୁ 
ଦୂଃଖଯନ୍ତ୍ରଣାର ଉପଶମ ନାହିଁ । ଏ ସବୁ ଦୂର କରିବାକୁ ବାଟଟିଏ ବାଛିବାକୁ ହେବ । କିନ୍ତୁ ଏହା 
କିଏ ବାଛିବ ? ଗ୍ରାମବାସୀ ? ସରକାର ? ସ୍ବେଚ୍ଛାସେବୀ ସଂଗଠନ ? ନା ସମସ୍ତଙ୍କର ମିଳିତ 
ପରିଶ୍ରମ ? ସମୟ ଏହା ଭବିଷ୍ୟଚରେ ନିର୍ବାରଣ କରିବ ନିଶ୍ଚିତ | 


YY 
ପର୍ଯ୍ୟବେକ୍ଷକ 
୧୧/୧୧/୨୦୧୪ 

କଟାଳି ଗୀର ସୁଶୀଳା ମାଝୀ: 
ଆମ ସମସ୍ତଙ୍କର ଗର୍ବ 


ରାୟଗଡ଼ା ନିକଟସ୍ତ ଶିରିଗୁଡ଼ା ଆଶ୍ରମ ସ୍କୁଲର ସୁଶୀଳା ମାଝୀ ୬ଷ୍ଠ ଶ୍ରେଣୀର ଛାତ୍ରୀ | ଘର 
କାଶୀପୁର ପାଖ କଟାଳି ଗୀଁରେ । ଅଗ୍ରଗାମୀର ସ୍କୁଲ ମୁକ୍ତ ଜ୍ଞାନ କୂଟୀରର ୫ମ ଶ୍ରେଣୀ ପାସ୍‌ 
କରିଲା ପରେ ତା' ଗାଁଠାରୁ ପ୍ରାୟ ୭୫ କି.ମି. ଦୂରରେ ଶିରିଗୁଡ଼ା ମଡେଲ ସ୍ତୁଲରେ ନାଁ 
ଲେଖାଇଛି କିଛିଦିନ ତଳେ | ସେଠାରେ ସେ କିପରି ରହୁଛି, ଚଳୁଛି ଓ ତାର ଗାଁ କଥା ଏବଂ 
ମୁକ୍ତ ଜ୍ଞାନକୂଟୀର କଥା କେମିତି ମନେ ପଡୁଛି, ସେକଥା ଏକ ଚିଠି ଲେଖୁ ଜଣାଇଛି । ଏତେ 
ଛୋଟ ବୟସରୁ ତା'ର ଭାବନା କେତେ ବ୍ଯାପକ ଏ ଚିଠିରୁ ଆଭାସ ମିଳୁଛି । ସମୟ ଓ 
ସୁଯୋଗ ମିଳିଲେ .ସୁଶୀଳା ଅନେକ ପାଠ ପଢ଼ିବ ଏବଂ ତା'ର ଗାଁ କଟାଳି ଓ ତା'ର 
ଦାପାମାଆଙ୍କ ନାମ ରଖୁବ ଏଥରେ ତିଳେମାତ୍ର ସନ୍ଦେହ ନାହିଁ । 

ଟିକି ଝିଅଟି ସୁଶୀଳା | ଅଗ୍ରଗାମୀ ଠାରୁ ୬ କି.ମି. ଦୂରରେ କଟାଳି ଗାଁରେ ତା'ର ଘର | 
ଗୀ ସ୍କୁଲରେ ପାଠପଢ଼ା ହେଉନାହିଁ ବୋଲି ବାପା ଶତୃଘ୍ନ ମାଝୀ ଓ ମାଆ ସାଲମୀ ଅଗ୍ରଗାମୀକୁ 
ଆସି ସୁଶୀଳାର ନାମ ଲେଖାଇ ଦେଲେ | ଆମେ ସମସ୍ତେ ଟିକିଏ ଆଶ୍ଚର୍ଯ୍ୟ ହେଲୁ । ସବୁଦିନେ 
ଖରା, ବର୍ଷା ଓ ଶୀତ ରତୂରେ ମୁକ୍ତଜ୍ଞାନ କୂଟୀରକୁ ଆସିବାକୁ ହେଲେ ଦୈନିକ ୧୨ କି.ମି. 
ଚାଲିବାକୁ ହେବ ଯିବା ଆସିବା ପାଇଁ । କଟାଳି ଗାଁରୁ ଅଗ୍ରଗାମୀ ଆସିବାକୁ ହେଲେ ବାଟରେ 
ପୋଡ଼ବନ୍ଧ ଜଙ୍ଗଲ ଯାହା ଦିନେ କଲରାପତରିଆ ବାଘ ଓ ଭାଲୁମାନଙ୍କ ଭଳି ବନ୍ଯକନତୁଙ୍କ 
ଦ୍ଵାରା ପରିପୂର୍ଣ୍ଣ ଥଲା । ଅବଶ୍ଯ ଏବେ ଜଙ୍ଗଲ କଟି ଯାଇଛି । ପକକା ରାସ୍ତା ମଧ୍ୟ ତିଆରି 
ହୋଇଛି । କିନୁ ତିନୋଟି ` ନାଳ ଅତିକ୍ରମ କରିବାକୁ ପଡ଼େ । ବର୍ଷା ବେଶୀ ହେଲେ ଏ 
ନାଳରେ ବନ୍ଯା ଆସେ ଓ ଯିବାଆସିବା ସମ୍ପୂର୍ଣ ବନ୍ଦ ହୋଇଯାଏ । କଟାଳି ଗାର ଉତ୍ସାହ 
ଦେଖୁ ସେ ଗାର ଝିଅମାନେ ମୁକ୍ତଜ୍ଞାନ କୂଟୀରକୁ ଆସି ପଞ୍ଚମ ଶ୍ରେଣୀ ପର୍ଯ୍ୟନ୍ତ ପଢ଼ିବାକୁ 
ସୁଯୋଗ ଦେବାକୁ ଆମେ ସ୍ପିର କଲୁ । ସୁଶୀଳା ଆଦି ଝିଅମାନଙ୍କୁ ସକାଳୁ ସକାଳୁ ଭାତପେଜ 
ଖାଇ ବାହାରିବାକୁ ହୁଏ ଓ ସ୍ତୁଲ ପରେ ଫେରିଲା ବେଳକୁ ସନ୍ଧ୍ଯା ହୋଇଯାଏ । ସାନ ସାନ 
ପିଲା ସବୁ ଥକି ଯାଉଥବେ ବୋଲି ମନରେ ଦୁଶ୍ଚିନ୍ତା ପଶେ | କିନ୍ତୁ ସେମାନଙ୍କ ମୁହଁରେ 

ସବୁବେଳେ ହସ ଓ ଆଶାର ଝଲକ । କଟାଳି ଗାର ଝିଅମାନେ ସ୍କୁଲ କାର୍ଯ୍ୟକ୍ରମରେ ସବୁବେଳେ 
ଆଗୁଆ |! ମନରେ ସେମାନଙ୍କର ବେଶ୍‌ ଆନନ୍ଦ | 

୧୯୮୯୧ ମସିହାରେ କଟାଳି ଗାଁକୁ ଏ ଲେଖକ ଯାଇଥଲା ¦! ମାଇକଞ୍ଚ ପଞ୍ଚାୟତର 
ଗାଟିଏ । ସେତେବେଳେ କାଶୀପୁରକୁ ମାଇକଞ୍ଚକୁ ରାସ୍ତାଟିଏ ଥଲା | ଚାରିଆଡେ ବଡ଼ ବଡ଼ 
ନାଳ । ବର୍ଷା ଚାରିମାସ କେଉଁ ଆଡ଼କୁ ଯାଇ ହେବନାହିଁ । ରୋଗବେମାରୀ ହେଲେ କେବଳ 
ମରିବା ସାର । ଶହେ ଘରରୁ ଉର୍ବ୍ ରହୁଥିବା କଟାଳି ଗାଁରେ ଝୋଡ଼ିଆ, କନ୍ଧ, ଶୁଣ୍ଚି ଓ ହରିଜନ 
ମିଶିକରି ରହୂଛନି । ଝୋଡ଼ିଆ ଓ କନ୍ଧମାନେ ପ୍ରାୟ ୮୫ ଭାଗ | ଜମିବାଡ଼ି ସମସ୍ତଙ୍କର କିଛି 
କିଛି ଅଛି । କାଶୀପୁର ସାପ୍ତାହିକ ବୁଧବାର ହାଟ ଓ ଗୋରଖପୁର ଶୁକ୍ରବାର ହାଟକୁ ସମସ୍ତଙ୍କୁ 
ଯିବାକୁ ହୁଏ ତେଲଲୁଣ କିଣିବା ପାଇଁ ଅଥବା ମାଶ୍ତିଆ, ଅଳସୀ ବିକିବା ପାଇଁ । ଗୀଟିର 
ଅବସ୍ଥିତି ଯୋଗୁଁ ବାହାରର ଦୃଷ୍ଟି ପଡ଼େନାହିଁ ସହଜରେ । 

ଭୋଟ ବେଳେ କାଶୀପୁର ଓ ମାଇକଞ୍ଚର ନେତାମାନେ ଗୀକୁ ଆସିବେ ଓ ମିଥ୍ୟା 
ପ୍ରତିଶୃତି ଦେବେ | ଠିକାଦାର ଓ ସାହୁକାରମାନେ ମଧ୍ୟ ଗାଁକୁ ଆସିବେ ବିଭିନ୍ନ ଉଦ୍ଦେଶ୍ୟରେ । 
ଠକିବା ଓ ଭଶ୍ଡିବା ବ୍ୟତିରେକ ଅନ୍ଯ କିଛି ଭଲ କାମ କରିବାକୁ କେହି କେବେହେଲେ 
ଆଗ୍ରହ ପ୍ରକାଶ କରିନାହାନ୍ତି ଏପର୍ଯ୍ୟନ୍ତ । କିନ୍ତୁ ଗୀଟିର ସ୍ଵତନ୍ତ୍ର ପରିଚୟ ରହିଛି ! ଝୋଡ଼ିଆମାନେ 
ବେଶୀ ଭାଗ ଅଛନ୍ତି ଓ ସେମାନେ ସବୂକଥାରେ ନେତୃତ୍ଵ ନେଇଛନ୍ତି | ତାଙ୍କ ପଛକୁ କନ୍ଧମାନେ | 
କାଶୀପୁରରେ କ୍ୃଚିତ ଗାଁ ଏପରି ଅଛି ଯେଉଁଠି ଝୋଡ଼ିଆ ସାହି ଓ କନ୍ଧ ସାହି ଅଛି ସ୍ଵତନ୍ତ୍ର 
ଅଥଚ ମିଶ୍ରିତ ଭାବେ । ଏହି ଦୁଇ ଆଦିବାସୀ ବର୍ଗ ସହଜରେ ମିଶନ୍ତି ନାହିଁ । ଝୋଡ଼ିଆ ଏବଂ 
ମୁଦୁଲିମାନେ ସବୁବେଳେ ଅଲଗା ମାଝ୍ମାନଙ୍କଠାରୁ । କିନ୍ଧୁ ଅନେକ କଥାରେ ଗାଁର ଏକତା 
ଓ ବୁଝାମଣା ଅଦ୍ଵିତୀୟ ! ଗାଁରେ ପଞ୍ଚାୟତର କାମ ହେଉ କି ଫରେଷ୍ଟ ବିଭାଗର ବୃକ୍ଷରୋପଣ 
କାମ ହେଉ, ଗ୍ରାମବାସୀ ସବୁବେଳେ ଆଗରେ । କିନ୍ତୁ କେଜାଣି କାହିଁକି ଶିକ୍ଷା ଦିଗରେ 
ସେମାନେ ପଛରେ ପଡ଼ି ଯାଇଥିଲେ । କେତେଦିନ ଧରି ଗାଁରେ ସ୍କୁଲ ନଥୁଲା ! ଗାଁରେ ସ୍କୁଲ 
ଘର ତିଆରି ହୋଇ ପାରୁନଥଲା | ସ୍କୁଲ ଘର ତିଆରି ହେଲେ ମଧ୍ୟ ଶିକ୍ଷକମାନେ ନିୟମିତ 
ଆସୁନଥଲେ । ପିଲାମାନେ ଏଥପାଇଁ ପାଠ ପଢ଼ିବାକୁ ଆଗ୍ରହ ପ୍ରକାଶ କରୁନଥିଲେ | କିଏ 
ଗାଇଛେଳି ଚରାଉଥଲା ତ କିଏ ଶିଶୁ ଶ୍ରମିକ ହିସାବରେ କୁଲିଭୂତି କରିବାକୁ ନିୟୋଜିତ 
ହେଉଥଲା | ଦୂର ଆଶ୍ରମ ସ୍କୁଲରେ ନାଁ ଲେଖାଇବା ଅସମ୍ଭବ ଥଲା । କୌଣସି ଗୋଟିଏ 
ହେଲେ ଝିଅ ପାଠ ପଢୁନଥଲେ ସେ ଗାଁରୁ । ଅଗ୍ରଗାମୀ ମୁକ୍ତଞ୍ଞାନ କୂଟୀର ଆରମ୍ଭ ହେବା 
ଶୁଣିଥିଲେ । ଗାଁରେ ମିଟିଂ କରିବାକୁ ଆମକୁ ୨୦ ୧ ୨ ମସିହାରେ ନିମନ୍ତଣ କଲେ | ୧୯୮୧ 
ମସିହାରୁ ୨୦ ୧ ୨ ପର୍ଯ୍ୟନ୍ତ ଗାଁ ସହ ବିଭିନ୍ନ ସମ୍ପର୍କ ରହିଥିଲା | ଆଗରୁ ଅଗ୍ରଗାମୀ ସହାୟତାରେ 
ଗାଁର କୂଟୁମ୍ବପାଣ୍ଡି ଗଢ଼ା ହୋଇଥଲା ଓ ରାତ୍ରିସ୍କୁଲ ମଧ୍ଯ ଚାଲୁଥିଲା । ମୁକ୍ତଞ୍ଞାନ କୂଟୀର ସହ 
ସମ୍ପର୍କରୁ ଆଉ ଏକ ପର୍ଯ୍ୟାୟ ଆରମ୍ଭ ହୋଇଥଲା । ଗାଆଁରେ ନିଷ୍ଠରି ହେଲା ଯେ 
ଝିଅପିଲାମାନେ ଅଗ୍ରଗାମୀ ସ୍ତୁଲରେ ନାଆଁ ଲେଖାଇବେ | ସେତେବେଳେ ସୁଶୀନା ମାଝୀର 

ବାପାମାଆଙ୍କ ଉତ୍ସାହ ବେଶ୍‌ ଲକ୍ଷ୍ଯ କରାଯାଇଥୁଲା | ମୁକ୍ତଜ୍ଞାନ କୂଟୀରରେ ଏକ ପରମ୍ପରା 
ଥିଲା ଯେ ସପ୍ତାହର ଗୋଟିଏ ଦିନ ଛାତ୍ରୀମାନେ ଘରୁ କିଛି କିଛି ପନିପରିବା ଆଣିବେ ଓ 
ତାହା ଏକାଠି ଘ୍ରାଣ୍ଡ ତରକାରୀ ହେବ | ସୁଶୀଳାର ନେତୃତ୍ଵରେ କଟାଳି ଗାଁର ସବୁ ଝିଅମାନେ 
ନିୟମିତ କଖାରୁ ହେଉ କି ଲାଉ ହେଉ, ଆଳୁ ହେଉ କି ଟମାଟୋ ହେଉ ଆଣିବାକୁ ଭୁଲୁ 
ନଥିଲେ | ବିଭିନ୍ନ ରତୁରେ ବିଭିନ୍ନ ପରିବା ପିଲାମାନେ ଆଣୁଥୁଲେ ଓ ଏକାଠି ରାନ୍ଧିବାରେ 
ଏକ ଚମ୍ବକାର ଆନନ୍ଦ ଥୁଲା | ୨୦ ୧୩ ମସିହାରେ ମୁକ୍ତଞ୍ଞାନ କୂଟୀରର ବଣଭୋଚି କେଉଁଠି 
ହେବ ଆଲୋଚନା ହେଲା । ସର୍ଭ ଥଲା ଯେ ଯେଉଁ ଗାଁରେ ବଣଭୋଜି ହେବ, ସେ ଗୀଁରେ 
ସମସ୍ତେ ଏଥିରେ ସହଯୋଗ କରିବେ ଓ ପୁଅ ହେଉ କି ଝିଅ ହେଉ ସମସ୍ତେ ଭାଗ ନେବେ । 
ସୁଶୀଳା ସେତେବେଳେ କଟାଳି ଗାଁରେ ବଣଭୋଜି କରିବାକୁ ନିମନ୍ତ୍ରଣ କରିଥିଲା । କିନ୍ତୁ 
କଟାଳି ଗାଁ ପାଖରେ ସେମିତି ବଣଭୋଜିର ସ୍ଥାନ ନଥୁଲା । ପାଖ ପୋଡ଼ବନ୍ଧ ଗାର ସୀମାରେ 
ଯେଉଁଠି ଜଙ୍ଗଲ ସରିଛି ସେଠାରେ ବଡ଼ ନାଳଟିଏ ଅଛି । ନାଳକୁ ଲାଗି ଗୋଟାଏ ବଡ଼ ପଥର 
ଚଟାଣ ¦ ସମସ୍ତେ ଏକାଠି ବସି ଗୀତ ଗାଇପାରିବେ ! ଏକାଠି ଆନନ୍ଦରେ ବସି ମଉଜ 
କରିପାରିବେ | ସୁଶୀଳା କଥାରେ ସମସ୍ତେ ରାଜି ହେଲେ ଓ ସେ ବର୍ଷ ବଣଭୋଜି ସେଠାରେ 
ହୋଇଥିଲା । ଏହା ମୁକ୍ତଜ୍ଞାନ କୁଟୀରର ସମସ୍ତ ଛାତ୍ରୀ, ଅଗ୍ରଗାମୀର କର୍ମୀ ଓ କଟାଳି 
ଗ୍ରାମବାସୀଙ୍କ ପାଇଁ ଏକ ଚମତ୍କାର ଅନୁଭୂତି ଥିଲା ! ଗାଁରେ ଥିବା ସୁଖଦୁଃଖର କାହାଣୀ ସହ 
ଏ ବଣଭୋଜିର କାହାଣୀ ସହଜରେ ଯୋଡ଼ି ହୋଇଗଲା । ଗାଁଟି ଯେ ପରିବର୍ରନ ଦିଗରେ 
ଆଗଉଛି ତାହା ସ୍ଵଷ୍ ଅନୁଭବ କରି ହେଉଥଲା | 

ସୁଶୀଳା ମାଝୀର ଚିଠିକୁ ତର୍ଜମା କରିବା ପାଇଁ ଆବେଗ ଯେମିତି ଦରକାର, ସେତିକି 
ମାନସିକ ପ୍ରସ୍ତୁତି ଦରକାର ! ସେ ଲେଖୁଛି ଯେ ଯଦି ମୁକ୍ତଜ୍ଞାନ କୂଟୀରରେ ସେ ୫ମ ଶ୍ରେଣୀ 
ପର୍ଯ୍ୟନ୍ତ ପଢ଼ିବାକୁ ସୁଯୋଗ ପାଇନଥାନ୍ତା, ତେବେ ସେ ଗାଁର ଅନ୍ୟ ଝିଅଙ୍କ ଭଳି ଗାଶଛେଳି 
ଚରେଇ ଥାଆନ୍ତା ବା ବିଲବାଡ଼ିରେ ଚାଷ କାମ କରିଥାଅନ୍ତା । ତାହାର ବିବାହ ମଧ୍ୟ ଶୀଘ୍ର 
ହୋଇ ଯାଇଥାଆନ୍ତା । ତା'ର ବାପାମାଆଙ୍କୁ ମଧ୍ୟ ପ୍ରଶଂସା କରିଛି ଓ ତାଙ୍କର ସମର୍ଥନ ବିନା 
ସେ ରାୟଗଡ଼ା ମଡେଲ ସୁଲରେ ନାମ ଲେଖାଇ ପାରିନଥାନ୍ତା କି ୬ଷ୍ଠ ଶ୍ରେଣୀ ମାଡ଼ି ନଥାନ୍ତା 
ଏ ଲେଖକ ଅସଂଖ୍ୟ ଗାଁ ଦେଖୁଛି ଓ ଅନୁଭବ କରିଛି ଯେ ଝିଅମାନେ ପାଠ ପଢ଼ନ୍ତୁ ଓ ଭଲ 
ନାଗରିକ ହୋଇ ସମାଜର ଦାୟିତୃ ସମ୍ଭାଳନ୍ତୁ। ଏହା ସବୁ ଗାଁରେ କିଛି କିଛି ବାପାମାଆଙ୍କ 
ପାଖରୁ ଶୁଣିଛି । ଆଦିବାସୀ ଅଞ୍ଚଳରେ ମହିଳା ସାକ୍ଷରତାର ହାର ସାରା ଦେଶପାଇଁ ଲଜ୍ଯାର 
କଥା | ସେ ଭିତରେ ଯଦି କେହି ବାପାମାଆ ତାଙ୍କ ଝିଅକୁ ଉଚ୍ଚ ଶିକ୍ଷା ଦେବାକୁ ରଛା ପ୍ରକାଶ 
କରୁଛି, ସେଥୁପାଇଁ ରାଷ୍ଟ୍ର ସମସ୍ତ ସୁଯୋଗ ସୃଷ୍ଠି କରିବା ଦରକାର | ପ୍ରଶ୍ନ ଉଠେ ଯେ ରଷ୍ଟ 
ଆଦିବାସୀ ଓ ଅନ୍ୟାନ୍ୟ ଅବହେଳିତ ବର୍ଟର ଝିଅମାନଙ୍କୁ ଗୁଣାତ୍ସକ ଶିକ୍ଷା ପ୍ରଦାନ କରିବା 
ପାଇଁ ଯେଉଁ ଦୃଢ଼ ପଦକ୍ଷେପ ନେବା ଦରକାର, ତାହା କରିଛି କି ? ୨୦୦୯ ମସିହାର ଶିକ୍ଷା 
ଅଧ୍କାର ଆଇନରେ ଯାହାକିଛି ବ୍ୟବସ୍ଥା କରାଯାଇଛି, ତାହା ଆଦିବାସୀ ଅଧ୍ୟୁଷିତ ଅଞ୍ଚଳରେ 

କଡ଼ାକଡ଼ି ଲାଗୁ କରାଯାଇଛି କି ? ଆଦିବାସୀ ଓ ଅନ୍ୟ ଅବହେଳିତ ବର୍ଗର ଝିଅମାନେ 
କେମିତି ପଢ଼ିବେ ଓ ମୁଖ୍ୟସ୍ରୋତରେ ସାମିଲ ହେବେ, ସେଥିପାଇଁ ସରକାର ଯେଉଁ ପ୍ରୋତ୍ସାହନ 
ଦେଉଛନ୍ତି ବା ମଡେଲ୍‌ ସ୍କୁଲ ଓ କସ୍ତୁରବା ବାଳିକା ବିଦ୍ୟାଳୟ ଆଦି ପ୍ରତିଷ୍ଠା କରୁଛନ୍ତି ତାହା 
ଯଥେଷ୍ଟ କି ? ପ୍ରଶ୍ନ ଉଠୁଛି ଯେ ସୁଶୀଳା ମାଝୀକୁ କାହିଁକି ତା'ର ନିଜଗୀରେ ବା ନିଜ 
ପଞ୍ଚାୟତରେ ଉଚିତ୍‌ ଓ ଗୁଣାତ୍ସକ ଶିକ୍ଷା ମିଳିଲା ନାହିଁ ଯେ ଅଗ୍ରଗାମୀର ମୁକ୍ତଜ୍ଞାନ କୂଟୀର ଓ 
ରାୟଗଡ଼ାର ମଡେଲ ସ୍କୁଲକୁ ଯିବାକୁ ପଡ଼ିଲା ? ଶିକ୍ଷା ଅଧ୍ୟକାର ଆଇନ୍‌ ଓ ସରକାରଙ୍କ 
ଆଦିବାସୀ ଅଞ୍ଚଳରେ ଶିକ୍ଷାନୀତି ସବୁ ଯେମିତି ଖାପ୍ଛଡ଼ା ଲାଗୁଛି । 

ଅବଶ୍ୟ ଆମେ ସମସ୍ତେ ଖୁସୀ ହେଉଛେ ଯେ ସୁଶୀଳା ମାଝୀ ତା' ଗାଁର ଚଉହଦୀ 
ଅତିକ୍ରମ କରିଛି ଓ ଉଚ୍ଚଶିକ୍ଷା ପାଇଁ ଆଶା ରଖୁଛି । କିନ୍ତୁ ତା' ଗାଁର ଅନ୍ୟ ପିଲାମାନେ କାହିଁକି 
ଏ ସୁଯୋଗ ପାଉନାହାନ୍ତି ୨ ଗାଁରେ ସ୍କୁଲଟିଏ ଖୋଲି ଦେଲେ ଯଥେଷ୍ଟ ନୁହେଁ । ଗୀର 
ଶିକ୍ଷକମାନଙ୍କୁ ନିଯୁସ୍ତି ଦେଇଦେବାଟା ମଧ୍ୟ ଯଥେଷ୍ଟ ନୁହେଁ । ଗାଁର ସବୁ ପିଲା- ପୁଅ ହୁଅନ୍ତୁ 
କି ଝିଅ ହୂଅନ୍ଧୁ- ସମସ୍ତଙ୍କୁ କିପରି ଗୁଣାତ୍ସକ ଶିକ୍ଷା ମିଳିବ ତାହା ହେଉଛି ଏକ ବିରାଟ 
ଆହ୍ଵାନ । ଏ ଆହ୍ଵାନର ରୂପରେଖ କଟାଳି ଗାଁରେ ପ୍ରକାଶିତ ହୋଇଛି । 

ଆମେ ସମସ୍ତେ ସ୍ଵୀକାର କରିବା ଯେ କଟାଳି ଗାଁରେ ପରିବର୍ଗନର ଏକ ନୂତନ ଅଧ୍ୟାୟ 
ଆରମ୍ଭ ହୋଇଛି । ଗାଁ ପାଖ ସବୁଦିନିଆ ରାସ୍ତା ଗୋଟାଏ ପଟେ ସହର ବଜାରକୁ ଯାଇଛି ଓ 
ଅନ୍ୟପଟେ ଏହା ନୂତନ ଭାବେ ଗଢ଼ି ଉଠିଥିବା ଶିଳ୍ପାଞ୍ଚଳକୁ ଲାଗିଛି | ଗ୍ରାମବାସୀଙ୍କ ପାଖରେ 
ବିଭିନ୍ନ ସାମାଜିକ, ଅର୍ଥନୈତିକ ଓ ରାଜନୈତିକ ସୁଯୋଗ ସୃଷ୍ଟି ହୋଇଛି । ଏ ସୁଯୋଗରୁ 
କେ ଉଁଭଳି ଗ୍ରାମବାସୀ ଲାଭ ଉଠାଇବେ ତାହା ଦେଖବାର ଅଛି । ସୁଶୀଳା ମାଝୀ ଲାଭ 
ତାଲିକାର ଆଗରେ ଅଛି ନିଶ୍ଚିତ । ସେ ଅନ୍ୟ ସମସ୍ତଙ୍କ ପାଇଁ ଏକ ନୂତନ ପଥ ଉନ୍ମୋଚନ 
କରିବ କି ମୁଖ୍ଯସ୍ରୋତରେ ସାମିଲ ହେବାକୁ ଯାଇ ନିଜର ପରିଚୟ ଓ ସ୍ଵଭାବ ହରାଇ 
ବସିବ, ତାହା ପ୍ରଶ୍ନବାଚକ ଚିହ୍ନରେ ରହିଛି । 


++ ¢ 
ପର୍ଯ୍ୟବେକ୍ଷକ 
୧୮/୧୧/୨୦୧୪ 

ଏ ଗାର ଅଳସୀ ଫୁଲ, 
ସେ ଗାର କାନ୍ଦୁଲବାଡ଼ି 


ଗାଟିର ନାମ ଦଣ୍ଡାବାଡ଼ । କାଶୀପୁର ଓ ଥୁଆମୁଳରାମପୁର ସୀମାରେ ଅବସ୍ଥିତ । ଦିନେ 
ଖୁବ୍‌ ଅଗମ୍ଯ ଥୁଲା | ଚନ୍ଦ୍ରଗିରି ପଞ୍ଚାୟତରେ ଥାଇ ମଧ୍ଯ ନଥୁଲା ଭଳି । ଗୀର ଗୋଟିଏ 
ପଟେ ବଡ଼ ନାଳଟିଏ ଯାହାକୁ ସହଜରେ ଅତିକ୍ରମ କରିହୁଏ ନାହିଁ । ପ୍ରଖର ସ୍ତୋତରେ 
ବହୁଥୁବାରୁ ସମସ୍ତଙ୍କ ଡର | ଅନ୍ୟପଟେ ଭୀଷଣ ଜଙ୍ଗଲ | ଦଣ୍ଡାବାଡ଼ ଜଙ୍ଗଲ କଥା କହିଲେ 
ଜଙ୍ଗଲ ବିଭାଗ ଅଫିସରମାନେ ସହଜରେ ଏ ଅଞ୍ଚଳର ଇତିହାସ ଓ ଭୂଗୋଳ ମନେ 
ପକାଇ ଥାଆନ୍ତି । ଗାଁକୁ ଲାଗି କାନ୍ଧ ଭଳି ଛିଡ଼ା ହୋଇଛି ଡଙ୍ଗରଟିଏ । ସମୟକ୍ରମେ ଲଣ୍ଡା 
ହୋଇଯାଇଛି । ଏକଦା ଏ ଅଞ୍ଚଳରେ ଘଞ୍ଚ ଶାଳ ଜଙ୍ଗଲ ଭରି ହୋଇଥଲା । ଶାଳଗଛର 
ଗୋଲେଇରୁ ତାହାର ବୟସ ବାରି ହେଉଥଲା । ଜଙ୍ଗଲ ନିଲାମ ହେଲା ଓ ଶାଳଗଛର 
ଗଣ୍ଡିସବୁ କାଟି ବୋହି ନେବା ପାଇଁ ରାସ୍ତା ମଧ୍ୟ ତିଆରି ହେଲା । ଜଙ୍ଗଲରେ ରହୁଥିବା 
ବନ୍ୟଜନ୍ତୁଙ୍କ ପାଇଁ ସବୁ କିଛି କାଳ ହେଲା । ବାଘ ହେଉ କି କଲରାପତ୍ରିଆ ବାଘ ହେଉ, 
ହରିଣ ହେଉ କି କୂଟ୍ରା ହେଉ ଆଉ କିଛି ଦେଖୁବାକୁ ମିଳିଲା ନାହିଁ । ଜଙ୍ଗଲ ଥିଲା ବୋଲି 
ଲୋକଙ୍କ ସାହାଭରସା ଥୁଲା । ବର୍ଷା ଓ ଶୀତ ଠିକ୍‌ ହେଉଥଲା, ଫସଲ ମଧ୍ଯ ଠିକ୍‌ 
ପାଚୂଥିଲା। ଦଣ୍ଡାବାଡ଼ ଗୀ ବିଛିନ୍ନ ହୋଇଥିବାରୁ ସରକାରୀ କାର୍ଯ୍ୟକ୍ରମ ପଶୂନଥୁଲା ! 
ଗ୍ରାମବାସୀମାନେ ଖୁବ୍‌ ଅସହାୟ ମନେ କରୁଥିଲେ । ଦୁଃଖ ଅନେକ କିନ୍ଧୁ ଆଦିବାସୀଙ୍କ 
ମୁହଁରେ ସବୁବେଳେ ହସ । ଏଥୁପାଇଁ ୧୯୮୧ ମସିହାରେ ଏ ଲେଖକ ଦଣ୍ଡାବାଡ଼ ଗୀକୁ 
ପ୍ରଥମେ ଯାଇଥଲା ମିଟିଂ କରିବାକୁ । କାଶୀପୁରଠାରୁ ଚନ୍ଦ୍ରଗିରି ପ୍ରାୟ ୨୨ କି.ମି. । 
ସେତେବେଳେ ଚାଲିଚାଲି ଯିବାକୁ ହୁଏ । ଚନ୍ଦ୍ରଗିରିଠାରେ କିଛି ସମୟ ବିଶ୍ରାମ କରି 
ସନ୍ଧ୍ୟାପୂର୍ବରୁ ଦଣ୍ଡାବାଡ଼ ପହଞ୍ଚି ହୁଏ । ସେଠାରୁ କିନ୍ତୁ ଫେରିବା ସହଜ ହୁଏନାହିଁ ରାତି 
ସମୟରେ | ଘାଟି ଦେଇ ପାଦଚଲା ରାସ୍ତାଟିଏ । ବନ୍ୟଜନ୍ତୁଙ୍କ ଉପଦ୍ରବ ହୋଇପାରେ ବୋଲି 
ଗାଁ ଲୋକେ ସତର୍କ କରି ଦିଅନ୍ତି ଓ ରାତିରେ ରହିଯିବାକୁ ଅନୁରୋଧ କରନ୍ତି । ଶୀତ ଦିନ 
ସନ୍ଧ୍ୟା ଶୀଘ୍ର ନଇଁ ଆସେ । ସେଥୁପାଇଁ ଅନ୍ଧାର ହେବା ପୂର୍ବରୁ ଗୀରେ ପହଞ୍ଚିବାକୁ ପଡ଼ିବ । 

ରାସ୍ତା ଦୂଇ ପାର୍ଶ୍ବରେ ଅଳସୀଫୁଲ ସବୁ ମହକୁ ଥାଏ । ଉଦ୍ବଳ ହଳଦିଆ ରଙ୍ଗର ଫୁଲରେ 
ଲହଡ଼ି ଭାଙ୍ଗୁଥାଏ । ସବୁବେଳେ ଆଦିବାସୀ ଅଳସୀ ଚାଷ କରିଥାଏ | ଭଟ୍ଟା ଜମି ହେଉ 
କି ଡଙ୍ଗର ଜମି ହେଉ, ଅଳସୀ ଅମଳ କରିବାରେ ସେ ବେଶ୍‌ ଧ୍ୟାନ ଦେଉଥାଏ | ଅଳସୀ 
ବିକିଲେ ତା'କୁ ଟଙ୍କା ମିଳିବ, ପୁଷ୍ପରବରେ ପରିବାର ପାଇଁ ଲୁଗା କିଣିବାକୁ ହେବ । 
ଭୋଜିଭାତ କରିବାକୁ ପଡ଼ିବ । ଅଳସୀର ଆୟ ଉପରେ ଆଦିବାସୀ ସମ୍ପୂର୍ଣ ନିର୍ଭର କରିଥାଏ । 
ଦଣ୍ଡାବାଡ଼ ଗାଁ ମଝିରେ ଗୁଡ଼ିଘର । ମାଦଳଟିଏ ଝୁଲୁଥାଏ | ଗାଁରେ ମିଟିଂ କରିବା ଜାଗାରେ 
ଦୁଇଟି ଗଛଗଣଶ୍ଡିକୁ ଯୋଡ଼ି ନିଆଁ ଜଳୁଥାଏ । ତାକୁ ଘେରି ଗାଁ ଲୋକେ ବସି ଥାଆନ୍ତି । 
କେତେ ଗପ, କେତେ ଲୋକକଥା ଶୁଣିବାକୁ ମିଳେ । ଗୀଁରେ ଧାଙ୍ଗଡ଼ା ଧାଙ୍ଗଡ଼ୀ 
ବେଳେବେଳେ ଶରଧା କରିବା ପାଇଁ ମାଦଳର ତାଳେ ତାଳେ ଗୀତ ନାଚ ମଧ୍ୟ ରାତିତମାମ୍‌ 
କରିଥାଆନି । ମଧ୍ୟ ରାତ୍ରି ବେଳକୁ ଯେତେବେଳେ ଶୀତ ପ୍ରବଳ ହୁଏ ସେତେବେଳେ ଗାଁ 
ଲୋକେ ଚୟନ କରିଥିବା ଘରେ ଯାଇ ଶୋଇବାକୁ ପଡ଼େ । ଗାଁ ଲୋକେ ମଧ୍ୟ ଧୀରେ 
ଧୀରେ ମିଟିଂ ସ୍ଥାନରୁ ଓହରିଯାଇ ଯାଆନ୍ତି କାନ୍ଦୁର ବାଡ଼ ଆଡ଼କୁ । ମାଣ୍ଡିଆ, କାନ୍ଦୁଲ ଆଦିର 
ମିଶ୍ରିତ ଫସଲ । ମଞ୍ଚା କରି ନଜଗିଲେ ବାର୍ହା ଦଳ ଆସି ସବୁ ଖାଇଯିବେ । କାନ୍ଦୁଲ, 
ମାଶ୍ତିଆ ଯଦି ନମିଳିବ ତେବେ ଆଦିବାସୀ ଭୋକିଲା ରହିବ | ଅନ୍ୟକୁ ହାତ ପତେଇବାକୁ 
ପଡ଼ିବ ନଚେତ୍‌ ଗାଁ ଛାଡ଼ି ଦେଶାନ୍ତରୀ ହେବାକୁ ହେବ । 

୧୯୮ ୧ ମସିହାରେ ଦଶ୍ଡାବାଡ଼ ଗାଁ ଯାହା ଥଲା, ଏବେ ସେଥୁରେ ଅନେକ ପରିବର୍ଭନ 
ହୋଇଛି । ଗାଁକୁ ରାସ୍ତା ହୋଇଯାଇଛି । ବଡ଼ନାଳ ଉପରେ ପୋଲ ନିର୍ମାଣ କରାଯାଇଛି । 
ଗାଁକୁ ସରକାରୀ ଯୋଜନା ପଶିଛି । ସରକାରୀ ଚାଉଳ ପଞ୍ଚାୟତରୁ ମିଳୁଛି । ଗ୍ରାମବାସୀ ଏବେ 
ଚନ୍ଦ୍ରଗିରି ହେଉ କି କାଶୀପୁର ହେଉ ଯିବାକୁ ଅସୁବିଧା ଭୋଗ କରୁନାହାନ୍ତି । କେତେଜଣ 
ପିଲା ବି ପାଠ ପଢ଼ିଲେଣି | କିନ୍ତୁ ସମସ୍ତଙ୍କ ମନରେ ଗୋଟିଏ ଚିନ୍ତା । ଅଳସୀ ଚାଷ ଆଉ 
ଏବେ ପୂର୍ବଭଳି ହେଉନାହିଁ । କାନ୍ଦୁର ଫସଲ ମଧ୍ୟ ଆଶାଜନକ ଭାବେ ହେଉନାହିଁ । ଚାଷ 
ଆଉ ପୂର୍ବଭଳି ହେଉନାହିଁ । ଶସ୍ତା ଚାଉଳ ମିଳୁଛି ସରକାରଙ୍କ ତରଫରୁ; କିନ୍ତୁ ଏହା କ'ଣ 
ସବୁଦିନ ପାଇଁ ଚାଲିବ ? ଯେମିତି ହେଲେ ତ ମାଣ୍ରିଆ ଜାଉ ଖାଇବାକୁ ପଡ଼ିବ । ଯେମିତି 
ହେଲେ ହାଟବଜାରରୁ ଚଢ଼ାଦରରେ ଚାଉଳ କିଣିବାକୁ ହେବ । ଟଙ୍କା ଲୋଡ଼ା ପଡ଼ିଲେ, 
କିଏ ରଣ ଦେବ ? ବ୍ୟାଙ୍କ ତ ଅନେକ ଦୂରରେ | ସାହୁକାରର ଦ୍ବାରସ୍ଥ ହେଲେ ଚଢ଼ା ସୁଧ 
ମାଗିବ । ଗାଁ କିପରି ସ୍ବାବଲମ୍ବୀ ହେବ ତାହା ସମସ୍ତଙ୍କ ପାଇଁ ପ୍ରଶ୍ନ । ଯେତେ ଯାହା ସରକାର 
କହିଲେ ମଧ୍ୟ, ନିଜକୁ ନିଜ ଗୋଡ଼ରେ ଛିଡ଼ା ହେବାକୁ ପଡ଼ିବ ବୋଲି ଗାଁର ମାଆମାନେ 
ପ୍ରଥମେ ଅନୁଭବ କରିଥଲେ । ୧୯୮୧ ମସିହାର ଦଣ୍ଡାବାଡ଼ ଗାଁ ଏବଂ ୨୦୧୦ ମସିହାର 
ଦଣ୍ଡାବାଡ଼ ଗାଁ ଭିତରେ ଯେମିତି ଅନେକ କିଛି ପରିବର୍ରନ ହୋଇ ସାରିଛି । କିନ୍ତୁ ଗାଁରେ 
ପ୍ରଗତି ଓ ପରିବର୍ଗନର ମାପକାଠି କ'ଣ ? କେବଳ ରାସ୍ତା ? ନା ଆଉ କିଛି ? 

ଦଣ୍ଡାବାଡ଼ ଗୀର ମହିଳାମଣ୍ଡନ ଅନେକ ଆଲୋଚନା ପରେ ଅନୁଭବ କରିଥିଲେ 
ଯେ ଗୀ ସ୍ବାବଲମ୍ବୀ ହେବାର ଏକମାତ୍ର ରାସ୍ତା ହେଉଛି ପ୍ରାକୃତିକ ସମ୍ପଦର ସୁରକ୍ଷା ଓ 
ପରିଚାଳନା । ଏହା ହେଲେ ଗାରେ ସମସ୍ତଙ୍କୁ ବର୍ଷ ସାରା ପେଟପୂରା ଖାଇବାକୁ ମିଳିବ । 
ଗୀରେ ଗାର, ମଇଁଷି, ଛେଳିମେଣ୍ଢାଙ୍କୁ ଚରିବାକୁ ଘାସ ମିଳିବ । ମାଆମାନଙ୍କ ପାଇଁ ଜାଳକାଠ 
ଅଭାବ ରହିବ ନାହିଁ । ମାଟିକୁ ଉର୍ବର ରଖୁବାକୁ ପଡ଼ିବ । ଗାଁ ସାରା ବୃକ୍ଷରୋପଣ କରିବାକୁ 
ହେବ । ଗାଁରେ ଗରିବ ଓ ଅସହାୟ କେହି ରହିବେ ନାହିଁ । ଗାଁ ଭିତରେ ଆସ୍ଥା ଓ ବିଶ୍ଵାସ 
ଅତୁଟ ରହିବ । ପାରସ୍ପରିକ ସହଯୋଗ ପ୍ରତି ପଦକ୍ଷେପରେ ଅନୁଭବ କରି ହେଉଥିବ । 
କିଛି କାମ ଆରମ୍ଭ କରିବା ପାଇଁ ଦୃଢ଼ନିଷ୍ଠରି ନିଆଯାଉଥୁ୍‌ବ | ଦଣ୍ଡାବାଡ଼ ଗାଁର ମହିଳାମଣ୍ଡଳ 
ମିଟିଂ କରି ନିଶ୍ପରି ନେଇଥିବ । ଦଣ୍ଡାବାଡ଼ ଗୀର ମହିଳାମଣ୍ଡଳି ମିଟିଂ କରି ନିଷ୍ପତ୍ତି ନେଲେ 
ଯାଇ ଗାଁରେ ସେମାନେ ପ୍ରଥମେ କୁଟୁମ୍ବ ପାଇଁ ଜମିଟିଏ ବାଛିବେ ଡଙ୍ଗର ପାଖରେ । 
ସେଇଠି ସେମାନେ ସାମୂହିକ ଭାବେ ଚାଷ କରିବେ ଓ ଗଛ ଲଗାଇବେ | ଏହାଛଡ଼ା 'ଗୀର 
ପ୍ରତ୍ୟେକ ପରିବାରଙ୍କ ପାଖରେ ଯେଉଁ ଜମି ରହିଛି, ଭଲ ଚାଷ ପାଇଁ ଫ୍ୟାମିଲି ଫାର୍ମ ସବୁ 
ତିଆରି କରିବେ । ଏହାର ଅର୍ଥ ହେଲା ଯେ ପ୍ରତ୍ୟେକ ପରିବାରର ଗୋଟାଏ ପାରିବାରକ 
ଫାର୍ମ ରହିବ ଓ କୁଟୁମ୍ବ ହିସାବରେ ମହିଳା ମଣ୍ଡଳର ଏକ ଗୋଷ୍ପିଗତ ଜମି ରହିବ । ସବୁ 
କିଛି ସହଯୋଗରେ କରାଯିବ । କେହି କାହାପ୍ରତି ଅସୂୟା ଓ ଅସହିଷ୍ଣୁ ମନୋଭାବ 
ଦେଖାଇବେ ନାହିଁ । ଏକ ଶୋଷଣମୁକ୍ତ ସମାଜର ଦାୟାଦ ହିସାବରେ ସେମାନେ କୁଟୁମ୍ବ 
ସୁଲଭ ଭାବନା ପ୍ରଦର୍ଶନ କରିବେ | ଡଙ୍ଗର ଚମି ଉପରେ କିନ୍ତୁ ମାଲିକାନା କାହାର ? 
ଏହି ପ୍ରଶ୍ନ ବାରମ୍ବାର ଆଲୋଚିତ ହୋଇଥଲା ଗା ମିଟିଂରେ । ମାଆମାନେ ଯେହେତୁ 
ବେଶୀ ଉତ୍ସାହିତ ଓ ସକ୍ରିୟ ଥୁଲେ, ସାମୂହିକ ଜମି ଉପରେ ତାଙ୍କର ମାଲିକାନା ରହିବ ଓ 
ସେଥୁରୁ ଯାହା କିଛି ଆୟ ବାହାରିବ, ମହିଳାମଣ୍ଡଳର ସଦସ୍ୟାମାନେ ଅର୍ଥାତ୍‌ ଗୀର ପ୍ରତ୍ୟେକ 
ମାଆଁ ସମାନ ଭାବରେ ବାଣ୍ଡି ନେବେ । ପାରିବାରିକ ବଗିଚା ବା ଫ୍ୟାମିଲି ଫାର୍ମ ବ୍ୟକ୍ତିଗତ 
ସମ୍ପଭି ହିସାବରେ ଗଣାଯିବ । 

ଗାଁର ମାଆ ଓ ବାପାମାନେ ପ୍ରଥମେ ଡଙ୍ଗର ଉପରକୁ ଯାଇ ସବୁଆତ଼େ ଅନାଇଲେ । 
ଡଙ୍ଗର ଚାଷ ସବୁ ଆଡ଼େ ଲାଗିଛି । ଖାଲି ଜାଗା କିନ୍ଧୁ କେଉଁଠି ? କିନୁ ମାଆମାନେ ଠିକ୍‌ 
ଜାଣିଥୂଲେ କେଉଁଠି ଗୋଟିଏ କୁଟୁମ୍ଭ ଜମି ବାହାରିବ ଓ ସେଠାରେ ସାମୂହିକ ଭାବେ 
ଚାଷ କରିହେବ | ଜାଗା ବଛାଗଲା ଓ ମାଆମାନଙ୍କ ସହ ବାପାମାନେ ରାଜି ହେଲେ । 
ଜମିରେ ବାଡ଼ ଦିଆଯିବ | ତାହା କିନ୍ତୁ ପଥରବାଡ଼ । ପଥରବାଡ଼ କଡ଼େ କଡ଼େ ଚାକୁଣ୍ଡା, 
କରଞ୍ଜ, ସିମାରୁଆ, ପଣସ ଆଦି ଗଛ ଲଗାଯିବ | କୁଟୁମ୍ବ ଜମିରୁ ସବୁ ବୁଦାଲତା ସଫା 
କରାଯିବ । ତା' ଭିତରେ ଆମ୍ବ, କାଜୁ ଲଗାଯିବ । ଆମ୍ବ ଓ କାଜୁ ଗଛ ଭିତରେ ଅଳସୀ, 
ମାଣ୍ଡିଆ, ଝାଡ଼ୁ, କାନ୍ଦୁଲ, କୂମୁଡ଼ା ଆଦି ଲଗାଯିବ । ଆମ୍ବ ଓ କାଜୁ ଆଦି ବଢ଼ିବାକୁ ସମୟ 
ଲାଗିବ । ତା' ଭିତରେ ପ୍ରତିବର୍ଷ ଚାଷ ହେବ | ଯେଉଁଠି ଆମ୍ବ, କାଜୁ ଲାଗିପାରିବ ନାହିଁ, 

ସେଠାରେ ଅନାବନା ଗଛ ଜାଳେଣି କାଠ ପାଇଁ ଲଗାଯିବ ଅଥବା ଜଙ୍ଗଲ, ପ୍ରାକୃତିକ 
ଭାବେ ପୁଣି ମୁଣ୍ଡଟେକିବାକୁ ସୁଯୋଗ ନିଆଯିବ । ଏ ସାମୂହିକ ଜମି ଭିତରକୁ ଗାର, 
ମଇଁଷି ଆଦି କେହି ଛାଡ଼ିବେ ନାହିଁ । ସମସ୍ତେ ଆବଶ୍ୟକ ଅନୁସାରେ ଜଗାରଖା କରିବେ । 
ଗୀ ଭିତରକୁ ରାସାୟନିକ ସାର ଓ କୀଟନାଶକ ଓଧିଷଧ ପଶିବ ନାହିଁ । ସବୁ ଚାଷ ପ୍ରାକୃତିକ 
ଓ ଜୈବିକ ହିସାବରେ କରାଯିବ । ମାଟି ଓ ପାଣି କିପରି ସଂରକ୍ଷଣ କରାଯିବ ଓ ବର୍ଷା 
ପାଣିର କିପରି ସମ୍ପୂର୍ଣ ବିନିଯୋଗ କରାଯିବ ତାହାର ବାଟ କଢ଼ାଯିବ । ଅଗ୍ରଗାମୀଠାରୁ 
ସବୁପ୍ରକାର ପ୍ରଶିକ୍ଷଣ ପାଇବାକୁ ହେବ । ଆବଶ୍ୟକ ସାହାଯ୍ୟ ଅଗ୍ରଗାମୀକୁ ମାଗିବାକୁ ହେବ | 

ଦଶ୍ଡାବାଡ଼ ଗାଁର ଉତ୍ସାହ ଦେଖ ଆମେ ସମସ୍ତେ ଆଶ୍ଚର୍ଯ୍ୟ ହୋଇଥିଲୁ । ଆଦିବାସୀ 
ଗୀମାନଙ୍କର ବିକାଶ ପାଇଁ ସରକାର ଅନେକ ଯୋଜନା କରୁଛନ୍ତି ଓ ଆର୍ଥକ ବ୍ୟବସ୍ଥା 
ମଧ୍ଯ ସେଇ ଢଙ୍ଗରେ କରାଯାଉଛି । ଅଥଚ ଦଣ୍ଡାବାଡ଼ ଗୀର ମାଆମାନେ ଯେଉଁଭଳି 
ବିକାଶ ଚାହୁଁ ଛନ୍ତି ତାହାର ବ୍ୟବସ୍ଥା ସହଜରେ ହୋଇପାରୁନାହିଁ | ସ୍ଵାଧୀନତା ପ୍ରାପ୍ତିର ୬୭ 
ବର୍ଷ ଅତିକ୍ରମ କରିଥଲେ ମଧ୍ୟ ଦେଶରେ ଅନେକ ଆଦିବାସୀ ଗାଁ ଅନେକ ବାଟରେ ଅତି 
ଶୋଚନୀୟ ଭାବେ ଅବହେଳିତ ହୋଇ ଯାଇଛନ୍ତି । ଏକଥା ସ୍ଵୀକାର କରାଯାଇପାରେ 
ଯେ ପ୍ରତ୍ୟେକ ଆଦିବାସୀ ଗାଁରେ ଏବେ ମଧ୍ୟ ସ୍ପଜନଶୀଳତା ରହିଛି ଭରପୂର | ଆଉ ମଧ୍ୟ 
ରହିଛି ସ୍ଥାନୀୟ ଜିନିୟସ୍‌ ଅର୍ଥାତ୍‌ ବୁଵ୍ଧି । ବଞ୍ଚି ରହିବାର ତୀବ୍ର ସଂଘର୍ଷରେ ଆଦିବାସୀ 
ହାରିଯିବା କଥା ଭାବିନାହିଁ । 

କଥା ହେଉଛି ଦଣ୍ଡାବାଡ଼ ଗୀର ମାଆ ସୋନାମାଟି ମାଝୀ ନିଜର ସବୁ ଚିନ୍ତା ଏବଂ ତା' 
ମନର କଥା କହୁ କହୁ କହିଦେଲା | ତାହାର କ୍ଷେତ ଆଡ଼କୁ ଦେଖୁବାକୁ କହିଲା । ସବୁ ଘାତ 
ପ୍ରତିଘାତ ଭିତରେ ଚାଷ କେମିତି ହୁଏ ଓ କେଉଁ ଫସଲ ସେମାନଙ୍କୁ ବଞ୍ଚିବାକୁ ଦିଏ ସେକଥା 
ସ୍ତଷ୍ଟ ଭାବେ ଆମକୁ ବୁଝାଇ ଦେଲା । ମୋର ମନେ ପଡ଼ିଗଲା ଆଦିବାସୀର ପ୍ରିୟ ଅଳସୀ ଓ 
କାନ୍ଦୁର ଚାଷ ସହ ମାଷ୍ରିଆ, ମକା, କୋଶଳା, କାଙ୍ୁୁ, ଝୁଡଙ୍ଗ, କଟିଂ ଆଦି ଫସଲମାନଙ୍କର 
ପାରମ୍ପରିକ ଆବଶ୍ୟକତା ସମ୍ପର୍କରେ । ଅନେକ ପ୍ରଶ୍ନ ସୃଷ୍ଠି କରିଥିଲା ସେଦିନ । 


୮୨ 
ପର୍ଯ୍ୟବେକ୍ଷକ 
୨୫/୧୧/୨୦୧୪ 

କାନିକିପଦର: ଯେଉଁ ଗାଁ ବିଷୟରେ 
ଭେରିଅର ଏଲଞୱୱନ୍‌ ଲେଖନାହାନ୍ତି 


କାନିକିପଦର ଗୀ ଗଜପତି ଜିଲ୍ଲାର ଅନାଧ୍ୟୟ ଗାଁ କି ନୁହେଁ ଇତିହାସ ଦିନେ କହିବ । 
ଆର୍‌ ଉଦୟଗିରି ବୁକର ଛେଲାଗୁଡ଼ା ପଞ୍ଚାୟତରେ ଅବସ୍ଥିତ ଏ ଗାଁକୁ ଯଦି ବିଶ୍ବବିଖ୍ୟାତ 
ନୃତତ୍ଵବିତ୍‌ ଭେରିଅର୍‌ ଏଲ୍‌ୱନ୍‌ (6୮6୮ ଥାନ) ଆସିଥାନ୍ତେ ତାଙ୍କର ସଉରାମାନଙ୍କ 
ବହି ‘The Religion of An Indian Tribe’ ଲେଖିଲା ବେଳେ ସେ ପରିବର୍ରନର 
ପୂର୍ବାଭାସ ଦେଖୁଥାଆନ୍ତେ ଓ ତାହାକୁ ନିଶ୍ଚୟ ଉଲ୍ଲେଖ କରିଥାଆନ୍ତେ । କାନିକିପଦର ଗୀକୁ 
ପହଞ୍ଚିବା ପାଇଁ ତିନୋଟି ରାସ୍ତା ଅଛି, ଗୋଟାଏ ରାସ୍ତାରେ ମୋହନାରୁ ଚନ୍ଦ୍ରଗିରି ଦେଇ 
ମହେନ୍ଦ୍ରଗଡ଼ ପହଞ୍ଚିବାକୁ ହେବ । ଅନ୍ୟ ଦୁରଟି ପାରଳାଖେମୁଣ୍ଡିରୁ ବାହାରିଛି । ଆର୍‌ 
ଉଦୟଗିରିକୁ ଛୁଇଁ ଯେଉଁ ରାଜପଥ ଯାଇଛି ତାହାର ନିର୍ମାଣ କାର୍ଯ୍ୟ ଚାଲିଛି ଓ ଯାନବାହାନ 
ଯିବାରେ ସାମାନ୍ୟ ଅସୁବିଧା ହୋଇଛି । ଏଥୁପାଇଁ ମୋର ବନ୍ଧୁମାନେ ପାରଳାଖେମୁଣ୍ଡିରୁ 
ଜିରାଙ୍ଗ ଓ ରାମଗିରି ରାସ୍ତା ଦେଇ କାନିକିପଦର ପହଞ୍ଚିବାକୁ ପରାମର୍ଶ ଦେଇଥୁଲେ ! 
ଅଙ୍କାବଙ୍କା ଘାଟିରାସ୍ତା । ସବୁଆଡ଼େ ଶୁଖୁଲା ମକାର ଖେତ । ଜଙ୍ଗଲର ସବୁଜିମା ଭିତରେ 
ଏ ଖେତସବୁ ଚମତକାର ବ୍ୟତିକ୍ରମ ଓ ଭାବାନ୍ତର ସୃଷ୍ଟି କରିବାର ପରିବେଶ । 

ଚନ୍ଦ୍ରଗିରି, ରାମଗିରି ଓ ଉଦୟଗିରି ଅଞ୍ଚଳକୁ ମୁଁ ଅନେକଥର ଯାଇଛି । ମୋର ପ୍ରିୟ ଲେଖକ 
ଚିରଭାଇ ଗଞ୍ଜାମ ମାଳରେ ସାତଦିନ” ନାମରେ ଯେଉଁ ବହି ଲେଖଛନ୍ତି ଓ ଭେରିଅର ଏଲ୍‌ୱନ୍‌ଙ୍କ 
ବହି ସବୁ ମୋତେ ଏ ଅଞ୍ଚଳକୁ ଆସିବାକୁ ଅନେକ ପ୍ରେରଣା ଦେଇଛନ୍ତି । ଏ ଅଞ୍ଚଳ ସଉରା ଓ 
କନ୍ଧମାନଙ୍କର ପୁଥବୀ । ସଉରା ଓ କନ୍ଧମାନେ ସ୍ଵତନ୍ତ୍ର ଓ ଭିନ୍ନ ସମ୍ପଦାୟର ଆଦିବାସୀ । ଆମର 
ନୃତତ୍ତଵବିତମାନେ ଏ ଦୂଇଟି ସମ୍ପରଦାୟଙ୍କ ସହାବସ୍ଥାନ ଓ ସେମାନଙ୍କର ଆର୍ଥକ ଓ ସାଂସ୍କୃତିକ 
ସହଯୋଗ ଓ ସଂଘର୍ଷକଥା ଲେଖଛନ୍ତି କି ନାହିଁ ଏ ଲେଖକ ଜାଣିନାହିଁ । ସେମାନଙ୍କର ପ୍ରାଚୀନ 
ସଂସ୍କୃତି, ପରମ୍ପରା, ଲୋକଗୀତ ଓ ଲୋକକଥା ଉପରେ ଅଧ୍ଯୟୟନକୁ ଆଧାର କରି ଉପଯୁକ୍ତ 
ଗବେଷଣା କରାଯାଇଛି କି ନାହିଁ ତାହା ମଧ୍ୟ ଜାଣିବା କଷ୍ଟ । ପରିବର୍ଗନ ଓ ଗତିଶୀଳତାର ଯେଉଁ 
ଢେଉ ଆଦିବାସୀ ଅଞ୍ଚଳକୁ ମାଡ଼ି ଆସିଛି, ତାହାର ସମ୍ପୂର୍ଣ ମୂଲ୍ୟାଙ୍କନ କରିବା ଏକ ଜଟିଳ ବ୍ୟାପାର | 

କିନ୍ତୁ ଏ ଅଞ୍ଚଳର ଗାଁମାନଙ୍କୁ ଗଲେ ସବୁକିଛି ଅନୁଭବ କରିହୁଏ ଓ ଅନ୍ତଃସ୍ପ କରିବାକୁ ପଡ଼େ । 

କାନିକିପଦର ଗୀରେ ରହୁଥିବା ଆଦିବାସୀମାନେ ଉଭୟ ସଉରା ଓ କନ୍ଧ | ଏ ଭିତରେ 
ସ୍ଥାନୀୟଭାବେ ଓଡ଼ିଆ? କୁହାଯାଉଥିବା ଅଣଆଦିବାସୀ ପରିବାର ଜଣେ ଦି”ଜଣ ମଧ୍ୟ 
ଘର ବସାଇଛନ୍ତି । କେଉଁ କାଳରୁ ସଉରା ଓ କନ୍ଧମାନେ ଧର୍ମାନ୍ତରୀକରଣ ପ୍ରକ୍ତିୟାରେ ଖ୍ରୀଷ୍ଟିଆନ୍‌ 
ହୋଇ ଯାଇଛନ୍ତି ବୋଲି ଗାଁରେ ଥବା ଚର୍୍ଟର ଅବସ୍ଥିତିରୁ ଜଣାପଡୁଛି । ଆଦିବାସୀମାନେ 
ନା ହିନ୍ଦୁ ନା ଖ୍ରୀଷ୍ଟିଆନ୍‌ ନା ମୁସଲମାନ | କିନ୍ତୁ ପୃଥବୀସାରା ସେମାନଙ୍କର ଆଦିଧର୍ମ ବଦଳରେ 
ସେମାନଙ୍କୁ ନୂତନ ଧର୍ମରେ ଦୀକ୍ଷିତ କରିବାର ଯେଉଁ ଚେଷ୍ଟା ଚାଲିଛି, ସେଥରୁ କାନିକିପଦର 
ଗାଁ ବାଦ୍‌ ପଡ଼ିନାହିଁ । 

ଗାଁରେ ମିଟିଂ ହେଲାବେଳେ ସବୁଠାରୁ ବୟସ୍କ ବ୍ୟକ୍ତ ଘାସୀ ମାଝୀଙ୍କଠାରୁ କିଛି ଇତିହାସ 
ସଂଗ୍ରହ କରୁଥିଲି । ଗାକୁ ଲାଗି ଡଙ୍ଗର ପାହାଡ଼ । କିଛି କିଛି ଜଙ୍ଗଲ ରହିଛି ଓ ବଗଡ଼ ବା 
ପୋଡୁଚାଷ କରୁଛନ୍ତି ଏବେ ମଧ୍ୟ, ଯଦିଓ ଏହାର ପରିମାଣ ଅନେକ କମିଯାଇଛି । 
ବନ୍ୟଜନ୍ତୁରେ ପରିପୂର୍ଣ ଥୁବା ଜଙ୍ଗଲ ଶୂନ୍ୟ ହୋଇ ଯାଇଛି ଆଜି । ସବୁଆଡ଼େ ମକାଚାଷ । 
ପାଖରେ ଚନ୍ଦ୍ରଗିରିର ତିଦତୀୟ ଶରଣାର୍ଥୀଙ୍କ ବିସ୍ତୃତ ବସତି । ସେମାନଙ୍କର ପ୍ରିୟ ମକାଚାଷକୁ 
ଦେଖୁ ସେ ଅଞ୍ଚଳର ଆଦିବାସୀମାନେ ସେମାନଙ୍କର ପାରମ୍ପରିକ ଫସଲ ସବୁ ଛାଡ଼ି ବ୍ୟାପକ 
ଭାବେ ମକା ଚାଷ କରୁଛନ୍ତି । ଧାନଫସଲ ପ୍ରାୟତଃ ଲୋପ ପାଇଯାଇଛି । ମାଣିଆ ଆଦି 
ଫସଲ ଏବେ ସ୍ଵପ୍ନ ହୋଇଯାଇଛି ବୋଲି ଘାସୀ ମାଝୀ କହୁଥିଲେ | କାନ୍ଦୁଲ, ବାଇଲ ଆଦି 
ଦଶପନ୍ଦର ପ୍ରକାରର ଚାଷ ସବୁ ବଗଡ଼ରେ ପାଚୁଥଲା ବୋଲି କହୁଥିଲେ | କେତେ କ'ଣ 
ବଦଳି ଯାଇଛି ବୋଲି ମୋତେ କହୁଥିଲେ । ମକା ଫସଲ ଛେଳିଗଡ଼, ମୋହନା ଏବଂ 
ବ୍ରହ୍ମପୁରର ବେପାରୀମାନଙ୍କ ନିୟନ୍ତ୍ରଣରେ | 

ସେମାନେ ବିହନ ଓ ରାସାୟନିକ ସାର ଦେବେ ନିର୍ଦ୍ଦିଷ୍ଟ ପରିବାରକୁ ଓ ତାଙ୍କଠାରୁ 
ମକାସବୁ ଅମଳ ପରେ ଅତି ଶସ୍ତାରେ କିଣିନେବେ | ବିଲ ମଝିରେ ପାଚିଲା ମକାସବୁ 
ପାହାଡ଼ ଭଳି ଗଦା ହୋଇଥାଏ ସାହୂକାରମାନଙ୍କ ଦ୍ଵାରା । ଅତି ନଗ୍ନ ଓ ରୁଗ୍ଣ ଭାବେ 
ଶୋଷଣର ଏକ ଦୃଶ୍ୟ ସୃଷ୍ଟି କରିଥାଏ ବୋଲି ଗୀର ଲୋକ କୁହାକୂହି ହେଉଥୂଲେ | 
ରାସାୟନିକ ସାର ଓ କୀଟନାଶକ ଓିଷଧ ପ୍ରୟୋଗ ଯୋଗୁଁ ଜମିସବୁ ନଷ୍ଟ ହୋଇଗଲାଣି 
ଅନେକ ଜାଗାରେ । ଏବେ ଯେଉଁଠି ମକା ଚାଷ ଆଉ ହୋଇ ପାରୁନାହିଁ ସେଠାରେ 
ଇୟୁକଲିପଟାସ ଗଛ ଲଗାଯାଇଛି । ଏବେକାର ପରିସ୍ଥିତିକୁ ଦେଖୁ ଘାସୀ ମାଝୀ ଦୁଃଖରେ 
ମ୍ରିୟମାଣ ହୋଇ ପଡୁଥିଲେ । ଗାଁରେ ଜଳସେଚନର ବ୍ୟବସ୍ଥା ନାହିଁ କି ହେବାର ସମ୍ଭାବନା 
ମଧ୍ୟ ନାହିଁ । ବର୍ଷାଦିନିଆ ଫସଲ ଆଉ ବର୍ଷସାରା ଖାଦ୍ୟ ଯୋଗାଇ ପାରୁନାହିଁ । ଗୀକୁ କୃଷି 
ବିଭାଗ ବା ଉଦ୍ୟାନ ବିଭାଗର କାର୍ଯ୍ୟକ୍ରମ ପଶିନାହିଁ । କନ୍ଧ ଓ ସଉରାମାନଙ୍କର ପାରମ୍ପରିକ 
ଥାକ ଆକ ଜମି ମଧ୍ଯ ଆଉ ଦେଖୁବାକୁ ମିଳୁନାହିଁ । ବର୍ଷାଦିନିଆ ଚାଷ ଆଉ ବର୍ଷସାରା 
ଖାଦ୍ୟ ଦେଉନାହିଁ । ଛଅମାସ ଭୋକିଲା ରହିବାକୁ ପଡୁଛି ବୋଲି ଗାଁ ଛାଡ଼ି ଅନେକ 

ଦେଶାନ୍ତରୀ ହେଉଛନ୍ତି । ମିଟିଂରେ ବସିଥବା ଜଣେ ଦୁଇଜଣ ତାଙ୍କର ତିକ୍ତ ଅନୁଭୂତି ବ୍ୟକ୍ତ 
କରୁଥିଲେ ଯେ ଚେନ୍ନାଇ ଓ ଅରୁଣାଚଳ ପ୍ରଦେଶରେ ଦାଦନ ଖଟିବାକୁ ଯାଇ ଅକଥନୀୟ 
କଷ୍ଠ ସେମାନେ ଭୋଗିଛନ୍ତି । ପେଟର ଡାକ ପାଇଁ ଏ ସବୁ ତାଙ୍କୁ କରିବାକୁ ପଡ଼ିଛି । 
ସେମାନଙ୍କୁ ସମର୍ଥନ କରି ଗାଁର ୱାର୍ଡ଼ମେମ୍ବର ଜୁନେସ୍‌ ରଇତ କହିଲେ ଯେ ଗାର ଉନ୍ନତି 
ପାଇଁ ସରକାରୀ ଯୋଜନା ଆବଶ୍ଯକ ଅନୁସାରେ କାର୍ଯ୍ୟକାରୀ ହେଉନାହିଁ । ଏକଥା ସତ 
ଯେ ଗୀରେ ଅନେକଙ୍କୁ ଇନ୍ଦିରା ଆବାସ ଘର ମିଳିଛି । ଜଙ୍ଗଲ ଜମି ପଟ୍ଟା ମଧ୍ୟ ମିଳିଛି; 
କିନ୍ତୁ ନରେଗା କାର୍ଯ୍ୟକ୍ରମରେ ଯେତିକି କର୍ମ ନିଯୁଗ୍ତି ମିଳିବା କଥା ସେତିକି ମିଳିନାହିଁ । 
ଇନ୍ଦିରା ଆବାସରେ ସମସ୍ତେ ଘର କରିଥବା ହେତୁ ସଉରାମାନଙ୍କ କାନ୍ଛରେ ଯେଉଁଭଳି 
ଆଦିବାସୀ ଚିତ୍ର ଅଙ୍କାଯିବା କଥା ତାହା ଆଉ ଦେଖୁବାକୁ ମିଳୁନାହିଁ। ଆମେ ଯେଉଁଠି 
ମିଟିଂ କଲୁ ତାହା ଗୋଟିଏ ଗୋଷ୍ଠୀ ଘର | କିନୁ ପାରମ୍ପରିକ କନ୍ଧମାନଙ୍କର ଗୁଡ଼ିଘର ନୂହେଁ । 
କୌଣସି କାର୍ଯ୍ୟ ପାଇଁ ସରକାରୀ ଦପ୍ତରକୁ ଯିବାକୁ ଆଉ ଆଗ୍ରହ ନାହିଁ ବୋଲି ୱାର୍ଡ଼ମେମ୍ବର 
ଜୁନେସ କହୁଥିଲେ ! ସ୍ବେଚ୍ଛାସେବୀ ସଂଗଠନ ` ଗ୍ରାମ ବିକାଶ' ତାଙ୍କ ଗାଁରେ ପାନୀୟ ଜଳ 
ଯୋଗାଇ ଦେଇଛନ୍ତି କେତେ ବର୍ଷ ଧରି । ତାହାର ପରିଚାଳନା ସବୁଠାରୁ ଉଲ୍ଲେଖନୀୟ 
ବୋଲି ମନେ କରିବାକୁ ହେବ ବୋଲି ମିଟିଂରେ ଉପସ୍ଥିତ ସବୁ ମାଆବାପାମାନେ ଏକ 
ସ୍ବରରେ କହିଥିଲେ | ଜୁନେସ ରଇତ ମଧ୍ୟ କହୁଥିଲେ ଯେ ସବୁ ବିଭାଗର ଅଫିସରମାନେ 
କହୁଛନ୍ତି ଯେ, ଉପରୁ ପଇସା ଆସିନାହିଁ । କେତେ ସତ କେତେ ମିଛ ଜାଣିବାର ବାଟ ନାହିଁ । 

ଗାରେ ଶିକ୍ଷା, ସ୍ବାସ୍ଥ୍ୟ ଓ ପୋଷାହାର ବିଷୟରେ ଆଲୋଚନା ହେଲା । ଗାଁ ସ୍କୁଲରେ 
ଶହେରୁ ଅଧକ ଛାତ୍ରଛାତ୍ରୀ ପତୂଛନ୍ତି କିନ୍ତୁ ଦୂରଜଣ ମାଷ୍ଟର । ଶିକ୍ଷା ଅଧୟକାର ଆଇନ ବିଷୟରେ 
ଅଳବହୁତ ସମସ୍ତେ ଜାଣିଛନ୍ତି ବୋଲି ଶିକ୍ଷା ପରିଚାଳନା କମିଟିର ସଦସ୍ଯ ପୂର୍ଵଚନ୍ଦ୍ର ବଡ଼ରଇତ 
କହୁଥିଲେ । ସେମାନଙ୍କ ସ୍କୁଲରେ ଅନ୍ତତଃ ପକ୍ଷେ ଚାରିଜଣ ଶିକ୍ଷକ ରହିବା କଥା । ବିଭିନ୍ନ 
ଦପ୍ତରରେ ଅଭିଯୋଗ କରି ସେମାନେ ଥକିଗଲେଣି । କିନ୍ତୁ ଧର୍ମାନ୍ତରୀକରଣ ହେଉ ବା ଅନ୍ଯ 
କିଛି କାରଣ ହେଉ ଗ୍ରାମର ସାକ୍ଷରତା ଅନ୍ଯ ଗାଁ ତୁଳନାରେ ଅଧ୍ବକ । ଗାଁର ପରିମଳ ବାରି 
ହେଉଛି । ଲୋକମାନଙ୍କର ଚାଲିଚଳନ ଓ ଆଚାର ବିଚାରରେ ଅନେକ ମାର୍ଜିତ ଗୁଣ 
ଦେଖାଯାଉଛି । କିନ୍ତୁ ଗାଁର ପ୍ରଗତି ସେ ଗାଁର ଅଙ୍ଗନବାଡ଼ି ଦିଦି ଶ୍ରୀମତୀ ପାନିନା ରଇତଙ୍କ ଦ୍ଵାରା 
ତଵରାଚ୍ଧିତ ହୋଇଛି ବୋଲି ମାନିବାକୁ ହେବ । ଦିଦି ଗାର ବୋହୁ | ଶିକ୍ଷାଗତ ଯୋଗ୍ୟତା ଦଶମ 
ଶ୍ରେଣୀ ! କିନ୍ତୁ ପିଲାମାନଙ୍କର ବେଶ୍‌ ଯତ୍ନ ନେଉଛନ୍ତି । ସପ୍ତାହକୁ ନିୟମିତ ତିନୋଟି ଅଣ୍ଡା ଓ 
ଅନ୍ୟ ପୁଷ୍ଟିସାର ଖାଦ୍ୟ ଦେଉଛନ୍ତି । ଗର୍ଭବତୀ ମାଆମାନଙ୍କୁ ବେଶ୍‌ ସାହାଯ୍ୟ ମଧ୍ୟ କରୁଛନ୍ତି 
ଅଙ୍ଗନବାଡ଼ିର ଭୂମିକା ବିଷୟରେ ସେ ବେଶ୍‌ ଅବଗତ ଅଛନ୍ତି । ଏ ଭଦ୍ର ମହିଳା ପାନିନା 
ରଇତର ଦାୟିତ୍ଵବବୋଧ ଦେଖୁ ଏ ଲେଖକ ଆଶ୍ଚର୍ଯ୍ୟ ହୋଇଯାଇଥିଲା । ଅନେକ ଦିନ ପରେ 
ଜଣେ ପ୍ରକୃତ ଗ୍ରାମସେବିକାକୁ ଦେଖୁବାକୁ ମିଳିଲା ବୋଲି ଅନୁଭବ କରିହେଉଛି । 

ଗାଟି ଗୋଟିଏ ଦୃଷ୍ଧିରେ ବିକଶିତ ବୋଲି ମନେ ହେଉଥିଲେ ମଧ୍ୟ ଯେମିତି ଅନେକ 
ପଛରେ ପଡ଼ିଯାଇଛି । ଜୁନେସ୍‌ ରଇତ କହୁଥିଲେ ଯେ ଗତବର୍ଷର ଫାଇଲିନ୍‌ ବାତ୍ୟା ଓ ଏ 
ବର୍ଷର ହୁଡ଼ହୁଡ଼ ସେମାନଙ୍କର ମେରୁଦଣ୍ଡ ଭାଙ୍ଗି ଦେଇଛି | ବାତ୍ୟା ପରେ ପରେ ରେଭିନ୍ଯୁ 
ଇନ୍‌ସପେକ୍ଟର ଆସି କ୍ଷୟକ୍ଷତିର ହିସାବ କେତେଥର କରିଛି । ଦୁଇଥର ବାତ୍ୟାରେ 
ଫସଲହାନି ବ୍ୟାପକ ହୋଇଛି, ବିଶେଷକରି ମକା ଫସଲ | ଯେହେତୁ ସେମାନେ ଅନ୍ୟ 
ଫସଲ କରିନଥଲେ, ଏହି କ୍ଷତି ବିଶେଷ ବାଧଛି । ଏବେ କେବଳ ସରକାରୀ ଚାଉଳ 
ଉପରେ ନିର୍ଭର କରି ବଞ୍ଚିବା କଥା । ଗାଁରେ କେହି କେହି ଟି.ଭି. ରଖୁଛର୍ି ଓ ସେମାନଙ୍କୁ 
ବି.ପି.ଏଲ୍‌. କାର୍ଡ଼ ମିଳିନାହିଁ । ଗାଁର ପ୍ରଗତିର ସଂକେତ ମିଳିଛି; କିନୁ କ୍ଷୁଧା ଓ ଦାରିଦ୍ର୍ୟ 
ମଧ୍ୟ ପ୍ରକଟିତ ହୋଇଛି । ଅବସ୍ଥାର ପରିବର୍ଭନ ପାଇଁ କ”ଣ କରିବାକୁ ହେବ ତାହା 
ଆଲୋଚିତ ହୋଇଥଲା । ଯଦି ଗ୍ରାମସଭା ପଲ୍ଲୀସଭାରେ ନିଆଯିବା ନିଷ୍ପତି କାର୍ଯ୍ୟକାରୀ 
ହେଉନାହିଁ, ଯଦି ସରକାରୀ କର୍ମଚାରୀମାନେ ଅର୍ଥାଭାବ ଦେଖାଇ ସବୁ କଥାରେ ନୈରାଶ୍ୟ 
ପ୍ରକଟ କରୁଛନ୍ତି, ଯଦି ସ୍ବେଛାସେବୀ ସଂଗଠନମାନେ ସବୁକଥାରେ ଅକ୍ଷମତା ଦେଖାଉଛନ୍ତି 
ତେବେ ଆଗକୁ ଯିବାର ରାସ୍ତା କ'ଣ ? କାନିକିପଦର ଗାର ସଉରା ଓ କନ୍ଧ 
ମାଆବାପାମାନେ ଚିନ୍ତାରେ ପଡ଼ି ଯାଇଥିଲେ ମୋ ପ୍ରଶ୍ନ ଶୁଣି । ଯଦି କାନିକିପଦର ଗାଁକୁ 
ସାହାଯ୍ୟ ଦେବାପାଇଁ ବାହାରୁ କେହି ଆସିଲେ ନାହିଁ, କୌଣସି ଧର୍ମଗତ ସମର୍ଥନ ମିଳିଲା 
ନାହିଁ ତେବେ ଗାଁଟିର ସ୍ଥିତି ରହିବ କି ନାହିଁ ବୋଲି ମୁଁ ପଚାରିଥଲି । ଘାସି ମାଝୀର ମୁହଁ 
ଆଲୋକିତ ହେଲା । ସେ କହିଲା ଯେ ତା”ର ପିଲାଦିନେ ବଗଡ଼ ଚାଷରୁ ଜହ୍ନା, କାଙ୍ଗୁ, 
ସୁଆଁ, ମାଖିଆ, ବୁରୁଗୁଡ଼ିୟ ମେଟେଙ୍ଗା, ବାଇଲ, ବୋଇତାଳୁ, ଗଙ୍ଗା ଓ ମକା ଆଦି ନାନା 
କିସମର ଚାଷ ହେଉଥଲା | କେହି ଉପାସରେ ରହୁନଥଲେ | ଗାଁକୁ ଲାଗି ପାହାଡ଼ | ତାହାର 
ମଥା ଉପରେ ଆକାଶ ଓ ସେଠାରେ ଅଛି ସୂର୍ଯ୍ୟ ଓ ଚନ୍ଦ୍ର ଆଉ ଅଛି ଆଲୋକ ଓ ଅନ୍ଧାର | 
ଆଦିବାସୀ କେବେହେଲେ ମୁଣ୍ଡ ନୂଆଇଁ ନାହିଁ କାହାପାଖରେ । ତିବ୍ତୀୟମାନେ ଆସନ୍ତୁ 
ବା ଅଣଆଦିବାସୀ ଓଡ଼ିଆମାନେ ଆସନ୍ତୁ ସେମାନଙ୍କର ବସତି ରୁଦ୍ଧିମନ୍ତ ହେଉ । କିନ୍ତୁ 
ସଉରା ଓ କନ୍ଧମାନେ ଲୁପ୍ତ ହୋଇଯିବେ ନାହିଁ କେବେହେଲେ, ମୁଁ ଘାସି ମାଝୀ ସହ 
କେତୋଟି ମୁହୂର୍ଭର ବାର୍ରାଳାପରୁ ଏହା ବେଶ୍‌ ଅନୁଭବ କରିପାରିଥୁଲି । 


+¢ 
ପର୍ଯ୍ୟବେକ୍ଷକ 

ମଣ୍ଡଳଝରୀ ଗା ବିଷୟରେ 
ପଦେ ଦୂଇପଦ 


ଗୁରୁବାରୀ କାୟମ, ମଣ୍ଡଳଝରୀ ଗାଁର ମାଆଟିଏ । ବୟସ ଚାଳିଶ ଛୁଇଁ ନାହିଁ । ମନରେ 
ଅଦମ୍ୟ ସାହାସ ଓ ବିଶ୍ଵାସ । ମୟୂରଭଞ୍ଜର ସିମିଳିପାଳ ଅଭୟାରଣ୍ଯକୂ ଲାଗି ଗୀଁରେ 
ହୋ” ମାନଙ୍କର ବସତିରେ ତାହାର ଘର | ପାଠ ପଢ଼ିଛି ୭ମ ଶ୍ରେଣୀ ପର୍ଯ୍ୟନ୍ତ । ଗାଁରେ 
ଅନେକ ସମସ୍ୟା । ପିଇବା ପାଣି ମିଳୁନାହିଁ ଯେ ସମସ୍ତେ ନାଳକୁ ଯାଇ ପାଣି ଆଣୁଛନ୍ତି । 
ମୂଳ ଗାଁରେ ଶହେରୁ ଅଧ୍ଵକ ପରିବାର । ଅଥଚ ଅଙ୍ଗନବାଡ଼ି ଚାଲୁନାହିଁ । ପାଖରେ ସ୍କୁଲ ଓ 
୫ମ ଶ୍ରେଣୀ ପଯ୍ୟନ୍ତ ପଢ଼ା ହେଉଛି ! ଛାତ୍ର ସଂଖ୍ୟା ୧୯୫; କିଜୁୁ ସେଇ ଅନୁପାତରେ 
ମାଷ୍ଟର ନିଯୁକ୍ତି ହୋଇନାହାନ୍ତି । ଗୀ” କୁ ଅନେକ ଦିନ ତଳେ ବିଜୁଳିଶଭ୍ତି ଆସିଥୁଲା । 
ଟ୍ରାନ୍‌ସଫର୍ମର ପୋଡ଼ି ଯିବାରୁ ଗତ କେତେ ବର୍ଷଧରି ସେ ଗାଁରେ ବିଜୁଳି ଆଲୁଅ ସ୍ଵପ୍ନ 
ହୋଇଯାଇଛି | ଗୁରୁବାରୀ କିନ୍ତୁ ରାଜସ୍ଥାନ ଯାଇଛି, ସୌରବତୀ ସମ୍ପର୍କରେ ଟ୍ରେନିଂ ନେବା 
ପାଇଁ ତିଲୋନିଆ ସ୍କିତ ସମାଜ କାଯ୍ୟ ଏବଂ ଅନୁସନ୍ଧାନ କେନ୍ଦ୍ରରେ । ସେଠାରୁ ତାଲିମ୍‌ 
ପାଇ ସେ ପ୍ରତି ଘରେ ଘରେ ସୌରବତୀ ଲଗାଇବ ଓ ଅନ୍ଧକାରକୁ ଦୂର କରିବ | ଗାର 
ସାଧାରଣ ମାଆଟିଏ | କିନ୍ତୁ ସେ ସୌରବତୀ ସମ୍ପର୍କରେ ଜାଣିବ ଓ ସୌରଶକ୍ତିରୁ କିପରି 
ଆଲୁଅ ଜଳିବ ତାହା ଜାଣି ଜଣେ ଇଲେକଙଟ୍ରି ସିଆନ୍‌ ଭଳି କାମ କରିବ | ଗୀରେ ସମସ୍ତଙ୍କର 
ଆଶା ଯେ ପୁଣି ଗୀ ବେସରକାରୀ ସାହାଯ୍ୟ ଦ୍ଵାରା ଆଉ ଥରେ ଆଲୋକିତ ହେବ । 

କିଛିଦିନ ତଳେ ଗାଁରେ ଏକ ସାଧାରଣ ସଭାରେ ଏ ଲେଖକ ଉପସ୍ମିତ ଥଲା | ଗୀର 
ହାଲଚାଲ ସମ୍ପର୍କରେ କେତେକ କଥା ବୁଝିବା ମୂଳ ଉଦେଶ୍ୟ ଥଲା । ଯେଉଁ ଗୀରେ 
କେବେ ପଲ୍ଲୀସଭା ହୁଏନାହିଁ ବା କେହି ଗ୍ରାମ ସଭାକୁ ଯାଆନ୍ତି ନାହିଁ, ସେଦିନ ସେମାନେ 
ବହୁ ସଂଖ୍ୟାରେ ଯୋଗ ଦେଇ ପଦେ ଦୂଇପଦ କଥା କହିବାକୁ ଆଗ୍ରହ ପ୍ରକାଶ କରିବା 
ବଡ଼ ଆଶ୍ଚଯ୍ୟ ଜନକ କଥା ହୋଇଥଲା । ଏତେବଡ଼ ଆଦିବାସୀ ଗୀ ଅଥଚ ଏକ ଅସମ୍ଭବ 
ଶୂନ୍ୟତା । ଅବାକ୍‌ ଲାଗିଲା । ଗାଁର ଓାର୍ଡମେମ୍ବର ସଭାରେ ବସିଥୁଲା । ଫିଟ୍‌ଫାଟ୍‌ ହୋଇ 
ଏବେ ଚେନ୍ନାଇ ଓ ବାଙ୍ଗାଲୋରରୁ କେଉଁ ଟ୍ରେନିଂ ପାର ଆସିଥୁଲା । ଚର୍୍ଚ ସହ ସମ୍ପୃକ୍ତ 
ଥିବାରୁ ତାକୁ ବିଭିନ୍ନ ସ୍ଥାନକୁ ଯିବାକୁ ପଡ଼େ ଓ ବିଭିନ୍ନ ଲୋକଙ୍କ ସହ ସମର୍କ ରଖୁବାକୁ 

ପଡ଼େ । ଏଥୁପାଇଁ ଗାଁରେ ଅଧକ ଦେବାପାଇଁ ସମୟ ନାହିଁ । ସଭାରେ ଖୋଲାଖୋଲି 
ଲୋକେ ଅଭିଯୋଗ କରିଥିଲେ ଯେ ମେମ୍ବରଙ୍କୁ ଦେଖାପାଇବା ଏକ ସ୍ଵପ୍ନ । ପଲ୍ଲୀସଭା 
କେବେ ହେଲେ ହୋରନାହିଁ । ଗୀର ଯେତେ ଅସୁବିଧା ସବୁ ରହିବ, ତାହାକୁ ସରକାରୀ 
ବିଭାଗମାନଙ୍କୁ ଜଣାଇବାର ଦାୟିତ୍ଵ ମେମ୍ବରଙ୍କର । ସର୍ବନିମ୍ନ ସୁବିଧା ପାଇଁ ସଂଗଠିତ ଉଦ୍ୟମ 
କରିବାକୁ ପଦକ୍ଷେପ ନେବା ମେମ୍ବରଙ୍କର ମଧ୍ଯ କାମ । ଗାଁରେ ପିଇବା ପାଣି ତ ମିଳୁ ନାହିଁ । 
ଏହା ସହିତ ଜଳସେଚନର କୌଣସି ସୁବିଧା ନାହିଁ । କୌଣସି ବିକାଶମୂଳକ ଯୋଜନା 
ଗୀକୁ ଆସୁନାହିଁ କାହିଁକି ବୋଲି ଏ ଲେଖକ ପ୍ରଶ୍ଵ କରିବାରୁ ଏକ ପ୍ରଚଣ୍ଡ ନୀରବତା 
ଦେଖାଦେଇଥିଲା । ସିମିଳିପାଳ ଅଭୟାରଣ୍ୟର ପାଦଦେଶରେ ଯେତେସବୁ ଗୀ ରହିଛି 
କୁଆଡ଼େ ମଣ୍ଡଳଝରୀ ଗାଁ ଭଳି ସବୁ ଅବିକଶିତ ହୋଇ ରହିଛି | 

ଆଦିବାସୀମାନଙ୍କ ବିକାଶ ପାଇଁ ଉସୂର୍ଗୀକୃତ ଭାବେ ସରକାର ଓ ସ୍ବେଚ୍ଛାସେବୀ ସଂଗଠନ 
ମାନେ ଯଦି କାମ କରୁ ଥାଆନ୍ତେ, ଏସବୁ ଅବସ୍ଥା ବଦଳି ଯାଇଥାଆନ୍ତା । ଠାକୁରମୁଣ୍ଡା 
ବୃକ୍‌ରେ ଅଶି ଓ ନବେ ଦଶକରେ କେବଳ୍ପ ଅଗ୍ରଗାମୀ ଅତି ସୀମିତ ଢଙ୍ଗରେ କାମ କରୁଥିଲା | 
ଆଜି ସେ ବୃକ୍‌ରେ ଦେଶର ଓ ରାଜ୍ୟର ଅତି ବଡ଼ ଓ ଖ୍ୟାତନାମା ସ୍ବେଚ୍ଛାସେବୀ ସଂସ୍ଥାମାନେ 
ଅନେକ କିଛି କାମ କରୁଛନ୍ତି ବୋଲି ରିପୋର୍ଟ ମିଳୁଛି । ମଣ୍ଡଳଝରୀ ଗାଁରେ ମଧ୍ଯ ସେମାନେ 
ପ୍ରବେଶ କରିଥିବେ ନିଦ୍ଦିତ । କିନ୍ତୁ ଗାଁ ସଭାରେ ସେଦିନ ସରକାରୀ ଓ ବେସରକାରୀ 
ସଂସ୍ଥାମାନଙ୍କ କାଯ୍ୟକ୍ରମ ସମ୍ପର୍କରେ କେହି ସୂଚନା ଦେଲେ ନାହିଁ । ଯଦି ଗୋଟିଏ ଗାରେ 
ପିଇବା ପାଣିର ବ୍ୟବସ୍ଥା ହୋଇପାରିନାହିଁ, ସରକାରୀ ଓ ବେସରକାରୀ ସଂସ୍ଥାମାନେ କରୁଛନ୍ତି 
କ'ଣ? 

ଗୀରେ ପ୍ରବେଶ କଲାବେଳେ ସବୁଠାରୁ ବୟସ୍କ ବ୍ୟକ୍ତି ରସାନନ୍ଦ ବାନ୍ଦିଆ ଵ୍ଵଢ଼ା ତାଙ୍କର 
ଧାନ ଖଳାରେ ବସି ଖରା ପୋଉଁ ଥଲେ । ମୁଁ ଗାର ଇତିହାସ ତାଙ୍କଠାରୁ ଜାଣିବା ପାଇଁ 
କଥାବାର୍ରା ଆରମ୍ଭ କରିଥିଲି । ସେ ପ୍ରଥମେ ଦୃଢ଼ ଭାବେ କହିଲେ ଯେ ସେ ହିନ୍ଦୁ । ଅର୍ଥାତ୍‌ 
ଖ୍ରୀଷ୍ଟି ଆନ୍‌ ହୋଇନାହାନ୍ତି । ଗାଁର ଅନେକ ପରିବାର ଏ ଭିତରେ ଖ୍ରୀଷ୍ଟିଆନ୍‌ ଧର୍ମରେ ଦୀକ୍ଷିତ 
ହୋଇ ସାରିଛନ୍ତି | କିନ୍ତୁ ଅଧା ଭାଗ ଏବେ ସୁଦ୍ଧା ଧର୍ମାନ୍ତରୀକରଣ ପ୍ରକ୍ରିୟାରେ ସାମିଲ 
ନହୋଇ ନିଜକୁ ସଂରକ୍ଷିତ ରଖୁଛନ୍ତି । ତାଙ୍କ ପିଲାଦିନର କଥା କହିବାକୁ ଅନୁରୋଧ କରିବାରୁ 
ଆଖୁରେ ଲୁହ ଆସିଥୁଲା | କହିଥିଲେ ଘଞ୍ଚ ଜଙ୍ଗଲ କିପରି ଥଲା | ହାତୀ ବାଘ କିପରି ଗୀକୁ 
ଆସୁଥୁଲେ ଓ ଦିନବେଳେ ତାଙ୍କୁ କିପରି ଜଗି ରଖୁ ବାକୁ ପଡ଼ୁଥିଲା, ଫସଲ କିପରି ହେଉଥଲା 
ଓ ଲୋକଙ୍କ ଚାଲିଚଳନ କିପରି ଥଲା ସେ କହୁ କହୁ ଖୁବ୍‌ ଭାବପ୍ରବଣ ହୋଇ ଗଲେ । 
ସେ ପିଲାଦିନେ ବହୁ କଷ୍ଟରେ ଠାକୂରମୁଣ୍ଡା ଯାଉଥଲେ | ବାରିପଦା ଏପଯ୍ଯନ୍ତ ଦେଖୁନାହିଁ । 
ପିଲାମାନେ ବଡ଼ ହେଲା ପରେ ସେ ଥରେ ଅଧେ ଭୁବନେଶ୍ବର ଯାଇଛନ୍ତି । କାରଣ 
ପିଲାମାନେ ଭୁବନେଶ୍ବରରେ ପଢୁଥିଲେ । ବାହାରକୁ ଯିବା ପାଇଁ ତାଙ୍କର ଆଗ୍ରହ କେବେ 
ନଥିଲା, ଏବେ ମଧ୍ଯ ନାହିଁ । ଏଇଠି ଜନ୍ମ ନେଇଛନ୍ତି, ଏଇଠି ମରିବେ ! ଜୀବନଟା କଟିଗଲା 

ଏଇଭଳି ଦୁଃଖସୁଖେ । ଅନୁଶୋଚନା ନାହିଁ କି ଆଶା ବି ନାହିଁ । ଆଦିବାସୀ ଜୀବନଟା ତ 
ଏଇମିତି । ରସାନନ୍ଦଙ୍କ ପାଖରେ ମୁଁ ମୁଣ୍ଡ ନୋଇଁ ଦେଲି ତାଙ୍କର ସ୍ତଷ୍ଟ ବଢ୍ତବ୍ଯ ଶୁଣି । 
ସିମିଳିପାଳର ସବୁଜିମା ଖୁବ୍‌ ଆକର୍ଷଣୀୟ । କିନ୍ୁ ତା? ଭିତରେ ଅନେକ ଆଦିବାସୀଙ୍କ 
ଉତ୍ଥାନ ପତନର ଇତି ହାସ ଯେମିତି ହଜିଯାଇଛି । 

ଗାଁର ସମସ୍ୟା କଥା ଗ୍ରାମସଭାରେ ବାପା ଓ ମାଆଙ୍କ ମୁହଁରୁ ଶୁଣିବାକୁ ମୁଁ ଖୁବ୍‌ ଆଗ୍ରହ 
ପ୍ରକାଶ କରିଥୁଲି । ଗାଁ ଲୋକେ କେତେ ସଚେତନ ତାହାର ମୂଲ୍ୟାୟନ କରିବା ମୋର ଉଦେଶ୍ୟ | 
ଦୁଃଖ ଲାଗିଲା ଯେ ଗାଁର ଅନେକ ଯୁବକ ଦେଶାନ୍ତରୀ ହୋଇଛନ୍ତି । ଗାଁରେ କାମଧନ୍ଦା ମିଳୁନାହିଁ । 
ଠାକୁରମୁଣ୍ଡାଠାରୁ ଦୂରରେ ଥିବାରୁ କାହାର ଦୃଷ୍ଟି ପଡୁନାହିଁ । ଆଦିବାସୀମାନଙ୍କ ବିକାଶ ପାଇଁ 
କେତେ ଯେ ଯୋଜନା ରହିଛି ଅଥଚ୍‌ ତାହା ମଣ୍ଡଳଝରୀ ଗାଁକୁ ପଶିନାହିଁ । ଜଙ୍ଗଲ ଜମି ପଟ୍ଟା 
କାହାକୁ ମିଳିନାହିଁ । ନରେଗା ଯୋଜନା ଅଛ୍ମତ୍ରାରେ କାଯ୍ୟକାରୀ ହୋଇଛି ସତ କିନ୍ତୁ କେତେକଙ୍କୁ 
ଏପୟଯ୍ୟନ୍ତ ଜବ କାର୍ଡ଼ ମିଳିନାହିଁ । କେତେଜଣ କହିଲେ, ଯେ ସେମାନେ କାମ କରିଛନ୍ତି ବିନା 
କାର୍ଡ଼ରେ ଏବଂ ବିନା ଏକାଉଣ୍ଟରେ । କେତେ ମାସ ଧରି ସେମାନଙ୍କୁ ଯାହା ପ୍ରାପା ମିଳିବା କଥା 
ମିଳିନାହିଁ । ଗାଁରେ ଆଶାକର୍ମୀ ଅଛି ସତ କିନ୍ତୁ ରୋଗ ବେମାରୀ ଲାଗିରହିଛି । ଗାଁରେ ସବୁ 
ବିଷୟରେ ଗ୍ରାମସାଥୀ ଗଣେଶ୍ଵର ସିଙ୍କୁ ଆଗେ ଆଗେ କହିବସୁଛି । ସବୁ ପ୍ରଶ୍ନର ସେ ଉତ୍ତର 
ଦେଇଛି । ସବୁ କଥା ସେ ଜାଣିଛି ଯେମିତି । ଆଜିକାଲି ଆଦିବାସୀ ଗାଁମାନଙ୍କରେ ଏଇଭଳି 
ଜଣେ ଦୁଇଜଣ ଜନ୍ମ ନେଇଛନ୍ତି । ସେମାନେ ମୁଖପାତ୍ରର ଭୂମିକାରେ ଅବତୀର୍ଣ୍ଣ ହୋଇଛନ୍ତି । 
ଆଦିବାସୀ ଗାଁ, ସରକାର ଓ ସ୍ବେଛାସେବୀ ସଂଗଠନଆଦିଙ୍କ ଭିତରେ ସମ୍ପର୍କର ଯେଉଁ ପିରାମିଡ଼୍‌ 
ଗଢ଼ା ହୋଇଛି ତାହା ଆଦିବାସୀଙ୍କୁ ଚାପି ଦେଇଛି ଯେମିତି । ମାଂମାନଙ୍କୁ ସ୍ବୟଂ ସହାୟକ 
ଦଳରେ ବିଭକ୍ତ କରାଯାଇଛି ଓ ଛୋଟଛୋଟ ଦଳରେ ସେମାନେ ଯେମିତି ସେମାନଙ୍କର ସନଧୁଳନ 
ହରାଇ ବସିଛନ୍ତି । ଧର୍ମାନ୍ତୀକରଣ ମଧ୍ଯ ସେମାନଙ୍କର ମାନସିକତାକୁ ବଦଳାଇ ଦେଇଛି ବୋଲି 
ସନ୍ଦେହ ସୃଷ୍ଟି ହୋଇଛି | ନଚେତ୍‌ ଶିକ୍ଷା ସେମାନଙ୍କୁ ଦେଶାନ୍ତରୀ କରୁଛି ବୋଲି ପ୍ରଶ୍ନ ଉଠୁଛି । 
ଜଳ, ଜମି ଓ ଜଙ୍ଗଲକୁ ନେଇ ଆଦିବାସୀ ଜୀବନ ଯେ ସ୍ଵୟଂସଂପୂର୍ଣ ଭାବେ ବିକଶିତ ହେବ 
ତାହା କେବଳ ପରିକଛ୍ପନାରେ ରହିବ । ଗାଁର ମାଆ ଗୁରୁବାରୀ, ଗାଁର ମେମ୍ବର ମନମୋହନ 
ବାନ୍ଦିଆ, ଗ୍ରାମସାଥୀ ଗଶେଶ୍ଵର ସିଙ୍କୁ ଓ ଗାଁର ଅଭିଜ୍ଞ ରସାନନ୍ଦ ବାନ୍ଦିଆ ଗାଁ କେତେ ସୁନ୍ଦର ଓ 
କେତେ ଅସୁନ୍ଦର, କେତେ ପୂର୍ଣ୍ଣ ଓ କେତେ ଅପରିପୂର୍ଣ୍ କେତେ ଆଶାଜନକ ଓ କେତେ 
ନିରାଶାଜନକ ତାହାର ସମ୍ୟକ ଅବଧାରଣା ଦେଇଥ୍‌ଲେ ସେ ଦିନ । କିନ୍ତୁ ମଣ୍ଡଳଝରୀ ଗୀ 
ଆଗକୁ ବଢ଼ିବାର ରାସ୍ତା କ'ଣ ? ବଦଳିବାର ରଣନୀତି କ”ଣ ? ଏକଥା ଏ ଲେଖକ ସେଦିନ 
ପଚାରିଥଲା । ସବୁ କ'ଣ ଅସହାୟତାର ପରିପ୍ରକାଶ ? ଏହା ଜାଣିବାକୁ ଅନେକ କିଛି ପ୍ରଶ୍ନ ସବୁ 
ପଚରାଗଲା ଓ ଉତ୍ତର ପାଇବାକୁ ପ୍ରେରଣା ଦିଆଗଲା । 

କିଛି ସମୟ ଭିତରେ ଗୋଟିଏ ଚମତ୍କାର ଉତ୍ତେଜନା ପ୍ରକାଶ ପାଇଥଲା ସେଦିନ | 
ୱାର୍ଡମେମ୍ବର କହିଲେ ଯେ ସେ ଅବିଳମ୍ବେ ପଲ୍ଲୀ ସଭା ଡାକିବ ଓ ସରପଞ୍ଚ ସେକ୍ରେଟାରୀ 
ଓ ଗ୍ରାମସେବକଙ୍କ ଭାଗ ନେବା ପାଇଁ ନିମନ୍ତ୍ରଣ କରିବେ । ଗ୍ରାମ ସଭା ଏକ ମନ ଏକ 
ପ୍ରାଣରେ ଗାଁର ସର୍ବାଙ୍ଗୀନ ବିକାଶ ପାଇଁ ଉଦ୍ୟମ କରିବେ ଓ ଉଚ୍ଚ ଅଫିସରମାନଙ୍କ ପାଖରେ 
ସେମାନଙ୍କର ଦାବୀ ଉପସ୍ଥାପନ କରିବେ । ଗ୍ରାମବାସୀମାନେ ମିଳିତ ଭାବେ ଜଙ୍ଗଲ ଜମି 
ପଟ୍ଟା ପାଇବା ପାଇଁ ନିୟମିତ ଭାବେ ଉଦ୍ୟମ କରିବେ । ପିଇବା ପାଣି କେମିତି ଗୀଁରେ 
ଶୀଘ୍ର ମିଳିବ ଜିଲ୍ଲାପାଳଙ୍କ ଅଭିଯୋଗ ଶୁଣାଣି ଦିନ କରଞ୍ଜିଆ ଯାଇ ତାଙ୍କୁ ସାକ୍ଷାତ କରିବେ | 
ଗାଁରେ ଜଳସେଚନ ବ୍ଯବସ୍ଥା ପାଇଁ ସେମାନଙ୍କୁ ସବୁତକ ପଦକ୍ଷେପ ନେବାକୁ ପଡ଼ିବ । 
କେହି କେହି ପ୍ରସ୍ତାବ ଦେଲେ ଯେ, ସିମିଳିପାଳ ଭିତରେ ଜଳର ଉସ ରହିଛି ଓ କେତେ 
କିଲୋମଟର କେନାଲ ଖୋଳିଲେ ପାଣି ଗାଁକୁ ଆସିବ କିନୁ ସିମିଳିପାଳ ଅଭୟାରଣ ଭିତରକୁ 
ଯିବାକୁ ହେଲେ ଜଙ୍ଗଲ ବିଭାଗରୁ ଅନୁମତି ନେବାକୁ ହେବ | ଏଥୁପାଇଁ ରେଞ୍ଜର ଓ 
ଡି.ଏଫ୍‌.ଓ.ଙୁ ଦରଖାସ୍ତ ଦେବାକୁ ହେବ | ନଚେତ୍‌ କେସ୍‌ ହୋଇଯିବାର ଆଶଙ୍କା ରହିଛି । 
ଏ ଅଞ୍ଚଳରେ ଏଇଭଳି ଜଙ୍ଗଲ ବିଭାଗ ଅନେକ କେସ୍‌ କରିବାର ଉଦାହରଣ ରହିଛି । 
ଉଠା ଜଳସେଚନ ପାଇଁ ଇଲେକଙତ୍ରିସିଟି ନାହିଁ । ଏ ଲେଖକ ବୟସ୍କ ଓ ଅଭିଭାବକ 
ରସାନନ୍ଦଙ୍କ ବିଷୟରେ ଭାବୁଥିଲା । ତା'ର ଆଖୁ ଆଗରେ ଗୀଟି ବଦଳିଗଲା । କେତେ 
ବଦଳିଗଲା ଓ କେତେ ଅକ୍ଷତ ଓ ସୁରକ୍ଷିତ ରହିଲା ସେ ମର୍ମେ ମର୍ମେ ହୃଦୟଙ୍ଗମ କରିଛି । 
ମଣ୍ଡଳଝରୀ ଗାଆଁ ବଦଳିବ ନିଶ୍ଚିତ ଓ ଏହାର ପୂର୍ବାଭାସ ସେଠାରେ ଦେଖାଦେଲାଣି । କିନ୍ତୁ 
ହୋ' ଆଦିବାସୀଙ୍କ ମୂଳ -ସାଂସ୍ୃତିକ ପରମ୍ପରା ତଥା ସ୍ଵତନ୍ତ୍ର ପରିଚୟର ସଂଜ୍ଞା ବଦଳିଯିବ । 
ଏବେ ସେମାନଙ୍କର ଭାଷା ସୁରକ୍ଷିତ ରହିଛି ।! ତାହା ମଧ୍ଯ ବଦଳି ଯିବ | ରସାନନ୍ଦ କହୁଥିଲା 
ଯେ ଆଖପାଖରେ ଜଳ, ଜମି, ଜଙ୍ଗଲ ଓ ଜଳବାୟୁ ଦୃତ ଗତିରେ ବଦଳୁଛି । ସେମାନେ 
ମଧ୍ଯ ବଦଳି ଯିବାକୁ ବାଧ୍ୟ ହେବେ । ଗୀର ନକ୍ସା ଗଲା କେତେ ବର୍ଷ ଭିତରେ 
ବଦଳିଯାଇଛି । ସେମାନଙ୍କର ଜୀବନର ନକ୍ସା ମଧ୍ୟ ବଦଳୁଛି ଦୃତ ଗତିରେ | 


YY 
ପର୍ଯ୍ୟବେକ୍ଷକ 
o୯/୧୨/୨୦୧୪ 


୨୦୪ ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ 

ଆମ ଗୀର ଶେଷ କଥା ? 
... କେବେ ନୁହେଁ ! ! ! 


ଗାଁ ଆମ ସମସ୍ତଙ୍କର କାବ୍ୟ ଓ କବିତା, କଥା ଓ କାହାଣୀ, ନାଟକ ଓ ଗଦ୍ୟ ସାହିତ୍ୟ । 
ଆଖୁ କାନ, ମନ ଓ ହୃଦୟକୁ ଖୋଲା ରଖୁ ଗାଁକୁ ଗଲେ ଶୁଣିହୁଏ ଏକ ଚମତ୍କାର ସଂଗୀତ ଓ 
ଦେଖୁହୁଏ ଏକ ଅଭୂତପୂର୍ବ ଦୃଶ୍ୟ ¦ ବନ୍ଧୁତା ଓ ଭଲ ପାଇବାର ଏକ ସମ୍ପର୍କ ଜାଣି ହୁଏ । ଗାଁର 
ଡାକ ଶୁଣିବା ପାଇଁ ସ୍ଵତନ୍ତ୍ର ମାନସିକତାର ଆବଶ୍ଯକତା ହୋଇଥାଏ | ସେଠାରେ ସଜନଶୀଳତାର 
ସମ୍ପୂର୍ଣ ପରିପ୍ରକାଶ ହୋଇଥାଏ ବୋଲି ଅନେକ କବି, ଲେଖକ, ଦାର୍ଶନିକ ଓ ଚିନ୍ତାଶୀଳ 
ବ୍ୟକ୍ତିମାନେ ସବୃବେଳେ କହି ଆସିଛନ୍ତି । ଗାଁ ବିଷୟରେ ଲେଖୁଥିବା ବିଶ୍ବବିଖ୍ୟାତ ଲେଖକମାନଙ୍କ 
ଭିତରେ ଅଛନ୍ତି ନୋବେଲ୍‌ ପୁରସ୍କାର ପ୍ରାପ୍ତ ଧିପନ୍ଯାସିକ କଟ୍‌ ହାମସୁନ୍ୃ ହରମାନ୍‌ ହେସେ । 
ଓଡ଼ିଶାର ଅନେକ ଲେଖକ ଗ୍ରାମ୍ୟ ଜୀବନକୁ ଆଧାର କରି ଅନେକ କିଛି ଲେଖ ଯାଇଛନ୍ତି, 
ସେମାନଙ୍କ ମଧ୍ଯରେ ଓିପନ୍ୟାସିକ ଫକୀର ମୋହନ ଓ କବି ସଚ୍ଚି ରାଉତରାୟଙ୍କ ନାମ 
ସ୍ଵତନ୍ତ୍ର । ସ୍କୁଲ ଜୀବନରେ ଏ ଲେଖକ ଏସବୁ ବହି ପଢ଼ି ନିଶ୍ଚୟ ପ୍ରଭାବିତ ହୋଇଛି ଓ ଲେଖୁବାକୁ 
ଅନେକ ପ୍ରେରଣା ପାଇଛି । “ ପଲ୍ଲାଶ୍ରୀଂର ମୁଖବନ୍ଧରେ କବି ସଚି ରାଉତରାୟ ଲେଖୁଛନ୍ତି, ' ଓଡ଼ିଶାର 
ପଲ୍ଲୀ ଜୀବନର ସୌନ୍ଦର୍ଯ୍ୟ ଓ ବ୍ୟକ୍ତିତ୍ଵ ବୋଧକୁ ନେଇ ରଚିତ କେତେକ ଖଣ୍ଡକବିତାର 
ଏକତ୍ରୀକରଣ ମାତ୍ର । କବିତାଗୁଡ଼ିକ ବିଭିନ୍ନ ସମୟରେ ଓ ବିଭିନ୍ନ ବିଷୟବସ୍ତୁକୁ ନେଇ ରଚିତ 
ହୋଇଥୁଲେ ମଧ୍ୟ ସେମାନଙ୍କର ମଧ୍ୟରେ ଥବା ଭାବ ଓ ଉପଲକ୍ଷ୍ୟଗତ ସାମଞ୍ଜସ୍ୟ ହିଁ ସେମାନଙ୍କୁ 
ଏକ ପୁସ୍ତକର ଅନ୍ତର୍ଗତ ହେବାପାଇଁ ବାଧ୍ୟ କରିଛି ।” ସବୂଠାରୁ ପ୍ରଭାବିତ ହୋଇଥୁବା କବିଙ୍କର 
ନିମ୍ନଲିଖୂତ ପଂକ୍ତି ପଢ଼ିବା ପରେ :- 

“ ଆଲୁଅ ତା'ର କି ମନୋହର 

ଅନ୍ଧକାର ତା” ଠାରୁ ଭଲ 

ଜୀବନ ପଥେ ସକଳ ତା'ର 

ଫିଟାଏ ନୂଆ ରାହାଟି 

ଛୋଟ ମୋର ଗାଁଟି ।” 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ ୨୦୫ 

ଚମତ୍କାର ! ଖୁବ ଚମତ୍କାର ! 

ଗାଁମାନେ ଏ ଦେଶରେ ଅତି ତୀବ୍ର ବେଗରେ ବଦିଳବାରେ ଲାଗିଛନ୍ତି । ଗାଁର ତଥାକଥୁତ 
ରୂପରେଖ ବା ରୋମାଣ୍ଟିକ ଛବି ତଥା ଗାଁର ସାମଗ୍ରିକ ସାମାଜିକ, ଆର୍ଥକ, ସାଂସ୍କୃତିକ ଓ 
ରାଜନୈତିକ ତାଞ୍ଚା ଆଗ ପୂର୍ବଭଳି ଆକର୍ଷଣୀୟ ଅଛି କି ନାହିଁ ତାହାକୁ ନେଇ ଅନେକ ତର୍କବିତର୍କକ 
ଚାଲିଛି । ଅନେକ ପରିବର୍ରନର ସପକ୍ଷରେ ନାହାନ୍ତି । ଗାଁକୁ ସହରରେ ପରିଣତ କରିବାକୁ ଚେଷ୍ଟା 
ଓ ଅପଚେଷ୍ଟା ପାଇଁ ଅନେକ ବିବ୍ରତ ଓ ବ୍ୟଥୁତ | କିନୁ ଅନ୍ୟ ପକ୍ଷରେ ଅନେକ ବନ୍ଧୁ କହୁଛନ୍ତି 
ଯେ ପରିବର୍ଗନର ଯେଉଁ ଝଡ଼ ଆସୁଛି ତାହାକୁ ସ୍ଵାଗତ କରାଯାଉ । କାରଣ ଏହାକୁ ବନ୍ଦ କରି 
ହେବନାହିଁ । ଗାଁମାନଙ୍କରେ ଆଧୁନିକତାର ପ୍ରଭାବ ସ୍ପଷ୍ଟ ଦେଖୁ ହେଉଛି ଓ ଅନୁଭବ କରିହେଉଛି | 
ଗାଁରେ ବିଶେଷ କରି ଆଦିବାସୀ ଗାଁମାନଙ୍କରେ ସହରୀ ମୂଲ୍ୟବୋଧ ଦୁତଗତିରେ ପ୍ରସାରିତ 
ହେଉଛି । ଏଥୁପାଇଁ ଗାଁରେ ସନ୍ଧ୍ୟାରେ ମାଦଳ ବାଜୁନାହିଁ ବା ଧାଙ୍ଗଡ଼ାଧାଙ୍ଗଡ଼ୀ ନୃତ୍ୟ ହେଉନାହିଁ | 
ଆଦିବାସୀ ଭାଷାରେ ଖୁବ୍‌ କମ୍‌ କଥାବାର୍ଭା ଚାଲିଛି । ଗଣମାଧ୍ୟମରେ ଗାଁର ମଣିଷ, ପ୍ରକୃତି ଓ 
ପରିବେଶ ତଥା ମଜଲିସ୍‌ ଆଦି ଆଉ ପ୍ରକାଶ ପାଉନାହିଁ । ଆଧୁନିକ ଲେଖକମାନଙ୍କର ଗାଁ 
ସମ୍ପର୍କରେ ପ୍ରତ୍ୟକ୍ଷ ଅନୃଭୁତି ଅଛି କି ନାହିଁ ତାହା ବିଷୟରେ ସନ୍ଦେହ ଉପୁଜୁଛି । ଏପରିକି 
ସମାଜବିଜ୍ଞାନ ବା ନୃତତ୍ୃବିଜ୍ଞାନର ଛାତ୍ରଛାତ୍ରୀମାନେ ଗାଁମାନଙ୍କୁ ଯିବାକୁ ଅହେତୁକ ଦ୍ବିଧା ପ୍ରକାଶ 
କରୁଛନ୍ତି । ଏଥୁପାଇଁ ଗବେଷଣାତ୍ସକ ଅଧ୍ୟୟନ ଆଉ ପୂର୍ବଭଳି କରାଯାଉନାହିଁ । ଆଜିକାଲି ଅର୍ଥ 
ବିଶାରଦମାନେ ଗ୍ରାମ୍ୟ ଗରିବଙ୍କ ବିଷୟରେ ଯେଉଁ ସବ୍‌ ଆଲ୍‌ଟନ୍‌ ($ପb-altern) ଲେଖାସବୁ 
ଲେଖୁ ପ୍ରକାଶ କରିବା କଥା ଲେଖୁନାହାନ୍ତି । ସାମାଜିକ କର୍ମୀମାନେ ମଧ୍ୟ ଏବେ ପୂର୍ବଭଳି ଗାଁକୁ 
ଯାଉନାହାନ୍ତି କି ଗ୍ରାମବାସୀଙ୍କ ସହ ବାର୍ରାଳପ କରୁନାହାନ୍ତି । ସବୁକିଛିରେ ଜଗତିକରଣ ଓ 
ଇଣ୍ଟରନେଟ୍‌ର ପ୍ରଭାବ ପଡ଼ିଛି । ଗାଁର ନକସା ଯଦି ଗାଁକୁ ନଯାଇ ସାଟେଲାଇଟ୍‌ ଇମେଜରି 
(Satellite Imagery) ବା ଉପଗ୍ରହ ଫଟୋ ଜରିଆରେ ମିଳୁଛି, ତେବେ ଗାଁକୁ ଯିବାର 
ଆବଶ୍ୟକତା କ'ଣ ? ଗ୍ରାମ୍ୟ ବିକାଶ ପାଇଁ ନୀତି ନିର୍ବାରଣ କରୁଥୁବା ଅଭିଜ୍ଞ ବ୍ୟକ୍ତିମାନେ ମଧ୍ୟ 
ଗାଁର ଲୋକମାନଙ୍କ ସହ ପରାମର୍ଶ କରିବାର ଯଥାର୍ଥତା ଅନୁଭବ କରୁନାହାନ୍ତି । ନେତାମାନେ 
ନିର୍ବାଚନ ବେଳେ ଗାଁକୁ ଯାଉଛନ୍ତି ଭୋଟ ପ୍ରଚାର ପାଇଁ । ଜିତନ୍ତୁ କି ହାରନ୍ତୁ ପାଞ୍ଚବର୍ଷ ପାଇଁ 
ଗ୍ରାମବାସୀଙ୍କ ସହ ଦେଖାସାକ୍ଷାତ ନାହିଁ । ସବୁ ସ୍ତରରେ ଏହିଭଳି ଅବହେଳା ଓ ନକାରାତ୍କ 
ମନୋଭାବ ଯେଗୁଁ ଗାଁଗୁଡ଼ିକ ଲୋପ ପାଇଯିବାକୁ ବସିଛନ୍ତି । ଜନସଂଖ୍ୟା ଉପରେ ଅଧ୍ୟୟନ 
କରୁଥୁବା ବିଶେଷଜ୍ଞମାନେ ଭବିଷ୍ୟବାଣୀ ଶୁଣାଇଛନ୍ତି ଯେ ଆଗାମୀ ୩୦ ବର୍ଷ ଭିତରେ ଶତକଡ଼ା 
୫୦ ଭାଗ ଗ୍ରାମବାସୀ ସହରାଞ୍ଚଳରେ ବସବାସ କରୁଥିବେ । ଅର୍ଥାତ୍‌ ସହର ବଢ଼ିବ ଏବଂ ଗାଁ 
ସଂକୂଚିତ ହେବ । ଏବେଠାରୁ ଏହିଭଳି ସୂଚନା ଓ ଗାଁ ଲୋକଙ୍କ ପଳାୟନ କରିବା ବା ଦେଶାନ୍ତରୀ 
ହେବା ସବୁଆଡ଼େ ଦେଖାଯାଉଛି । 

ମୁଁ କାହିଁକି ଗାଁକୁ ଯାଏ ଏବଂ ଗ୍ରାମବାସୀଙ୍କ ସହ ବାର୍ରାଳାପ କରିବାକୁ ସଦାସର୍ବଦା ଇଚ୍ଛୁକ 
ଥାଏ ତାହାର ଦୁଇଟି ମୁଖ୍ଯକାରଣ ରହିଛି । ଗାଁ ଗୋଟିଏ ନଷ୍ଟାଲ୍‌ଜିଆ (Nostalgia)ର 


୨୦୬ ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ 

ଅଂଶବିଶେଷ | ଗାଁକୁ ଦେଖୁଲା ମାତ୍ରେ ମୋର ମନେ ପଡ଼ିଯାଏ ଅନେକ କିଛି । ଏବେ ଗାଁକୁ 
ଗଲେ ଦେଖୁବାକୁ ମିଳେ କେଉଁଠି ଧାନମାଶ୍ରିଆ ଅମଳ ଚାଲିଛି । ଝରାପତ୍ର ସବୁଆଡ଼େ ବିଛାର 
ପଡ଼ିଛି । ଗାଁ ପାଖ ଝରଣା ଓ ନଦୀରେ ସଫା ପାଣି ବୋହୂଛି ଓ ସେଇଠି ଅନେକ ରଙ୍ଗର ପକ୍ଷୀ 
ଉଡୁଛନ୍ତି । ଶୀତ ସକାଳରେ କୁହୁଡ଼ି ମାଡ଼ି ଆସୁଛି । ଶୀତ ସନ୍ଧ୍ୟା ପୂର୍ବରୁ ସୂର୍ଯ୍ୟାସ୍ତ ପଶ୍ଚି ମାକାଶରେ 
ଭରି ଦେଉଛି ଏକ ଚମତ୍କାର ବର୍ଣ୍ଣବିନ୍ୟାସ । ଦିନ ସାରାର ବ୍ୟସ୍ତତା ସମସ୍ତଙ୍କର ଘରବାହୂଡ଼ାକୁ 
ଚଳଚଞ୍ଚଳ କରିଦେଉଛି । ପ୍ରତ୍ୟେକ ରତୁରେ ଗାଁର ଛବି ଓ ପ୍ରତିହବିରେ ଯେଉଁ ବିବିଧତା ଅଛି 
ତାହା ମୋ ପାଇଁ ଏକ ବିଶେଷ ଆକର୍ଷଣ । ଗାର ପୁରୁଷ ହେଉକି ମହିଳା ହେଉ, ବୃଦ୍ଧ ହେଉ କି 
ଶିଶୁ ହେଉ, ମୁହଁରେ ନାହିଁ କୃତ୍ରିମ ହସ ଓ ଅଙ୍ଗଭଙ୍ଗୀରେ ନାହିଁ ଦ୍ବିଧା ବା ଦ୍ଵେଷର ସଂକେତ । 
ଏଇଥୁପାଇଁ ସ୍ଵଜ ସମୟ ପାଇଁ ହେଲେ ମଧ୍ୟ, ସମ୍ପର୍କ ରଚନା କରି ହେଉଛି ଓ ଭାବର 
ଆଦାନପ୍ରଦାନ ହୋଇପାରୁଛି ସହଜରେ । 

ଗାକୁ ଯିବାର ଅନ୍ଯ ଏକ କାରଣ ହେଉଛି ଗାଁଗୁଡ଼ିକର ସ୍ଵବାବଲମ୍ବନଶୀଳତାକୁ ମାପିବା ଓ 
ଗାଁର ଗର୍ବ ବୋଲାଉଥିବା ବ୍ୟକ୍ତି, ଅନୁଷ୍ଠାନ ଏବଂ କାର୍ଯ୍ୟବିଧ୍ବକୁ ଅନୁଧ୍ୟାନ କରିବା । ଏ ଲେଖକ 
ଜୀବନସାରା ଗାନ୍ଧୀବାଦର ଆସ୍ଥା ଓ ବିଶ୍ଵାସ ମାପୂଛି । ଗାନ୍ଧୀ ସବୁବେଳେ ଗାର କଥା ଓ ଗ୍ରାମବାସୀଙ୍କ 
କଲ୍ୟାଣ ଉପରେ ଗୁରୁତ୍ଵ ଆରୋପ କରିଛନ୍ତି | ଗାନ୍ଧୀ ମାନସରେ ` ଚାଙ୍କୁ ଫେରିଚାଲ” ବୋଲି 
ଗୋଟିଏ ଅଧ୍ୟାୟ ଅଛି ଯେଉଁଠାରେ ଗାନ୍ଧୀଙ୍କ ଗାଁ ବିଷୟରେ ସ୍ପଷ୍ଟ ମତାମତ ରହିଛି । ସେଥୁରୁ 
କେତୋଟି ନିମ୍ନରେ ଉଲ୍ଲେଖ କରିବା ମୁଁ ନିତାନ୍ତ ଆବଶ୍ୟକ ମନେ କରୁଛି । 

“ ଆମ୍ଭେମାନେ ବଞ୍ଚିବୂ ବୋଲି ଏପର୍ଯ୍ୟନ୍ତ ଗୀର ଲୋକମାନଙ୍କୁ ହଜାର ହଜାର ସଂଖ୍ୟାରେ 
ମରିବାକୁ ପଡ଼ିଛି । ବର୍ଗମାନ, ସେମାନେ ଯେପରି ବଂଚିପାରିବେ, ସେଥିପାଇଁ ଆମକୁ ହୁଏତ 
ମରିବାକୁ ପଡ଼ିବ ।” 

“ ଭାରତବର୍ଷ ଗାଗୁଡ଼ିକୁ ନେଇ ତିଆରି ହୋଇଛି, ମାତ୍ର ଆମ ବୁଦ୍ଧିଜୀବୀମାନେ ଗାଁକୁ 
ଅବହେଳା କରିଛନ୍ତି, - ଗ୍ରାମର ଜୀବନ ସହର ଜୀବନର ଏକ ଅନୁକରଣ ଅଥବା ଏକ 
ଉପାଦେୟ ଅଥବା ଏକ ଉପାଙ୍ଗ ହୋଇ ରହିବା ଆଦୌ ଉଚିତ ନୂହେଁ । ସେମାନଙ୍କର ଭାଙ୍ଗି 
ପଡ଼ିଥିବା ମେରୁଦଣ୍ଡ ଉପରେ ଟାଇଁ ଟାଇଁ ହୋଇ ବାଜୁଥବା ଟାଣ ଖରାରେ କଠିନ ଶ୍ରମ କରୁଥୁବା 
ଗ୍ରାମବାସୀମାନଙ୍କ ସହିତ ଆମକୁ ଏକାଗ୍ରତା ଅର୍ଜନ କରିବାକୁ ହେବ ଏବଂ ଯେଉଁ ପୋଖରୀରେ 
ଗାଁର ଲୋକମାନେ ସ୍ଵାନ କରନ୍ତି, ଲୁଗାପଟା ଓ ହାଣ୍ମିବାସନ ଧୁଅନ୍ତି ଏବଂ ଯେଉଁଠାରୁ ସେମାନଙ୍କର 
ଗୋରୁ ଗାଇ ପାଣି ପିଅନ୍ତି ଓ ଯେଉଁଥିରେ ଯାଇ ଲୋଟୁଥାନ୍ତି ସେଇ ପେୋଖରୀଗୁଡ଼ିକରୁ ପାଣି 
ପିଇଲେ, ଆମକୁ କିପରି ଲାଗିବ, ତାହା ପରୀକ୍ଷା କରି ଦେଖୁବାକୁ ହେବ ।” 

“ ଏକ ମାତ୍ର ବାଟ ହେଉଛି, ଆମେ ସେମାନଙ୍କ ଭିତରେ ଯାଇ ବସିବା, ଏକ ଅବିଚଳ 
ବିଶ୍ବାସରେ, ସେମାନଙ୍କର ପ୍ୂଷ୍ଠପୋଷକ ହିସାବରେ ନୂହେଁ, ମାତ୍ର ସେମାନଙ୍କର ମେହେନ୍ତର, 
ସେମାନଙ୍କର ଶୁଶ୍ରଷାକାରୀ ଏବଂ ଦ୍ୃତ୍ଯ ହିସାବରେ ଆମର ସକଳ ପୂର୍ବଧାରଣା ଓ ପକ୍ଷପାତକୁ 
ଭୁଲିଯାଇ କାର୍ଯ୍ୟ କରିବା ।” 

ଗତ ୪୦ ବର୍ଶ ଧରି ଏ ଲେଖକ ଗାଁରେ ରହିଛି ଓ ଗାଁର ବାପା, ମାଆ, ଭାଇଭଉଣୀ ଓ 
ପୁଅଝିଅଙ୍କ ଗହଣରେ ସମୟ କାଟିଛି । ଗାଁର ବିକାଶ ଓ ବିପର୍ଯ୍ୟୟକୁ ସବୁକ୍ଷେତ୍ରରେ ଅଧ୍ୟୟନ 
କରି ସକାରାତ୍ସକ ପଦକ୍ଷେପ ନେଇଛି । ଜଳବିଦ୍ୟୁତ ପ୍ରକଳ, ମାଇନିଂ ଏବଂ ଶିଳ୍ଚାୟନ ଆଦି 
ପ୍ରକ୍ରିୟାରେ ଲୁପ୍ତ ହୋଇଥବା ଗାଗୁଡ଼ିକର ଧ୍ଵଂସାବଶେଷ ସବୁ ଅଧ୍ୟୟନ କରିଛି । ଗାଁକୁ ଦେଶାନ୍ତରୀ 
ହୋଇଥବା ଅଗଣିତ ମଣିଷଙ୍କ ମୁହଁରୁ ଅନେକ ଦୁଃଖଦ କାହାଣୀ ଶୁଣିଛି । ଜୀବନ ଓ ଜୀବିକାରେ 
ସ୍ଥାନୀୟତଵ ପାଇଁ ସଂଗ୍ରାମରତ ଅସଂଖ୍ଯ ମଣିଷଙ୍କ ସହ କାନ୍ଧରେ କାନ୍ଧ ମିଶାଇଛି । ଜଣେ 
ସମଭାବାପନ୍ଵ ଓ ସମ୍ବେଦନଶୀଳ ମଣିଷ ହିସାବରେ ଗ୍ରାମବାସୀଙ୍କ ସହ ଆମ୍ବୀୟତା ବଢ଼ାଇଛି ଓ 
ବନ୍ଧୁତା ଓ ଭଲ ପାଇବାର ପ୍ରତିଦାନ ଅତି ଅକୂଣ୍ଠ ଭାବରେ ଗ୍ରହଣ କରିଛି । ଗାଁଗୁଡ଼ିକର ମୌଳିକ 
ସୁବିଧା ଯଥା: ଶିକ୍ଷା, ସ୍ଵାସ୍ଥ୍ୟ ଖାଦ୍ଯ, ବାସଗ୍ଧହ, ପରିମଳ, ଜୀବିକା ଆଦି କାହିଁକି ମିଳୁଛି ଓ 
କାହିଁକି ମିନୁନାହିଁ ଜାଣିବାକୁ ଚାହିଁଛି । କିନ୍ତୁ ଆମ ଦେଶରେ ଗାଗୁଡ଼ିକ ମ୍ୟୁଜିୟମରେ ପରିଣତ 
ହେବାର ଆଶଙ୍କା ଅଛି କି ? ଜର୍ମାନୀର ଜଣେ ପ୍ରିୟ ବନ୍ଧୁ ମୁଁ ଗାଁ ଭଲପାଏ ବୋଲି ପ୍ରସ୍ତାବ 
ଦେଲେ ଗୋଟିଏ ଗାଁ ଦେଖୁଯିବାକୁ । ତାହା କିବୁ ଗୋଟିଏ ମ୍ୟୁଜିୟମ ଥଲା | ଅର୍ଥାତ୍‌ ଜର୍ମାନୀରେ 
ଆଉ ଗାଁ ନାହଁ । ସବୁ ବସତି ସହର ହୋଇଯାଇଛି । ଏଥୁପାଇଁ କେତେକ ଉଦ୍ୟୋକ୍ତା ନୂଆ 
ହୋଇ ଗାଟିଏ ବସାଇଛନ୍ତି । ଅଷ୍ଟାଦଶ ଶତାଦ୍ଦୀରେ ଜର୍ମାନୀର ଗୋଟିଏ ଗାଁରେ ଥୁଲା ପ୍ରାଥମିକ 
ଶିକ୍ଷାକେନ୍ଦ୍ର ଚର୍ଚ ପୋଷ ଅଫିସ, ମଦଭାଟି, କମାରଶାଳ, କୃଷକର ଖଳା, ଗାଁ ଜମିଦାରଙ୍କ 
ଗଡ଼ ଆଦି | ଅତି ସତର୍କତା ଓ ନିପୁଣତାର ସହ ଗାଁଟିର ନମୁନା ତିଆରି କରାଯାଇଛି । ହଜାର 
ହଜାର ଦର୍ଶକ ତାହାକୁ ଦେଖୁବାକୁ ଟିକଟ କାଟି ପ୍ରବେଶ କରୁଛନ୍ତି । ସେଦିନ ଅବାକ ଲାଗୁଥୂଲା 
ମୋତେ । ମନରେ ପାପଚିନ୍ତା ପଶିଥଲା ଯେ ଭାରତବର୍ଷରେ ଗା ସବୁ ଲୁପ୍ତ ହୋଇ ମ୍ୟୁଜିୟମ 
ହୋଇ ଯିବେ କି ? 

କିନୁ ମୋର ଯାହା ଅନୂମାନ, ତାହା ସମ୍ଭବତଃ ହେବ ନାହିଁ । ଗତ ସପ୍ତାହରେ କନ୍ଧମାଳର 
ତଗପଦର ଗାଁର ମିଟିଂ କରିବା ବେଳେ ଜଣେ ଭଉଣୀ ଶ୍ରୀମତୀ ବାସେନି ମଳିକ କହିଥିଲେ ଯେ 
ତାଙ୍କର ଗାଁକୁ ବିକାଶ ପ୍ରକ୍ରିୟା ଆହୁରି ତ୍ବରାନ୍ବିତ ହେବ ଓ ଗାଁ ଛାଡ଼ି କେହି ପଳାୟନ କରିବେ 
ନାହିଁ । ଗାଁରେ କେହି ଭୋକିଲା ଓ ଅସହାୟ ରହିବେ ନାହିଁ । ଧନ୍ୟ ସେହି ଭଉଣୀ ଶ୍ରୀମତୀ 
ବାସେନୀ ମଳିକ ! ଆଶାର ଆଲୋକ ଦେଖାଇଛି । 


+¢ ¢ 
ପର୍ଯ୍ୟବେକ୍ଷକ 
୧୬/୧୨/୨୦୧୪ 

ପୃଷ୍ଠବନ୍ଧ 


ଗାଁ କଥା କହିଲେ ମାନସପଟରେ ଆଙ୍କି ହୋଇଯାଏ ଚିତ୍ରଟିଏ; ଅନତି ଦୂରରେ ଏକ 
ପାହାଡ଼ର ସିଲହଟ୍‌, ରାସ୍ତା ଦୂଇପାଖରେ ଘର ସବୁ- ଅଧୁକାଂଶ ଚାଳ ଛପର ବା ଟାଇଲ 
ଛପର, ଗାଁର ଗୋଟିଏ ମୁଣ୍ଡରେ ସ୍ତୁଲଘର କେତେ ବଖରା, ଅନ୍ୟ ମୁଣ୍ଡରେ ମନ୍ଦିରଟିଏ ଓ 
ନଦୀ ବା ପୋଖରୀ | ସାହିଗୁଡ଼ିକ ମଧ୍ୟରେ ବାଉଁଶ ବୁଦା ବା ଆତ୍ବ ତୋଟା, ଗାଁ ଚାରିପାଖେ 
ଧାନ କ୍ଷେତ | ଏହିପରି ଆହୁରି କେତେ ପରିଚିତ ଚିତ୍ର । ଯେଉଁମାନେ ଗାଁ ଛାଡ଼ି ସହରମୁହାଁ 
ହେଲେଣି ସେମାନଙ୍କ ପାଇଁ ଗାଁ କହିଲେ, ରହିଯାଇଛି ସଜଳ ସ୍ତିଟିଏ- ବାଲ୍ୟ ବା କୈଶୋର 
ସମୟର । ଯାହା କେବେ ବଦଳେ ନାହିଁ, ଯାହା ସ୍ଥିର ରହିଥାଏ ସବୁ କାଳ ପାଇଁ । ଟଲଷ୍ଟୟ 
ଲେଖଥଲେ, ସବୁ ସୁଖୀ ପରିବାର ଏକାପରି, କିନ୍ଧୁ ଦୁଃଖୀ ପରିବାରଗୁଡ଼ିକ ଯେ” ଯାହାର 
ଢଙ୍ଗରେ ଦୁଃଖୀ | ସେହିପରି ଆମର ସହର ଓ ଗାଁଗୁଡ଼ିକ- ସହର ସବୁ ସତେ ଯେପରି ଏକାପରି, 
ପିଚୂ ରାସ୍ତା, ଧାଡ଼ି ଧାଡ଼ି ପକ୍ଟା ଘର, ଗାଡ଼ି ମଟରର ଭିଡ଼, କୂଢ଼ କୂଢ଼ ଅଳିଆ ଗଦା, ପଞ୍ଚ ପଞ୍ଚ 
ଅଣନିଃଶ୍ଵାସୀ ମଣିଷ । ନାଁ ବଦଳି ଯାଏ, କିନ୍ତୁ ଚିତ୍ରଟି ବଦଳେ ନାହିଁ । କିନ୍ତୁ ପ୍ରତିଟି ଗାଁର 
ଯେପରି ଏକ ସ୍ଵତନ୍ତ୍ର ପରିଚୟ ଥାଏ, ଥାଏ ଏକ ବିଶେଷ ଇତିହାସ ଓ ନିଜସ୍ଵ କାହାଣୀ | 

ଏହିପରି କେତେଗୁଡ଼ିଏ ଗାଁର କଥାକୁ ନେଇ ଅଚ୍ୟୁତ ଦାସଙ୍କ ‘ଆଲୁଅ ତା'ର କି 
ମନୋହର, ଅନ୍ଧକାର ତା'ଠାରୁ ଭଲଂ । ଏହି ସବୁ ଗାଁ କେବଳ କଛନାର ଗାଁ ନୂହନ୍ତି, 
ସେଗୁଡ଼ିକ ଆମ ଗାଁମାନଙ୍କର ଆଭୂଷଣ ବା କୃତ୍ରିମ ପରିପାଟୀ ନଥିବା ନିଛକ ଚିତ୍ର । ସେହି 
ସବୁ ଗାଁ ବିଷୟରେ ପଢ଼ିଲେ ସେଇଠି ନିଜେ ଯାଇ ପହଞ୍ଚି ଯାଇଥିବା ପରି ଲାଗେ | ସେଗୁଡ଼ିକ 
ନିଜ ଗାଁ ପରି ନିକଟତର ମନେହୁଅନ୍ତି । ସେ ଗାଁ'ର ମଣିଷମାନେ ଅନ୍ତରଙ୍ଗ ଆତ୍ସୀୟ ଭାବେ 
ଉଭା ହୁଅନ୍ତି | 

ଅଚ୍ୟୁତ ଦାସ କେତେବେଳେ ନିର୍ଦ୍ଦିଷ୍ଟ ଗାଁମାନଙ୍କ ବିଷୟରେ ଲେଖଛନ୍ତିଃ ଆଉ 
କେତେବେଳେ ସାମଗ୍ରିକ ଭାବରେ ଗ୍ରାମ୍ୟ ପରିବେଶ, ଅର୍ଥନୀତି ଓ ପରିବର୍ଭନ ବିଷୟରେ 
ଲେଖୁଛନ୍ତି | 

ଏସବୁ ଗାଁ ପୁଣି ରାଜ୍ୟର ରାଜଧାନୀର ବା ଜିଲ୍ଲା ସଦର ମହକୁମା ଦୃଷ୍ଟିକୋଣରୁ ଦେଖୁଲେ 
ଦୂର ଦୂରାନ୍ତର ଗାଁ । ଯେଉଁଠାରେ ଅଧୁବାସୀମାନେ ହୁଏତ ଏବେ ମଧ୍ୟ ଅନେକ ମୌଳିକ 
ସୁବିଧାରୁ ବଂତ ! ଆଜିକାଲି ବିକାଶ କହିଲେ, ଅନେକ ବୁଝନି ପିଚୁ ବା ପକ ରାସ୍ତା, ପକ୍ଲା 

ସ୍କୁଲ ଘର, ଚିକିତ୍ସା ସେବାର ଭିତ୍ତିଭୂମିଟିଏ, ବିଜୁଳି ଆଲୁଅ, ପାଇପ୍‌ ପାଣି ଇତ୍ୟାଦି । ବିକାଶର 
ଏହି ସର୍ବନିମ୍ନ ଭିରିଭୂମି ମଧ୍ଯ ଆମ ରାଜ୍ୟର ଅନେକ ଗାଁରେ ହୁଏତ ନାହିଁ । କିନ୍ତୁ କେବଳ 
ଭିଭିଭୂମିଟିଏ ଥଲେ ଯେ ବିକାଶ ହୋଇଯିବ, ତାହା ମଧ୍ଯ ଏକ ଭ୍ରମାତ୍ସକ ଧାରଣା । ଏହି 
ଭିରିଭୂମିଗୁଡ଼ିକ କିପରି ବ୍ୟବହାର ହେଉଛି, ଗାଁ ଲୋକଙ୍କର କିପରି କାମରେ ଲାଗୁଛି, ଏସବୁ 
ଯୋଜନାର ପରିକଳ୍ପନା କଲାବେଳେ, କାର୍ଯ୍ୟକାରୀ ହେବା ସମୟରେ ଓ ଦୈନନ୍ଦିନ 
ପରିଚାଳନାରେ ସେମାନଙ୍କର ଭାଗିଦାରୀ କେତେ ଥିଲା ଓ ଅହି ଏସବୁ ହେଉଛି ବିକାଶର 
ସମାହିତ ଓ ଅସମାହିତ ପ୍ରଶ୍ମମାନ । ସମୟ ବଦଳିବା ସଙ୍ଗେ ସଙ୍ଗେ ଗାଁଗୁଡ଼ିକର କି ପ୍ରକାର 
ପରିବର୍ଶନ ସବୁ ଘଟି ଚାଲିଛି ଏହାକୁ ଖୁବ୍‌ ଆଗ୍ରହରେ ଓ ସତର୍କତା ସହ ଅଚ୍ୟୁତ ଦାସ ଲକ୍ଷ୍ୟ 
କରିଛନ୍ି । କେତେବେଳେ ଏହି ପରିବର୍ରନଗୁଡ଼ିକ ତାଙ୍କୁ ଆନନ୍ଦ ଦେଇଛି ତ, ଆଉ 
କେତେବେଳେ ପରିବର୍ଗନକୁ ଦେଖ ସେ ବିଷର୍ଣ୍ଣ ହୋଇପଡ଼ିଛନ୍ତି । ଗାଁର ଯୁବଗୋଷ୍ଠୀ ଓ 
ମହିଳାମାନଙ୍କ ମଧ୍ୟରେ ସେ ଉଭୟ ଆଶା ଓ ନିରାଶା ଲକ୍ଷ୍ୟ କରିଛନ୍ତି | ଗାଁଗୁଢ଼ିକରେ ପରିବେଶର 
କିପରି ଦୁତ ଅବକ୍ଷୟ ହେଉଛି ତାହା ଦେଖୁ ସେ ମ୍ରିୟମାଣ ହୋଇଛନ୍ତି । ସେ ଉଭୟ ପ୍ରାକୃତିକ 
ଓ ସାମାଜିକ ପରିବେଶ ସମ୍ପର୍କରେ ମନ୍ତବ୍ୟ ଦେଇଛନି । ଏସବୁ ଭିତରେ ଆଶାର କ୍ଷୀଣ 
ଆଲୋକଟିକୁ ମଧ୍ଯ ଦେଖିଛନ୍ତି । 

କ୍ରମେ ଅଧକରୁ ଅଧ୍ୟକ ଲୋକ ସହରରେ ବସବାସ କରିବା ପାଇଁ ଆଗ୍ରହୀ ହେବା 
କାରଣରୁ ସହରଗୁଡ଼ିକର ଗୁରୁତ୍ଵ ବଢ଼ିଛି । କ୍ରମବର୍ବିଷଣୁ ସହରମାନଙ୍କରେ ଜୀବନର ମାନରେ 
ଯେପରି ଉନ୍ନତି ହେବା କଥା ତାହା କିନ୍ତୁ ହୋଇନାହିଁ । ସହରମାନଙ୍କରେ ଅର୍ଥନୈତିକ 
ବୈଷମ୍ୟ, କୋଳାହଳ, ବିଶୃଖ୍ଖଳା, ଅପରାଧ ଓ ପ୍ରଦୂଷଣ ବଢ଼ିଛି, ଅସ୍ବାସ୍ଥ୍ୟକର ପରିବେଶରେ 
ବସ୍ତିର ବିସ୍ତାର ହୋଇଛି ଏବଂ ମୋଟାମୋଟି ଆଦର୍ଶ ସହରଟିଏ ଏବେ ମଧ୍ଯ କଳ୍ନାର ବସ୍ତୁ 
ହୋଇରହିଛି । 

ବିଡ଼ମ୍ବନାର ବିଷୟ ଯେ ଗ୍ରାମାଞ୍ଚଳର ବିକାଶ ପାଇଁ ଯୋଜନା ପରେ ଯୋଜନା ହୋଇ 
ଚାଲିଥୂଲେ ମଧ୍ଯ ଏବଂ ଭିତ୍ତିଭୂମି ବିକାଶରେ କିଛି ସଫଳତା ମିଳିଥିଲେ ମଧ୍ଯ ଗାଁ ଲୋକଙ୍କର 
ସାମାଜିକ ବିକାଶ ଯେଉଁପରି ଭାବରେ ହେବା କଥା ତାହା ହୋଇପାରି ନାହିଁ । ରାସ୍ତା ଘାଟରେ 
ଉନ୍ନତି ହୋଇଛି ଓ ସହରଠାରୁ ଦୂରତା କମିଛି, କିନ୍ତୁ ସେବା ପ୍ରଦାନକାରୀ ସଂସ୍ଥାମାନଙ୍କର 
କର୍ମୀ ଓ କର୍ମଚାରୀମାନେ ଗାଁକୁ ଯିବା ପାଇଁ ଇଚା ପ୍ରକାଶ କରୁନାହାନ୍ତି । ସେହିପରି ସ୍କୁଲ ପାଇଁ 
ଅଧୁକ ଶ୍ରେଣୀଗ୍ଧହ ନିର୍ମାଣ ହୋଇଛି, ମଧ୍ଯାହନ ଭୋଜନ ପ୍ରଚଳନ କରାଯାଇଛି, କିନୁ ନିଶ୍ବାର 
ସହ ଶିକ୍ଷାଦାନ ପାଇଁ ଶିକ୍ଷକମାନଙ୍କର ମନୋବୃଭିର ଅଭାବ ଦେଖାଦେଇଛି । ଚିକିତ୍ସା ସେବା 
ପାଇଁ ଚିକିସ୍ଥାଳୟ ଥିଲେ ମଧ୍ଯ ଚିକିତ୍ସକ ନାହାରି । ବିଜୁଳି ଆଲୁଅ ଆସିଛି, କିନୁ ଗ୍ରାମାଞ୍ଚଳରେ 
କ୍ଷୁଦ୍ର ଓ କୁଟୀର ଉଦ୍ୟୋଗ ବିକାଶରେ ଏହା ସହାୟକ ହୋଇନାହିଁ । ସର୍ବୋପରି ଗାଁଗୁଡ଼ିକ 
ନାମରେ ଯୋଜନା ହୋଇଛି ଓ ଅର୍ଥ ବିନିଯୋଗ ହୋଇଛି ସତ, କିନ୍ଧୁ ବିଶେଷ କିଛି 
ଅଭାବବୋଧ ରହିଯାଇଛି | ସେଥପାଇଁ ମନେହେଉଛି ସତେ ଯେପରି ସବୁକିଛି ଅସନୁଳିତ ଓ 

ଗଢ଼ା ଯାଇଥବା ଭବିଷ୍ୟତଟି ତଥାପି ଅନିଶ୍ଚିତ ଓ ଅବ୍ୟବସ୍ଷିତ । 

ଅଚ୍ୟୁତ ଦାସ କ୍ଷୋଭ ପ୍ରକାଶ କରିଛନ୍ତି, ବିଶେଷଜ୍ଞମାନେ ଓ ସମାଜ ବିଜ୍ଞାନୀମାନେ 
ଗାଁମାନଙ୍କ ସମ୍ପର୍କରେ ଯେତିକି ଗବେଷଣା କରିବା କଥା, ତାହା କରୁନାହାନ୍ତି । ସାମାଜିକ 
କର୍ମୀମାନେ ଗାଁକୁ ନ ଯାଇ ରିପୋର୍ଟ ପ୍ରସ୍ତୁତ କରୁଛଚ୍ତି ଇତ୍ଯାଦି । ଅନ୍ଯ ଭାବରେ କହିଲେ, 
ଆଜି ଯେତେ କମ୍‌ ସମୟରେ ଓ ସ୍ଵନ୍ଥ ଆୟାସରେ ଗାଁକୁ ଯାଇହେଉଛି, ଗାଁଟି ବାସ୍ତବରେ 
ହୋଇଯାଉଛି ସେତିକି ସୁଦୂର ଓ ଅପହଞ୍ଚ | ମଣିଷ ମଣିଷ ମଧ୍ଯରେ ସମ୍ପର୍କ କ୍ଷେତ୍ରରେ ତ ଏହା 
ହିଁ ତ ହୋଇଛି । ପରସ୍ପର ସହିତ ଯୋଗାଯୋଗ ଟେକ୍‌ନୋଲୋଜି ଦ୍ଵାରା ଯେତିକି ସହଜରେ 
ଓ ବେଗରେ ହୋଇପାରୁଛି, ମଣିଷ ମଣିଷ ମଧ୍ଯରେ ଭାବର ଆଦାନ ପ୍ରଦାନ ସେତିକି ଦୂରୁହ 
ହୋଇଚାଲିଛି । ବିଶ୍ବବ୍ରହ୍ମାଣ୍ଡ ସମ୍ପର୍କରେ ଆମର ଜ୍ଞାନର ପରିସୀମା ଯେତିକି ବଢୁଛି ଆମ ନିଜ 
ମାଟି ଆମକୁ ସେତିକି କମ୍‌ ସମ୍ମୋହିତ କରୁଛି । 

ଆମ ରାଜ୍ୟ ଆହୁରି ଅନେକ ବର୍ଷ ଧରି ଗ୍ରାମପ୍ରଧାନ ରାଜ୍ୟ ହୋଇ ରହିବ ଏବଂ ଏହା 
ହେବ ଆମ ପାଇଁ ଗର୍ବ ଓ ଗୌରବର ବିଷୟ | ଶିକ୍ଷା, ଶିଳ୍ପ ଓ ବୈଷୟିକ ଜ୍ଞାନ କୌଶଳର 
ଯେତେ ପ୍ରଗତି ହେଉ ନା କାହିଁକି ମାନବ ସମାଜ ଓ ସଭ୍ୟତାର ସୁସ୍ଥାୟୀ ଓ ସନ୍ତୁଳିତ ବିକାଶ 
ପାଇଁ ଆମକୁ ଗାଁକୁ ଫେରିବାକୁ ପଡ଼ିବ । ସେଇଠି ରହୁଥିବା ମଣିଷମାନଙ୍କୁ ଆମକୁ ଭଲ 
ପାଇବାକୁ ପଡ଼ିବ । ବିଭିନ୍ନ କାରଣରୁ ବହୁ ଭାବରେ ବିଭକ୍ତ ଗୋଷ୍ଠୀମାନଙ୍କୁ ଏକାଠି କରିବାକୁ 
ପଡ଼ିବ ସଂକୀର୍ଣ୍ଣ ରାଜନୀତିର ଉର୍ଚ୍ବକୁ ଯାଇ ସେହିମାନଙ୍କଠାରୁ ଶିକ୍ଷା ଲାଭ କରିବାକୁ ପଡ଼ିବ 
ଶ୍ରମ ଓ ସଂସ୍କୃତି ପ୍ରତି ସମ୍ମାନ । 

ଅଚ୍ୟୁତ ଦାସ ଗାଁମାନଙ୍କ ଉପରେ ଲେଖୁଥିବା ପ୍ରବନ୍ଧଗୁଡ଼ିକରେ ଆମକୁ ଆହ୍ଵାନ କରିଛନ୍ତି 
ପୁଣି ଥରେ ଗାଁକୁ ଫେରି ଯିବା ପାଇଁ, ତାକୁ ନିଜର କରିବା ପାଇଁ, ତା'ର ପୁନଃ ନିର୍ମାଣରେ 
ସକ୍ରିୟ ଭୂମିକା ଗ୍ରହଣ କରିବା ପାଇଁ । କବି ପାବ୍ଲୋ ନେରୁଦାଙ୍କ ଭାଷାରେ: 

“ ନିଶ୍ୟ ମୋତେ ଆରମ୍ଭ କରିବାକୁ ହେବ 

ଯାତ୍ରାଟିଏ ମୋ ଭିତରକୁ, 

ଆଉ ଅନ୍ୟ ରାସ୍ତା ନାହିଁ, 

ମୁଁ ହିଁ ସେଇ ଲୋକ, ଯାହାକୁ ଦେବାକୁ ହେବ 

ଧ୍ୟାନ ସେଇ ରାସ୍ତାମାନଙ୍କ ଉପରେ 

ଏବଂ ସ୍ପିର କରିବାକୁ ହେବ, ଯେମିତି ବି ହେଉ 

ପୁଣିଥରେ ଗଛ ଲଗାଯିବ | କେଉଁଠାରେ ନୂତନ ଭାବରେ |” 

ଗାଁକୁ ଫେରନ୍ତା ଯାତ୍ରା ହେବ ଆମ, ଆମ ନିଜ ହୃଦୟର ନିଦ୍ଧତ ଇଲାକାକୁ ଯାତ୍ରା, 
ପାଶୋରି ଯାଇଥିବା ପୃଥିବୀର ପୁନଃ ଆବିଷ୍କାର | 

- ଅରବିନ୍ଦ ବେହେରା 


ଆଲୁଅ ତା'ର କି ମନୋହର, ଅନ୍ଧକାର ତା'ଠାରୁ ଭଲ ୨୧୧ 

ଅଚ୍ୟୁତ ଦାସ ସାମାଜିକ ଆନ୍ଦୋଳନ ଓ ପ୍ରବାହର ଏକ 
ଅବିକମ୍ପିତ ଦୀପଶିଖା। ସଂଗ୍ରାମରତ ମଣିଷଙ୍କ ପାଇଁ 
ବେସାଲିସ୍‌ ଏକ ପ୍ରତିଶ୍ରତି। ତାଙ୍କ ଲେଖା ଗୁଡ଼ିକ 
ଯନ୍ତ୍ରଣାସିସ୍ତ ମଣିଷର ଆମ୍ବଜୀବନୀ | ଏଗୁଡ଼ିକୁ 
ପଢ଼ିଲାବେଳେ ମାଟିର ମଣିଷକୁ ଛୁଇଁ ହୁଏ ଓ ଦେଖି 
ହୁଏ। ମୌଳିକ ବିକାଶର ଦିଗ୍ବଳୟରେ ଜଣେ 
ଉସର୍ଗୀକୃତ ପ୍ରତିବଦ୍ଧ ବ୍ୟକ୍ତିତ୍ଵର ମହାରଣା ହେଉଛନ୍ତି 
ଶ୍ରୀଯୁକ୍ତ ଦାସ | 


ଅଚ୍ୟୁତ ଦାସଙ୍କ ସ୍ଵକୀୟ ବିଚାରବୋଧ ଓ 
ଦୂରଦୃଷ୍ଟିସମନ୍ଧ ଅଭିବ୍ୟକ୍ତି ପାଇ କେନ୍ଦ୍ର ଓ ରାଜ୍ୟ 
ସରକାର ସେମାନଙ୍କର ବିଭିନ୍ନ ଗୁରୁତ୍ଵପୂୁଣି ଯୋଜନା 


ଗୁଡ଼ିକରେ ତାଙ୍କ ସଦସ୍ୟତାର ଆବଶ୍ୟକତାକୁ ଅନୁଭବ 
କରିଛନ୍ତି। ଓଡ଼ିଶାର ଅଗ୍ରଣୀ ସ୍ଵେଚ୍ଛାସେବୀ ସଂଗଠନ 
ଅଗ୍ରଗାମୀର ସେ ହେଉଛନ୍ତି ନିର୍ଦ୍ଦେଶକ | 

୧୯ ୮ ୦ ମସିହାରୁ ଆଦିବାସୀ ଅଧୁଷିତ ଅଞ୍ଚଳରେ 
ନିଃସ୍ବାର୍ଥପର ଭାବେ ଆଦିବାସୀ ବିକାଶ କାର୍ଯ୍ୟକ୍ରମରେ 
ସକ୍ରିୟ ଅଂଶ ଗ୍ରହଣ କରିଛନ୍ତି। ଓଡ଼ିଶାରେ 
ସ୍ବେଚଟାସେବୀ କାର୍ଯ୍ୟକ୍ରମକୁ ସୁଦୃଢ଼କରିବାପାଇଁ 
ପଦକ୍ଷେପ ନେଇଛନ୍ତି ଉସୂର୍ଗାକୃତ ସେବାପାଇଁ ସେ 
ଦେଶବିଦେଶରେ ମଧ୍ଯ ପରିଚିତ | 


ପ୍ରକାଶିତ ପୁସ୍ତକ 

ଜଗତୀକରଣ ଓ ସଂଗ୍ରାମରତ ମଣିଷ 

କାଶୀପୁର ସଂଘ 

ମାଟି କାଦୁଅର ମଣିଷ 

କାଶୀପୁର ଡାଏରି 

ଆମକଥା: ଜଣେ ପଥଙ୍ଧ 

ଗଣତନ୍ତ୍ର କିଛି ଆଶା, କିଛି ନିରାସ୍ତା 

ଏବଂ ଖବରକାଗଜମାନଙ୍କରେ ପ୍ରକାଶିତ ଅନେକ 


ଟିନ୍ତାଦ୍ୟୋତକ ପ୍ରବନ୍ଧ | 

